

رادى فېش (سابىق سوۋېت ئىتتىپاقى)

جالالەددىن رومى



شىنجاڭ خەلق نەشرىياتى



رادىي فېش (سابىق سوۋېت ئىتتىپاقى)

جالالەدىن رۇمى

ئۆزبېكچىدىن تەرجىمە قىلغۇچى: ھاكىم مۇسا

شىنجاڭ خەلق نەشرىياتى

مۇندەرىجە

1	ئاپتوردىن	081
1	بىرىنچى باب نىجات	081
1	ئۆگزىدىكى بالا	018
7	خارەزمشاھ، ئۆلىمالار ۋە سوپىلار	018
20	بىشارەت	089
25	سەكرەش	069
32	كارۋان	022
36	ئىككىنچى باب باشلىنىش ۋە ئاخىرلىشىش	082
36	كەچكى سۆھبەت	082
47	ئەسرارنامە	002
61	بىرىنچى شام	082
72	دارۇسسالام	044
80	راۋاب	046
94	بىرىنچى شامنىڭ ئاخىرى	070
96	ئورۇندالمىغان جازا	186
100	ئۈچىنچى باب گۆھەر	
100	قوشۇن	
109	گۈلخانلار	
118	گۆھەر	
122	ئىككىنچى شام	

ئاپتوردىن

بۇ زور شېئىرىي مىراس يېزىپ قالدۇرغان شائىر ھەققىدە كى كىتاب. ئۇنىڭ جاھانغا مەشھۇر «مەسنەۋى» لىرى ئوتتۇز-بىرمىڭدىن ئوشۇق مىسرانى ئۆز ئىچىگە ئالىدۇ. ئۇنىڭ «دىۋانى كەبىرى» تەخمىنەن قىرىق تۆت مىڭ مىسرادىن ئىبارەت بولۇپ، ئۇنىڭغا ئىككى مىڭ يەتتە يۈز ئۈچ غەزەل كىرگۈزۈلگەن. ئۇنىڭ پەلسەپىۋى ۋە لىرىك تۆتلۈك شېئىرلىرى، رۇبائىيلىرى تۆت مىڭ مىسرادىن ئاشىدۇ.

لېكىن شائىر ئۆزى قولىغا قەلەم ئېلىپ يازغىنىنىڭ ھەممىسى ئون سەككىزلا مىسرا، خالاس. قالغان يەتمىش توققۇز-مىڭ مىسرانىڭ تولىسى شېئىرىي پارچىلار بولۇپ، ئۇلار ئاتالغىمىش شاگىرتلىرى تەرىپىدىن توپلىنىپ «كىتابۇل ئەسرا» غا كىرگۈزۈلگەن. مانا يەتتە ئەسىردىن بۇيان، بۇ ئەسەرلەر كىتابخانلار ۋە ئاڭلىغۇچىلارغا زوق بېغىشلاپ، چوڭقۇر مەزمۇنى، ئاجايىپ تەسىرچانلىقى، پەۋقۇلئاددە ئاھاڭدارلىقى ۋە شېئىرىي شەكىللىرىنىڭ مۇكەممەللىكى بىلەن ئىخلاسمەنلەرنى ھەيران قالدۇرماقتا.

شائىرنىڭ شېئىرىي ئەسەرلىرىدىن تاشقىرى، ئۇنىڭ نۇتۇقلار، سۆھبەتلەر توپلىمى ۋە كىشىلەرگە يازغان بىر يۈز قىرىق پارچە مەكتۇپى بىزگىچە يېتىپ كەلدى. ئەنە شۇ كىتابلار سەھىپىسىدە، بىزنىڭ ئالدىمىزدا شەرقنىڭ بۈيۈك دانىشمىنى، غەربتە يۇنانىستاندىن تارتىپ، جەنۇبتا ئىران ۋە ھىندىستانغا قەدەر سوزۇلغان جۇغراپىيىلىك رايوندا دىئالېكتىك پىكىر جەۋھەرلىرىنى ئومۇملاشتۇرغان ئاجايىپ ئەل.

لامەنىڭ قامىتى نامايان بولىدۇ.

شائىر ۋە مۇتەپەككۇر ئۆمۈر بويى دىنىي ئەقىدىلەر ئىستىجاب-
داتىغا قارشى تۇرۇپ، ئىنسان روھىي ئەركىنلىكىنى ھىمايە
قىلدى. ئەھلىسەلىپچىلەر يۈرۈشى ۋە فانائىزم ھۆكۈم سۈرگەن
بىر دەۋردە، ئۇ ئىرقىي، تىل ۋە دىنىي مەزھەپلىرىدىن قەتئىي-
نەزەر، ئىنسانلار باراۋەرلىكىنى تەشۋىق قىلدى.

شائىرنىڭ شېئىرلىرى، نەسەھەتلىرى ۋە سۆھبەتلىرىدە
شەھەر ئاھالىسى تۆۋەن تەبىقىلىرىنىڭ فېئوداللىق تۈزۈمگە،
دىنىي ئېتىقادنىڭ دۆلەت ئىشلىرىغا ئارىلىشىۋالغانلىقىغا قارشى
نارازىلىقى ئەكس ئېتىپ تۇرىدۇ.

بىراق كىتابخانلارنىڭ ئىختىيارىغا ھاۋالە قىلىنىۋاتقان بۇ
كىتاب شائىرنىڭ پەلسەپىسى ھەققىدىكى مونوگرافىيە، شۇنداقلا
ئۇنىڭ شېئىرلىرىغا بېغىشلانغان تەتقىقات بولماستىن، بەلكى
بىئوگرافىك روماندۇر.

شائىر ھايات چېغىدىلا ھەر خىل تەقىپ ۋە ھۇجۇملارغا
ئۇچرىغان، ئۆلىمالار ئۇنىڭ ئەسەرلىرىنى دىن ۋە شەرىئەتكە
زىت دەپ ئېلان قىلىشقاندى. شائىرنىڭ خەلق ئارىسىدىكى
داخقى ئۇنى جىسمانىي جازادىن ساقلاپ قالغان بولسىمۇ، لېكىن
ئۇنىڭ پىكىرلىرىنى شۇنداق جازادىن ساقلاپ قالالمىغان.

ئېنگىلىس مۇنداق دەپ يازغانىدى: «ئوتتۇرا ئەسىر ئىلاھىي-
يەتكە ئىدىيىنىڭ باشقا ھەممە شەكىللىرى: پەلسەپە، سىياسەت،
سەنئەت، ئەخلاقىي تەرەپلەرنى قوشۇپ، ئۇلارنى ئاشۇنىڭ بۆلەكلىرى-
رىگە ئايلاندۇردى. ئاممىنىڭ ھېسسىياتى پەقەت دىنىي روھ
بىلەن سۇغىرىلدى، شۇڭا، ئاممىنىڭ ئۆز مەنپەئەتلىرىگە دىنىي
لىباسلار كىيگۈزۈپ، ئۇلارنىڭ ئۆزلىرىگە تەقدىم قىلىش زۆرۈر
ئىدى.»

مۇتەئەسسىپ روھانىيلار شائىرنىڭ كۆز قاراشلىرىنىڭ دىنىي
لىباسىدىن پايدىلىنىپ، ئۇنىڭ شېئىرلىرىدىكى گۇمانىستى-

تىك مەزمۇنلارنى دىنىي روھتا چۈشەندۈرۈشكە ئۇرۇنۇشتى.
شائىر «ئىنسان قەلبى مۆجىزىسى» دىن باشقا مۆجىزىگە
ئىشەنمەيتتى. لېكىن شائىرنىڭ ۋاپاتىدىن كېيىن ئۇنىڭ ھاياتى
ھەققىدە قەلەم تەۋرەتكۈچىلەر شائىرنى «مۆجىزىدار ئەۋلىيا»
دەپ تەسۋىرلەشتى.

شائىر ئۆمۈر بويى تاشتەك قېتىپ قالغان دىنىي ئەقىدىلەر-
گە، پىكىر ۋە تۇيغۇلارنى زەنجىر بىلەن باغلىغۇچى قائىدە -
يوسۇنلارغا قارشى جەڭ قىلغانىدى. ئەمما شائىرنىڭ ۋاپاتىدىن
كېيىن، ئۇنىڭ ئىش - ھەرىكىتى ۋە ئادەتلىرى، ئۇسسۇللىرى،
كېيىنىشىلىرى ۋە شېئىرلىرى قەتئىي قائىدىلەرگە سېلىنىپ،
دىنىي مۇراسىملارنىڭ بىر قىسمىغا ئايلاندۇرۇپ قويۇلدى.

شائىر ھەممىدىن كۆپرەك قۇلچىلىقنى، مۇتەئەسسەپ كۆز-
قاراشلارنى يامان كۆرەتتى. ئۇنىڭ ۋاپاتىدىن كېيىن، ئۇنىڭ
ئوغلى شائىرنىڭ نامى بىلەن ئاتالغان دەرۋىشلىك يولىنى تۇتتى.
بۇ گۇرۇھتىكىلەرمۇ باشقا دىنىي گۇرۇھلارغا ئوخشاش خىيالىي
پىكىر ۋە تۇيغۇلارغا بوغۇلۇپ، ئەزگۈچىلەرگە خىزمەت قىلىپ،
تاكى يىگىرمىنچى ئەسىرنىڭ باشلىرىغىچە كېلىشتى.

بۇلارنىڭ ھەممىسى يەتتە ئەسىردىن بېرى شائىرنىڭ شې-
ئىرلىرىنىڭ ئىسيانكار ماھىيىتىنى، جاسارىتىنى، خۇداگۈيلىق
تەلىقنىلىرى توپىسى بىلەن كۆمۈپ كەلدى.

بۇ كىتاب تارىخىي پاكىتلار ۋە بىزگىچە يېتىپ كەلگەن
دەلىللەرگە تايىنىپ، شائىرنىڭ ھاياتى، ئۇنىڭ مەنىۋى ئىزدە-
نىشلىرى تارىخىنى تىكلەشنى كۆزلىگەن بىر ئۇرۇنۇشتۇر.
بۇ دەلىل - ئىسپاتلار ئارىسىدا شۈبھىسىزكى، كېيىنكى
ئون يىل جەرياندا تۈركىيە ۋە ئىراندا شائىرنىڭ مەكتۇپ ۋە
سۆھبەتلىرى بىلەن قوشۇپ نەشر قىلىنغان ئىجادىي مىراسى
بىرىنچى ئورۇندا تۇرىدۇ.

كېيىنكى ئون يىل ئىچىدە تۈركىيىدە قول يازما ھالىتىدە

ساقلىنىۋاتقان ئەسەرلەر رويخېتىمۇ نەشر قىلىندى. ئۇلارنىڭ ئىچىدە شائىرنىڭ ئاتىسى باھاۋىدىن ۋەلەد، ئۇستازى بۇرھانىد-
 دىن تېرىمىزى، دوستى شەمسىددىن تەبىرىزىلەرنىڭ سۆھبەتلى-
 رى، شائىرنىڭ ئوغلى سۇلتان ۋەلەدنىڭ كىتابلىرى بار. ئالاھىدە بىر گۇرۇھ قاتارىدا ئەۋلىيا - ئەنبىيالار ھاياتىغا
 بېغىشلانغان ئەسەرلەرنى، ئۇلارنىڭ ئىچىدە ھەممىدىن بۇرۇن،
 شائىر ۋاپاتىدىن ئەللىك يىل كېيىن شەيخ ئەھمەد ئەفلاكىي
 تەرىپىدىن پۈتۈلگەن «تۆھفەتۇل - ئارىفىن» كىتابىنى كۆرسى-
 تىپ ئۆتۈش لازىم. ئۇنىڭدا تەقۋادارلىق روھى بىلەن يۇغۇرۇل-
 غان رىۋايەت ۋە ئەپسانىلەر بىلەن بىللە، شۇ دەۋردىكى تۇرمۇش
 ۋەقەلىرىگە دائىر تەپسىلاتلار بېرىلگەن، بۇ قىممەتلىك ماتېرىيال
 تەنقىدىي تەھلىلدىن ئۆتكۈزۈپ مۇھاكىمە قىلىندى. كىتابتا
 كۆرسىتىلگەن شەخسلەر، ئۇلار مەيلى «تارىخىي
 سىمالار» بولسۇن ياكى پەقەت شائىرغا يېقىن كىشىلەر بولسۇن،
 بۇلارنىڭ ھەممىسى ھەقىقىي ئۆتكەن شەخسلەردۇر، تەسۋىرلەن-
 گەن ئىشلارمۇ شۇ چاغدا يۈز بەرگەن ۋەقەلەردۇر. پەقەت
 قەھرىمانلار تەسۋىرى، ئۇلارنىڭ ھېس - تۇيغۇ ۋە
 خاراكتېرلىرى، ۋەقەلەرنىڭ يۆنىلىشى ۋە ئىزچىللىقىنى يېزىش-
 تا، ئاپتور ئىنچىكىلەپ يىغقان پاكىتلىق ماتېرىياللىرىغا تايان-
 دى، رەسسام - تەسۋىرچى دەۋر روھى، مۇسەۋۋۇر ئۇسلۇبىنى^①
 ئۆگىنىپ، ھازىرقى زامان پېنىننىڭ ئۇتۇقلىرىغا تايىنىپ، كۆز-
 گە ئىلىنار - ئىلىنماس كىچىككىنە ئالامەتلەر ئاساسىدا قەدىمكى
 تەسۋىرنى تىكلەنگىنىدەك، يېتىشىسىز ئورۇنلىرىنى خىيال -
 تەسەۋۋۇر كۈچى بىلەن تولدۇردى.

ئاپتور يالغۇز قەھرىمان پىكرىنىڭ نەتىجىسىنىلا ئەمەس،
 بەلكى ئۇنىڭ تەرەققىياتىنىمۇ كۆرسىتىشكە ۋە قەھرىماننىڭ ئۆت-

① شۇ دەۋر ئەدەبىياتىدىكى بىر خىل ئۇسلۇب - ت.

قىنىڭ ئۆز مەكتۇپلىرى، شېئىرلىرى ۋە ئىچكى مونولوگلىرى.
غىمۇ تەۋەدۇر. ئۇلار شائىرنىڭ ئۆز مەكتۇپلىرى ۋە ئۇنىڭ
زامانداشلىرىنىڭ شاھىدلىق ماتېرىياللىرى بىلەن ئىسپاتلانغان...
بۇ كىتاب ئۈستىدە يىگىرمە يىلچە ئىزدەنگەن ئاپتور، ئۆز-
نىڭ ئۇنىڭ تەڭدىشى ئەمەسلىكىنى ھېس قىلدى. بولۇپمۇ،
جالالىدىن رۇمى — مۇكەممەل بىر گەۋدە، ئاپتورنىڭ كۈچى
بولسا چەكلىك. پۈتۈنسۈرۈك شەرقشۇناسلار ئەۋلادىنىڭ ئەمگى-
كى مەدەت بەرمىگەن بولسا، ئۇنىڭ ئۇرۇنۇشلىرى زايا كېتەت-
تى. ئۇلارنىڭ ئىچىدە تۈرك ئالىمى ئابدۇلقادىر گۈلپىنارلى،
تېھران ئۇنىۋېرسىتېتىنىڭ پروفېسسورى بەدىئۇز زامان قۇرۇ-
زەنفەر، بولۇپمۇ سوۋېت شەرقشۇناسلىرى ئى. ئې. بېرتېلىس ۋە
ب. ئا. گوردلېۋسكىنىڭ ناملىرىنى ئالاھىدە ئېيتىپ ئۆتۈش
لازىم. ئاپتور ئۆزىنى ئۇلارنىڭ كۆپلىگەن شاگىرتلىرىنىڭ بىرى
دەپ ھېسابلايدۇ.

ئاپتور بۇ ئەسەرنى قول يازما ھالىتىدە ئوقۇپ بېرىپ، ئۆز
مۇلاھىزە ۋە مەسلىھەتلىرى بىلەن ياردەملەشكەن نى. سى. براگ-
نىسكى، ئا. ئې. بېركېلى ۋە ز. گ. ئوسمانوۋلارغا ئۆز تە-
شەككۈرلىرىنى ئىزاھ قىلىدۇ.

بىرىنچى باب

نجات

مېنىڭ قېشىغا ئىشلىرىڭلارنى قويۇپ، ئىخلاسلار بىلەن كېلىڭلار.

ئىبنى تەيمىييە

ئۆگزىدىكى بالا

قىشنىڭ قىزغۇچ قۇياشى ئولتۇرماقتا، ئۇنىڭغا قارىمۇقار-
شى تەرەپتىن بەلخ شەھىرىنىڭ ئەتراپىنى، شەپەق نۇرىغا پۈركەن-
گەن دەشتى - سەھرانى قاپلاپ شامال چىقىۋاتاتتى.
ئوشۇقىدىن ئاشىدىغان ئۇزۇن تون كىيىپ، كەڭ يەڭلىرى-
گە قوللىرىنى تىقىپ، جەينەكلىرىنى قاماللاپ تۇتۇۋالغان جالا-
لىدىن سامانلىق لايدا سۇۋالغان ئۆينىڭ تۈپتۈز ئۆگزىسىدە تۇرات-
تى. ئۇ كۆزىنى ئۈزەي پەسكە، خۇددى چۈمۈلىلەردەك مىغىل-
داپ يۈرگەن ئادەملەر ئېقىنىغا قاراپ تۇراتتى. دانىشمەنلەرنىڭ
دېگىنىگە قارىغاندا، بۇ ئادەملەر ئىككى مىڭ يىلدىن بېرى مانا
مۇشۇ يەردە ئۆمىلىشىپ يۈرۈشمەكتە ئىدى. بۇ شەھەرنى باسقۇن-
چىلار نەچچە قېتىم يەر بىلەن يەكسان قىلىۋەتتى، لېكىن بۇ
شەھەر يەنىلا مانا مۇشۇنداق تۇرماقتا، تۈرلۈك تىل-
لار، شاۋقۇن - سۈرەنلەر بىلەن تولغان بۇ پاك ماكان يەنىلا
مىغىلداقتا.

ئەمىر قورغانى ھىندۇۋان، بىر - بىرىگە تۇتىشىپ كەتكەن تۆت چاسا شەكىلدىكى قۇم سۇۋاق ئۆيلىرى، ھامىمالار، مەدرىسە - خانىقالارنىڭ گۈمبەزلىرى ئارىسىدا ھەيۋەتلىك قەد كۆتۈرۈپ تۇراتتى، ئەمما مەسچىت جامەنىڭ مۇنارلىرى ئۇنىڭ دىنىمۇ ئېگىز بولۇپ ئاسمان قەرىگە بوي تارتقانىدى.

بەلخاپ دەرياسىنىڭ بولغا سۈيىگە تولغان قانال، ئېرىق - ئۆستەڭلەر قويۇق دەل - دەرەخلىك باغلارنى ئارىلاپ ئېقىپ، يەر ئاستى سۇ يوللىرىغا كىرىپ كۆزدىن غايىب بولاتتى، يەنە قەلئە سېپىلىنىڭ سىرتىدا پەيدا بولۇپ، ئېرىقلاردا شىلدىرلاپ ئېقىپ، ئەتراپتىكى يېزا - قىشلاقلارنىڭ قىزغۇچ تۇپراقلىق يەرلىرىگە ھايات بەخش ئېتەتتى.

قۇش بازىرى تاكى قەلئە سېپىلىغىچە سوزۇلغان بولسىمۇ، خۇددى ئاللىقاندىكىدەك كۆرۈنۈپ تۇراتتى. دۇكانلار تاقىلىشقا باشلىغان، مۇھتەسەپ^① ئۆز ئادەملىرىنى ئەگەشتۈرۈپ، سودا - تىجارەتنىڭ پەيغەمبەر قائىدە - يوسۇنى بويىچە قىلىنىشىنى تەكشۈرۈپ، رەستىمۇ رەستە ئايلىنىپ يۈرەتتى. ھەر خىل قورال - جابدۇق ياسايدىغان دۇكانلارنىڭ ئوچاقلرىدىكى ئوتلىرىمۇ ئاستا - ئاستا ئۆچۈشكە باشلىدى. مىسكەرچىلىك، زەرگەرچىلىك، بۆشۈك ياسىغۇچىلار، ھارۋا ياسىغۇچىلار رەستىلىرىدىكى قۇلاقنى گاراڭ قىلىدىغان تاراق - تۇرۇقلارمۇ جىمىقتى. پىچاق چاقلىغۇچىلارنىڭ چاقىدىن چىقىدىغان يىلانغا ئوخشاش ۋىزىلىدىغان ئاۋازلارمۇ بېسىقتى. ئۇزۇنغا سوزۇلغان جىمجىت كوچىنى ياقىلاپ بىر بۆلۈم ئاتلىق تۈرك ئەسكەرلىرى ئېتىنى ئوينىتىپ كېتىۋاتاتتى. ئۇلار شەھەرنىڭ يەتتە دەرۋازىسىدىكى قاراۋۇللۇق ۋەزىپىسىنى باشقىلارغا تاپشۇرۇپ قايتىشىدا ۋاتقانىدى.

ئۆگزىدىكى بالا سوغۇقتىن شۇركۈنۈپ، دۈمبىسىنى شاماللاپ

① مۇھتەسەپ - بازار نەرتىپى، تارازىلارنىڭ نوبىرىلىقىنى تەكشۈرگۈچى.

غا قارشى ئۆرۈدى. شەھەرنىڭ كۈل رەڭ خىشتىن ياسالغان شەرقىي نەۋباھار دەرۋازىسىنىڭ گۈمبەزلىرى پېتىۋاتقان قۇياشنىڭ شولىسىدا، خۇددى كۆيۈۋاتقاندەك يالقۇنچاپ كۆرۈنەتتى. بۈگۈن ئاتىسى جامە مەسچىتىدە بېشارەت بەرگەن دەھشەتلىك زەربىگە بىرىنچى بولۇپ ئاشۇ دەرۋازا يولۇقاتتى.

كېيىنكى ھەپتە ئاتىسىنىڭ قورۇ - جايى ياھالىنىپ، ئاتىسىنىڭ مېھرى ھەققىگە تەگكەن باغلار، ئۈزۈمزارلار سېتىلىدىغان بولغاچقا، ئۆيلىرىدىن ئادەملەرنىڭ ئايغى ئۈزۈلمىدى. ئىچكىرىكى ھويلىدا ئاتىسىنىڭ قېرى ئىنىكى ئانىسى نەسىبە خېنىم ئۇنىنى چىقارماي كۆز ياشلىرىنى ئىچىگە يۈتۈپ (ئاتىسى يىغلاشنى مەنئى قىلغان) ئىش قىلىۋاتاتتى، گىلەملەر، ئورۇن - كۆرپىلەر، جايىنامازلار يىغىشتۇرۇلۇپ، بىر - بىردىن بوپىلىنىۋاتاتتى، مىس جابدۇقلار، چاۋۇرلار، كوزىلار، لىگەن ۋە مەنقەللەر^① يىغىشتۇرۇلماقتا ئىدى. ئاتىسىنىڭ شاگىرت ۋە مۇرىتلىرى سودىگەرلەر بىلەن سودىلىشىپ، كارۋان باشلىرى بىلەن كېلىشىشكە تىرىشاتتى. ئەنە شۇنداق تەشۋىش، ئالدىراش - چىلىقتا پەيغەمبەر ئەۋلادى سەئىدلەر ئورايىدىغان كۆك سەللىنىڭ ئۇچى خۇددى دېڭىزنىڭ ئۇ تەرىپىدىن كېلىدىغان ئاجايىپ بىر قۇشنىڭ قانتىغا ئوخشاش تىنىمىسىز لەپىلدەپ تۇراتتى. بۇ ئاتىسىنىڭ خەلىپىسى - سەئىد بۇرھانىددىن بولۇپ، ئۇ سوقا يۈزى، ئېگىز، قاتما گەۋدەسى بىلەن ھەقىقەتەنمۇ بىر يىرتقۇچ قۇشنى ئەسلىتەتتى. ئۇ قانداقلا بولمىسۇن بىر ئىش قىلىدىكەن، مۇقەددەس كىتابلارنى ئوقۇش، تىلاۋەت قىلىش، ئۇستا - زىنىڭ پەندۇ نەسەھەتلىرىنى ئاڭلاش ياكى ئۇنىڭ بالىلىرىغا سا - ۋاق بېرىش قاتارلىقلارنىڭ ھەممىسىنى ھەقىقەتەن ئەستايىدىللىق بىلەن قىلاتتى.

كىتابلارنى ئاتىسىنىڭ ئۆزى تاللاۋاتاتتى: جىلد - جىلد

① - بۇ مۇنبەدە ئىككى خىل مەنىدە ئىشلىتىلگەن. بىرى - يىرتقۇچ قۇش، ئىككىسى - يىرتقۇچ قۇشنى ئەسلىتەتتى. ② - بۇ مۇنبەدە ئىككى خىل مەنىدە ئىشلىتىلگەن. بىرى - يىرتقۇچ قۇش، ئىككىسى - يىرتقۇچ قۇشنى ئەسلىتەتتى. ③ - بۇ مۇنبەدە ئىككى خىل مەنىدە ئىشلىتىلگەن. بىرى - يىرتقۇچ قۇش، ئىككىسى - يىرتقۇچ قۇشنى ئەسلىتەتتى.

ھەدىسلەر — پەيغەمبەرنىڭ ھاياتى، پەندۇ ھېكمەتلىرى، رىۋايەتلەر، ئىسلام قانۇنلىرى، شەرىئەت بىلىمدارلىرىنىڭ ئىشلىرى، مۇتەئەببىي، سەنئىي، ئەتتارغا ئوخشاش شائىرلارنىڭ توپلاملىرى، غەززالىي، ئەل - خارەزمىگە ئوخشاش مەشھۇر ئالىملارنىڭ شىكەستە خەتتى^① شەكلىدە يېزىلغان ئەسەرلىرى، بۇ يەر، يەنى خۇراساننىڭ ئانا شەھىرى بەلختە، ھىراتتا، خارەزم، سەمەرقەندلەردە، نىشاپۇر، تەبىرىزلەردە، دەمەشىقتە، نەجەپ، بەسرەلەردە، ئومۇمەن مەرىپەتلىك ئىسلام ئالىمىنىڭ ھەممە جايلىرىدا ياغاچ، ئۆچكە تېرىسىدىن تەييارلانغان خۇرۇم ياكى ھەل بېرىلگەن مۇقاۋىلار بىلەن مۇقاۋىلانغان، بەلخ ۋائىزلىرى^② ۋە ئۆلىمالىرىنىڭ بىرنەچچە ئەۋلادىدىن بۇيان توپلانغان، ئەۋلادتىن - ئەۋلادقا مىراس بولۇپ كېلىۋاتقان تەسنىقاتلىرى^③ ئۇنىڭ قارامتۇل قولىنىڭ كەڭ ئالىقانىلىرى ئارىسىدىن بىر خىل ئۇنۋاناتتى.

سەئىد بۇرھانىددىن تالىقۇلىنىڭ كىتابلارنى ئىككى قولىلاپ، تەزىم - تەۋەززۇ بىلەن ئېلىپ، كۆلچەكلىك ھويلىغا توشۇپ، تىكمەت ئۈستىگە تىزاتتى. سەككىز قىرلىق كۆلچەك بويىدىكى مەجنۇنتال ئاستىدا كىتابلار ئاۋۋال كىگىز، كېيىن ئەيلەنگەن تېرىلەر بىلەن ئورلىپ پۇختا تېخىلدى. ئەمدى ئۇلارغا كېچىپ ئۆتىدىغان دەريا - ئېقىنلارنىڭ دولقۇنلىرى، بېسىپ ئۆتىدىغان تاغ ۋە چۆل - جەزىرىلەرنىڭ كۆيدۈرگۈچى يالقۇنلىرى تەسىر قىلالمايتتى. ھەربىرى پاختا تېپىدەك كېلىدىغان، ئەمما ئۇنىڭدىن ئۈچ ھەسسە ئېغىرراق كىتاب باغلاملىرى ئون تۆگىگە يېتىپ ئاشاتتى، لېكىن ئاتىسى يەنىلا كىتاب تاللاۋاتاتتى. جالالىدىن ئاكىسى بىلەن سەئىدگە ئەگىشىپ كۈتۈپخانا ئىد.

① ھەرپلىرى چېكىتمىز ۋە بىر - بىرىگە قىستاپ يېزىلغان تەرەپچە خەت تۈرى - ت.

② ۋائىز - ۋەز - نەسەت ئېيتقۇچى - ت.

③ تەسنىقات - بۇ يەردە ئەسەرلەر مەنىسىدە.

شكى ئالدىغا كېلىپ، ئاتىسىنىڭ كىتاب جازىسىدىكى بىر كىتاب ئالدىدا تىز چۆكۈپ ئولتۇرغانلىقىنى كۆردى. ئۇ كىتابنى خۇددى قۇرئان سەھىپىلىرىنى ۋاراقلىغاندەك ئاستا ۋاراقلايتتى، بارماقلىرى بىلەن سىلاپ - سىيپايتتى، بەدىنى بىلەنەر - بىلىنمەس تىترەيتتى، لەۋلىرى ئۈنسىز قىمىرلايتتى، كۆزلىرى بولسا تامغا قاراپ قادالغىنىچە تۇراتتى.

سەئىد بۇرھاندىدىن ئۇستازىنىڭ بۇ ھالىنى ياخشى چۈشەنمەيتتى. چۈنكى ئېيتىلىدىغان سۆزلەر ئاللىقاچان ئېيتىلىپ بولۇنغان، «شاگىرت ئۇستازغا ئايان بولغان ھەممە نەرسىنى بىلىپ بولىدى. ئەمدى ھەق سۆزىنى مۇستەقىل ئېيتالايدۇ» دېگەن مۆھۈرلۈك شاھادەتنامە نەچچە يىلدىن بېرى ئۇنىڭ ھۇجرىسىدا ساقلانغان تۇراتتى. ئۇ يىراقتا تۇرۇپ، تۈم قارا سىياھ بىلەن يېزىلغان خەتتى نەستەلىقنىڭ^① خۇددى ئۈنچە تىزىقلىرىدەك ئىمىر - چىمىر قىلىپ تۇرغان قۇرلىرىنىڭ ئايرىم جايلىرىدىكى ھۆرمەت مەنىسىدە قىزىل سىياھ بىلەن يېزىلغان سۆزلەرگە قاراپ كىتابنى تونۇدى. ئۇ «شەيخ ۋەلتەراش»^② دېگەن نام ئالغان ئەھمەد ئىبنى ئۆمەر ئەبۇل جانىپ نەجمىدىن كۇبراننىڭ قەلىمى بىلەن يېزىلغان قۇرئاننىڭ تەپسىرى ئىدى.

كىتاب جازىسى ئالدىدا تىز چۆكۈپ ئولتۇرغان بۇ زور قامەتلىك، ئۇلۇغۋار بوۋاي بىر چاغلاردا خارەزمگە بېرىپ، شەيخ نەجمىدىن كۇبراننىڭ تۇرار جايىنى تاۋاپ قىلغان، ئۇنىڭغا مۇرتلىققا قول بېرىپ، ئۆزى كېيىن سەئىدكە بەرگەن شاھادەتنامىسىدەك مۆھۈرلۈك ئىسپات ئېلىشقا ئېرىشكەنىدى. ئۇ ھازىر پىرى مۇرشىدىدىن نەچچە يۈز كىلومېتىر يىراقلىقتا، ئۇنىڭ كىتابى ئالدىدا يۈكۈنۈپ ئولتۇرۇپ، شەيخ بىلەن غايىبەنە خوش.

① خەت ئۇسۇلىرىنىڭ بىر تۈرى - ت.

② ئەۋلىيالار باقتۇرىدىغان شەيخ.

لىشىپ ئۇنىڭدىن ئۆزى سوراۋاتتى. ئۇ نېمىشقا ئانا شەھىرىنى
 تاشلاپ كېتىشكە تۇتۇندى، شەيخ نەجىددىن كۇبرا بولسا ھېچقا
 چان بۇنداق قىلىنغان بولار ئىدى. بىلىپتەن ئۇ ئۆزى
 ئۇستازى، مويىسىپت باھاۋىددىن ۋەلەدگە قاراپ سەئىدىنىڭ
 يۈرىكى ئېچىشىپ كەتتى. سەئىد رەسائىمغا نەجىددىن نەجىدىنىڭ
 لېكىن ئالدىن بۆلەك ھېچكىمنىڭ ئالدىدا تىز چۆكمەيدى
 غان ئاتىسىنىڭ يۈكۈنۈپ ئولتۇرۇشى جالالىدىنغا تەسىر قىلىم
 ىدى. ئۇ بۇ كۈنلەردە يىراق سەپەرنىڭ پەيزىنى سۈرۈپ، تېخى
 ئۆزى كۆرمىگەن مەملىكەتلەر، ئۆلكىلەر، شەھەرلەر، سەلتەنەت
 لىك جايلارنىڭ تاماشىلىرىنى كۆرۈش كويىدا بىر خىل خوشال
 لىق، ھاياجان ئىچىدە يۈرەتتى. نەجىد سەلتەنەتلىك ھاياجان
 نەجىد سەلتەنەتلىك ھاياجان نەجىد سەلتەنەتلىك ھاياجان
 ئون ئىككى ياشلىق بالا ھىجراننىڭ نېمە ئىكەنلىكىنى تېخى
 بىلمەيتتى. ھازىر پەقەت ئۇنىڭدا ئانا ماكانى بولغان قەدىردان
 ئۆيىنىڭ ئۆگزىسىدە ئاخىرقى قېتىم تۇرۇپ، شەپەق نۇرىغا
 چۆمۈلگەن شەھەرگە قاراپ، گېلىغا بىر نەرسە تىقىلىپ قالغان
 ىدەك بولدى. قۇلىقى تۈۋىدە ئاتىسىنىڭ جامە مەسچىتىنىڭ ئى
 چىدە گۈركىرىگەن غەزەپلىك ئاۋازى يەنە جاراڭلىدى. نەجىد
 نەجىد نەجىد ۋەخشىنىڭ قازىسى، ھەي، پەخرىددىن رازىغا
 ئەگىشىپ، ھەق يولدىن ئازغان ئاسىيىلار! ھەي، خارەزمشاھ
 مۇھەممەد! خەۋەردار بولغىنىكى، پانىي دۇنيا جاھالىتى كۆزۈڭ
 نى كور قىلدى! ئۆزۈمچىلىكىڭ سېنى بىپەرۋالىق ۋە باشقىلار
 نى كۆزگە ئىلماسلىقىڭ قىلتىقىغا چۈشۈردى! بۇ قىلىقلىرىڭ
 ئاخىر سېنى يامانلىق يولىغا جەزمەن ئېلىپ بارىدۇ. مانا،
 جاھالەت نەدىن كەلدى، بەزى ئۆلىمالاردىكى رەزىلىلىكلەر نەدىن
 پەيدا بولدى، پۈچەكلىك، ئىپلاس ھاۋايىسى - ھەۋەسلەر،
 كۈپرى - گۇمانخورلۇقلار نەدىن پەيدا بولدى! ساڭا ئىدراك
 ياتتۇر، شۇنىڭ ئۈچۈن ئۆز سەلتەنىتىڭدە ئۆزۈمچىلىك غادىيىپ

باش كۆتۈرگەن. ئەمما ئاتا - بوۋىلارنىڭ دېگىنىدەك: «ئۆزۈم
چىلىك ھۆكۈمران بولغان سەلتەنەت مەلئۇن سەلتەنەتتۇر!»
جۈمە نامىزىدا ئاتىسى توۋلاپ تۇرۇپ شۇنداق دەۋاتاتتى.
خالايق شەھەرنىڭ بۇ ئۇلۇغ ئالىمىنىڭ سۆزىنى قورقۇنچ ئىچىدە
باشلىرىنى ساڭگىلاتقىنىچە ئاڭلىدى. شەرئەت نامىدىن سۆز-
لەپ، شەرئەت نامىدا ھۆكۈم يۈرگۈزگەن، شاھنىڭ ھۆرمىتىگە
ئېرىشكەن قازىيۇل قۇززات، سۇلتاننىڭ يېقىنى رازىنى دىيانەت-
سىز دېيىش! بۇ ئازلىق قىلغاندەك، مۇسۇلمان دۇنياسىنىڭ
ئەڭ قۇدرەتلىك ھۆكۈمدارلىرىدىن بىرى — خارەزمشاھنىمۇ
قوشۇپ ھاقارەتلەش! ھېچكىمنىڭ قولىدىن كەلمەيتتى.

خارەزمشاھ، ئۆلىمالار ۋە سوپىلارنىڭ
بۇ ۋائىز بۇرھاندىن ۋەلەدىنىڭ «ئۆزۈمچىلىك روھى» نېمى-
نى كۆزدە تۇتۇپ ئېيتىلىۋاتقانلىقى ھەممىگە ئايان ئىدى. خار-
رەزمشاھ مۇھەممەد ئالدىراقسانلىق، نادانلارچە بىپەرۋالىقتا نام
چىقارغانىدى. ئۆزىنى بارچە مۇمىنلەرنىڭ باشپاناھى ۋە نىجاتكا-
رى دەپ ئاتىغان بۇ پادىشاھ، بەلخ شەھىرىگە شۇنچىلىك باج -
سېلىق سالغانىدىكى، ئۇنىڭدىن بۇرۇنقى ھەرقانداق سېلىقلار
بۇنىڭ ئالدىدا ئەرزمەس بىر نەرسە بولۇپ قالغانىدى. ئۇنىڭ
ئۈستىگە ئۇ ئۈزلۈكسىز ئۇرۇش - يۈرۈشلەرنى قىلىپ بىر مۇنچە
مەملىكەتلەرنى بويسۇندۇرغان بولسىمۇ، ئەمما مەملىكەت ئىچىدە
ھەر تۈرلۈك گۇرۇھ - تەپرىقچىلەرنىڭ تالان - تاراجلىرىنى
بېسىقتۇرالمىغانىدى.

بەلخ خەلقى ئارا سودا يوللىرى تۈگۈنىگە جايلاشقانىدى.
چىن - ماچىندىن دەمەشققە، مەككە ئىي مۇكەررەمگە، مىسىر-
غا، ھىندىستاندىن رۇسلارنىڭ سوغۇق ئۆلكىلىرىگە، بۇخارا،
سەمەرقەندلەردىن ۋىزانتىيە پادىشاھلىقىغا، ماھىر پەرەڭلەر

يۇرتلىرىغا بارىدىغان يوللارنىڭ ھەممىسى مۇشۇ يەردىن ئۆتەتتى. جەڭگە - جېدەللەر، يوللاردىكى بۇلاڭچىلىقلار، شاھ سارايىدىكى كۇپرانى مەئشەتلەر بەلخنىڭ ئىككى ئىقتىسادىي يىلىتىزىغا - ھۈنەرۋەنلىك ۋە تىجارەت يىلىتىزىغا پالتا چاپاتتى. ئۇزۇندىن بېرى ھۈنەرۋەنلەر جامەسى - ئەخىيلەرنىڭ^① يوشۇرۇن مەجلىسلىرىدە، سودىگەرلەرنىڭ كارۋان سارايلىرىدا ھاكىمىيەت بېشىدىكى ئەمەلدارلار ئۈستىدىن شىكايەتلەر قىلىناتتى. دىن پېشۋالىرىمۇ نارازى ئىدى. ھەر كۈنى بازار، مەھەللىلەر، مەسچىت، كوچىلاردا سەدىقە تىلەپ يۈرگەن تىلەمچىلەرنىڭ خۇرجۇنلىرىغا پۇل كەمدىن - كەم چۈشەتتى. مەدرىسىلەردە ئىلمىي ئىلاھىيەت ۋە شەرىئەت قائىدىلىرىدىن دەرس بەرگۈچى ئۆلىمالارنىڭمۇ تاپاۋىتى كېمىيىپ، نەزىر - چىراغلار ئازلاپ كەتكەندى. شەھەر بايلىرىنىڭ ساخاۋىتى بىلەن كۈن كەچۈرۈپ كېلىۋاتقان خانىقادىكى ئەھلى - شەيخ، دەرۋىشلەرنىڭمۇ ئەھۋالى قىيىن ئىدى.

دەرۋەقە، ئۆلىمالار ئۈچۈن بىرلا يول، ئۇ بولسىمۇ شاھ خىزمىتىنى ياخشى ئىشلەش، تاپاۋىتى كۆپ قازىلىق مەنسىپىنى قولغا كىرگۈزۈش، ساراي ئۆلىماسىغا ئايلىنىپ، ھۆكۈمدارلارنىڭ ھەر خىل ئىشلىرىغا پەتىۋالار چىقىرىپ بېرىش يولىلا بار ئىدى. ئەمما ئۇلارنىڭ ھەممىسىلا ئۆز جېنىنى شەيتانغا سېتىشقا، ۋەخىش قازىسىغا ئوخشاش پۇل ئۈچۈن مۇسۇلمانلار ئۈستىدىن بولۇشىچە ھۆكۈم چىقىرىشقا ياكى يېقىندا ۋاپات بولغان پەخرىددىن رازىغا ئوخشاش پادىشاھنىڭ ئاشۇ ئەسكىلىكلىرىنى پەتىۋالار بىلەن پەردازلاشقا ماقۇل بولۇشۇەرمەيتتى. ئۆلىمالار كۆز يۇمۇپ - ئاچقۇچىلا تۇپراققا ئايلىنىدىغان پانىي ئالەم ھۆ-

① ئەخىيلەر - مۇنەرۋەن، كاسىپلاردىن تەشكىللىنكەن تەرىقىەتچىلەر مەزھىپىگە تەۋە بىر ئىلمىي گۇرۇھ - مەزھىپ - تەرىقىەتچىلەر.

كۈمدارلىرىنىڭ سەلتەنەتلىرىگە ئەمەس، بەلكى بىردىنبىر ۋە ئەبەدىي ئاللاغا خىزمەت قىلىشلىرى، شۇنىڭدەك ئاللانىڭ ھەقىقەت سۆزىنى ئۆلىمالارنىڭ ئاغزى ئارقىلىق ئىزھار قىلىشى لازىم ئىدى. بۇنى باھاۋىدىن ۋەلەد ئۆز تەجىربىلىرى ئارقىلىق ياخشى چۈشەنگەنىدى. ئەسلىدە ئۇنىڭغا غايىبىتىن بېشارەت بولغان ئىدى.

ماھى مۇھەررەم يەنى رامىزاندا كۈندۈزدىكى ھارغىنلىق، كېچىدىكى ئۇيقۇسىزلىقتىنمۇ، ئۇنى ئۇيقۇ باسقاندەك بولدى. كۆزى ئىلىنىپلا چۈش كۆردى. چۈشىدە گويا مۇھەممەد پەيغەمبەر ئۇنى — باھاۋىدىن ۋەلەدنى بۇنىڭدىن كېيىن سۇلتانۇل ئۆلىما دەپ ئاتاشنى ئەمرىمەرۇپ قىلغانىمىش. باھاۋىدىن ۋەلەد ئاجايىپ بىر تىترەك ئىچىدە كۆزلىرىدىن تاراملاپ ياش تۆكۈپ ئويغاندى. شۇ كۈندىن باشلاپ چىقارغان پەتىۋالىرىنىڭ ئاستىغا «سۇلتانۇل ئۆلىما» دەپ ئىمزا قويىدىغان بولدى. پۈتۈن ئۆمرى-نىڭ مەھسۇلاتى ھېسابلانغان «مائارىپ» دېگەن كىتابىغىمۇ ئىسمىنى شۇنداق دەپ يازدى. بۇنىڭغا يا ۋەخىش قازىسى، يا زەينىدىن فەرازىي رازى ئەمەس ئىدى. گەرچە ئۆز تەقۋادارلىقى بىلەن مەشھۇر بولغان مويسىمپىت مەرۋەزى ئۆزىگە بۇ ھەقتە غايىبىتىن بېشارەت بولغانلىقى — چۈشىدە ئۇنىڭغا مۇنەۋۋەر بىر قامەت كۆرۈنۈپ، باھاۋىدىن ۋەلەدنى شۇنداق ئالىي ئۇنۋان بىلەن ئاتاشنى بۇيرۇغانلىقىنى ئېيتسىمۇ، دۈشمەنلەر تېخىمۇ ھەسەت قىلىپ، مەزكۇر ئۇنۋاننى باھاۋىدىننىڭ پەتىۋالىرى ۋە كىتابىدىن ئۆچۈرۈۋېتىشنى تەلەپ قىلىشاتتى. ئۇلارچە، ئۇ ئەلۋەتتە ئۇلۇغ ئۆلىما، ئەمما خۇراساندا مۇنداق ئۆلىمالار ئاز-مۇ؟ ئۇنىڭ ئۈستىگە، ئۇنىڭ ئەقلى خۇددى يېغىر قىرچاڭغۇ ئاتنىڭ كۆزىدەك يىراقنى كۆرمەسلىك؛ ھەقىقەتنىڭ روھىغا ئەمەس، ئۇنىڭ شەكلىگە ئېسىلىۋالغانىمىش. كونا ئەقىدىلەرنى

ئىلمىي ئىرپان ئۇنۇقلىرىغا تايىنىپ، كۆز كۆرۈپ، قۇلاق ئاڭلىمىغان زامانلارغا سېلىشتۇرۇپ، چۈشەندۈرىدىغان ئەللىمىلەرنى ھاقارەت قىلارمىش... . . .

«بىرلا ۋاقىتتا غايىبىتىن ئىككى بېشارەت بولۇپ تۇرۇقلۇق، مۇ، بۇلار ئۇنىڭغا ئىشىنىشىمىدى! بۇ نېمىدېگەن كۆپۈرلۈك، نېمىدېگەن رەزىللىك! يۇنان پەلسەپىسىنىڭ تەسىرىگە ئۇچرىغان بۇ يېڭى تەرىقەتچىلەر پەقەت ئىلاھىي ئىقتىدارلا ئېنىق بىلەلەيدۇ، دەپ قارىلىپ كەلگەن ھەقىقەتنى تەپەككۈر كۈچىنىڭ ياردىمى بىلەن ئىسپاتلىماقچى بولۇشىدۇ. ئاللا ياراتقان مەۋجۇدىيەتلەرنىڭ مەنىلىق يولى بىلەن ئېنىقلىنىشىغا ئىشەنمىسە بولامدۇ! ئۇلارنىڭ ھەممىسى (ۋەخس قازىسى قاتارلىقلار) مۇغەبەرىلىك بىلەن پەلسەپە سېتىپ، خارەزمشاھ مۇھەممەدنىڭ يامان ئىشلىرىنى ئاقلاش ئۈچۈن، ئۇنىڭ ھارام تامىقىنى يېيىشكەن - دە! . . .»

باھاۋىدىن ۋەلەد ئۆزىنىڭ ھەقىقەت يولىدا چىڭ تۇرغانلىقىغا تولۇق ئىشەنگەن ھالدا شۇنداق دەپ ئويلايتتى.

ئېھتىمال، يەتتە ئەسىر كېيىن ياشاۋاتقان كىتابخان نېمە ئۈچۈن شۇنچىۋالا تالاش - تارتىش بولۇۋاتقانلىقىدىن كۈلۈپ، قەدىمكى بەلخ شەھىرىدىن چىققان ئۆلىما باھاۋىدىن ۋەلەدىنى تازا بىر مۇتەئەسسەپ ئىكەن، دەپ ئويلاپ قالار. ھەئە، ئەلۋەتتە ئۇ ئۆز ئېتىقادىدا مۇتەئەسسەپ ئىدى ۋە يەتتە ئەسىردىن كېيىن ئاددىي بىر مەكتەپ ئوقۇغۇچىسىمۇ، تېپىشماق تېپىش ھەققىدىكى تەسەۋۋۇرلارنى ھەقىقەت دەپ بىلەتتى. بۇنىڭ سەۋەبى شۇ زاماندىكى تەپەككۈرغا مەنسۇپ ھەممە نەرسە - ئىلمىي نۇجۇم، خىمىيە، ئىلمىي ھەندەسە^①، ھوقۇق، تارىخ، تىل ئىلمى، ئىبنى سىناننىڭ «ئەل - قانۇن»ى، ئەپلاتۇننىڭ غايىلىرى،

① كېيىنكى دەۋرگە ئىلمىي - تەتقىقاتچىلارنىڭ ئىشلىتىشى.

تەركىدۇنيا سوپىلارنىڭ پەلسەپە نەزەرىيىلىرى ئۈنۈمگە ئايان بولدى.
سىمۇ، بىراق ئۇمۇ، كۆپلىگەن ئۆزىگە زامانداش ئالىملارغا
ئوخشاش، ئەقىل - ئىدراك (تەپەككۈر) ياشاشنىڭ ئەڭ مۇھىم
مەسىلىلىرىنى ھەل قىلىشقا، يېشىشقا ئاجىز، دېگەن ئەقىدىدە
ئەمەسمىكىن؟ چۈنكى شۇ دەۋرنىڭ تەپەككۈرى مەزكۇر مەسىلىلەر
لەرنى يېشىشقا ئاجىزلىق قىلاتتى.

ئۇنىڭ بىلەن دۈشمەنلەشكەن ئۆلىمالار بولسا، بىر ئاز باش-
قىچىرەك پىكىر قىلىشاتتى. ئۇلار ئەرەستۇچىلارنىڭ تەسىرى
بويىچە مەنتىقىي دەلىللەرنى ئىشقا سالاتتى، شۇنىڭ بىلەن قەد-
تىپ قالغان ئەقىدىلەرنى يېڭى تارىخىي شارائىتلارغا ماسلاشتۇ-
رۇپ، ئاخىر تەپەككۈرنى ئاشۇ ئەقىدىلەر زەنجىرىدىن ئازاد قى-
لىش يولىدا يېڭى بىر قەدەم باسماقتا ئىدى. ئەمما ئۇلار قولغا
ئالغان ئاشۇ كىچىككىنە چەكلەنگەن ئازادلىق، دەسلەپكى چاغلار-
دا زۇلۇمنىڭ يەنىمۇ كۈچىيىشىگە، ئەقىدىلەردىن قۇتۇلغان ئىس-
تىداتلىقنىڭ ئەۋج ئېلىپ كېتىشىگە خىزمەت قىلاتتى.

ئاممىنىڭ ئازاد بولۇش يولى تەپەككۈرنىڭ ئازاد بولۇش
يولى بىلەن ئوخشىمايتتى. ئىنگىلىسنىڭ تەبىرىچە، خەلق
ئاممىسى كۆپىنچە ئۆزىنىڭ ئەڭ مۇھىم تۇرمۇش تەلەپلىرىگە
جۈلۈقى چىققان ئىلاھىي لىياسلار كىيگۈزىدۇ.

ئەركىن پىكىر مەھسۇلىدىن كۆپ ھاللاردا ئەزگۈچىلەر
ھەممىدىن بۇرۇن بىرىنچى بولۇپ بەھرىمەن بولىدۇ.
پەقەت ئىلگىرىلەش ئارزۇسى، مۇتەئەسسىپلىك ئەمەس،
شەھەرلىكلەرنىڭ ياردىمى، پۇقرالار بىلەن بىر سەپتىكى روھ-
نىيلارنىڭ مەدەتلىرىنى جانلىق ھېس قىلىپ تۇرۇش ئارقىلىق
باھاۋىدىن ۋەلەد ئۆزىنىڭ ھەقىلىق ئىكەنلىكىگە بولغان ئېتىقاد-
خى ئاشۇراتتى، ئىشەنچىسىگە ئىشەنچ قوشاتتى. بۇ ئارىلىقتا
تەكەببۇرلۇق بىلەن ئۆزىنى «خۇدانىڭ يەردىكى سايىسى» دەپ

ئاتاپ، ئۇ سۆزلەرنى پادشاھلىق مۆھۈرىگە ئويدۇرۇپ يازدۇر.
غان خارەزمشاھ مۇھەممەد، شەيخلەرنىڭ بىر دەككىسىنى بېرىپ
قويماقچى بولدى. شەيخلەر ئۆزلىرىنىڭ پۇقرالار ئىچىدىكى نو-
پۇزىدىن پايدىلىنىپ، ئۇنىڭ باشباشتاق ھاكىمىيىتىنى چەكلەش-
كە ئۇرۇناتتى. خارەزمشاھنىڭ قەھر - غەزىپى مەشھۇر سوپى
ۋە شائىر شەيخ مەجدىدىن باغدادنىڭ بېشىغا ياغدى.

باھاۋىددىن بىلەن باغدادى ئوتتۇرىسىدىكى مۇناسىۋەت
ئاكا - ئىنىدىنمۇ يېقىن ئىدى. ئۇلار ئۇستازى مەشھۇر شەيخ
نەجمىددىن كۇبرا خانىقاسىغا بىر قېتىم بېرىپ، ئۇنىڭغا ئىقتىدا
قىلىشقانىدى. شەيخ ئۇلارنىڭ كۆڭۈل دەپتىرىدىن، تۇرمۇش
تەرىپىدىن چۈشۈرۈلگەن، چۈشىنىكسىز خەتلەرنى سېرىپ -
سۈپۈرۈپ ئۆچۈرگەن. كېيىن سەمەرقەند قەغىزىدەك تازا يۈرەك-
لىرىگە ئۆزىنىڭ سىزىقلىرىنى يازغان. ھەق يولىدىن ئۇلارنى
ھېچقانداق نەرسە ئاينىتىۋەتمەسلىكى ئۈچۈن ئىرادىلىرىنى پىدا-
ئىيلىق سىناقلىرى ۋە جاسارەت يالقۇنىدا قايتا تاۋلىغان. ئۇلار
ئاۋۋال قىسقا بىر ۋاقىت ئىچىدىلا باشقىلارغا باشلامچىلىق قى-
لىش ھوقۇقى — ئىجازەت ئېلىشقا ئېرىشتى.

بىراق ئۇلارنىڭ كۆز قاراش، تەبىئەتلىرىدە پەرق بار ئىدى.
شۇڭا، شەيخ ئۇلارنى باشقا - باشقا يول بىلەن باشلىدى. باھاۋىد-
دىننىڭ قىزىققانلىقى قاتتىق قوللۇق بىلەن چەكلەنگەچكە، ئۇ
ئىزىغا چۈشتى. بۇ خىسلەتلەر كەڭ بىلىملەر بىلەن قوشۇلغاچ-
قا، ئۇ يالغۇز سوپىلا ئەمەس، شەرىئەت بىلىمدانى، ھالال -
ھاراملىق مەسىلىلىرىدە دادىل مۇنازىرىلەشكۈچى زامان ئەللامە-
سى بولۇپ تونۇلدى.

باغدادى بولسا، ئۆز ھېسسىياتىغا كۆمۈلۈپ، ئۆز قىزغىن-
لىقىنىڭ ئاخىرقى چېكىگە، ئۆزىنى يوقىتىش ھالىتىگە چۈ-
شۈپ، سوپىلىقتا شائىرلىق يولىنى تاللىدى.
رىۋايەت قىلىنىشىچە، خۇراساندا دەسلەپكى سوپى ئەسلى

ئەرەب، مۇھەممەد خارەزمشاھىدىن ئۆت يۈز يىل بۇرۇن بەلختە
ھاكىم بولغان شاراپەتلىك شاھ ئىبراھىم ئىبنى ئەدھەم ئىكەن.
شاھ بىر كۈنى شىكارغا چىقىپ، بىر قۇلاننىڭ ئىزىغا
چۈشكەنمىش. ئوقيايدىن ئېتىلغان ئوق ئۇنىڭغا تەگكەچكە،
پادىشاھ ئولجىغا قاراپ ئاتنى چاپتۇرۇپ بېرىپتۇ. شۇ چاغ قۇلان
خۇددى ئادەمدەك زۇۋانغا كىرىپ: «ھەي شاھ، سەن ھىمايىسىز
ھايۋانلارنى قىرغىن قىلىش ئۈچۈنلا تۈرەلگەنمىدىڭ؟» دەپتۇ.
شاھ خىجالەت بوپتۇ. ئوردىسىغا قايتىپ كېلىپ، كېيىن
چىچە تائەت - ئىبادەت قىپتۇ. ئەتىگىنى قارىسا، ئوردىنىڭ
ئۆگزىسىدە بىر بەدەۋى چوپان يۈرگۈدەك. پادىشاھ ئۇنى تۇتۇپ
كېلىشكە ساقچىلارنى ئەۋەتىپتۇ، ئۇلار چوپاننى تۇتۇپ كەپتۇ.
شاھ ئىبراھىم ئۇنىڭدىن: «مېنىڭ سارىيىمنىڭ ئۆگزىسىدە نېمە
قىلىپ يۈرسەن؟» دەپ سوراپتۇ. بەدەۋى: «تۆگەمنى يوقىتىپ
قويدۇم، شۇنى ئىزدەپ يۈرمىن» دەپ جاۋاب بېرىپتۇ. تۇنۇ-
گۈنكى ئاجايىپ ھادىسىنى ئېسىگە ئېلىپ، شاھ غەزىپىنى بې-
سىپ، يەنە ئۇنىڭدىن: «سەھرادا يوقالغان تۆگىنى ئوردا سارا-
يىمىزنىڭ ئۆگزىسىدىن ئىزدەش ھاماقەتلىك ئەمەسمۇ؟» دەپ
سوراپتۇ. چوپان: «تەختتە ئولتۇرۇپ، تەڭرىنى ئىزدەش ئۇنىڭ-
دىنمۇ ھاماقەتلىكرەككۇ؟» دەپ جاۋاب بېرىپتۇ.

بۇنىڭدىن تەسىرلەنگەن شاھ جەندە كىيىپ، ئىككىنچى كۈ-
نىلا ساراينى تاشلاپ چىقىپ كېتىپتۇ. قەلەندەر بو-
لۇپ تەرىقەت - تەقۋادارلىق يولىنى تۇتۇپ، ئۆمرىنى تائەت -
ئىبادەت بىلەن ئۆتكۈزۈپتۇ. ئۇ ھەر كۈنى چۆلدە تىكەن چېپىپ
ئۇنى بازارغا ئەكىرىپ سېتىپ كۈن كەچۈرۈپتۇ. ئەنە شۇ شاھ
ئىبراھىم، شەيخۇل ئەزەم ئىبراھىم بەلخىگە ئايلىنىپ، كېيىن-
رەك تەسەۋۋۇپ^① دەپ نام ئالغان تەرىقەتكە ئاساس سالغانىكەن.

① غەيرىي تەبىئىي ئالەمگە، ئىلاھىي كۈچلەرگە، ئادەملەرنىڭ ئىلاھ بىلەن بىۋاسىتە
تالاقلىشىشەلەيدىغانلىقىغا ئىشىنىدىغان دىنىي ئېتىقاد، مەسئۇكىيەت.

بەلختە ھەقىقەتەن ئىبراھىم ئىبنى ئەھمەد شاھ دېگەن بىر
ئادەم دۇنياغا تۇرىلىپ، ئومۇر سۈرگەنلىكىنىمۇ بىلمەيمىز.
ئىلىم - پەنگە مەلۇم بولغىنى شۇكى، ئىسلام ئېتىقادىدا پەيدا
بولغان تەركىدۇنياچىلىق ھەرىكىتى شەھەر ئەمگەكچىلىرىنىڭ
ئەمەلىي تۇرمۇش ئەھۋالىدىن نارازىلىقى، ئۇلارنىڭ ھاياتىنى
روھانىيلار، يۇقىرى تەبىقىلەر ۋە دۆلەت مەنپەئىتىگە يەم قىلغۇ-
چى فېئوداللىق تۈزۈمنىڭ زۇلۇم - ئاسارەتلىرىگە بولغان نارازى-
لىقى تۈپەيلىدىن راۋاجلانغان. بۇ نارازىلىق، پۈتۈن مۇسۇلمان-
لارنى ئاكا - ئۇكا دەپ ئېلان قىلغان ئىسلام پەتىۋا - پەرمانلىرى
بىلەن ۋە يەنە خۇددى شۇ دىن نامى بىلەن ئىش قىلىدىغان،
مەنپەئەتپەرەس روھانىيلارنىڭ پەتىۋاسىغا تايانغۇچى ھۆكۈمدارلار
زوراۋانلىقى ئوتتۇرىسىدىكى زىددىيەتلەر تۈپەيلىدىن بارغانچە
چوڭقۇرلىماقتا ئىدى. بۇ نەرسە ئىبراھىم بەلخى ھەققىدىكى
رەۋايەتتىنمۇ كۆرۈنۈپ تۇرىدۇ: جانىۋارلارنىڭ ئادەمگە ئوخشاش
سۆزلىشى، تەنسىز، جىسىمسىز روھلار بىلەن بولغان سۆھبىتى
ئىنسان روھىنىڭ ئېستېتىك ئەكس سادالىرىدۇر.

ئۆز ئەتراپىدىكى ۋەقەلىكنى ئادالەت قانۇنلىرى ئارقىلىق
ئۆزگەرتىشكە قادىر كۈچلەرنى كۆرەلمىگەن مۇسۇلمان تەرىقىت-
چىلىرى ئەرەبلەر «سۇف» دەپ ئاتايدىغان، قوپال توقۇلغان
پالازلاردىن جەندى كىيىپ، دەشتۇ سەھرالارغا چىقىپ كېتەتتى
ياكى ئۆيلىرىگە بېكىنىپ ئولتۇرۇپ، ئىنسان تەبىئىتى ۋە تەڭ-
رى ماھىيىتى ئۈستىدە پىكىر - خىيال قىلىشاتتى. ئۇلارنى
كىيىملىرىگە قاراپ قەلەندەر - سوپىلار دەپ ئاتىشاتتى. ئۇلار
قۇرئاندىكى ھالال ۋە ھارام چۈشەنچىلىرىدىن پايدىلىنىپ، مەخ-
سۇس ئەخلاقىي تەلىمات يارىتىشتى. ئۇلارچە ھۆكۈمرانلارغا
تېگىشلىك ھەر خىل ماددىي نېمەتلەر شەك - شۈبھىسىز ھارام
سانىلاتتى. چۈنكى ئۇ، زوراۋانلىق ۋاسىتىسى بىلەن قولغا كەل-
گەن، دەپ قارىلاتتى. ھەتتا تەقۋادار بىر كىشى، پادىشاھقا

قاراۋۇل بولۇپ خىزمەت قىلغۇچى قوشنىسىنىڭ ئۆگزىسىگە چىقىپ دانلىغانلىقى ئۈچۈن ئۆز توخۇسىنىمۇ ھارام سانايتتى. ھەددىدىن ئاشقان تەقۋادارلار باشقىلارنىڭ ئەمگەك تەرىسىنىڭكىلىكى ئۈچۈن، خەير - سەدىقە ئېلىشتىنمۇ ھەزرەت قىلاتتى. پەقەت چۆلىدىكى تىكەن بىلەن بۇلاقتىكى سۇلا بۇلاردىن خالىي سانىلاتتى. چۈنكى ئۇلار ھېچكىمگە مەنسۇپ ئەمەس، ئۇنى ئۆزلىرى توشۇپ ياكى يىغىپ ئەكەلگەچكە، ئۇنىڭغا ھېچكىمنىڭ ھەققى سىڭمىگەن بولىدۇ. بۇنىڭغا زوراۋانلىق ۋە ئادالەتسىزلىك ئارىلاشماي بولىدۇ، دەپ قارىلاتتى. «ئۆزىنى بىلگەن خۇدانىمۇ بىلىدۇ» دېگەن مەشھۇر ھەدىسنى ئۆز ئىختىيارىچە شەرھلىگەن سوپىلار ئىچكى، مەنىۋى تۈر - مۇشنى ئۇيۇشتۇرۇپ، شۇ يول بىلەن «سائادەت» كە يېتىشنىڭ پۈتۈن - سۈرۈك تەرتىپلىرىنى ئىشلەپ چىقىشتى. ئۇلار ئىشقا - مۇھەببەتنى مەدھىيەلەيدىغان شېئىرىيەتنىمۇ ياراتتى. ئۇ ئەسەرلەر شۇنىڭدىن بۇيان جاھان ئەدەبىياتىغا ئۆز تەسىرىنى كۆرسىتىپ كەلمەكتە.

سۇلتانۇل ئۆلىما دەۋرىگە كەلگەندە سوپىلارنىڭ ھەرىكىتى كۆپ ئەسىرلىك يولنى بېسىپ ئۆتكەن، مۇنتىزىم بىر كۈچكە ئايلانغانىدى. سوپىلار روھانىيلارنىڭ شەخسىنىڭ مەنىۋى ھاياتىنى دۆلەت رەسمىي يوسۇنلىرىنىڭ مۇرەككەپ قائىدىلىرىگە بوي - سۇندۇرۇشىغا قارشى چىقىپ، خۇدا بىلەن بولىدىغان مۇناسىۋەتنى ھەرىكىتىنىڭ ئۆز شەخسىي ئىشى دەپ ئېلان قىلىشتى. نارازىلىقنىڭ دىنىي مىسسىيەنىڭ تەسەۋۋۇپىنىڭ مۇسۇلمان فېئودالىزمى مۇھىتىدا ياشاپ قېلىشىغا ياردەم بەردى، ئەمما بۇ، ۋاقىتنىڭ ئۆتۈشى بىلەن ئاينىپ ھۆكۈمران سىنىپلارنىڭ مەنپەئىتى يولىدا ئىنسان روھىنى بوغۇش ۋاسىتىسىگە ئايلاندى. شىخىمۇ سەۋەب بولدى. سۇلتانۇل ئۆلىما نەزىرىدە ئۇلارنىڭ ئاۋۋالقى تەرىقەتچىلەر ھۆكۈمرانلاردىن بىر بۇردا نانمۇ ئال

ھايتتى، لېكىن ھۆكۈمرانلارغا مەسلىھەت بېرىشنى ئۆزلىرىگە پەرز دەپ بىلىشەتتى. ئاشۇلارغا ئوخشاش، شەيخ مەجدىدىن باغدادى ئۆمرىنى مۇھەممەد خارەزمشاھقا مەسلىھەت بېرىشكە سەرپ قىلدى.

خارەزمشاھقا قارشى تۇرالغۇدەك بىردىنبىر كۈچ، ئۇنىڭ خىلانغان تۈرك قوشۇنى ئىدى. كۆچمەن تۈرك بېگىنىڭ قىزى، خارەزمشاھنىڭ ئائىلىسى، ئەقىللىق ۋە قەتئىي نىيەتلىك تۈرك خان تۇن مەخسۇس بىر گۇرۇھقا باشچىلىق قىلاتتى، مۇشۇ گۇرۇھ ئىمتىيازلىق تۈرك ھەربىيلەرنىڭ پايدىسى ئۈچۈن خاراەزمشاھ ھاكىمىيىتىنى تىزگىنلەشكە ئىنتىلەتتى. ئوغلى ئۇرۇش سەپىرىدىكى چاغلاردا، خارەزمدە ھۆكۈمدار بولۇپ قالدى. خان تۇركان خاتۇن مەجدىدىننىڭ ئەۋلىيالىقىنى ئاڭلاپ، ئۇنى سارايفغا تەكلىپ قىلدى. مەجدىدىننىڭ شېئىرلىرىدىكى ئەقىل ۋە ئېھتىراس ئۇنى قاتتىق تەسىرلەندۈردى. تۇركان خاتۇن شا ئىرنى ئۆزىگە پىر - ئۇستاز تۇتۇپ، ئۇنى خانقاسىدىكى يىغىنلارغا قاتناشتۇرىدىغان بولدى.

مەجدىدىن سارايدا بەزى - بەزىدە كۆرۈنۈپ قالاتتى. ئۇ تۇركان خاتۇن بىلەن ياراتقۇچى ئاللاغا سىغىنىش يوللىرى توغرىسىدا سۆھبەتلىشەتتى. بۇنىڭ ئۈچۈن، باشقىلارغا زۇلۇم قىلماسلىق، ھەق ئالدىدا خىجالەتچىلىككە سالدىغان ئىشلاردىن يىراق بولۇش، «ئېمىكى قىلمىغىن، پەرۋەردىگار ھازىرو نازىر» دېگەن ھېكمەتنى ئېسىدە تۇتۇش لازىملىقىنى قايتا - قايتا تەكىتلەيتتى. يىغىپ ئېيتقاندا، تۇركان خاتۇننى تەقۋادارلىق يولىغا باشلاپ، شۇ ئارقىلىق ئۇنىڭ ئوغلىغىمۇ ئۆز تەسىرىنى ئۆتكۈزۈشكە ئۈمىد باغلىغانىدى.

ساراي جاسۇسلار بىلەن تولغانىدى. ئۇلار خۇداگۈيلۈك بىلەن ئۆتىدىغان ئۇنداق سۆھبەتلەردىن بىرى ھەققىدە شاھقا خەۋەر يەتكۈزۈپ، شەيخنىڭ شېئىرلىرىدىكى مۇھەببەت تەڭرىگە ئە

مەس، ئەۋرە - چەۋرىلىك بولغان تۈركان خاتۇنغا بېغىشلانغان دەپ تۆھمەت چاپلاشتى.

خارەزمشاھ مۇھەممەد، ئۇ شەيخنى قەتل قىلىشقا بۇيرۇدى. مەجدىدەن باغدادنىڭ بېشىنى كېسىپ، جەستىنى جەپھۇن دەرياسىغا تاشلىدى.

روھانىيلارنىڭ شۇنداق ئەدىبىنى بەرگەن شاھ ئەمدى پەيغەمبەر نائىبى، بارلىق مۆمىنلەرنىڭ دانا سەردارى خەلىپە ھاكىمىيىتىگە تېگىشكە قارار قىلدى. ئۇ يالغۇز خۇراساننىڭ بەلخ، مەۋر، نىشاپۇر ۋە باشقا شەھەرلىرىدىلا ئەمەس، بەلكى خەلىپىلىك پايتەختى باغدادى شەرىپنىڭ ھەممە مەسچىتلىرىدىمۇ ئۆز نامىغا خۇتبە ئوقۇتۇشنى تەلەپ قىلىپ، ئەلچىلەر ئەۋەتتى.

بۇ - خەلىپە ناسىرنى خارەزمشاھ پايدىسىغا ئۆز ھاكىمىيىتىدىن ۋاز كەچسۇن دېگىنى ئىدى. ئەمما خارەزمشاھ باشقا مۇسۇلمان ھۆكۈمدارلىرىغا ئوخشاش خەلىپىنىڭ قول ئاستىغا قارام سانلاتتى. باغدادتا خارەزمشاھنىڭ بۇ تەلپى قەتئىي رەت قىلىندى. ئۇ چاغدا مۇھەممەد ئۆز تەۋەلىكىنىڭ مەشھۇر ئۆلىمالىرىنى يىغىپ، پۈتۈن ئۆمرىنى دىنىي ئىسلام يولىدا، جەڭ مەيدانلىرىدا ئۆتكۈزگەن پادىشاھ، ئۇنىڭغا قارشىلىق قىلىۋاتقان پىتىنخور خەلىپىنى شەرىئەت نامىدىن تۈپتىن يوق قىلىشقا ھەقلىقتۇر، دېگەن پەتىۋانى بېرىشنى تەلەپ قىلدى. ئۆلىمالار باغدادنىڭ قىسمىتىنى ئەسلەپ، چىشىنى چىشىغا چىشلەپ بولمىسۇ شۇنداق بىر پەتىۋا بېرىشكە مەجبۇر بولۇشتى. ئۇ، ئەمدى شاھ خەلىپىگە قارشى يۈرۈش قىلىشقا بولىدۇ، دەپ ھېسابلىدى.

1217 - يىلى قىشتا، ئوتتۇرا ئاسىيانىڭ شەرقىي جەنۇبىدا ئىنتايىن قاتتىق سوغۇق بولدى. باغدادقا ئەۋەتىلگەن خارەزمشاھ قوشۇنلىرى كوردىستان تاغلىرىدا قار - بوراندا قالدى. يالاڭ

كېيىنگەن مىڭلاپ ئەسكەرلەر توڭلاپ ئۆلدى. ئۇنىڭدىن ئامان قالغانلارنى كوردلار قىرىپ تاشلىدى. شاھ تەرىپىدىن جەڭ مەيدانىغا ئەۋەتىلگەن پۈتۈن - سۈرۈك قوشۇندىن بار - يوقى قىرىق - ئەللىك نەپىرلا قايتىپ كېلەلمىدى.

شاھنىڭ ئابروىغا قاتتىق تەسىر يەتتى، لېكىن ئۇ بەربىر ھوشنى تاپمىدى.

كېيىنكى يىلى يازدا خارەزمشاھ تەۋەلىكىنىڭ شەرقىي چېگرىسىغا جايلاشقان ئوتتۇرا شەھىرىگە چىڭگىزخاننىڭ سودا كارۋانى كەلدى. بۇ كارۋاندا تۆت سودىگەر باشچىلىقىدىكى تۆت يۈز ئەللىك كىشى بار بولۇپ، ھەممىسى مۇسۇلمانلار ئىدى. بەش يۈزگە يېقىن تۆگىگە ئىپار، قۇندۇز ۋە تىيىن تېرىلىرى، سەدەپ ۋە نېفىرت تاشلىرى^①، شۇنىڭدەك يېقىندا چىڭگىزخان تەرىپىدىن بويىسۇندۇرۇلغان جۇڭگودىن ئولجا ئېلىنغان ئالتۇن - كۈمۈش ۋە يىپەك ماللار ئارتىلغانىدى. چىڭگىزخان نامىدىن ئۆزئارا تىنچلىق كېلىشىمى بىلەن تىجارەت قىلىش تەلىپىنى خارەزمشاھقا ئەكەلگەن بۇ ئەلچىلەردىن باشلاپ، ئۆزئارا كۆپلەپ سودا كارۋانلىرىنىڭ كېلىشى، ئىككى دۆلەت ئوتتۇرىسىدا ياخشى قوشنىدارچىلىق مۇناسىۋەتلىرىنى باشلاپ بېرىشى مۇمكىن ئىدى.

لېكىن، تەكەببۇرلۇق ھەۋىسىگە چۈشكەن مۇھەممەد سودىگەرلەرنى جاسۇسلار سۈپىتىدە قولغا ئېلىشقا بۇيرۇق چۈشۈردى. بۇ تۆت يۈز ئەللىك كىشى بىر كېچىدە ئۆلتۈرۈلۈپ، ئۇلارنىڭ مال - مۈلكى ئوتتۇرا ھاكىمى تەرىپىدىن شاھقا ئەۋەتىپ بېرىلدى. شاھ ئۇلارنى بۇخارا ۋە سەمەرقەند سودىگەرلىرىگە يۇقىرى باھادا سېتىپ، پۇلىنى ئۆزى ئالدى. پۈتۈن - سۈرۈك

① تەبىئەتتە كۆپىنچە ئاق ياكى يېشىل رەڭدە ئۇچرايدىغان مېنېرال ماددا - ت.

بۇ سودا كارۋىنىدىن پەقەت بىرلا تۆگە باققۇچى قېچىپ قۇتۇلدى. بۇ دەھشەتلىك خەۋەرنى چىڭگىزخانغا ئاشۇ تۆگىچى يەتكۈزدى.

موڭغۇللار ھۆكۈمدارى غەزىپىگە چىدماي، ھاكىم — ھەممىگە ھاكىم، دېگەن ئەقىدىگە ئەمەل قىلىپ، خارەزمشاھقا يەنە ئەلچى ئەۋەتىپ، قىلغان ئەسكىلىكى ئۈچۈن ئۇنىڭغا تەنە — دەشناملار قىلىش بىلەن بىرگە، قىرغىن، قابا-ھەت سەۋەبچىسى — ئوتتار ھاكىمىنى تۇتۇپ بېرىشنى تەلەپ قىلدى.

لېكىن شاھ ئەلچىلەرنىڭ باشلىقىنى ئۆلۈمگە بۇيرۇپ، قالغان ئىككىسىنىڭ ساقىلىنى كېسىپ قوغلىۋەتتى. ئارقىمۇ ئارقا ئۈچ قېتىملىق كۈپۈرلۈك — شەيخنىڭ ئۆل-تۈرۈلۈشى، خەلىپىگە ھۇجۇم قىلىپ قوشۇن ماڭغۇزۇش، ئا-خىرىدا مۇسۇلمان سودىگەرلىرىنى ئۆلتۈرۈش مەملىكەتتىكى ھەممە تەبىقىلەرنى — روھانىيلار، سىپاھلار، سودىگەر ۋە ھۈنەرۋەنلەرنىڭ نارازىلىقىنى چېكىگە يەتكۈزدى. شەيخ مەجدىد-دىننىڭ ئۆلۈمى بىلەن خەلىپىگە قارشى مەجبۇرىي پەتىۋا چىقار-غۇزغانلىق ئەلىمىدىن تېخىچە كۆڭلىدىكى غۇمىنى چىقىرالمايۋات-قان ئۆلىما ۋە شەيخلەر، ئۇنىڭغا ئىلاھىي جازانىڭ مۇقەررەر بولىدىغانلىقى ھەققىدە ھەر خىل كارامەت سۆزلىرىنى قىلىشقا باشلىدى.

خارەزمشاھ ھەممىلا يەرگە ئۆزىنىڭ جاسۇسلىرىنى ئورۇن-لاشتۇردى، تىڭتىڭچىلار، خۇپىيانە ھەرىكەت قىلغۇچىلار، ئالا-قىچىلەر ھەر قەدەمدە ئۇنىڭ خىزمىتىگە تەييار تۇراتتى. لې-كىن، ۋەقەلەردىن خەۋەر تېپىشتا ماشايىخلارمۇ ئۇنىڭدىن قې-لىشمايتتى. ھەتتا ئۇلاردىن ئۈستۈنمۇ تۇراتتى: ئىلمۇ ئىرپان ۋە تىرىكچىلىك كويىدا تېنەپ، دۇنيا كەزگەن مىڭلىغان قەلەم

دەرلەرگە خانىقالارنىڭ ئىشىكى ھەمىشە ئوچۇق ئىدى.

ئايرىم - ئايرىم جايلارغا ئورۇنلاشقان ھۈنەرۋەن ئۈستىلەر، سودىگەرلەر ئۆزلىرىنىڭ كۆرگەن - ئاڭلىغانلىرىنى ئاۋۋال ئۆزلىرىنىڭ پىر ئۈستازلىرىغا يەتكۈزۈشنى پەرزى ئەيسىن^① دەپ بىرلىشىشتى.

ئوتتۇرىدىكى جىنايەت، ئەلچىنىڭ ئۆلتۈرۈلگەنلىكىنىڭ ئاقىۋىتى - بىر ئۇرۇش بولىدىغانلىقىنى ئېنىق كۆرسىتىشتى. چىڭگىزخاننىڭ تۆمۈردەك ئىرادىسى بىلەن مىسلى كۆرۈلمىگەن كۈچ - قۇدرەت بولۇپ ئويۇشقان، جۇڭگونى بويسۇندۇرغان ھېسابسىز كۆپ كۆچمەن گۇرۇھلىرى بىلەن بولىدىغان بۇ ئۇرۇشتا خارەزمشاھ ۋە ئۇنىڭ دۆلىتى ھالاكەتكە يۈزلىنىشى مۇقەررەر ئىدى.

بېشارەت

ئاشۇ 1219 - يىلىنىڭ قىش كۈنى، شامالدا دۈگىدىيىپ، قەدىردان ئۆيىنىڭ ئۆگزىسىدە، شەپەق نۇرىغا چۆمۈلگەن نەۋبەتتە ھار دەرۋازىسى تەرەپكە تىكىلىپ تۇرغان بالىنىڭ ئېھتىمال بۇ ئىشلاردىن خەۋىرى يوق ئىدى. ئەمما، ئۇنىڭ قولىنىڭ تۇۋىدە ئاتىسى - ۋائىز ۋە ئۆلىما باھاۋىدىن ۋەلەدىنىڭ مەسچىت جامەنىڭ گۈمبەزلىرىدە قۇدرەتلىك ئىلاھنىڭ نىداسىدەك گۈمبۇرلەپ ئەكس سادا بېرىۋاتقان ئاۋازى ياڭرايتتى:

— مەن كېتىمەن. لېكىن خەۋەردار بولۇپ قېلىڭلاركى، مەن كەتكەندىن كېيىن موڭغۇللارنىڭ يەر - زېمىنىنى چېكەتكەندەك باسقان سان - ساناقسىز قوشۇنى يېتىپ كېلىدۇ. ھەدىس

① مۇسۇلمان بولغانلىقى كىشىنىڭ ئەمەل قىلىشى، ئورۇندىشى شەرت بولغان قائىدە - تە.

مۇبارەكتە ئاللاتائالا: «مەن ئۇلارنى ئۆز قەھرۇ غەزەپىدىن يا-
راتتىم» دېگەن. ئاللاتائالانىڭ قەھرۇ غەزەپىدىن يارالغان بۇ
قوشۇن مۈلكىي خۇراساننى زەبىت قىلۇر. مىڭلىغان بالايىناپەت-
لەرنى ياغدۇرۇپ، بەلخ ئەھلىگە ئەجەل شارابىنى ئىچۈرۈر. شاھ
مۈلكىدىن ئايرىلىپ، ئۆمرى غۇربەتتە، يالغۇزلۇق ۋە مۈشكۈلات
ئاستىدا ئۆتكۈسى...

ئون ئىككى ياشلىق جالالىدىننىڭ ئورۇق گەۋدەسىنى تىت-
رەك باستى. «مەن ئۇلارنى ئۆز قەھرۇ غەزەپىدىن
ياراتتىم!... ئەجەل شەرىپىنى ئىچۈرۈر!»

ئۇ ئاتىسىنىڭ سۆزىنى ئاڭلاپ چۇقان سېلىپ يىغلىشىۋات-
قان ئاياللارنىڭ نالىسىنى يەنە ئاڭلىغاندەك، ئاپئاق ساقاللىرىغا
مۆلدۈرلىگەن كۆز ياشلىرى تۆكۈلگەن بوۋايلىرىنى، ھوشىدىن
كېتىپ يىغلىغان دەرۋىشلەرنى يەنە كۆرگەندەك بولدى.

ئۇنىڭغا ئەقىل كىچىكىدىن ھەمراھ. ئۇ زېمىندەك مۇس-
تەھكەم، تاشتەك چىڭ ئاشۇ كۈمۈلچ تاملار، مەسچىتلەر،
كوچىلار، قورغانلار، ئىنىكئانىسى نەسىبە خانىم، بىرگە ئويناپ
ئۆسكەن دوستلىرى، ئۆز تىرىكچىلىكى بىلەن ئاۋارە بولۇپ،
ھازىر ئۇخلاشقا تەرەددۇت قىلىۋاتقان مىڭلىغان - ئون مىڭلىغان
تونۇش ۋە ناتونۇش ئادەملەرنىڭ بىر دۆۋە ئۈستىخان ۋە تۇپراققا
ئايلىنىدىغانلىقىغا ئىشەنگۈسى كەلمىسىمۇ، ئەمما ئاتىسى ئېيت-
قان سۆزلەرنىڭ راستلىقىغا زادىلا گۇمان قىلمايتتى. شۇ ھامان
ئاتىسى ئۇنىڭ كۆزىگە شۇ چاغقىچە ھېچ كۆرۈنمىگەن بىر قىيا-
پەتتە خۇددى پەيغەمبەرگە ئوخشاش ئۇلۇغ ۋە قۇدرەتلىك، جەسۇر
ھەم ھەيۋەتلىك بولۇپ كۆرۈندى...

لېكىن، ئاتىسىغا بولغان مېھرى ۋە ئىخلاسى بىلەن بىرگە
ئۇنىڭ كۆڭلىگە قانداقتۇر بىر ئوت چۈشۈپ ئۇلغىيىۋاتقاندەك
بولدى. ئۇ مۇشۇنداق چاغدا ھازىرقىدەك تونۇغىلى بولمايدىغاننى
تونۇيالايدىغان، كۆرگىلى بولمايدىغاننى كۆرەلەيدىغان ئىقتىدارغا

ئىگە بولغان بولسا، ئېھتىمال ئۇ بۇ ئوتتى دەرد - ئەلەم يىلىنى دەپ ئاتىغانمۇ بولاتتى. بىراق، بالا ئۇ يىلاننىڭ باش كۆتۈرۈشىگە يول قويمىدى، ئۇنى ئۆزىدىن نېرى ھەيدەشكە تىرىشتى. شۇ چاغدا ئۇ كۆڭۈلدە ئىنسانلارغا مۇھەببەت بولمايدىكەن، ئۇنداقتا ھەرقانچە بۈيۈك ئىلمۇ - دانىشمەنلىكمۇ پايدىسىز، ھەتتاكى، يىرگىنچلىك ئىكەنلىكىنى قانداقمۇ بىلەلسۇن. دەرد ۋەقە، بۇنداق چاغدا ئىلمۇ - دانىشمەن قانچىلىك ئۇلۇغ بولسا، شۇنچىلىك دەھشەتلىك بولاتتى.

ئادەملەر ھەممە دەۋردە ئوخشاشلا غايىب پەردىسىدىن ھال-قىپ، ئىستىقبالىنى كۆرۈشنى، ھازىرغا قاراپ كېلەچەكنى كۆرۈشنى ئارزۇ قىلىشىدۇ. دۇنيانى قانچىلىك ئاز چۈشەنسە، ئۇلارنىڭ زېھنىنى يورۇتقۇچى ئابروى - ئېتىبارلىق سىمالارغا شۇنچە كۆپ ئېتىقاد قىلىشىدۇ.

باھاۋىدىن ۋەلەدنىڭ بېشارىتى سەل كەم بىر يىلدىن كېيىن ئەمەلىيەتتە كۆرۈنگەنلىكتىن، بۇنى بىر ئىلاھىي كارامەت دەپ مەنە بېرىدىغان ئادەملەرنىڭ ھەيران قېلىشلىرىنىڭ قانداق ھالەتتە ئىكەنلىكىنى تەسەۋۋۇر قىلىش مۇمكىن، لېكىن سۇلتا-نۇل ئۆلىما نۇرغۇن زامانداش ئەللامىلارغا ئوخشاش، ئۆزىنى ئەۋلىيا دەپ ھېسابلىمايتتى. ئۇ ئۆز دەۋرىنىڭ ئادىمى ئىدى ۋە شۇ دەۋر مىزانى بىلەن پىكىر قىلاتتى. شۇ دەۋر ئەقىدىلىرى بويىچە بولغاندا، جىنايەتنىڭ جازاسى كېلىشى مۇقەررەر ئىدى. مەرىپەتلىك ۋە بولۇپ ئۆتكەن ئىشلاردىن ياخشى خەۋىرى بار باھاۋىدىن ۋەلەدتكە بىر ئادەم ئۈچۈن ئەلقىساسى مەنەل ھەق قايسى تەرەپتىن كېلىدىغانلىقىنى ئېيتىپ بېرىش قىيىن ئەمەس ئىدى.

1219 - يىلى جۇمادىل ئاخىر ئېيى، سۇلتانۇل ئۆلىما مەسچىت جامەنىڭ مۇنبىرىدە تۇرۇپ، ئاخىرقى قېتىم ۋەز ئېيى-

تىۋاتقان دەل شۇ مىنۇتلاردا، ئون مىڭلىغان موڭغۇل ئاتلىق قوشۇنلىرى بەختى قارا ئوتترارنى قورشاپ كېلىۋاتاتتى. ئۇلار قوي ۋە كالا تېرىلىرىدىن تەييارلانغان تۇلۇملار بىلەن دەريادىن ئۆتۈپ، چىڭگىزخاننىڭ ئوغلى جورجى باشچىلىقىدا سەيھۇن دەرياسىنىڭ تۆۋەن ئېقىنى تەرەپكە يۈرۈش قىلىۋاتاتتى. چىڭگىزخاننىڭ ئۆزى ئاساسىي كۈچلىرى بىلەن چەكسىز قۇم سەھراسىنى كېسىپ ئۆتۈپ، يول بويى شەھەرلەرنى بۇلاپ - تالاپ، بۇخاراغا قاراپ ماڭدى. بۇ دەھشەتلىك قىرغىن ھەققىدىكى خەۋەرلەردىن قورقۇنچقا چۈشكەن ئادەملەر يوللاردا توپ - توپ بولۇپ، مۇسۇلمان دۇنياسىنىڭ غەربىي تەرىپىگە قاراپ قېچىشقا شاتتى. سۇلتانۇل ئۆلىما تېخى ئىنسان روھىنىڭ ئۆلمەسلىكى توغرىسىدىكى دىنىي ئەقىدىلەردىن يىراق، پەقەت ئۆز سەركەردەسىنىڭ بۇيرۇقى بىلەن بۇتپەرەسلىكنىڭ مەلۇم رەسىم - يوسۇنىلىرىغا بويسۇنغۇچى چىڭگىزخان ئاتلىق ئەسكەرلىرىنىڭ بېسىۋالغان مۇسۇلمان شەھەرلىرىنى قانداق ۋەيران قىلغانلىقىنى ئېنىق بىلمىسىمۇ، لېكىن موڭغۇللار ئىستېلاسىدىن كېيىن جۇڭگوغا بېرىپ كەلگەن سودىگەرلەرنىڭ ئېيتقان ھېكايىلىرىدىن بۇنى تەسەۋۋۇر قىلالايتتى. بۇ ھېكايىلەرنىڭ بىر ئۇچى سۇلتانۇل ئۆلىما ئوغۇللىرىنىڭمۇ قۇلقىغا يەتكەنىدى.

موڭغۇللار ئادەتتە شەھەرلەرنى ئىگىلەپ، ئاھالىنى قەلئە سىرتىغا، دالالارغا چىقىشقا بۇيرۇيتتى، ئاندىن شەھەرنى بۇلايتتى، قارشىلىق كۆرسەتكەنلەرنى قىرىپ تاشلاپ، شەھەرلەرنى تۈزلىۋېتەتتى. ھۈنەرۋەنلەرنى، ياش ئاياللارنى ئايرىۋېلىپ، ئۇلارنى قۇل قىلىپ، قالغانلىرىنى قاتار تۇرغۇزۇپ، قىرلىق ئېغىر توقماقلار بىلەن بېشىغا ئۈرۈپ ئۆلتۈرۈۋېتەتتى.

مۇسۇلمان سودىگەرلىرىنىڭ ئېيتىشىچە، چىڭگىزخان بېسىپ ئۆتكەن ئاشۇ جۇڭگو مەملىكىتى خۇددى دەشتى - باياۋانغا ئوخشاپ قالغان. يەرلەر جەسەتلەر بىلەن تولغان، مۇردىلارنىڭ

سېسىغان پۇراقلىرى ھەممىلا جايىنى قاپلىغان، بېيجىڭ دەرىۋازى
لىرى يېنىدا تاغدەك ئۇستىخانلار دۆۋىلەنگەن. ئېيتىشلارغا قارىغاندا،
موڭغۇللار شەھەرلەرگە باستۇرۇپ كىرگەندە، ئاتىشى
مىڭ خەنزۇ قىزى دۈشمەن قولىغا تىرىك چۈشمەسلىك ئۈچۈن
ئۆزىنى سېپىلىدىن تاشلاپ ئۆلۈۋالغانىش.

ئۇنداقتا، بەلخ خوتۇن - قىزلىرىنىمۇ شۇنداق بىر قىسمەن
كۈتمەيدىغاندۇ؟ نېمە ئۈچۈن! قايسى گۇناھلىرى ئۈچۈن؟ ئۆمرى
دە بىر قېتىممۇ چىرايىنى كۆرۈپ باقمىغان ئاشۇ پادىشاھ ۋە
ئۇنىڭ ئۆلىمالىرىنىڭ جىنايىتى ئۈچۈن شۇنچە دەھشەتلىك جازا
غا تارتىلارمۇ!؟ مۇبادا ھەركىمنىڭ نىيىتى، قىلمىشىغا يارىشا
جازا بېرىلىدىغان بولسا، ئۇ چاغدا مېھرىبان ۋە پاك ئاچىسى،
يېقىندا ياتلىق قىلىنغان، ھازىر ئېغىر ئاياغ بولۇپ قالغان پاتىمە
خېنىمنىڭ گۇناھى نېمە؟ ئۇ بىتەلەي كېتەلمەي ئەمدى مۇشۇ
يەردە قالىدۇ. ئاتىسىغا مۇرت بولغان قوشنىسىنىڭ قىزى،
يۈزى ئايدەك دوپدومىلاق ئون ياشلىق گۆھەرىيەنىڭ ئەيىبى
نېمىدۇر.

بۇ سوئاللارغا جاۋاب تاپالمىغان ئون ئىككى ياشلىق جالالدىن
بىرىنچى قېتىم بىردىنلا غەزەپلىنىپ كەتتى. لېكىن ئۇ
كىمگە غەزەپلىنىۋاتىدۇ؟ شاھقىمۇ، تەقدىرگىمۇ، ياكى بىگۇناھ
جانلارنىڭ ھالاكىتىدىن بېشارەت بەرگەن ئاتىسىغىمۇ؟

ئۇ قورقۇشقا باشلاپ يۈزىنى قىبلىگە، مەككە تەرەپكە بۇردى
دى، ئۇ تىزلىنىپ ئاللىقىنىنى يۈزىگە يېپىپ، توۋا - تەزەررۇ
ئېيتىپ، ئۈچ رەكەت ناماز ئوقۇدى. ئۈستازى سەئىد بۇرھانىدىن
دىن، كۆڭۈلدە ئاللاننىڭ لۇتقى - شاپائىتىگە گۇمان پەيدا بولۇپ
قالسا، شۇنداق قىلىش كېرەك، دەپ ئۆگەتكەنىدى. بىراق ئۇ
بۇنىڭ بىلەن ئارام تاپالمىدى. قەلبىنى ئازابلاۋاتقان دەھشەت
لىك خىياللاردىن قۇتۇلالمىدى.

شۇ خىياللار ئىچىدە يەنە گۆھەرنىڭ دوپدومىلاق ئاي يۈزى
ئاپان بولدى. شۇ ھامان ئۇ مۇنۇلارنى ئەسلىدى: قىزنىڭ ئانىسى،
شەيخ سولتانۇل ئۆلىمانى دەپ سەمەرقەندتىن بەلخىگە كۆچۈپ
كەلگەن سودىگەر شېرىپىدىن لالا يېقىندا، پىرىمىنىڭ ئىسمى
تەكلىرىنى ھەرگىز قويۇۋەتمەيمەن، پىرىمغا ئەگىشىپ، دۇنيا-
نىڭ ئۇ چېتىگە بېرىشقىمۇ تەييارمەن، دەپ ئېيتقاندى. دەپ-
مەك، گۆھەرمۇ ئۇلار بىلەن بىرگە كېتىدۇ. شۇ خىيال ئۇنى
بىر ئاز بەزلىدى. ئۇرۇپ - چېقىلىپ، توپىغا ئايلىنىش ئالدىدا
تۇرغان، ئەمما قايتا دۇنياغا زادىلا كەلمەيدىغان بىباھا گۆھەرنى
ئۆز قولى بىلەن قۇتۇلدۇرۇپ قېلىۋاتقانداك ھېس قىلدى.

ئۇ ئورنىدىن تۇردى.
ئۇ گۆھەرنى بار - يوقى بىر - ئىككىلا قېتىم كۆرۈپ،
بىر - ئىككى ئېغىزلا سۆزلەشكەندى. نېمىشقا مۇشۇنداق دەھ-
شەتلىك خىيال پەيتلىرىدە، ئۇنىڭ كۆز ئالدىدا قىزنىڭ ئايدەك
يۈزى، ئادەمگە تىكىلىپ قارايدىغان دۈپدۈڭلەك قارا كۆزلىرى
شۇنچىلىك ئېنىق كۆرۈنىدۇ؟ كۆزلەر ئۇنىڭ خاتىرىسىگە قاچان
ئورنىشىۋىدىكىن؟
ئۇ شۇنى ئەسلىدى - دە، خۇددى شەلپەردەك قىزىرىپ
كەتتى.

سەكرەش

بۇ يەردە بۇنىڭدىن ئىككى يىل بۇرۇن، مۇشۇ خاسىيەتلىك
جۈمە كۈنى بىر ۋەقە بولغانىدى. ئۇ ھەقىقەتەنمۇ خاسىيەتلىك
كۈن ئىدى. چۈنكى، سەئىد بۇرھانىددىن ئاكىسى بىلەن ئۇنىڭغا
دائىم ياد ئالدۇرىدىغان سەرفۇنەھۋى، تەپسىرى قۇرئان ۋە باشقا
مۇشەققەتلەردىن قۇتۇلغانىدى. جالالىدىن دەرسلەرنى قىينالماي
ئاسان ئۆزلەشتۈرۈۋالسىمۇ، لېكىن يەنىلا بىرەر شېئىرىي دىۋان

نى ۋارقلاپ بالخاننىڭ پېشايۋىنىدا ئۆزى يالغۇز ئولتۇرۇشنى ياخشى كۆرەتتى.

شۇ كۈنى كەچكە يېقىن ئۇلارنىڭ ئۆيىنىڭ ئۆگزىسىگە ئادەتتىكىدەك تەڭتۇش دوستلىرى، ئاتىسىغا مۇرىتلىققا قول بەرگەن قوشنىلىرىنىڭ بالىلىرى، مەھەللىدىكى بالىلار چىقىشتى. ئاكا - ئۇكا ئىككىيلەن كەلگەن دوستلىرىنى سەمىمىي - سىپايلىك بىلەن قارشى ئېلىپ، ئاستىغا كۆرپە سېلىپ كۈتتى. جالالىدىن بولسا بۆزچىنىڭ بالىسى سىنان بىلەن شاھمات ئويناش ئۈچۈن پېشايۋانغا ئۆتتى. باشقىلار كوچىدىن ئۇيان - بۇيان ئۆتكەنلەرنى زاڭلىق قىلىشىپ، بەزىلىرى ئوشۇق ئويناش، بىر - بىرى بىلەن كۈچ سىنىشىش قاتارلىق ئويۇنلارغا چۈشۈپ كەتتى.

جالالىدىن دوستى بىلەن شاھمات ئۇرۇقلىرىنى تاختىغا تەزىپ ئەمدىلا ئويۇننى باشلىماقچى بولۇپ تۇرۇشىغا، كوچىدا ناغرا چېلىنىپ قالدى. بالىلار گۈررىدە ئۆگزىنىڭ قىرغىقىغا كېلىشتى.

خان پىيادە ئەسكەرلىرىنىڭ بىر توپى تۇرنىلاردەك قاتار تىزىلىشىپ شەھەرنىڭ غەربىي دەرۋازىسى تەرەپكە كېتىشىۋاتاتتى. ئالدىدا كېتىۋاتقانلار ئالا - چىپار ئات مىنگەن تۈرك ئاتلىق ئەسكەرلىرى، ئۇلارنىڭ كەينىدىن چاپانلىرىنىڭ ئېتەكلىرىنى بەللىرىگە قىستۇرۇپ، بەلۋاغلىرىغا پىچاق ئېسىۋالغان، قوپال نەيزىلەرنى كۆتۈرۈشكەن پىيادە جەڭچىلەر، ياشلار، قېرىلار، قىپچاقلار، تاجىكلار، ھىراتلىق، خارەزىملىكلەر كېلىۋاتاتتى. ئۇلارغا نەسىللىك جىرەن ئايغىر مىنگەن، يوغان سەللىسىنىڭ ئۈچى ئوڭ قولىغىچە چۈشۈرۈلگەن، شامالدا يەلپۈنۈپ تۇرغان ساقىلى ئېسىل تونىنىڭ ياقىسىنى سىيىپاپ ئۆتۈپ كېتىۋاتقان يۈز بېشى سەردار ئىدى.

بالىلار شەھەرنى قوغدىغۇچى قىسىملارنىڭ خارەزمشاھ باش-

لىغان كاساپەت ئۇرۇشقا بارىدىغانلىقىنى ئاتىلىرىدىن ئاڭلاشقاندى. ئۇلارنى ھەر خىل نەيزىلەرنىڭ قۇياش نۇرىدا يالتمراشلىرى، يۈز بېشى ئېسىۋالغان قىلىچ سېپىنىڭ پارقىرىشى، ئاتلارنىڭ كىشىنىشى ئىختىيارسىز ئۆزىگە تارتىۋالدى.

ناغرا ئاۋازلىرى ئۇلار شەھەر سېپىللىرىدىن چىقىپ خېلى ئۇزىغاندىن كېيىن بېسىقتى. ئەسكەرلەرگە يول بوشىتىپ، بۇلۇڭ - بۇلۇڭلارغا تىقىلىشىپ تۇرغان خالايق يەنە ئادەتتىكى ۋاراڭ - چۇرۇڭ بىلەن ئۆز ئىشلىرىنىڭ كويىغا چۈشۈپ كەتتى. شۇ چاغدا فەقىھ - ھوقۇقشۇناسنىڭ ئوغلى مەسئۇد خارەزمشاھنىڭ شەيخول ئەزەم سۇھرەۋەردى بىلەن ئۇچرىشىشى ھەققىدە سۆزلەشكە باشلىدى. سۇھرەۋەردى باغداد خەلىپىسىدىن ئەلچى بولۇپ كەلگەن، ئۇنىڭ شاھ بىلەن ئۇچراشقىنى بۇ ئۇرۇشقا سەۋەب بوپتۇ.

شاھ دەسلەپتە شەيخنى ئىشىك ئالدىدا تازا ساقلاتقۇزۇپ ئاندىن قوبۇل قىپتۇ، شەيخنى قوبۇل قىلغان بولسىمۇ، ئەمما ئۇنى ئولتۇرۇشقا تەكلىپ قىلماپتۇ. شاھنىڭ بۇ ئىشى يالغۇز ئەلچىلىك ئىناۋىتىگىلا ئەمەس، بەلكى شەيخلىك شەنىگىمۇ ھاقارەت ھېسابلىنىدىكەن. شەيخ سۇھرەۋەردى پەيغەمبەر ھەدىسىنى ئوقۇشقا ئىجازەت سوراپتۇ. خارەزمشاھ ئىجازەت بېرىپ، ئادەت بويىچە تىز پۈكۈپ ئولتۇرۇپ ئاڭلاپتۇ. ھەدىستە پەيغەمبەرىمىز مۇسۇلمانلارغا ئابباس خانىدانىغا زىيان سالمايغىسىلەر، دەپ ۋەسىيەت قىلغانىكەن، خەلىپە ناسىر شۇ ئابباسىيلاردىن ئىدى. خارەزمشاھ ئورنىدىن چاچراپ تۇرۇپتۇ. لېكىن غەزىپىنى ئىچىگە يۇتۇپ، ئۆزىنى بىرئاز بېسىۋاپتۇ. «مەن دېگەن تۈرك - دۈرمەن، - دەپتۇ ئۇ، - ئەرەبچە سۆزلەرنى زادى چۈشەنمەيمەن. لېكىن بۇ ھەدىسنىڭ مەنىسىنى ئۇقتۇم. ئابباس ئەۋلادىغا زىيان يەتكۈزۈش ئويۇمدىمۇ، خىيالىمدىمۇ يوق. ئەمما ماڭا ئېنىقكى، خەلىپە روى زېمىن ئۇلارنىڭ كۆپىنى زىندانلاردا

ساقلاۋاتقاچقا، ئۇلار شۇ يەردە تۇغۇلۇپ، ئۆمرى شۇ يەردە ئۆتۈۋاتىدۇ. شۇنىڭ ئۈچۈن بۇ ھەدىسىنى، سىزنى بۇياققا ئەۋەتكۈچى زاتنىڭ ئۆزىگە ئوقۇپ بەرگەن بولسىڭىز كۆپ ساۋابلىق ئىش بولغان بولاتتى» دەپتۇ. جاۋاب ئورۇنسىز ئەمەس ئىدى. خەلىپە ناسىر خارەزمشاھ مۇھەممەدتىن قېلىشمايتتى. ئۇمۇ يول، ۋا. سىتە تاللاپ ئولتۇرماي، تاج - تەخت دەۋاگەرلىرىنى زىنداندا تۇتۇشنى ئەۋزەل كۆرەتتى.

بالىلار مويىسىپىت ئۆلىمالارغا ئوخشاش بەس - مۇنازىرىگە چۈشۈپ كېتىشتى. خەلىپە ئىي رويى زېمىننىڭ پۈتۈن جامائەت - نىڭ مەنپەئىتىنى دەپ مۆمىن مۇسۇلماننى، يەنە كېلىپ ئاببا - سىلار خانىدانىدىن چىققان بەزى كىشىلەرنى زىندانغا قامىشى توغرىمۇ؟ ئاشۇ خانىداننى پەيغەمبەرنىڭ ئۆزى قوللاپ، خەير - خاھلىق قىلغانغۇ؟ بەس - مۇنازىرە سوزۇلۇپ كەتتى. ھەممە - سىلا چوڭلاردىن ئاڭلىۋالغانلىرىنى دەلىل قىلىپ كۆرسىتەتتى. ئۆزلىرىنىڭ مۇستەقىل سۆزلىرى - دەلىللىرى يوق دېيەرلىك ئىدى.

جالالىدىن بۇ تالاش - تارتىشقا ئارىلاشمىدى. ئۇ مۇستەقىل - لىكىنى سۆيەتتى، لېكىن ئۇنى كەلسە - كەلمەس كۆز - كۆز قىلىشنى خالىمايتتى.

— كۆپ گەپ — ئېشەككە يۈك! — دەپ بۇ تالاش - تارتىشنى بولدى قىلدى بۆزچىنىڭ ئوغلى سىنان، — ھەي قانۇن - شۇناس يىگىت، كەل، بەسلىشىمىز، نوچى بولساڭ ئاۋۇ تەرەپ - كە سەكرەپ باقە. . .

ئۇ سەمەرقەندلىك سودىگەر شېرىپىدىن لالانىڭ ئۆگزىسىنى كۆرسەتتى ۋە يېڭىدىن بۇخاراچە كەشتە تىكىلگەن قول ياغلىقىنى چىقىرىپ:

— بۇنى تىكىتىم! — دېدى.

بالىلار ئۆگزىنىڭ لېۋىگە كېلىپ پەسكە قاراشتى: ئىككى

ئارىلىقتا قويۇق لويلا - كۆكتارلار ئۆسكەن بولۇپ، ئىككى ئۆي-
نىڭ ئارىلىقى تەخمىنەن بەش گەزدىن كەم ئەمەس ئىدى.
قانۇنشۇناسنىڭ ئوغلى بىلەن بۆزچىنىڭ ئوغلى خۇددى سو-
دىگەرلەرگە ئوخشاش قول تۇتۇشتى.

سىنان ئۆگزىنىڭ بۇ چەت لېۋىگىچە شوخشۇپ باردى - دە،
ئېتىكىنى بېلىگە قىستۇرۇپ، دوپپىسىنى قولىغا ئالدى، ئاندىن
قۇشتەك ئېتىلغىنىچە نېرىقى ئۆگزىگە سەكرىدى، كېيىن يەنە
شۇ يول بىلەن ئارقىسىغا قايتتى. پەقەت مەسئۇتلا ئەمەس، باشقا
بالىلارنىڭمۇ قەيسەرلىكى تۇتۇپ، بىر - بىرىنىڭ كەينىدىن
سەكرىشىپ ئۆتۈشتى. ئاندىن بالىلار جالالىدىنغا قارىدى، سەك-
رىمەي ھەممىنىڭ كەينىدە قالغىنى شۇ ئىدى.

سۇلتانۇل ئۆلىمانىڭ ئوغلى ھەممىنىڭ كەينىدە قالاتتىمۇ؟
توغۇلۇشىدىنلا ئاجىز، خىيالچان ۋە تەسىرچان جالالىدىن يۈگۈ-
رۈپ - سەكرەپ يۈرۈشنى، ۋارقىراپ - جارقىراپ ئويناشنى
ياخشى كۆرمەيتتى. لېكىن ئانىسى مۆمىنە خېتىم كاشلا قىلىم-
غان بولسا، بەلكى ئاشۇ كاساپەت بەش گەز ئارىلىقتىن سەكرەپ
ئۆتۈپ كەتكەنمۇ بولار ئىدى. بىراق، قېرىشقانداك دەل شۇ
پەيتتە ئانىسى بالىلىرىنى چاقىرىش ئۈچۈن ئۆگزىگە چىقىپ
قالدى. ئۇ ئىككى ئۆي ئوتتۇرىسىدىكى ئارىلىققا قاراپ شامالداك
ئۈچۈپ كېتىۋاتقان بالىسىنى كۆرۈش بىلەن كۆزلىرىنى چىڭ
يۇمۇۋالدى.

— جالال!

بۇ دەھشەتلىك ئاۋاز چىققان تەرەپكە ھەممە بالا بىردەك
قاراشتى. يۈگۈرۈپ كېتىۋاتقان جالالىدىن ئۆزىنى توختىتىۋالال-
حاي، قوللىرىنى ھەريان پۇلاڭلاتقىنىچە پەسكە — ئارىلىققا
چۈشۈپ كەتتى...

ئادەتتە كۆيۈمچان ئاياللار ۋە ئانىلار ئۆز بالىلىرى ۋە مەھ-
بۇبلىرىنىڭ ناتونۇش يەرلەرگە بېرىشىغا ئۇناشمايدۇ، ئۇلارنىڭ

روھىي جەھەتتىن ئۆسۈپ يېتىلىشىگە توسقۇنلۇق قىلىشىدۇ.
ئەقىل - ئىدراك نۇرى بىلەن يورۇتۇلمىغان بۇنداق مېھىر -
مۇھەببەت، ئالەمنى قۇچاقلاشقا ئىنتىلىدىغان ئاشۇ نارەسىدە
روھلارغا يار - يۆلەك بولۇشنىڭ ئورنىغا، ئۇلارنىڭ بويۇنلىرىغا
زەنجىر بىلەن ئېسىلغان تاش بولۇپ، ئۇلارنى يارامسىز ۋە
پەسكەشلىك ئورنىكىگە قاراپ سۆرەيدۇ. شۇنىڭ بىلەن ئۇلار
ئاخىردا ئالەم بىلەن ئادەملەر بىرلىكىنىڭ سىرلىرىدىن خەۋەر-
سىز قالىدۇ.

ئانىسىنىڭ جان ئاچچىقىدا ۋارقىرىشى جالالىدىننىڭ قۇلاق-
لىرىنى تېشىۋەتكۈدەك بولدى. ئۇنىڭغا يېشىل ياپراقلىق دەرەخ
شاخلىرى بىلەن يۈز بېشىنىڭ شامالدا يەلپۈنۈپ كېتىۋاتقان
ساقىلى، ئاتلارنىڭ تەرلەپ كەتكەن ساغرىلىرى بىلەن قەلئە
دەرۋازىسى تەرەپكە كېتىۋاتقان سەرۋازلارنىڭ نەيزە ۋە دوپۇلغى-
لىرى قوشۇلۇپ، قالايمىقان بىر نەرسە بولۇپ كەتتى. . . .
ئۆگزىدىكى بالىلار بۇرۇلۇپ قاراشقىنىدا جالالىدىن يوق
ئىدى. نە ئۇ تەرەپ، نە بۇ تەرەپتە كۆرۈنمەيتتى، ئۇلار ۋارقى-
راشقىنىچە ئۆگزىنىڭ قىرغىقىغا يېتىپ بارغاندا، ئىككى ئۆي
ئارىلىقىدىكى لويلا - كۆكتاتلار قىمىرلىماي تۇراتتى.

ئۇ كۆزىنى ئېچىپ دەسلەپتە كۆرگىنى، قاپقارا ۋە دۈپدۈ-
گىلەك كۆزلىرى بىلەن ئۇنىڭغا ھەيرانلىق ئىچىدە تىكىلىپ
قاراپ تۇرغان قىزنىڭ پەرىشتىدەك يۈزى بولدى. بۇ، بۈگۈن
ئاخىرقى قېتىم ئۆزلىرىنىڭ ئۆگزىسىدە تۇرغان چاغدا، ئۇنىڭ
كۆزىگە كۆرۈنگەن سەمەرقەندلىك سودىگەر لالانىڭ قىزى -
كىچىككىنە گۆھەربانۇنىڭ يۈزى ئىدى.

جالالىدىننىڭ رەڭگى قەغەزدەك ئاقىرىپ كەتكەن، يۈزلى-
رى سۈرۈلۈپ يارىلانغانىدى. ئۇ ئورنىدىن تۇرۇۋېتىپ، ئاۋۋال
ئۆزىگە قاراپ يۈگۈرۈپ كېلىۋاتقان بالىلارنى، كېيىن ئانىسى
بىلەن ئىنىكى ئانىسى نەسىبە خېنىمنى كۆردى. ئاغىنىلىرىنىڭ

كۆزلىرىدە پەقەت كۈلكە - مازاق قىلىشنى كۆرسىمۇ، بۇنىڭغا ھەر ھالدا چىداشلىق بېرەتتى. لېكىن ئۇلارنىڭ كۆزلىرىدە يىقىلغانغا شەپقەت، ئاجىزغا ئېچىنىش ئالامەتلىرىنىمۇ كۆرۈپ قالدى. قەلبىدە ئاتىسىنىڭ غۇرۇرى قوزغالدى.

ئۇ ئورنىدىن دەس تۇردى ۋە ئىختىيارسىز ئاتىسىنىڭ سۆز - ئىبارىلىرى بىلەن ئاخىرقى مىنۇتتا كۆز ئالدىدىن ئۆتكەن روھىي ھالەتلەرنى تەسۋىرلەشكە باشلىدى:

☆ — مېنى يېشىل لىباس كىيگەن نۆكەرلەر ئاسمانغا ئېلىپ چىقىشتى، ئەرشىئەلا ئەتراپىدا ئايلاندۇردى. سىلەرنىڭ ۋارقىراشقان نالە - زارىڭلارنى ئاڭلاپ يەرگە قايتۇرۇپ ئەكېلىپ قويۇشتى، — دېدى.

☆ ئۇ سۆزلىگەنسىرى بالىلارنىڭ كۆزلىرىدىكى ئېچىنىش ۋە مەسخىرە ھۆرمەت - ئېھتىرام بىلەن ئالماشتى: ھە، بۇنداق ئىشقا پەقەت سۇلتانۇل ئۆلىمانىڭ ئوغلىلا مۇيەسسەر بولغاي! لېكىن يەتتە ياشلىق گۆھەرنىڭ كۆزلىرىدە يەنىلا ھەيرانلىق ئەكس ئېتەتتى. ئۇنىڭ شۇ كۆزلىرىگە تىكىلىپ تۇرۇپ ئۇ مۇنداق دېدى:

☆ — مۈشۈكلەرمۇ، ئاغىمىخانلارمۇ تامدىن - تامغا سەكرىيە-لەيدۇ، لېكىن روھلار دىيارىغا پەقەت ھېرىسمەن كىشىلەرلا سەيلە - ساياھەت قىلالايدۇ. ھە، شۇنداق!

☆ ھازىر ئۇ ئون ئىككى يېشىدا ئاتىسىنىڭ ئۆيى بىلەن خوش-لىشىۋېتىپ، ئاشۇ سۆزلىرىنى ئەسلەپ ئىزا تارتىپ قالدى. ئېنىقراقىنى دېگەندە، ئاشۇ سۆزلەرنى ئەمەس، ئۇلارنىڭ قايسى تۈر ۋە ئاھاڭ بىلەن ئېيتىلىشىنى، شۇنداق سۆزلەرنى ئېيتىشقا ئۇنىڭ غۇرۇرىنى ئەسلەپ ئىزا تارتتى.

☆ لېكىن، ئۇ بايا ھەقىقەتەنمۇ باشقىلارنى ئالدىمىغانىدى. ئۇنىڭ ئاشۇ خەتەرلىك سەكرىشى ئۇنى يۈكسەك روھىي چوققىدا

لارغا قاراپ ماڭغان چەكسىز سەيلە - سەپىرىدە باسقان كىچىك،
ئەمما بىرىنچى قەدىمى ئىدى.

كارۋان

— جالال! جالال! — دەپ ئانىسى تۆۋەندە چاقىردى. دەل
شۇ چاغ ئۇنىڭغا ئەكس سادا بەرگەندەك، بەلخ شەھىرىنىڭ ھەم-
مىلا مۇنارلىرىدىن مۆمىنلەرنى نامازغا چاقىرىپ، مەزىنلەر ئە-
زان ئېيتىشقا باشلىدى.

— ئاللاھۇئەكبەر! ئاللاھۇئەكبەر!
كۈن ئولتۇردى. جالالىدىن خۇش ياقىمىغان ھالدا شوتىغا
قەدەم باستى. قوللىرى بىلەن تاملارنى سىپاشتۇرۇپ قاراڭغۇ-
لۇق باسقان ھويلىغا چۈشتى.

ئۆيدە شام چىراغ يېقىشتى. چىراغ شولسى لىپىلداپ ئۆي
ئىچىنى ئاستا يورۇتتى.

ئانىسى ئاكىسى بىلەن جايىنامازدا يۈكۈنۈپ ئولتۇراتتى.
سۇلتانۇل ئۆلىما ئۆز ئانا شەھىرىدە ئاخىرقى قېتىم ئىنتا-
يىن بېرىلىپ خۇپتەن نامىزىنى ئوقۇدى. شۇ كېچىسى ئون
ئىككى ياشلىق جالالىدىن ئۇياقتىن - بۇياققا ئۆرۈلۈپ، ئاكىسى-
نىڭ بىر قېلىپتا پۇشۇلداپ ئۇخلاۋاتقانلىقىغا قۇلاق سېلىپ،
خېلى ئۇزۇنغىچە كۆز يۇمسىدى.

ئۇ ھويلىغا چىقىپ، كۆل بويىدىكى چىنار دەرىخىنىڭ
تۈۋىگە بېرىپ تۇردى.

شامالمۇ يوق، كۆپكۆك يېپىلغان شايدەك ئاسماندا يۇلتۇز-
لار جىسىرلاپ تۇراتتى. پەقەت ئېغىلدىكى ئاتلار پۇشقۇرۇپ
تۇياقلىرىنى بەرگە ئاندا - ساندا ئۇرۇپ، دوكۇلدىتىپ قويۇشات-
تى. نەدىندۇر بىر يەردە يۈگۈرۈك تۆڭگىلەرنىڭ ئۇيقۇسىراپ
«بوي» دېگەن ئاۋازلىرى ئاڭلىناتتى، ئەنە شۇ تۆڭگىلەر ئەنە

ئۇلارنى ناتونۇش يوللار بىلەن ئۇزاق - ئۇزاقلاغا ئېلىپ كېتەدە.
تى.

ئۇ ئاسمانغا قارىدى. سانسىزلىغان يۇلتۇزلار ئارىسىدا پەسلىداپ غۇۋا كۆرۈنگەن ئۆز يۇلتۇزىنى تاپتى. يېقىندا ئاتىسىنىڭ بىر مۇرىتى ئۆزىنىڭ كۆلچىكىگە چۈشكەن يۇلتۇزلار شولىسىدىن ئۇنى تونۇۋالغانىدى. جالالىدىن يۇلتۇزغا تەلمۈرۈپ، مەڭگۈلۈكتەك چەكسىز تۇيۇلغان بۇ ئۆمۈر يولىدا بىر ھەپتە، بىر يىل، ئون يىلدىن كېيىن مېنى نېمىلەر كۈتىدىغاندۇر، دېگەن ئويغا چۆكتى.

ئۇلارنى تاڭ قاراڭغۇسىدا ئورۇنلىرىدىن تۇرغۇزۇشتى. ھويلىدا تۆگىلەرگە يۈك ئارتىشىۋاتاتتى. ھەر تۆگىگە ئىككى تېڭىق، ھەر تېڭىققا سەككىز پۇد^①، بۇنىڭ بارلىقى كىتابلار ئىدى. تۆگىلەرنىڭ بۆكەرەشلىرى، ئاتلارنىڭ كىشىشى، يۈكلىرىنى تېڭىۋاتقانلارنىڭ ۋارقىراش - جارقىراشلىرى بىلەن قوشۇلۇپ كەتكەنىدى. سەئىد بورھاندىدىن بىردە ئېغىر - بېسىق تۇرۇپ كارۋانېشى بىلەن نېمىدۇر بىر نېمىلەر توغرىلۇق سۆزلىشەتتى، بىردە ئوقتەك ئېتىلغىنىچە يۈك ئارتىۋاتقانلارنىڭ يېنىغا بېرىپ، ئۇلارغا بار كۈچى بىلەن ياردەملىشەتتى. سەئىد ئۇلارنى بىرىنچى قونالغۇغا قەدەر ئۈزىتىپ بېرىپ، ئاندىن ئۆز شەھىرى تېرىمىزغا قايتماقچىدى.

ئەنە شۇ ئوپۇر - توپۇر ئالدىراشچىلىق ئىچىدە ئۆزىنى ئېغىر - بېسىق تۇتۇپ تۇرغان پەقەت ئۇنىڭ ئاتىسىلا ئىدى. ئۇ يوغان سەللە ئوراپ، ئاددىي مەللەرەڭ تون كىيگەنىدى. خىزمەتچى خادىم يوپۇق يېپىلغان ئاتنى ئالدىغا ئېلىپ كەلگۈچە ئۇ شۇ ئەلپازدا جىم تۇرىۋەردى. سەئىد ئۈزەڭگىنى توغرىلاش

① بىر پۇد ئون ئالتە كىلوگرامغا تەڭ.

بىلەنلا ئۇ ئۆمۈر بويى ئات مىنىپ يۈرگەن ئادەملەردەك، ئەپچىل
لىك بىلەن لىككىدىلا ئىگەرگە ئولتۇردى. ئاتمىش ياشتىن
ئاشقىنىغا قارىماي، گەۋدىسىنى تىك تۇتۇپ، ئاۋۋالقىدەكلا سالا-
پەت، سوغۇق قانلىق بىلەن ھويلىدىن چىقتى. كوچا كارۋانلار
ۋە باشقىلار بىلەن لىق تولغانىدى. يۈك ئارتىلغان تۆگىلەر
خۇددى تۇرنىلاردەك قاتارلىشىپ تىزىلىپ تۇراتتى، بىرىنىڭ
بۇرۇن باغ چۆلۈۋۇرى يەنە بىرىنىڭ بەلۋاغلىرىغا باغلاپ چېتىپ
قويۇلغانىدى. ئەمما مىنگەن ئاتلارنىڭ يۈگەنلىرىدە نە زىننەت
بۇيۇملىرى، تۆگىلەرنىڭ ئۆركەشلىرىدە نە يىپەك گىلەم، باش-
لىرىدا بېزەك - پۆپۈك يوق ئىدى. يۈك تېخىقلىرىغا پەقەت بۆز
ماتا، كەندىر ۋە ئەيلەنگەن تېرىلەرلا يېپىلغان. بۇنىڭدىن بۇ
كارۋان ئىگىسىنىڭ بۇ پانىي دۇنيانىڭ مال - دۇنياسىنى ئە-
مەس، كۆڭۈل بايلىقىدەك ئەبەدىي، تەڭداشسىز ئېغىر ھەقىقەت
جەۋھەرلىرىنى ئېلىپ كېتىۋاتقانلىقىنى بىلگىلى بولاتتى. پەقەت
ئايىم تۆگىلەرنىڭلا ئۈستىگە ئاددىي سۈرۈپ رەختلەردىن سايد-
ۋەنلەر ئورنىتىلغان. ئاياللار، بالىلار ۋە ئاجىزلارلا ئەنە شۇ
تۆگىلەردە ماڭاتتى. جالالىدىن ھەرقانچە تىرىكەشسىمۇ، ئانىسى
ئۈنماي ئۇنى ئەنە شۇ ساپىۋەنلىك تۆگىلەرنىڭ بىرىگە ئورۇنلاش-
تۇردى.

ئاتىسىنى مۇرىتلىرى ئورنىتىشتى. ئوڭ تەرەپتە سەئىد
بۇرھانىددىن بىلەن شەيخ خۇجەگى، سول تەرەپتە شەيخ نەججاج
ھەججى بىلەن قانۇنشۇناس ئەھمەد ۋە سەمەرقەندلىك شېرىپىدىن
لاللار تۇرۇشاتتى.

كارۋان ئاقساقىلى قول كۆتۈرۈپ دۇئا قىلدى. ئاندىن
ئاۋۋال ئېشەك مىنگەن كارۋانلار، كەينىدىن ئات مىنگەن ئاتىسى
ۋە ئۇنىڭ مۇرىتلىرى يولغا چۈشتى.

كارۋان بېشى بىرىنچى تۆگىنىڭ بۇرىندىن ئۆتكۈزۈلگەن
چۆلۈۋۇرنى سىلكىدى ۋە ئۇنىڭ بىر ئۈچىنى ئېگىرىنىڭ غانجۇغى-

سىغا باغلىدى. كارۋاننىڭ ئەڭ ئاخىرىدا كېلىۋاتقان تۆگىنىڭ
بويىدىكى قوڭغۇراقمۇ كولدۇڭلاشقا باشلىدى. ئەنە شۇ ئاۋاز
ئاستىدا تېخى خېلى كۆپ يىللار ئۆتتى. بەلخ شەھىرىدىن
چىققان ئەنە شۇ كىچىك بالا بىر كۈنلەر كېلىپ، كىشىلىك
دۇنياسى، ئىنسانىيەت پەخىرلىنىدىغان شائىر ۋە دانىشمەن جالا-
لىدىن رۇمى بولۇپ تونۇلىدۇ. لېكىن ئۇ ھېچقاچان كارۋان
قوڭغىرىقىنىڭ بىر خىلدا رىتمىلىق جاراڭلىغان ئاۋازىنى ئۇنتۇ-
مايدۇ، چۈنكى بۇ سادا ئۇنىڭغا زامان ئۆمرىنىڭ چەكسىز ئىكەن-
لىكىنى، ئىنسان ئۆمرىنىڭ چەكلىك ئىكەنلىكىنى ھەمىشە ئەس-
لىتىپ تۇرىدۇ.

ئىككىنچى باب

باشلىنىش ۋە ئاخىرلىشىش

كىمكى كامىل بولسا، يوق غەپلەت ئاڭا،
غەپلىتىدە ئىلمۇ ھېكمەت، ئەقلى بار.
كىمكى جاھىل بولسا، يوق ھېكمەت ئاڭا،
ئىلمىدىمۇ غەپلىتىدۇر ئاشكار.

— جالالىدىن رۇمى

كەچكى سۆھبەت

يەنىلا شۇنداق بىر كۈن ئىدى. باشقا بىر ئۆلكىدە، ئۇ
قەدىردان ئۆيىنىڭ ئۆگزىسىگە چىقىپ بەلخ شەھىرىگە ئاخىرقى
قېتىم تەلمۈرگىنىچە قارىغان ئاشۇ كۈندىن يەتتە - سەككىز
يۈزلىگەن كىلومېتىر يىراقلىقتا، ئارىدىن ئونلاپ يىللار ئۆتكەن
بىر كۈن، ئونلاپ يىللار ئەمەس، بىر ئۆمۈر ئۆتكەندىن كېيىن
كى بىر كۈن ئىدى.

ئۇ بۇنى پەقەت مۇنۇ بىر مىسراغلا ئىخچاملىدى: «غورا
ئىدىم، پىشتىم، سارغايىدىم».

ھازىر جالالىدىننىڭ ئەتراپىنى چۆرىدەپ بەدەشقان قۇرۇپ
ئولتۇرۇشقان دوستلىرى، شاگىرتلىرى ئارىسىدا ئاشۇ ئون ئىككى
كى ياشلىق بالا چېغىدىكى تونۇش - بىلىشلىرىدىن بىرىمۇ يوق،
ئاللىقاچان تۇپراققا ئايلىنغان ئۇ چىرايلارنى تاكى ھازىرغىچە ئۇ
قەلبىدە ساقلاپ كەلمەكتە. بىراق بۇنىڭدىن نېمە پايدا چىقاتتى؟

ئەنە، بۈگۈنكى كۈنمۇ دېرىزە كەينىگە ئاستا ئولتۇرماقتا ئىدى. ئاملاردىكى يېشىل كاھىشلار كۆكۈچ رەڭگە كىرگەندەك بولۇپ قالدى. پاختەكلەر گۈمبەزنىڭ ئېگىز چوققىلىرىنىڭ چۆرىسىدە گۈڭۈڭلىشىپ، كېچىلىك قونالغۇ جاي ئىزدەشمەكتە. جالالىدىن ئۆزىگە تونۇش قەدىردان چىرايىلارغا بىر - بىر - دىن نەزەر تاشلاپ چىقتى، ئاخىرىدا مېھرىبانلىق بىلەن تولغان كۆزىنى ھېسامىددىن چەلەبىيگە تىكتى. مانا ئارىدىن ئونلاپ يىللار ئۆتۈپ، بۈگۈن ئۇنىڭغا قاراپ ئۆزىنىڭ قېرىغانلىقىنىڭ ئېنىق ئەكسىنى ئەينەكتە كۆرگەندەك بولدى. ئۇنىڭ سەللىسى بىلەن ئاپئاق ساقلىنى، قاقشارلىق بۇرنى بىلەن بادام قاپاق كۆزلىرىنى ئەمەس، ياق، بۇلارنىڭ ھەممىسى تەبىئىي ئەھۋال، بەلكى ئۆزىنىڭ ئەسلى ماھىيىتىنى - تۇيغۇ ۋە تەپەككۈرنىڭ ھەربىر خاراكتېرىنى كۆردى.

ھېسامىددىنمۇ قېرىپ قالدى. بۇ يەرگە ئۇ نەۋرۇقىران يىگىت ۋاقتىدا كېلىۋىدى. ئۇ چاغلاردا ئۇنىڭدا ئەقىل - پارا - سەت، سالماق - ۋەزىمىنلىك، تىرىشچان - پىداكارلىق، ئومۇمەن ھەممە نەرسە يېتىپ ئاشاتتى. ئۇنىڭدا ئۆز ئەقلى بىلەن كۈن كەچۈرىدىغان ھۈنەرۋەنلىك خىسلىتى تولۇق بار ئىدى. ھۈنەرۋەن ئەخىي بولغىنى ئۈچۈن، بىر چاغلاردا باغداتتا شائىر ھەللاجىنىڭ تېرىسىنى شىلىپ سويغاندەك، بۇ شەھەردە ئۇنىڭمۇ تېرىسىنى شىلمىغانلىقتىن، ھېسامىددىن چەلەبىي يار - يۆلەك بولۇپ، ئۇنىڭ ئاخىرقى كىتابى - «مەسنەۋى» نى كۆچۈرۈۋاتاتتى. ئەگەر ئۆمرى يار بەرسە، بىر مىسراغا يىغىنچاقلاپ سىغدۇرغۇدەك ھاياتىنى ئەمەس، پۈتۈن ئىلمى - مەرىپىتىنى، ھەقىقەت يولىدا بېسىپ ئۆتكەن ئۇزۇن يولىنى، بىلگەن - ئاڭلىغان، ئىگىلىگەن، شان - شەرەپ قازانغان، ئۆزىدىن بۇ يورۇق ئالەمگە مىراس بولۇپ قالغۇدەك نېمىلا بولسا، ھەممىسىنى ھېكايە قىلىپ بەرمەكچىدى.

ھېسامىدىن شۇ كىتاب ئۈستىدە بىرگە ئىشلەشكەن يىللاردا بىر قېتىممۇ ئۆزىنىڭ ھېرىپ - چارچىغانلىقىنى سەزدۈرمىدى. ئەكسىچە، بىر مەزگىل ئۇستازىنىڭ بېشىغا ئېغىر كۈنلەر چۈشكەندە، ئەخىيلەر شەيخى — ئاتىسىدىن قالغان مىراس بىلەن ئۆزىنىڭ تاپقان - تەرگىنىنى قانداق سەرپلىگەن بولسا، ئۆزىنىمۇ شۇنداق سەرپلەۋەردى.

مانا، جالالىدىن كۆپ يىللاردىن بېرى بىر ۋاقىتنىڭ ئۆزىدە ئۆزىنى ئۆلچەپ، ھۆكۈم چىقىرىپ، يەنە شۇ مىنۇتلارنىڭ ئۆزىدە باشقا تۈرلۈك - تۈمەن نەرسىلەر ھەققىدىمۇ ئويلىيالايتتى. بۈگۈن پەند - نەسەت قىلىۋېتىپ، ھېسامىدىننىڭ ئۆز ئارزۇسىنى ئېيتىۋېلىش ئۈچۈن قانداق قولاي پۇرسەت تاللىغانلىقىنى ئەسلەپ كۈلۈپ قويدى. چۈنكى قولاي پەيت دېگەن بۇلۇتقا ئوخشاش كۆزنى يۇمۇپ - ئاچقۇچە ئۆتۈپ كېتىدۇ. ئاخشام ئىككىسى يالغۇز ئولتۇرۇشقاندا، ھېسامىدىن كۆزلىرىنى يەردىن ئۈزمەي تۇرۇپ: «غەزەللىرىڭىز ئونلاپ دىۋانغا پۈتۈلگۈسى، ئۇلارنىڭ نۇرى - ئەسرارى^① مەغرۇپتىن مەشرىققىچە يورۇتقۇسى. ئەمدى دوست - مۇخلىسلىرىڭىزغا ئاتاپ، سەنئىي ۋە ئەدەبىياتقا ئوخشاش بىر كىتاب يازسىڭىز، مۇرىتلىرىڭىز سىز بىلەن ئۆزلىرىنى شەرەپلىك ھېسابلىغان بولاتتى» دېگەنىدى.

جالالىدىننىڭ ئۆزىدىمۇ ئۇزۇندىن بېرى ئويلاپ كېلىۋاتقان، ئەمما ئۇنى سىر قىلىپ ساقلىغان پىكىرنى ھېسامىدىن ئېيتقاندى! دوستى بىلەن بىر جان، بىر تەن بولۇپ كەتكەن كىشىلا مۇشۇنداق دېيەلەيدۇ. شۇ ئاخشىمى جالالىدىن سەللىسىنىڭ قېتىدىن تۆت پۈكلەنگەن بىر قەغەزنى ئالدى. بۇ ئۇنىڭ ئۆز قولى بىلەن يېزىلغان تۇنجى ئون سەككىز مىسرا شېئىرى ئىدى:

① ئەسرار - مەزمۇنى، سىرى، غايە - نىشانى، مەقسىتى - ت.

ئاڭلا، نەي قانداق ھېكايەتلەر قىلۇر؟

ئايرىلىشلاردىن شىكايەتلەر قىلۇر. . .

ئۇنى ھېسامىددىنغا بەردى: «خوپ، چەلبىي، مەن دەي، سەن يېزىۋال!»

شۇنىڭدىن بۇيانقى يىللار ئىچىدە بىللە ئۆتكۈزگەن ھاياتى ئۇلارنىڭ روھىي بىرلىكىنىڭ ناماياندىسى بولۇپ قالدى. شۇ كۈندىن ئېتىبارەن ھېسامىددىن مىس قەلەمدانغا سېلىنغان قو-مۇش قەلەم بىلەن دۈۋەتتىن ئايرىلمىدى. ئۇنىڭ بەلۋاغىدا سىز-غۇچ، يېڭىدە بىر باغلام قەغەز ھەمىشە ھەمراھ ئىدى. مانا ئۇ ئۈستاز بىلەن شاگىرت يۈرۈش - تۇرۇشتىمۇ بىللە بولدى. ئۈستازنى نەدە ئىلھام قىستىسا — مەيلى كوچىدا، ھامامدا، دوستلىرىنىڭ دەۋۋازىسى ئالدىدا، يىغىلىش - سامالاردا، بازار-دا، مەسچىتتە بولمىسۇن، ھېسامىددىن ئېيتىلغان مىسرالارنى شۇ بويىچە سۆزمۇ سۆز، قۇرمۇ قۇر يېزىۋالاتتى.

بەلكىم، يەنە جالالىدىننىڭ (ئەمدى ئۇنى ھەممە «مەۋلانا» دەپ ئاتىشاتتى) ئۆز شاگىرتى ۋە خەلىپىسىگە شۇنچىلىك مېھرىد-بانلىق بىلەن قارىشىدىكى سەۋەب ھېسامىددىن — ئۇنىڭ ئا-خىرقى ياخشى كۆرگەن ئادىمى، ئۈمىد يۇلتۇزى ئىكەنلىكىدىن-دۇر. ئادەتتە، يىراق ۋە جاپالىق يول ماڭغان يولۇچى تۈن قوينىدا دائىم يۇلتۇزغا قاراپ، ئاخىرقى مەنزىلىنى نىشانلاپ ماڭىدۇ. ئۇنى ھازىرقى ھالەتكە كەلتۈرگەن، ئېنىقراقى، ئومۇ-مىي ھالىتىنى ساقلاپ كېلىۋاتقان نەرسە ھېسامىددىنغا جەملەن-گەنىدى. شۇڭا، جالالىدىن ئىنساننىڭ كامالىتى ئۇنىڭ ئۆز ئەسلى ماھىيىتىگە يېتىشىشى ئىكەنلىكىگە ئىشىنەتتى. ئانىسى مۆمىنە خېنىمنىڭ سۈتى، ئاتىسى سۇلتانۇل ئۆلىمانىڭ قاتتىق غەيرىتى، ھەم ئۈستازى سەئىد بۇرھانىددىننىڭ قەتئىيلىكى، دەرۋىشلەر شاھى شەمىس تەبىرىزىنىڭ قۇياشتەك نۇرلۇق شولى-سى، زەرگەر سالاھىددىننىڭ خۇددى ئاي نۇرىدەك دەرد - ئە-

لەملىرىگە دەرمان بولىدىغان چىرايى، ئىككى ئوغۇل تۇغۇپ،
ھېلىقىلار قاتارىدا ئاللىقاچان تۇپراق ئاستىغا كۆمۈلگەن بەلخ
لىك قىزچاق گۆھەر خېنىمنىڭ مېھرىي ئىخلاسى ھەممىسى
بىرىكىپ، ئەمدى ئۇنىڭ كۆز ئالدىدا ھېسامىدىن چەلبىيدە
جۇغلانغانىدى. ئۇ ئادەتتە، ئىنتايىن دىققەت قىلىپ ھەممىنىڭ
ئالدىدا ئولتۇراتتى. ئۇستازىنىڭ ھەر بىر پىكرى، سۆزلىرىنى
يېزىۋالاتتى. دەرۋەقە، بىر چاغلاردا جالالىدىنمۇ ئۆزىنىڭ ئۈس-
تازىلىرىنىڭ سۆزلىرىگە شۇنداق بېرىلىپ قۇلاق سالغان ئەمەس-
مىدى.

«ھەي، ھېسامىدىن، سەن بوينۇڭغا ئارغامچا سېلىپ،
مەسنەۋىياتنى ئىلگىرى تارتىۋاتسەن، سېنىڭ شاراپىتىڭ ۋەجىد-
دىن كىتاب جىلد - جىلد بولۇپ ئالدىڭغا توپلانماقتا... لېكىن
كۆزى تېڭىلغان ئاتتەك نەزىرى تار نادانلارغا مەنپەئەت بولسىلا
بولدى، ئۇلارغا سەن كۆرۈنمەيسەن. گۈللەر، رەڭلەردىن كۆز-
لىرى قاماشقانلار، نېمىشقا كۈننىڭ نۇرىنى بايقاشمايدىغاندۇ.
ئەمما كۈندۈزنىڭ يورۇقلۇقى بولمىسا، نە گۈل ئېچىلسۇن، نە
رەڭ بولسۇن. سەن شۇ باشلىنىش نۇقتىسى، سەن ھەقىقەت-
سەن، ھېسامىدىن!»

ئۇ ئۆز قەلبىدە مېھرى ئۇرغۇپ، پۈتۈن بارلىقىنى ئۆز
ئىلكىگە ئېلىۋاتقانلىقىنى ھېس قىلدى. كۆڭلىگە نېمىلىكى پۈ-
كۈلسە، شۇ ئاندىلا ھەممىسىنى شاگىرتلىرى ئالدىدا ئۇلارغا ئىب-
رەت، دوستىغا مۇكاپات يوسۇندا ئېيتقۇسى كېلەتتى. لېكىن
ئۆزىنى باساتتى: تىلەك شارابقا ئوخشاش، ئۇ قانچە ئۇزۇن تۇرسا
شۇنچە قۇۋۋەتلىك بولىدۇ ئەمەسمۇ.

— سەن ھەممە نەرسىنى ئۇنتۇشۇڭ مۇمكىن، — گۈمبەز
ئاستىدا جالالىدىننىڭ مەيۈس ئاۋازى بىر خىلدا ئاڭلىنىپ تۇ-
راتتى، — پەقەت بىر نەرسىنى ئۇنتۇما، يەنى، دۇنياغا نېمىشقا
كەلدىڭ؟ دېگەننى ئۇنتۇما. ئۆزۈڭنى ئەرزىنىغىلا گۆرۈڭگە قو-

يۇپ سېتىۋەتمە، سېنىڭ باھايىڭ يۇقىرى. . .
ئۇ سول تەرەپتە كۆزىنى ئۇنىڭدىن ئۈزەلمەي، مەھلىيا بولۇپ
تەلمۈرۈپ ئولتۇرغان ئاللىدىن سىريانىۇسقا قارىدى.

بىر كۈنى ئەتىگەندە جالالىدىن دوستلىرى بىلەن قەبرىستان-
لىققا ماڭدى، ئۇ ئاتىسى سۇلتانۇل ئۆلىمانىڭ قەبرىسىنى زىيا-
رەت قىلماقچىدى. ئۇ ئات بازىرىدىن ئۆتۈپ، شەھەر دەرۋازىسى-
دىن چىققاندا، توپلىشىپ تۇرغان ئادەملەرگە يولۇقۇپ قالدى.
بىرنەچچە يىگىت توپتىن ئايرىلىپ، ئۇلارغا قاراپ يۈگۈردى:

— خۇدا ھەقىقى، مەۋلانا، مەدەت بېرىڭ! —
— نېمە ئىش؟ —
— يۇنانلىق بالىنى ئۆلتۈرگىلىۋاتىدۇ! —

— گۇناھى نېمىكەن؟ —
سىريانىۇس قۇل ئىدى، خوجايىنى ۋاپات بولغاچقا، ئۇنىڭ
ۋەسىيىتى بىلەن ئازاد بولغان، لېكىن كوچىدا ئاچ قالغان.
ئىلاجسىزلىقتىن ئۆزىنى يەنە قۇللۇققا تۇتۇپ بەرگۈسى كەلمەي،
ئوغرىلىق قىلىشنى ئەۋزەل كۆرۈپ، دۇكاندىن نان ئوغرىلاۋات-
قاندا تۇتۇلۇپ قالغان ۋە قېچىشقا ئۇرۇنۇپ، دۇكاندارنى مۇشت
بىلەن ئۇرۇپ ئۆلتۈرۈپ قويغان.

جالالىدىن ئۆزىدىكى خىيالىدىن قۇتۇلۇشقا ئۇرۇنغاندەك سا-
قىلىنى سىلاپ قويدى. لېكىن ئۇ كۈنكى ئەھۋاللار كۆز ئالدىدىن
قاتارلىشىپ ئۆتۈشكە باشلىدى. . .

ياردەم ھەققىدىكى ئىلتىجالارنى ئاڭلىغان جالالىدىن قەتئىي
قەدەم تاشلاپ قاتىللىق مەيدانىغا قاراپ ماڭدى. كىشىلەر توپى
ئىككىگە بۆلۈنۈپ، شائىرغا يول بېرىشتى. قوللىرى كەينىگە
قىلىپ باغلانغان قىزغۇچ سېرىق چاچلىق ياش بالا ساقچىلار
قورشاۋىدا قوي تېرىسى ئۈستىدە تىزلاندۇرۇلغان ھالدا تۇراتتى.
جاللات ئۇنىڭ يېنىدا تەييار ئىدى.

جالالىدىن تونىنى يېشىپ، يىگىتنىڭ ئۈستىگە يېپىپ قوي-

دى ۋە سۆزمۇ قىلماي، كەينىگە بۇرۇلۇپ شەھەرگە قايتىپ كەتتى.

— سەن بەلكىم قارشىلىق بىلدۈرەرسەن. مەن ئۇلۇغ ئىشلار بىلەن بەند بولۇۋاتمەن. . . — جالالىدىننىڭ ئاۋازى دا. ئىم ياخراپ تۇراتتى، — ھوقۇقشۇناسلىق، ئاسترونومىيە ئىلمى، تېببىي ئىلىم ئۆگىنىۋاتمەن. . . بۇلارنىڭ ھەممىسى يالغۇز ئۆزۈڭ ئۈچۈنلا. ماھىيەتنىڭ ئۈچۈن ئەمەس، پەقەت تالان - تاراج قىلمىسۇن، كىشىلەرنى خورلىمىسۇن، ئۆلتۈرۈشمىسۇن دەپ قانۇنشۇناسلىقنى ئۆگىنىسەن، يۇلتۇزلارغا قاراپ مال - مۈلۈك باھاسىنى بەلگىلەپ، زۆرۈر بولغان ياخشى كۈننى تايىن قىلىشقا قادىر بولاي، دەپ ئىلمى ھەيئەتكە قول ئۈزىتسەن. تېببىي ئىلىمنى ئۆگىنىش مەقسىتىڭ — تېنىڭنى، ئۆزۈڭنى ئاسراش. ئەمما سەن پەقەت يالغۇز تەندىنلا ئىبارەت ئەمەسمەنغۇ! تېنىڭ بىر ئات، سەن شۇ ئاتقا مىنگۈچى. سەن. ئات مىنگۈچى ئەقىللىق بولسا، ئاتنى ئوقۇرسىز قويىمىغا، لېكىن ئۆزى ئاشۇ ئوقۇرغا چۈشۈپ ياتىمىغا. ئاتنىڭ يېمەكلىكى ئات مىنىدىغان كىشىگە ئوزۇق بولماس. سەن ئاتنى ئۆز يولۇڭغا ئەمەس، ئات سېنى ئۆز يولۇڭغا سالغۇسى. . .

جاللات ۋە ساقچىلار تەمتىرەپ قېلىشتى: سۇلتان ۋە ئۇنىڭ نائىبى مۇئىنىدىن پەرۋانمۇ ھۆرمەت قىلىدىغان دانىشمەن شەيخنىڭ تونىنى ئۆلتۈرۈلۈش ئالدىدا تۇرغان مەھكۇمنىڭ ئۈمىدىدىن ئېلىۋېتىش ياكى جىنايەتچىگە قوشۇپ ئۈنمۇ چېپىپ تاشلاش كېرەك ئىدى. لېكىن بۇنىڭغا كىم جۈرئەت قىلالايدۇ؟ بۇنىڭ ئۈچۈن سۇلتاندىنمۇ، خۇدادىنمۇ تەپ تارتىمىسلىق كېرەك بولاتتى. . .

— سەن پۈتۈن بىر دۇنياغا ئەرزىگۈدەك ئادەمسەن، بىراق، ئۆز قىممىتىڭنى ئۆزۈڭ بىلمەيسەن! سۇلتانغا بۇ ئەھۋالنى خەۋەر قىلىشقاندا، ئۇ قولىنى قويۇۋېتىشنى بۇيرۇدى: «بىر يۇنانلىق بولسا نېمە بولاتتى! مەۋلانا بىزنىڭ گۇناھلىرىمىزنى تىلەشكە ئاللاھى كەرىم ئالدىدا مۇتەۋەككىل!»^①

يۇنانلىق يىگىت دۇنياغا قايتا كەلگەندەك بولدى. نىجاتكارى مۇسۇلمان بولغىنى ئۈچۈن ئۇنىڭ دىنىغا كىرىپ، ئۇنىڭغا مۇرتلىققا قول بەردى. مۇسۇلمانچىسىغا ئاللىدىن دەپ ئىسىم قويۇلغان بۇ سىريانىۋىس ساددا دىل كىشىلەرگە خاس ساداقەتمەندىك بىلەن جالالىدىنغا سىغىندى. ئەنە شۇ ئىشى ئۈچۈنمۇ بېشى كېتىشكە تاس قالدى.

شائىرنى كۆرەلمىگەن، ئۇنىڭ ئوردا ئالدىدىكى ئىززەت - ئابروۋىغا ھەسەت قىلىدىغان ئۆلىمالار، پۇرسەت تاپسىلا ئۇنىڭ زىتىغا تېگىش ئۈچۈن پەيت كۈتۈشەتتى. ئاشۇلار قازى سىرا - جىددىغا چېقىمچىلىق قىلىپ ئەر زىپىزىشتى. يېڭى مۇرتى جالالىدىننى تەڭرىگە تەڭلەشتۈرۈپ، ئۇنى ئىگەم، دەپ ئاتايتتى. . . .

سىريانىۋىسنى يەنە قامىتىپ قويۇشتى، قازىخانغىمۇ سۆز رەشتى. ئۇ ئۆزىنىڭ ھوشيارلىقى بىلەنلا قۇتۇلۇپ قالدى. لېكىن، ئۇ بۇنى ئاشۇ خەتەرلىك كۈندىن باشلاپ ئۈچىسىدىن چۈشۈرمەي كىيىپ يۈرۈۋاتقان مەلە رەڭ تونىنىڭ شاراپىتىدىن دەپ بىلدى. تون ھازىرمۇ ئۇنىڭ ئۈچىسىدا، رەڭگى ئۆڭۈپ، جۈملىسى چىققان. . . . بىرمۇنچە يېرىگە ئۈستىلىق بىلەن ياماقمۇ ساپتۇ، دەپ ئويلىدى جالالىدىن. . . . ياق، نە ئۈستىدىكى تون، نە كۆڭلەك، نە بارمىقىدىكى ئۈزۈك، نە قولىدىكى تەسبىھلەر

① ئاللاما ئەۋەككۈل قىلغۇچى - ت.

ئۇنىڭ ھېسامىدىدىنغا بولغان مېھىر - مۇھەببىتىگە نىشان بولار
مايدۇ، زامان ئۇلارنى ئۇپرىتىپ، تۇپراققا ئايلاندۇرغۇسى. ئۇ
نىڭغا مۇناسىپى — سۆيۈملۈك شائىرى ئەتتار ھەققىدىكى خاتى
رىلەر بىلەن ئۇستازى سەئىد بۇرھانىددىنغا بولغان مىننەتدارلىق
قى، ئۇنىڭ سۆزىنىمۇ ئۆز ئىچىگە ئالغۇچى يۈرەك مەدھىيىسى
دۇر.

جاللىدىن بىردەم جىم بولۇپ قالدى. ئاندىن ئاۋۋالقىدەك
سىلىق ئەمما تېتىك، يېقىملىق، بىر خىل ئاۋاز بىلەن ئۇستازى
سەئىد ۋە ئىلمىي رەمىنى^① ئۆگەنمەكچى بولغان شاھزادە ھەققىدە
كى ھېكايىگە چۈشۈپ كەتتى. بۇ ياخشى كۆرىدىغان شاگىرتى
ھېسامىدىنغا قىلغان بۈگۈنكى سوۋغىتى ئىدى.

— بىرى سەئىد بۇرھانىددىنغا: «ئۆز قۇلىقىم بىلەن ئاڭ
لىدىم، پالانىچى سېنى ماختىدى» دەپتۇ. بۇرھانىددىن ئۇنىڭغا:
«ئۇنىڭ ئۆزى كىم بولمىش، مېنى نېمىشقا ماختايمىش؟ مېنى
قانداق بىلگۈدەك؟ ئۇ مېنى سۆزۈمگە قاراپلا بىلگەن بولسا،
خاتالىشىدۇ. چۈنكى سۆز ۋە تاۋۇش، ئېغىز ۋە كالىپۇك پەقەت
بىر ئىشارەت - ئالامەتلەردۇر. ئەگەر ئىشىمغا قاراپ بىلسە،
ئىش دېگەنمۇ ئىككىنچى ۋە ئۆتكۈنچىدۇر. مۇبادا مېنىڭ ماھى-
يىتىمنى ئۇققان بولسا، ئىقرارمەنكى، مېنى ماختىشى مۇمكىن
ۋە شۇ ماختىشى مېنىڭ سۆزۈمگە، شۇنداقلا ئىشىمغا ئەمەس،
ئۆزۈمگە تەئەللۇقتۇر» دەپتىكەن.

بۇرھانىددىن ماھىيەت ۋە ئۇنىڭ ئالامەتلىرى ئوتتۇرىسىدە
كى ئۆزىگە خاسلىق ياكى پەرق دېگەندە نېمىنى كۆزدە تۇتقان؟
بۇنىڭ تەسەۋۋۇرى ئۈچۈن رىۋايەتكىمۇ قۇلاق سېلىڭ.

بىر پادىشاھ بوپتىكەن، ئۇنىڭ يالغۇز بىرلا ئوغلى بار
ئىكەن. لېكىن شاھزادە شۇنچىلىك نادان ئىكەنكى، ئۇنىڭغا

① پالانىچى ھەققىدىكى ئىلىم - ت.

شاھلىق سەلتەنەت، ھەتتا ئاددىي ئىشنىمۇ تاپشۇرۇشقا بولمايدى.
كەن. شاھ ئوغلىنى قانداق ھۈنەر ئۆگىنىشكە بەرسەمكىن، دەپ
ئۇزاق باش قاتۇرۇپتۇ. ئۇنداق ئويلاپ، مۇنداق ئويلاپ ئاخىرى
پالچىلىقنى لايىق تېپىپتۇ. ئۇستا پالچىلار بۇ مۈشكۈل ۋەزىپىنى
ئىلاجسىز ئۈستىگە ئېلىشىپتۇ. . .

ئارىدىن يىللار ئۆتۈپ، شاھزادىنى سارايدا باشلاپ كىردى.
شىپتۇ. ئۇلار شاھ ئالدىدا يۈكۈنۈپ تەزىم بىلەن: «ئالەم پاناھى-
مىز، ئوغلىڭىز پالچىلىقنىڭ ھەممە سىرلىرىنى بىلىپ بولدى،
بىزگە نېمە ئايان بولسا — ئۇنىڭغىمۇ شۇ مەلۇم. باشقا ئۆگەت-
كۈدەك نەرسىمىز قالمىدى» دېيىشىپتۇ.

پادىشاھ ئۇزۇكىنى ئالدىنى ئارىسىغا تىقىۋېلىپ تۇرۇپ:
«ئېيتقىن، قولۇمدىكى نېمە؟» دەپ ئوغلىنى سىناپتۇ. شاھزادە
قۇمغا سىزىپ، رەم ئېچىپ، ئاخىرىدا: «قولىڭىزدىكى ئۆزى
يۇمىلاق، ئوتتۇرىسى تۆشۈك بىرنېمە» دەپ جاۋاب بېرىپتۇ.
شاھ خۇش بولۇپ: «بارىكالا، سەن ئالامەتلىرىنى ئېيتتىڭ،
ئەمدى ئۇنىڭ ئېتىنىمۇ ئېيت» دەپ قىستاپتۇ. شاھزادە ئويلى-
نىپ قاپتۇ، ئاخىرىدا «تۈگمەن تېشى» دەپ جاۋاب بېرىپتۇ.
شاھ ئاھ چېكىپ: «بىلىم كۈچى بىلەن ھەممە ئالامەتلىرىنى ئېيت-
تىڭ! لېكىن بىر ئادەمنىڭ ئالدىنىڭغا تۈگمەن تېشى سىغمايدى-
غانلىقىغا پاراسىتىڭ يەتمىدى!» دەپتۇ.

بۇ رىۋايەتنى جالالىدىن توقۇپ چىقارمىغانىدى، ئۇنى پەردى-
دىدىدىن ئەتتارنىڭ «مەنتىقۇت - تەيىر» دېگەن كىتابىدىن ئوقۇ-
غانىدى. ئەتتار بولسا ئۇنى تېبابەت ۋە دورىگەرلىككە دائىر
ساۋاق ئېلىپ يۈرگەن چاغلىرىدا ئۇستازى مەجدىدەن باغداددىن
ئاڭلىغانىدى. ئۇ سۇلتانول ئۆلىما بىلەن بىرگە ئوقۇغان، بۇ
كېيىن بەدەخت خارەزمشاھ تەرىپىدىن بېشى كېسىلگەن شەيخ
مەجدىدەن ئىدى.

ئادەتتە ھېكايەت ئاڭلىغاندا، ئۇنىڭ نېمە مەقسەت بىلەن
ئېيتىلىۋاتقانلىقىنى ئۇنتۇپ، بۇنىڭ ئاخىرى نېمە بولىدىكىن،
دەپ تەقەززا بولۇشىدۇ. ئەمما جالالىدىن ئۈچۈن سەنئەت ھەمىش
ۋاستە ئىدى.

— شۇنىڭغا ئوخشاش، — دەپ دەرسنى خۇلاسىلە
دى ئۇ، — بىزنىڭ ھازىرقى ئالىملىرىمىز ئۆز ئىلىملىرىدە
قىلنى قىرىق يېرىشقا قادىردۇر. ئۆزلىرىگە تەۋە بولمىغان نەر-
سىلەرنىڭ ئۇجۇر - بۇجۇرلىرىغىچە ئۇلارغا ئايان. ئەمما، ئە-
جەبلىنەرلىكى، ئۆزلىرىگە ھەممىدىن مۇھىم، يېقىن ۋە مەلۇم
بولغان نەرسىنى — ئۆز ماھىيەتلىرىنى، يەنى، ئۆزلىرىنى
ئۆزلىرى بىلمەيدۇ. قانۇنشۇناس ۋە ئۆلىمالار دۇنيادا نېمىكى
بولسا ئۇنى ھالال ۋە ھارامغا، پاك ۋە ناپاكقا ئاجرىتىشقان،
ئەمما ئۆزلىرى قانداق — پاكىمۇ، ناپاكىمۇ، ئۇنىڭ بىلەن كارى
يوق. ئۇلار ئۇنىڭ نېمە ئىكەنلىكىنىمۇ بىلمەيدۇ. . .

شاگىرتلار تارقىلىشتى. ھېسامىدىن ھەممىدىن كېيىن
قەغەزدىكى سىياھنى قۇم بىلەن قۇرۇتۇپ، ئۈستازى ئىنىئام
قىلغان بۈگۈنكى ساۋاقتىن قەلبىنى تولدۇرغان خۇشاللىقىنى
يوقىتىپ قويۇشتىن چۆچۈگەندەك، جىملا تەزىم قىلىپ چىقىپ
كەتتى.

سوغۇق چۈشتى. پەنجىرىدىن كىمىنىڭدۇر «لىپ» قىلىپ
ئۆتكەن سايىسى كۆرۈنۈپلا غايىب بولدى. ھەقاچان ئوغلى ۋەلەد
بولسا كېرەك، پەقەت شۇلا ئاتىسىنىڭ خىيالىنى بۆلمەسلىك
ئۈچۈن، بۇياققا كىرىشكە جۈرئەت قىلالمايتتى.

ئۇ مۇزلاپ كەتكەن قوللىرىنى پاختىلىق چاپىنىنىڭ يەڭگە-
رىگە تىقىپ ئولتۇراتتى، بارماقلىرى ئارىسىدىن تىنىمىز
سىرغىپ ئۆتۈۋاتقان تەسۋى دانچىلىرى بىر - بىرىگە ئۇرۇلۇپ
بىلىنەر - بىلىنمەس شىرىقلايتتى، ئۇنىڭ پىكىر - خىيالى

ئالەمدىكى ھەممە قەبرىلارغا ئوخشاش دۇنيانى شۇ ھالەتتە بار
ۋە مەڭگۈ مەۋجۇت بولۇپ تۇرىدۇ دەيدىغان، ئەمما ئۆزى ئاللىقا-
چان ئالەمنى تەرك ئېتىپ كەتكەن بىرى ھەققىدە ئىدى.

ئون ئىككى ياشلىق بالا، ئاتىسى بىلەن تىتىلىپ كەتكەن
ئەسكى چاپان كىيگەن، ساقاللىرى ئۆسۈپ كەتكەن، كۆزلىرى
تەلۋىلەرچە ئالاق - جالاق قىلىپ قارايدىغان بىر بوۋاينىڭ سۆھ-
بىتىدىن نېمىنى چۈشىنىدۇ دەيسىز. سۇلتانۇل ئۆلىمانىڭ مەغ-
رۇر ئوغلى قۇرئاننى يادقا بىلەتتى، ھەدىس ۋە شەرىئەت قانۇن-
لىرىنى بىلەتتى. ئەرەب تىلى سەرق - نەھۋىلىرى بىلەن شېئىر
تۈزۈلۈشلىرىنى بىلەتتى، ئۇلۇغ شائىرلارنىڭ ئەسەرلىرىنى مۇ-
تالىئە قىلاتتى، ئەمما ئۆزى توغرىسىدا قانچىلىك بىر نەرسە
بىلەتتى؟ ئۇ پەقەت ئاتىسى ئۇنى ئەگەشتۈرۈپ ئالدىغا ئاپارغان
كىشى - بۈيۈك شائىر پەرىدەدىن ئەتتار ئىكەنلىكىنىلا بىلەت-
تى. جالالىدىن ئۇنىڭ شېئىرلىرىنى يادقا ئوقۇپ بېرەلەيتتى،
لېكىن ئۇ شېئىرلاردىكى روھىي ھالەت ۋە چەكسىز چوڭقۇرلۇق-
لارنى تېخى بىلمەيتتى. ئۇ ھەتتا باغدادمۇ ئىپتىخارلىنىدىغان
ئۇنداق دانىشمەننى، شۇنچىلىك مەرىپەتلىك شەھەردىن نېمىشقا
قوغلاندى قىلىپ، دەشتى - باياۋانلاردا ئاۋارە قىلىدىغانلىقىنى
تېخىمۇ بىلمەيتتى.

بوۋاي ئۇنى خۇددى ئالىقىنىدىكىدەك كۆرۈپ تۇراتتى. ئەم-
دى ئۆزى قېرىپ، بوۋايلىق ھالەتكە كەلگەن جالالىدىن ھازىر
بۇنى ياخشى بىلەتتى. . . .

ئەسەر نامە

. . . ئۇلار كۆپ ئۆتمەي، باشلىرىدىكى يۇلتۇزلارنىڭ سۇ-
كۈنات ئىچىدە جىمىرلاشلىرى، تۆڭگىلەرنىڭ بىر خىلدا سالماق-
لىق بىلەن مېڭىشلىرى، تۆڭگىچىلەرنىڭ بوغۇق ئاۋازدا ئېيتىۋات-

قان نالە ئارىلاش ئۈزۈندىن - ئۈزۈن ناخشىلىرى، دەريا ۋە
جىرالارنى كېسىپ ئۆتۈشلىرى، ئىزغىرىن شامال ئۇچۇرغان
قۇملارنىڭ كۆڭلەك ياقىسىدىن كىرىپ بىئارام قىلىشلىرى ۋە
ئۇنىڭ چىش ئارىلىقلىرىدا غىچىرلاشلىرىغا كۆنۈپ قېلىشتى.
يوللارنىڭ ئەتراپى كۈمبىلاچ تاملار بىلەن ئورالغان، كۆرۈنۈشلەر
رى قوپال، جاللاتلارغا ئوخشايدىغان نۆكەرلەر قوغداۋاتقان يې-
كەت - ئۆتەڭلەردە تۈنەشلەر، كارۋان سارايلىرىدا تۈنەپ، پىلى-
داپ تۇرىدىغان چىراغ يورۇقىدا ئەخلەت - چاۋا ئۈستىدە، بۈر-
گىلەر مىغىلىدىغان بورا، كىگىزلىرىدە يېتىپ، ئاتخانىدا ئاتلار-
نىڭ پۇشقۇرۇپ، تېپىچەكلەشلىرىگە قۇلاق سېلىپ يېتىشلىرىغىمۇ
ئۆگىنىپ قېلىشتى. يوللاردا ئۇچرىغان شەھەرلەردىكى ۋاراڭ -
چۈرۈڭلاردا ئۇچرىشىشلارمۇ ئادەتكە ئايلاندى. سۇلتانۇل ئۆلىما-
نىڭ خەۋىرىنى ئاڭلىغان شەيخلەر، ئۆلىمالار، ۋائىزلار، دەر-
ۋىشلەر توپلىشىپ، ئۇلارنىڭ ئالدىغا قارشى ئالغىلى چىقىشات-
تى. مەنزىلەر، مەنزىرىلەر، تۈرلۈك - تۈمەن قىياپەتلەر،
چىرايىلار ئۇلارنىڭ كۆز ئالدىدا بىر مەھەل كۆرۈنسىمۇ، لېكىن
يول دەپ ئاتالغان بۇ دەريايى ئەزىم ئۇ نەرسىلەرنى دەرھال ئارقا
تەرەپكە ئېقىتىپ كېتەتتى. ئۇلار شۇ ھالەتتە ئىككى ئاي ئە-
مەس، ئۆمۈربويى ماخىدىغاندەك تۇيولاتتى. بىر كۈنى كەچكە
يېقىن ئۇلار بىر - بىرىگە تۇتىشىپ كەتكەن باغلاردىن، يالىڭاچ
ئېتىزلىرىدىن ئۆتۈپ، شۆھرىتى بەلخ شەھىرىدىن قېلىشمايدىغان
يەنە بىر شەھەر قەلئەسىگە ئۇلاشتى. ھازىر جالالىددىننىڭ بالى-
لىقى ۋە ياشلىقى ئۆتكەن قەدىردان ئۆيىمۇ، بەلخ شەھىرىمۇ گويا
ئۈزۈن بولغان بىر چۈشتەك بولۇپ قالغانىدى.

خۇراساننىڭ پايتەختى نىشاپۇر، يېقىندا كەلكۈن كەلگەنلەر-
كى ئۈچۈن ئۇلارنى پانقاچچىلىققا تولغان كوچىلىرى بىلەن قار-
شى ئالدى. ئەزىم - تەۋەززۇ ۋە ئالدىراشچىلىقلار ئىچىدە بۇ
بەلخ ئۆلىماسى ۋە ئۇنىڭ ئادەملىرىنى شەھەرنىڭ سابونى مەدرىسە

سىسىگە باشلاشتى. خىزمەتكارلار يۈكلەرنى چۈشۈرۈپ، ئاتلار-
نىڭ تەرلىرىنى سۈرتۈشكە باشلىدى. چوڭلار ئىشىكى ئىچكىرى-
كى كەڭ ھويلىغا قارايدىغان ھۇجرىلارغا جايلاشتۇرۇلدى. يول
ھارغىنلىقى باسقان سۇلتانۇل ئۆلىما مەدرىسە مۆتىۋەللىسى بى-
لەن سۆزلەشتى. مۆتىۋەللى شۇنچىلىك قېرى ئىدىكى، بىر
تۇتام ساقىلىمۇ خۇددى پىلنىڭ ئۈستىمىدەك سارغۇچ رەڭگە
كىرگەندى. بالىلار ئانچە - مۇنچە يۇيۇنۇپلا مەشھۇر قۇرئان
تەپسىرىنى كۆرۈشكە ئالدىراشتى. ئۇ بۇنىڭدىن ئىككى يۈز يىل
ئىلگىرى دۇنيانىڭ ھەممە يەرلىرىدىن نىشاپۇرغا چاقىرىلغان
ئونلاپ ئالىملار تەرىپىدىن يېزىپ قالدۇرۇلغان ئەڭ ئۇلۇغ تەپ-
سىر ئىدى. تارىخچى ئەل - ئوتبىنىڭ ئېيتىشىچە، شۇ زامان-
نىڭ پادىشاھى بۇ ئىشنىڭ پۈتۈشى ئۈچۈن ئىنتايىن
كۆپ پۇل - يىگىرمە مىڭ دىنار خەجلىگەنكەن.

كۈتۈپخانىدا كىتابلار كۆپ، ئەمما ئۇلار سالنامىلاردا ئېيى-
تىلغىنىدەك، يەردىن تورۇسقىچە تىزىلمىغانىدى، ئۇلارنىڭ ئا-
رىسىدا تەپسىرى ئەزەممۇ كۆرۈنمەيتتى. خىزمەتچى خادىم بالى-
لارغا بۇنىڭدىن يەتمىش يىل ئىلگىرى كۆچمەن ئوغۇز قەبىلىلى-
رى شەھەرنى تالاشقاندا، ئۇ تەپسىر يوقالغان، دەپ چۈشەندۈر-
دى.

مەدرىس ھۇجرىلىرىنىڭ قېلىن تاملىرى زەيرەك ۋە سىپ-
سىلىق، ئۈزۈندىن بۇيان تۈركۈم - تۈركۈملەپ ئوقۇغان تالىپ-
لارنىڭ تاملارغا سۈركىلىشلىرىدىن خۇددى ئەينەكتەك غىلتاڭ
بولۇپ قالغانىدى. پەقەت ئۇ يەردە، بۇ يەردە يۈزگە چۈشكەن
قورۇقلاردەك دەزلەر بۇنىڭدىن ئون يىلچە بۇرۇن بۇ يەردە يۈز
بەرگەن دەھشەتلىك يەر تەۋرەشنى ئەسلىتىپ تۇراتتى.
ئۇلار نىشاپۇرغا ھەۋەس ۋە ھاياجان بىلەن كىرىپ كېلىش-
تى. نى - نى ئەپسانىۋى رىۋايەتلەر، نى - نى ئۇلۇغ زاتلارنىڭ
سەرگۈزەشتىلىرى نىشاپۇر بىلەن باغلانغانىدى. بۇ شەھەر ئەسىر-
لەردىن بۇيان جەڭگىۋار شۆھرەتلىرى، دەھشەتلىك ئىستېلا ۋە

ھۆكۈمدارلارنىڭ قانلىق ئۇرۇشلىرى بىلەن ئەمەس، بەلكى روھى جاسارەتلىرى بىلەن داڭق چىقارغانىدى.

بىر چاغلاردا زاھىدلارنىڭ مۇناپىقلىقلىرىغا قارشى «مەلامەتچىلەر»^① نامى بىلەن كۆتۈرۈلگەن ھەرىكەتمۇ مۇشۇ شەھەردىن باشلانغانىدى. مۇسۇلمان دۇنياسى ھۆكۈمدارلىرى ئۆز مەۋقەلىرىنى مۇستەھكەملەش ئۈچۈن، تەقۋادارلىق بىلەن نام قازانغان زاتلارنى ئوردا - سارايلرىغا تەكلىپ قىلىشىپ، ئىنىئام - ئېھسانلارغا كۆمۈشەتتى. يىللار ئۆتۈپ، تەقۋادارلىق ساماۋى شان - شەرەپنىڭ ئورنىغا دۇنياۋى نېمەتلەرنى كەلتۈرىدىغان ھۈنەرگە ئايلاندى. ئۇ چاغدا «مەلامەتچىلەر» ئۆز تەلىماتلىرىنى ئالغا سۈردى. بۇ تەلىمات بويىچە، گۇناھى - كەبىردىن قۇتۇلۇش ھەرىكىتىنىڭ شەخسىي ئىشى بولۇپ، ئۇنىڭغا باشقىلارنىڭ ئارىلىشىشى ھاجەت ئەمەس ئىدى. ئەكسىچە، سىزنى قانچىكى ئاسىي گۇناھكار دەپ بىلىشسە، چەكلىمە، ھاقارەتلەرگە كۆمۈشسە، نەپرەتلەنسە، شۇنچە ياخشى ئىدى. دەمەك، سىز ھەق يولىدا تۇرغان بولىسىز، چۈنكى ئۇلار پەيغەمبەر - ئەۋلىيالارنىڭ مۇھىم تەھقىرلىگەن ۋە ھاقارەتلىگەن.

«مەلامەتچىلەر» زاھىرەن باشقىلاردىن ئاجرىلىپ تۇرماستىن قى لازىم ئىدى. ئۇلار خىرقىمۇ^②، جەندىمۇ يېپىنماي، ئوردا خىزمەتچىلىرىدەك كىيىنىشەتتى. شۇڭا، سىپاھلار تەبەقىسىگە مەنسۇپلۇقنىڭ ئۆزىلا ھالال نان تېپىش ئىمكانىيىتىنى چەكلەپ قوياتتى. ئەگەر «مەلامەتچىلەر» خەير - سەدىقە سورىماقچى بولسا، باشقىلاردا رەھىم - شەپقەت ھېسسىنى ئويغاتماستىن، ئۆزى تاللىغان ئىختىيارىي گاداھلىقنى ھۈنەرگە ئايلاندۇرۇۋالماستىن ئۈچۈن، سەدىقنى قەستەن قوپال، ھەتتاكى ھاقارەتلىك

① كۈنايى - كەبىردىن قۇتۇلۇش ھەرىكىتىنىڭ شەخسىي ئىشى دەپ قارىغۇچىلار - تە.
② قوپال رەھىم ياكى پالازلاردىن تىكىلگەن جاھان - ت.

بىر يوسۇندا سورىشى شەرت ئىدى. كېيىنچىرەك «مەلامەتتىن-
لەر» تەلىماتى خۇراسان سوپىلىرى تەرىپىدىن تېخىمۇ راۋاجلان-
دۇرۇلدى.

بۇنىڭدىن ئىككى يۈز يىل ئىلگىرىكى ئىستىبداتلىق بىلەن
دىنىي خۇراپاتلىق ئوتتۇرىسىدىكى ئورگانىك - تەبىئىيلىكنى
ياخشى چۈشەندۈرگەن سۇلتان مەھمۇد غەزنەۋى زامانىسىدە شە-
ھەرگە ھاكىم - رەئىس قىلىپ ئەشەددىي خۇراپات ئەبۇ بەكرى
كەررەمى دېگەن بىرى تەيىنلەندى. كەررەمى ۋە ئۇنىڭ شېرىكلى-
رى ئەقىل - ئىدراكقا ئەمەل قىلىدىغان دىنىي - ئەخلاقىي
تەرىقەتلەرگە چىش - تىرنىقى بىلەن قارشى تۇرۇشاتتى. ئۇلار
سۇلتاننىڭ ئەڭ يېقىن كىشىلىرى بولۇۋېلىپ، «يولدىن ئازغان-
لار» نى ئاممىۋى جازاغا تارتىپ، ئۇلارنىڭ مال - مۈلۈكلىرىنى
مۇسادىرە قىلىپ، ئۆزلىرى بۆلۈشۈۋېلىپ، ئاسىيلىقتا ئەيىبلەن-
گەنلەردىن پارە - خىيانەت ئۈندۈرۈۋېلىشاتتى. ئومۇمەن دىن
يولىدىكى ئۇرۇش - جېدەللەرنى شەخسىي بايلىق، دۆلەت يىغىش
مەنبەسىگە ئايلاندۇرۇۋېلىشقانىدى. لېكىن نىشاپۇرلۇقلارنىڭ
ئومۇميۈزلۈك قەھر - غەزىپى تۈپەيلىدىن كەررەمى ھاكىمىيىتىدە
دىن چەتلەشتۈرۈلدى. تەقۋادارلىق ۋە ئۆلىمالىق، دۆلەت خىز-
مىتىدىكى مەرتىۋە ۋە مەنسەپ، دۇنياۋى نېمەتلەرگە ئىنتىلىش
بىلەن كېلىشەلمەيدۇ، دېگەن ئەقىدە رەسمىي ئېتىراپ قىلىن-
دى.

نىشاپۇرنىڭ كۆپلىگەن خانىقالىرىنىڭ بىرىدە، مەشھۇر سو-
پى شەيخ ئەبۇسەئىد مەيخاننىسى خالايق ئۈچۈن يىغىلىشلار تۈ-
زۈپ، ئىشقى - مۇھەببەتنى مەدھىيەلەيتتى، قۇرئاننى تەلىقن
قىلىش، پەيغەمبەر ھېكمەتلىرىنى تەشۋىق قىلىشنىڭ ئورنىغا،
خەلق قوشاقلىرى، ئاشىقلىق ھەققىدىكى قوشاقلارنى ئېيتىپ،
ئاڭلىغۇچىلارغا زوق بېغىشلايتتى. ئۇ باي - بەدەۋلەت سودىگەر-
لەرنىڭ نۇرغۇنلىغان ئىنئام - ئېھسانلىرى ھېسابىغا ساز چېپ-

لىش، ئويۇن - كۈلكە، بەزمە - زىياپەتلەر ئۇيۇشتۇرۇپ بېرەدۇ.
تى. شەكسىزكى، بۇ نەرسە مۇتەئەسسىپلەرنىڭ نەزىرىدە دىنغا
شەك كەلتۈرگۈچى شەككاكلىق ھېسابلىناتتى، لېكىن خەلقنىڭ
ئۇلارغا بولغان مېھىر - مۇھەببىتىدىن چۆچۈپ كاشلا قىلىش
مايتتى. ئۇلار جەندى كىيىمەيتتى، ئۇلارنىڭ ئەقىدىسى بويىچە،
«بەزىدە زەرباب، بەزىدە جۇلدۇر چاپاندۇمۇ ئاللاغا ئىمان كەلتۈر-
گىلى بولىدۇ» دەپ قارىلاتتى، نىيەتنىڭ خالىسلىقى رەسىم -
يوسۇنلارغا رىئايە قىلىشتىن ئۈستۈن ئىدى. ئەبۇسەئىد ئۇلۇغ
ھەكىم ۋە مۇتەپەككۈر، ئاشۇ دەۋر بىلىملىرىنىڭ قامۇسى بو-
لۇش سۈپىتىدە «كىتاب - ئەش - شىپا» ۋە كۆپ توملۇق
«ئەل - قانۇن» ئەسەرلىرىنىڭ مۇئەللىپى، خۇراپات ۋە مۇتە-
ئەسسىپلىكنىڭ ئەشەددىي دۈشمىنى ئەبۇئەلى ئىبنى سىنا بىلەن
ئۇچراشقانىدى. ئىبنى سىنا ئۆز شاگىرتلىرىغا: «مەن چۈشىنىدۇ-
دىغاننى ئەبۇسەئىد مۇ ھېس قىلالايدۇ» دېسە، ئەبۇسەئىد: «مەن
ھېس قىلالايدىغاننى ئىبنى سىنا ئىدراك قىلالايدۇ» دېگەننىكەن.
يىغىپ ئېيتقاندا، ھەر ئىككى ئەللامە ماددىي ئالەم ۋە ئىنساننىڭ
مەنىۋى دۇنياسىنى بىلىشتە ئەقىل - مەنتىقى ۋە ھېسسىي -
تۇيغۇ يوللىرىنىڭ باراۋەر، تەڭ ھوقۇقلۇقىنى بىرىنچى بولۇپ
ئېتىراپ قىلىشقانىدى.

نشاپۇر ھۈنەرۋەنلىرى ئارىسىدىن چىقىپ، كېيىن شۇ
شەھەردە ۋاپات بولغان كىشىلەردىن بىرى، ئەڭ مۇكەممەل قۇ-
ياش كالىپىندارنىڭ ئىجادچىسى، مۇنەججىم ۋە ماتېماتىك ئۆمەر
ھەييام ئىدى. ئۇ دەھشەتلىك ئىستىبدات زامانىدا روھىي ئەر-
كىنلىكىنى ماختايدىغان رۇبائىيلارنى توقۇپ، شان - شۆھرەت
قازاندى.

ئۇنىڭ بەختىگە يارىشا، خۇراسان پايتەختى نشاپۇردا مۇل-
تانۇل ھەقىقەتپار دەپ نام ئالغان شەيخ ۋە شائىر پەرىدەدىن
ئەتتار بار ئىدى.

ئۇلار نىشاپۇرنىڭ تېپىلغاق كوچىلىرىدىن لاي كېچىپ كې-
تىشىۋېتىپ، خانىقا، مەسچىت - مەدرىسىلەرگە چوڭ كىشىلەر-
دەك دىققەت بىلەن ئېگىلىپ سالام بېرىپ، بازارلاردىكى
شاۋقۇن - سۈرەنلەرگە، دەرۋىشلەرنىڭ توۋلاشلىرىغا قۇلاق سې-
لىپ، سەئىد بۇرھانىددىن ئېيتىپ بەرگەن شان - شۆھرەتلىك
قىياپەت - كۆرۈنۈشلەر ۋە ئاجايىپ ئەپسانىلەرنى قايتا - قايتا
ئېسىگە ئېلىشاتتى.

شەھەردە مۈشۈك ئاجايىپ كۆپ ئىدى. ئۇلار مەيدانلاردا
توپ - توپ بولۇپ يۈرۈشەتتى، ئاملارنىڭ تۈۋىدە يېتىشىپ
ئاپتاپسىنىشاتتى، ئۈچەي - قېرىن، كالا - پاقالچاق ساتقۇچى-
لارنىڭ دۇكانلىرى ئالدىدا توپلىشىۋېلىپ، دۈپدۈگىلەك كۆزلى-
رىنى تىككىنىچە خوجايىنىنىڭ ھەرىس ھەرىكىتىنى كۆزىتىشە-
تتى.

جالالىدىننىڭ ئاكىسى تۇيۇقسىز ئۇنىڭ مۇرىسىدىن تارت-
تى. جالالىدىن كەينىگە ئۆرۈلۈپ قاراپ، قاردەك ئاپئاق، لې-
كىن ئورۇق، سۆڭەكلىرى بۆرتۈپ چىققان مۈشۈككە كۆزى
چۈشتى. مۈشۈك خۇددى ئۆزىگە ئوخشاش ئاپئاق ئاسلىمىنى
گەجگىسىدىن چىشلەپ كۆتۈرۈپ، لايدا ئېھتىيات بىلەن كېتىپ
باراتتى. جالالىدىننىڭ بىردىنلا ئاشۇ ئاسلانى قولىغا ئالغۇسى
كېلىپ، مۈشۈكنى تۇتماقچى بولدى، لېكىن مۈشۈك بىرلا
سەكرەپ يان تەرەپتىكى باغنىڭ تېمىدىن ئارتىلىپ ئۇ تەرەپكە
ئۆتۈپ كەتتى. جالالىدىن تۇرغان يېرىدە تۇرۇپلا قالدى. ياق،
ئۇ قىلغىنىغا خىجالەت بولۇپ تۇرۇپ قالمىدى، بەلكى پاكىر
تامدىن كوچىغا ئارتىلىپ چۈشكەن ئالۇچا دەرەخنىڭ شاخلىرىدا
خۇددى ئاچ يېشىل يېنىۋاتقان ئوت يالقۇنىنىڭ تىلىدەك پارقە-
راپ تۇرغان، دەسلەپكى چېچەك بىخلىرىنى كۆرۈپ قالدى.
باھا! ئۇ جەنۇبىي خۇراساننىڭ دالا ۋە باغلىرىغا كېلىۋاتقان

باھارنىڭ خۇش پۇراق ھاۋاسىدىن نەپەسلىنىپ، بىردىنلا بۇ ئالەم بىلەن، بۇ يات ۋاڭ - چۇڭلۇق شەھەردىكى ھەربىر ئادەم بىلەن، ھېلىقى مۇشۇك بىلەن، ئايىغى ئاستىدىكى قىز-غۇچ تۇپراق بىلەن، ئەمدىلا سۇرۇۋاتقان بىخلار بىلەن، پەرىجە-لىرىنىڭ ئېتەكلىرىنى سىلكىشتۈرۋاتقان شامال بىلەن، ئۆزى يول بويى كۆرۈپ كەلگەن شەھەرلەر، چەكسىز زېمىن بىلەن بىر تۇتاشلىق تۇيغۇسىنى سەزدى. گويا ئۇنىڭ ئۆز تېنىمۇ چەكسىزدەك، پۈتۈن ئالەم ئۇنىڭ داۋامىدەك ھېس قىلاتتى. شۇ تۇيغۇ خېلى بىر ۋاقىتقىچە ئۇنىڭ قەلبىدە تاۋلىنىپ، خۇددى ئاپئاق نۇر تارقاقچى گۆھەرگە ئايلانمىغۇچە، ئۇ بىر ئېغىزمۇ سۆز قىلماي ئۆزلۈكىدىنلا مەست بولۇپ، كوچىلاردا ئاكسىنىڭ كەينىدىن ئەگىشىپ تەمتىرەپ يۈرىۋەردى.

ئۇ گۆھەرنى ئەسلىدى. قىزنى بىرنەچچە ھەپتىدىن بېرى كۆرمىگەندى. ئۇ ئالدىراپ - سالدېراپ سابونى مەدرىسىگە قاراپ ماڭدى.

گەرچە سۇلتانۇل ئۆلىما، خارەزمشاھ مۇھەممەد تىرىك بولسىلا، خارەزم تۇپرىقىدا بىردەممۇ تۇرمايمەن، دەپ قەسەم ئىچكەن بولسىمۇ، يەنىلا بىرنەچچە كۈن نىشاپۇردا تۇرۇشقا توغرا كەلدى: ئات ۋە ئادەملەر بىرئاز دېمىنى ئېلىۋېلىپ، دەشتى كەبىردەك چوڭ جەزىرىنى بېسىپ ئۆتۈشكە تەييارلىق قىلىش كېرەك ئىدى. ئەڭ مۇھىمى، ئانا يۇرتنى مەڭگۈ تاشلاپ كېتىش-تىن ئاۋۋال «مەنتىقۇت - تەير» نىڭ مۇئەللىپى پەرىددىن ئەتتار بىلەن كۆرۈشمەي كېتەلمەيتتى. ئەتتار ئۇنىڭدىن ئۈنەش ياش چوڭ بولسىمۇ، لېكىن سوپىلىقنىڭ مۇبارەك لىباسى - خىرقىنى، ئۇنىڭ ئاتاق ئاكىسى ۋە خارەزمدە مەكتەپدىشى بولغان، مۇرتەد شاھ مۇھەممەد تەرىپىدىن ئۆلتۈرۈلگەن ئاشۇ شەيخ مەجدىددىن باغدادنىڭ قولىدىن ئالغانىدى.

لېكىن ئۇ ئەپسۇس ۋە نادامەت بىلەن ئاڭلىدىكى، شائىرنە-

«يولدىن ئازغان» دېگەن ئەيىب بىلەن ئۆلۈمگە ھۆكۈم قىلىشقا، كېيىن ھۆكۈمنى سەل بوشىتىپ مال - مۈلكىنى مۇسادىرە قىلىپ، ئۆزىنى شەھەردىن قوغلاندى قىلغانىكەن. ئېيتىشلارغا قارىغاندا، ئۇ شەھەردىن ئانچە يىراق بولمىغان بىر جايدا نەزەربەنتتە كۈن كەچۈرىدىكەن. پەرىددىن ئەتتارنىڭ قائىدە بويىچە كۆرۈشۈش ئۈچۈن سابونى مەدرىسىگە كەلمىگەن. لىكىنىڭ سەۋەبىنى سۇلتانۇل ئۆلىما ئەمدى چۈشەندى، شۇڭا شائىرنى ئۇنىڭ تۇرۇۋاتقان جايىغا بېرىپ كۆرۈش نىيىتىدە ئىكەنلىكىنى ئېيتتى.

مەدرىسىنىڭ قېرى مۇدەررىسى يولباشلىغۇچى قىلىپ بەرگەن ئورۇق، جانسىز دەرۋىش ئېشىكىنى يورغىلاتقىنىچە شەھەر سىرتىغا باشلىدى. ئۇلار شەھەرگە تۇتاش باغلار، ئۈزۈمزارلىق - لارنى ئارىلاپ، بىر يېزىغا كىرىپ كېلىشتى. بۇ يەردە چىنار دەرەخلىرى تېخى يالىڭاچ پېتى ئىدى، قىڭغىر - سىڭغىر شاخلىرىدا بۇلتۇرقى قۇرۇپ قالغان يوپۇرماقلار ئۇيەر - بۇ يەرلىرىدە كۆزگە چېلىقاتتى. ئۇلار ئۈچ سائەت يول مېڭىپ، تاپتاقتى بىر تاغقا يېقىنلاشتى. ئاتىسى ئاتتىن چۈشۈپ، سالماق قەدەملەر بىلەن يۇقىرىدا قارىيىپ كۆرۈنۈپ تۇرغان غارغا قاراپ ماڭدى. دەرۋىش ھۈرمەتتىنمۇ ياكى ئېھتىيات يۈزىسىدىنمۇ، ئىشقىلىپ ئاتلارنىڭ يېنىدا قالدى. جالالىدىن ئاكىسى بىلەن بىللە ئاتىسىغا ئەگىشىپ ماڭدى.

غار ئالدىدىكى كەڭ مەيداندا ھېچكىم كۆرۈنمەيتتى. لېكىن ھەر ھالدا ئۇلارنىڭ كېلىشىدىن ئەتتار خەۋەردار ئىدى. ئاتىسى دۆۋىلەپ قويۇلغان قۇمغا يېقىنلاشقاندا - غارنىڭ خوجايىنى شۇ يەردە گۈلخان ياقسا كېرەك - ئۈچىسىغا قارىيىپ كەتكەن پەشمەت، بېشىغا ئۇزۇن قالپاق كىيگەن، ئاجىزلاپ كەتكەن بىر بوۋاي ئىتتىك - ئىتتىك مېڭىپ، ئۇلارنىڭ ئالدىغا چىقتى. ئۇنىڭ يۈرۈشىدىن ئەندىشە ئەمەس، بەلكى شىددەت چىقىپ تۇر.

راتتى. گويا ئۇ پەۋقۇلئاددە بىر مۇھىم ئىش ئۈستىدە تۇرغاندا، تۇيۇقسىزلا بىر ئەزىز مېھمان كېلىپ قالغاندەك ھالەتتە ئىدى، ئۇ شۇ مېڭىشى بىلەن كېلىپ، گويا كۆرۈنمەس بىر توساققا دۇچ كەلگەندەك چېپىدە توختىدى ۋە ئاستا ئېگىلىپ سالام قىلدى. ئۇلار ئۈچ قېتىم تەزىم قىلىشقاندىن كېيىن، ئۆچۈپ قالغان گۈلخاننىڭ ئىككى تەرىپىدە، بىر - بىرىگە قارىمۇقارشى قويۇلغان تاشلارغا ئولتۇرۇشتى. بېشىغا سۇس مەللە رەڭلىك سەللە ئورىغان ئېگىز بويلۇق، سۈرلۈك قىياپەتلىك ئۆلىما ۋە كىگىزدىن دەرۋىشلەرچە ئۇچلۇق قالپاق كىيگەن، قەددى پۈكۈل - گەن شائىر لام - جىم دەمەي، بىر - بىرىگە قاراپ ئۇزاق تىكىلىپ تۇرۇشتى.

ئۇلار نېمە توغرىسىدا ئويلىنىۋاتىدىغاندۇ؟ تەڭرىتا ئالا ھەق - قىدىمۇ؟ ئۆزلىرى ھەققىدىمۇ؟ قەتل قىلىنغان شەيخ باغدادى ھەققىدىمۇ؟ ئۆتكەن ئۆمۈر ۋە قىسمىتى ئەزەلنىڭ ئويۇن - لىرى ھەققىدىمۇ؟ ياق، بىر - بىرىگە شۇنچىلىك تىكىلىپ تۇرۇشلار - بىر - بىرىنىڭ ماھىيەتلىرىگە كىرىپ، باشقا بىر كەيپىياتقا چۈشۈش ئۈچۈن. بۇ يەردە سۆزنىڭ نېمە كېرىكى بولسۇن؟

جىملىق ئۇزاققا سوزۇلدى، بولۇپمۇ جالالىدىنغا شۇنداق تۇيۇلدى. ئۇ ئەدەب يۈزىسىدىن قولىنى كۆكسىدە قوۋۇشتۇ - رۇپ، ئاكىسى بىلەن بىللە ئاتىسىنىڭ ئارقىسىدا تۇراتتى. شا - ئىرنىڭ يېشى نەچچىدىدۇر؟ - يەتمىشتىمۇ ياكى توپتوغرا يۈزدىمىدۇر، بۇنى بىلگىلى بولمايتتى. بوۋايلىرىنىڭ يېشى - ئۇلارنىڭ باشلىرىدىن يوشۇرۇن ئۆتكەن سىرلىرى. دەرۋەقە ئال - دىڭدا ھىندىستانغىچە پۈتۈن مۇسۇلمان دۇنياسىنى كېزىپ چىق - قان، بۇ دۇنيانىڭ ئەڭ ساپ گۆھەرلىرىنى قەلبىگە پۈككەن، «مەنتىقۇت - تەير» دەك ئەسەر يېزىپ، ئىنساننىڭ يېتىلىش يولىنى سىزىپ بەرگەن، ئونلاپ شېئىرىي كىتابلىرى بىلەن

دۇنياغا داڭق چىقارغان، لېكىن زادىلا ئەمەلدار ۋە دۆلەتمەنلەرنى مەدھىيىلەپ قەلىمىنى بۇلغىمىغان بىر سىما تۇرغان يەردە ياش. نىڭ نېمە ئەھمىيىتى بار.

بۇلارنىڭ ھەممىسىنى مانا شۇ ساقال - بۇرۇتى گىچىرماچ ئۆسۈپ كەتكەن، مازلىرى چۇۋۇلۇپ تۇرغان تون كىيگەن، ئورۇقلاپ قاق سۆڭەك بولۇپ قالغان بوۋاي قىلغانىمىدۇ؟ ئاتىسىدىن قالغان ئەتتارلىق دۇكىنىنى ماڭدۇرۇپ، توق ۋە كەڭ - كۈشادە تۇرمۇش كەچۈرگەن بولسا بولماسمىدى؟ ئۇنىڭ ئورنىدا باشقىلار بولسا شۇنداق قىلماسمىدى؟ ئۇنى بۇ يولغا باشلىغان نېمىدۇر؟

تېخى ئىككى دۇنيا — پانىي دۇنيا بىلەن ئۆز دۇنياسى ئاچىلىدا تۇرغان، ئۇلاردىن بىرىنى باشتىن - ئاخىر بېسىپ ئۆتكەن بوۋايغا ھەيران بولۇپ قاراۋاتقان ئون ئىككى ياشلىق بالا بۇ گەپلەرنىڭ تەكتىگە يېتەلمەيتى.

ئەمما، ئەتتار ئۆزىنىڭ «مەنتىقۇت - تەير» داستانىدا بۇ سوئالغا بىر رىۋايەت بىلەن جاۋاب بەرگەنىدى: بىر شائىر خۇداغا يالۋۇرۇپ، مەھشەر كۈنى مېنى جەھەننەمگە تاشلىسا، لېكىن تېنىمنى شۇنداق بەھەيۋەت - زور قىلسۇنكى، ھەتتا جاھاننامە ئەينىكىدە باشقىلارغا ئورۇن قالمىسۇن، دېگەنىكەن. . .

جالالىدىن «مەنتىقۇت - تەير» نى ئۇستازى بىلەن بىللە ئوقۇغانىدى. ئۇ بەزى كىشىلەرگە ئوخشاش مۇلاھىزە قىلمايلا ئوقۇمايتتى.

لېكىن ئويلاش باشقا، بىلىش باشقا. تۈركلەر: «ئاقىلغا ئىشارەت، نادانغا جۇۋالدۇرۇز» دەپ بىكار ئېيتىشىمىغان.

باشقىلارغا بولغان ئاتەشتەك مېھىر - مۇھەببەت، ئەتتار ۋە ھەقىقەتنىڭ باشقا پىدا ئىلىرىنى يولغا باشلىغان نەرسە مانا شۇ ئىدى. ئون ئىككى ياشلىق جالالىدىن بۇنى ئەقلەن ئۇقمىسىمۇ، قەلبىدە ھېس قىلاتتى. ئۇ بۇنى بېشىنى كۆتۈرۈپ، ئەتتار-

نىڭ شىددەتلىك نەزىرىگە دۇچ كەلگەن چاغدىلا ھېس قىلدى.
شۇ دەم شائىر سۇلتانۇل ئۆلىمانىڭ ئۈنسىز سوئالىغا جاۋاب
بەرگەندەك، جىملىقنى بىرىنچى بولۇپ بۇزدى.

— غايىبلىق ئالەمدىن ئۆرلىدىم — ئۇچتۇم،

بۇ پانىي جاھانغا يېتىشتىم، چۈشتۇم.

پىنھان سىرلىرىمنى بىلىمدى ھېچكىم،

جاھاندىن مېۋىسىز، ئولجىسىز كەتتىم.

شائىرنىڭ كۆزلىرى بىردىنلا بىر نۇقتىغا تىكىلگىنىچە
تۇرۇپ قالدى، لەۋلىرى ئۈمچەيگەندەك كۆرۈنۈشكە باشلىدى.
جالالىدىن ئاغزىنى گۆردەك ئېچىپ تۇرغان ئاشۇ غار — ئۆڭكۈر
ئالدىدىكى قاپقارا تۇپراققا ئوخشاش، ئۈنىڭمۇ قېرىپ،
كۆيۈپ — قاغىراپ كەتكەنلىكىنى بايقىدى. . . .

— كۆڭلۈمنىڭ كۆزى بىلەن سېنى كۆپ يىلدىن بۇيان
ئىزدىدىم، شەيخ، پەرىددىن، — دەپدى شۇ ئارىدا ئاتىسى، —
ئاللاننىڭ مەرھىمىتى بىلەن دىدارىڭنى كۆرۈشكە مۇشەرزەپ بول-
دۇم. . . .

كېيىن ئۇلارنىڭ نېمىلەر توغرۇلۇق سۆزلەشكىنىنى جالا-
لىدىن ئاڭلىيالمىدى. ئۇنىڭ بۇ بوۋايغا رەھىمى كېلىپ، كۆڭلى
بۇزۇلدى. ئۈچلۈك تەقىيە كىيىۋالغان بۇ ۋىجىك بوۋايغا ئەمەس،
بەلكى كۆپ ئۆتمەيلا ئۇنىڭدىن ئايرىلىپ قالىدىغان دۇنياغا كۆڭ-
لى بۇزۇلدى. بالا ئەتتارنىڭ كۆزلىرىدىن شۇنى ئېنىق بىلىد-
كى، ئۇ ھاياتلىق بىلەن ھەممە ھېساب — كىتابىنى قىلىپ
بولغان، پەقەت بىر نەرسىنى — ئۆلۈمنى كۈتۈۋاتاتتى.

ئۇ ئۇزاق كۈتتى، بىر يىلدىن كېيىن، يەنى 1221 -
يىلى 10 - ئايرىل چىڭگىز قوشۇنلىرى نىشاپۇرغا باستۇرۇپ

كەلدى، نىشاپۇرلۇقلارنىڭ شەپقەت قىلىشىنى تەلەپ قىلغان ئىلا-
تىنجالىرى رەت قىلىندى. شەھەر ئۈچۈن بولغان جەڭلەردە بىر
موڭغۇل سەركەردىسى ئۆلگەنىدى، شۇنىڭ قىساسى ئۈچۈن بۇ
شەھەر ئاھالىسى ئىچىدە تۆت يۈز ھۈنەرۋەندىن باشقىلارنىڭ
ھەممىسى چېپىپ تاشلاندى، شەھەر تۈپتۈز تۈزلىۋېتىلىپ، ئاق-
تامما قىلىپ ھەيدىۋېتىلدى. قالغان - قاتقانلارنىڭمۇ ئامان قال-
ماسلىقى ئۈچۈن، خارابىزارلىقلاردا بىر بۆلۈم موڭغۇل ئەسكەر-
لىرى قاراۋۇللۇققا قالدۇرۇلدى.

چىڭگىز ئەسكەرلىرىدىن بىرى، ئەسىر ئېلىنغانلارنىڭ ئا-
رىسىدا مۇسۇلمانلار ئەۋلىيا دەپ بىلىدىغان بىر بوۋاينىڭمۇ بار-
لىقىنى ئۇقۇپ، ئۇ شائىرنى ئەسىر ئالغان نۆكەرگە مىڭ دەرھەم
پۇلغا سېتىپ بېرىشنى تەكلىپ قىلدى.

— مېنى ئەرزانلا سېتىۋەتمە، — دېدى شائىر كۈتۈلمىگەن
شۇنچە بايلىقنى ئاڭلاپ ھودۇقۇپ قالغان نۆكەرگە، — سەن مې-
نى يەنىمۇ قىممەتلىك سېتىشنىڭ مۇمكىن، — دېدى.

نۆكەر چىڭ تۇرۇۋالدى، خېرىدار قولىنى شىلتىپ، ئېتىد-
نىڭ بېشىنى كەينىگە بۇرغىنىچە كېتىپ قالدى.

ئەتتار ئۆز جېنىنى قۇتقۇزۇشى مۇمكىن ئىدى. لېكىن
ئەمدى ئۇنىڭغا ھاياتنىڭ قىزىقى قالمىغانىدى.

قېرى، زەئىپ بوۋاينى بىر دەرھەمگىمۇ ئېلىشىمىدى. بىر
كۈنى ئەسكەرلەردىن بىرى ئاممىتى قاچقان دوستىنى زاڭلىق
قىلىپ: «قېرى مايمۇنىڭ ئۈچۈن بىر قاپ سامان بېرىمەن» دەپ
توۋلىدى. شائىر خېلىدىن بېرى كۈتكەن پەيت كەلگەنىدى.
«تېزىرەك سېتىۋەت، — دېدى ئۇ ئۇلارنىڭ سۆزىگە
ئارىلىشىپ، — مەن بۇنىڭدىن ئوشۇققا يارمايمەن!»

غەزەپلەنگەن ھېلىقى ئەسكەر قىلىچىنى قىنىدىن سۇغار-
دى. شائىر ئۇزاقتىن ئويلاپ كېلىۋاتقان ئارزۇسىغا يەتتى، ئۇ

پانىي دۇنيانى تەرك ئەتتى. مانا ئارىدىن يېرىم ئەسىر ئۆتكەن بولسىمۇ، جالالىدىن ھەر دائىم ئۇنى ئەسلىگەندە، يۈرىكى ئىنتايىن ئېچىشىپ كېتەتتى. خۇددى شۇ چاغدا ئۇ پەرىدىدىن ئەتتارنىڭ ئالدىدا تۇرۇپ، ئۇنىڭ پەرىشان ھالىغا ئېچىنغاندەك ھالەتتە تۇراتتى.

شائىر ئەتتار شۇ چاغدا ئورنىدىن تۇرۇپ، دوستىنىڭ ئارقىسىدا قول قوۋۇشتۇرۇپ ئۆرە تۇرغان بالىلارغا قاراپ قويۇپ، ئۆڭكۈرگە قاراپ ماڭغان ۋە ئۆڭكۈردىن بىر كىتاب ئېلىپ چىققانىدى.

— كۆپ ئۆتمەي ئۇلارنىڭ قەلبىدە دۇنيا قەلبى ئوت ئالغۇسى، — دېگەندى ئۇ بالىلارغا ئىشارەت قىلىپ، — ئۇنىڭ ئۇچقۇنلىرى ھەقىقەت تەشنىلىرىنىڭ يۈرىكىدە يالقۇنلىنىدۇ. . . .

كىتابىنى ئاتىسىغا بېرىۋېتىپ، پەرىدىدىن ئەتتار جالالىدىنغا ئاجايىپلا تىكىلىپ قارىغانىدى. ئۇ چاغدا جالالىدىننىڭ قەلبىدىكى ئېچىنىش تۇيغۇسى يېنىك بىر خىل مۇڭ بىلەن ئالماشا قاندى.

ھازىر ياشانغان جالالىدىن بىلدىكى، بۇنىڭ ئەجەبلەنگۈدەك يېرى يوق. بۈيۈك تىلشۇناس، چىرايغا قاراپ دىلىنى بىلىۋالدىغان ئەتتار ئۈچۈن بالىنىڭ ئاشۇ ۋاقىتتىكى تۇيغۇلىرىنى بىلىش، ئۇنىڭ خېلى بۇرۇنلا دۇنيا بىلەن مۇناسىۋىتىنى باغلىغان چەكسىز رەھىمدىللىكىنى بايقاش ئانچە قىيىن ئەمەس ئىدى. ئەتتارغا ئوخشاش، باشقىلارنىڭ مۇسبىتى ئۇنىڭمۇ مۇسبىتى ئىدى.

شەھەرگە قانداق قايتىشتى، بۇنى جالالىدىن ئەسلىيەلمەيدۇ. ئېسىدە قالغىنى، نىشاپۇرلۇقلارنىڭ ئالدىراپ تېپىلىشى، ھودۇقۇشلىرى، ھۆرمەتلەشلىرى، خۇشامەتچىلىك، ئەندىشە قىلىشلىرى قورقۇنچاقلىق بولۇپ تۇيۇلغانىدى. ئاتىسىنىڭ ئېتىنىڭ تىزگىنىنى خىزمەتكارغا تۇتقۇزۇپ، شەيخ خوجا-

گىگە دېگەن سۆزلىرىنى ئاڭلاپ، ئۇ ئەركىن نەپەس ئالغانىدى.
— ئەتە ئەتىگەندە يولغا چىقىمىز!

بىرىنچى شام

ئۇ ئاياغ شەپسىگە قارىمىدى، مەدرىسە ئاللىقاچان قاراڭغۇ-
لۇققا چۆككەن، ئۆرۈلۈپ قارىغان بىلەن ئۇنىڭ كىملىكىنى
تونۇغىلى بولمايتتى. ئەمما ئۇ ئۇنىڭ كىملىكىنى بىلەتتى.
بۇنداق سىپايە، ئەدەب ۋە ئېھتىيات بىلەن قەدەم بېسىپ كېلىۋات-
قان ئۇنىڭ چوڭ ئوغلى ۋەلەد ئىدى.

شام نۇرىنى توسۇغان قولىنىڭ سايىسى ئاجايىپ چوڭ شەپ-
رەڭدەك يەلپۈنۈپ، تامدا سۆرۈلەتتى. ساقال كۆلەڭگۈسى ھەر
قەدەم باسقاندا تورۇسقا نەيزىدەك سانجىلىپ، يەنە گۈزىدەك
پەسكە چۈشەتتى. . . . بىزمۇ شۇنداقلا بىر سايە — خالاس. ئاشۇ
سايىگە ئوخشاش «لىپ» لا قىلىمىز - دە، غايىب بولىمىز. بىز
پەقەت كۆكسىمىزدە يېنىپ، باشقىلارغا ئوت تۇتاشتۇرغۇچى، بۇ
خۇددى ھازىر ئوغلنىڭ نەدىندۇر تۇتاشتۇرۇپ كەلگەن شامنى
ئۇنىڭ ئالدىغا جىمىدىلا ئەكىلىپ قويغىنىغا ئوخشاش. بىزنى
كۆيدۈرگەن ئوت قانچىكى يالقۇنلۇق بولسا، ئۇ شۇنچە ئۇزاق
ياندۇ. بىز خۇددى ئۆسۈملۈك نوتىلىرىغا سىڭگەن شىرنىلەرگە
ئوخشاش، ئالەم بويلاپ تارالغان ھەقىقەتكە شۇنچە يېقىن چاپلى-
شىمىز. . . .

كىتابخان، سىز بىلەن بىز ئۆزىمىز بىلىۋالغان تۇرمۇش
قانۇنىيەتلىرىنى ھەقىقەت دەپ ئېيتىمىز. ئەمما، دانىشمەننىڭ
بېشىغا قونۇۋالغان قۇش ئۇنىڭدىن كۆرە يىراقنى كۆرىدۇ. بۇ-
نىڭ سەۋەبى، ئۇنىڭ نەزىرىنىڭ ئۆتكۈر، ئۆزىنىڭ ئەقىللىك
ئىكەنلىكىدە ئەمەس، بەلكى ئۇنىڭ بىر ئاز ئېگىزرەكتە تۇرغان-
لىقىدىندۇر.

ئىنساننىڭ يېگانە ۋە قۇدرەتلىك، ھەممىلا جايدا ھازىر

نازىر خۇدا ھەققىدىكى تەسەۋۋۇرى ئۇنىڭ تەپەككۈر تەرەققىياتىدا مەجۇسىيلىققا نىسبەتەن ئالغا قاراپ قويۇلغان زور قەدەم ئىدى. چۈنكى بۇ ئوخشىتىشتا ئالەمنىڭ بىرلىكى ھەققىدىكى چۈشەنچە، ئادەمزاۋاتنىڭ چەكسىز قۇدرەتلىكلىكى، ھەممە نەرسىدىن خەۋەر-دارلىقى ۋە بىرلىك ھەققىدىكى ئارزۇسى بىر ئاز غايىبانە بولسىمۇ گەۋدىلەنگەنىدى. بىزچە، تارىخ — خاتالىقلارنىڭ يىغىنىدىكى سى ئەمەس، ئۇرۇنۇشلار جەرياندىۇر. مانىستىك^① دىنلارنىڭ بولۇشى ئۆز دەۋرى ئۈچۈن فىزىئولوگىيىلىك ۋە روھىي ھادىسىلەر، تەن ۋە ئاڭ، ئوبىيېكتىپ ۋە سۇبىيېكتىپ ئوتتۇرىسىدىكى مۇرەككەپ زىددىيەتلەرنى ھەل قىلىشقا قارىتىلغان بىر ئىنسان تىلىشى ئىدى.

مۇسۇلمانلار ئۇ چاغدا كىچىك ئاسىيانى رۇم دەپ ئاتىشاتتى. ئۆمرىنىڭ كۆپ قىسمى رۇمدا ئۆتكەچكە، رۇمى تەخەللۇسىنى قوللانغان جالالىدىن ئۆز ئەسىرىنىڭ پەرزەنتى بولغىنى ئۈچۈن، ئۇ ئۆز پىكىرلىرىنى ئىلاھىي پەردىلەرگە ئورايتتى. لېكىن ئىنسان تەبىئىتىنىڭ سىرلىرىغا دادىل ۋە چوڭقۇر كىرەلگەن جالالىدىن (بىز ئەمدى بىلدۈرۈۋاتقىمىز، ئاڭ بارلىقىنىڭ، ئوبىيېكتىپ قانۇنىيەتلەرنىڭ ئىنكاسىدۇر): «شۇنىڭغا ئىشىنىپ ھاسىل قىلدۇرۇڭىز، دۇنيا زىددىيەتلەر بىرلىكىدىكى (زىددىيەتلەر جېڭىدۇر)، دۇنيا قاچانلاردۇر بىراقلا باقمى قىلىپ ياردەم تىلىمىغان، بەلكى، «ئۆزلۈكىسىز قايتىدىن يارىتىلىپ تۇرىدۇ»، جالالىدىن دىئالېكتىكا سىستېمىسىنى ياراتتى، بۇ ئىشنى ئۇنىڭ مەسلەكداشلىرى، جۈملىدىن يۇنانىستان، رىم، ئەرەبىستان، ھىندىستان ۋە جۇڭگو مۇتەپەككۈرلىرى باشلاپ بېرىشكە ئىزدىدى.

گېگېلنىڭ ئېتىراپ قىلىشىچە، جالالىدىن رۇمى ئۇنىڭغا

① بارلىقنىڭ ئاساسى بىرلا (ماتېرىيە ياكى روھ) دەپ ھېسابلىغۇچى پەلسەپىلىك تەلىماتقا ئاساسلانغان دۇنيا قاراش - ت.

دئالېكتىك مەتود يارىتىشقا ياردەم بەرگەن ۋە بۇ مەتود قايتا ئىشلىنىپ، دەۋرىمىزنىڭ ئەڭ ئىلغار دۇنيا قارىشى تەركىبىي قىسمىنى تەشكىل قىلغان.

بىراق جالالىدىن گېگېلدىن پەرقلىك ھالدا ئۆز دەۋرىنىڭ ئادىمى سۈپىتىدە پىكىرلىرىنى مەۋھۇم مەنتىقىي كاتىگورىيىدە ئەمەس، بەلكى قىزغىن شائىرانە مىساللار ۋاسىتىسىدە تەلپىن قىلدى.

شەرقتىن چىڭگىزخاننىڭ تاجاۋۇزچىلىقى، غەربتىن سە- لىبچىلەر يۈرۈشلىرىنىڭ ياۋايىلىقلىرى بولۇۋاتقان، دىنىي ئۇ- رۇشلار ۋە پاناتىزم ھۆكۈم سۈرۈۋاتقان ئۇ زاماندا، ئۇ ئىنسانلار- نى سۈلھ - سالاھ، تىنچلىق - ئامانلىققا چاقىردى: ئۇنىڭ نەزىرىدە ھەممە مانائىتېستىك^① دىنلارنىڭ ماھىيىتى بىر خىل ئى- دى. قۇللۇق، ئىستىبداتلىق ۋە زوراۋانلىق ھۆكۈم سۈرگەن بىر دەۋردە ئۇ ئادەملەرنىڭ بايلىقى، ئىرقى، دىنى، نەسىل - نەسەبى، مەنەپ - مەرتىۋىسىدىن قەتئىينەزەر، دوستلۇق - باراۋەرلىك غايىسىنى ئالغا سۈردى. ئۇنىڭ نەزىرىدە ئادەملەر پەقەت ئىنسانىي كامالەتكە قانچىلىك يېقىنلىقى بىلەن پەرقلىنەت- تى ۋە ھەر بىر كىشى ئاشۇ مۇكەممەل ئىنسانغا ئۆز ئەمگىكى ۋە قابىلىيىتىگە قاراپ يېقىنلىشالايتتى... ئۇ ھەقىقەت تەشنا- لىرىغا ئاتاپ ئۆزىنىڭ بىر غەزىلىدە مۇنداق دېگەنىدى:

ئايا، سىز جان تىكىپ ھەر دەمدە ئىزدەيسىز ئىلاھنى،
ئۇنى ئىزدەش نە ھاجەتتۇر، ئىلاھى سىز، ئىلاھى سىز!

ئۇ ئۆز شېئىرىيىتىدە «خۇدا» تەشبىھىنىڭ^② رېئال ماھىيىتىنى مانا شۇنداق ئېچىپ بەرگەنىدى.

① بىر خۇدالىق ئېتىقادچىلىقى - ت.

② تەشبىھ - ئوخشاش - ت.

ھاياتلىق ۋە ئۆلۈم، ئاڭ ۋە بارلىق ئىنسان ۋە ئىنسانىيەت،
زىمان ۋە ماكان بۇ مۇئامىلەلەر تارىخ داۋامىدا ھەر خىل قويۇلۇپ
كەلمەكتە... ئىنسان ياشىغانىكەن، ئۇلار يېڭى - يېڭى شە-
كىللەر بىلەن قايتا - قايتا قويۇلۇۋېرىدۇ ۋە ئۇلارنى ھەل قىلىش-
قا ئىنتىلىدۇ، بۇرۇنقىدەك يەنىلا ھەقىقەتكە يېقىنلىشىشتىن
ئىبارەت بولىدۇ.

كېلىڭ، كىتابخان، يەنە يەتتە ئەسىر ئارقىغا، 1268 -
يىلىنىڭ بىر كۈز كۈنىنىڭ زۇلمىتىگە چۆككەن كىچىك ئاسىيا.
نىڭ كونييا شەھىرىگە، جالالىدىن رۇمى يالغۇز شام يورۇقىدا
خىيالغا چۆمۈپ ئولتۇرغان ئاشۇ مەدرىسىگە قايتايلىق، ئۇنىڭغا
قوشۇلۇپ، ئۇنىڭ ئۆمۈر يولىنى كۆزىتىۋېلى. كونسىرغان ئىبارە-
لەرنىڭ ئادەتتىن تاشقىرى ئىپادە ئۇسۇللىرىدىن تەپ تارتماي،
ئۇلارنىڭ ماھىيىتىدە يوشۇرۇنغان بۈيۈك بىر تارىخىي ئىنتىلىش-
نىڭ مەنىسىنى بىلىۋېلىشقا ھەرىكەت قىلايلى. ئېھتىمال، ئە-
سىرلەر قاتلاملىرىدىن ئۆتەلگەن ئاشۇ زاتنى ئۆرتىگەن ئوتنىڭ
جانلىق يالقۇنلىرىنى ھېس قىلارسىز.
«سۆز - لىباس، مەنە - ئۇنىڭدىكى يوشۇرۇن سر»
دەيتتى جالالىدىن رۇمى.

ۋەلەد شامنى يەرگە قويۇپ، ئۇنىڭغا خۇدۇكىسىرىگەن، سو-
ئال نەزىرى بىلەن قارىدى. ئاتىسىنىڭ كۆزلىرىدىن تەشەككۈر
بىلدۈرگەن ئالامەتنى كۆرۈپ، ئاۋۋالقىدەك يۇمشاق، ئېھتىيات-
كار قەدەم بىلەن دىلىدىكى ئېغىزىدىن چىقارماي چىقىپ كەت-
تى. ئاشۇ ئېيتىلمىغان سوئال پۈتۈن تەپەككۈر ئېقىمىغا چېتىد-
لىپ، قانداقتۇر بىر تېپىشماقتەك نەرسىنى ئېسىگە سالدى.
ئۇنىڭغا تاقابىل تۇرۇشقا تىرىشىپ، پەرىدىدىن ئەتتار نېمىشقا
ئۆزىگە، كىچىك بالىغا ئۆزىنىڭ «ئەسرارنامە» كىتابىنى تەقدىم
قىلغانلىقىنىڭ سەۋەبلىرىدىن يەنە بىرنى، ئېھتىمال ئەڭ مۇھىم-

مىنى ئوقۇۋالدى: بۇ — ئۈمىد، ئارام بەرگۈچى ۋە ئۈمىدلىدە.
دۈرگۈچى، ئۆزۈڭ ئاڭلاشنى ئارزۇ قىلغان سۆزلەرنى قۇلىقىڭغا
شۇبىرلاپ، بايلىقتىن پانىيلىققا قاراپ يېتەكلىگۈچى ئۈمىد ئىد.
دى. ئاتا - بوۋىلار قىلالمىغاننى، بالىلار قىلار، ئۇلار بىزدىن
كۆرە ياخشىراق، بىزدىن كۆرە كامىلراق بولار، دېگەن ئۈمىد
ئىدى. . . .

ئەمدى نەدىلا بولسۇن، ئاۋۋالقى ھالىمىزدىن بىرقەدەر ياخ-
شىراق، كامىلراق بولالدىقۇمۇ؟ ياق، تىرىك ئىكەنسىن، ئۆ-
زۈڭدىن كۆرە دۈرۈسراق ۋە لايىق بىر نەرسە قالدۇرۇش ئۈچۈن
ئۈمىدىڭ شۇبىرلاشلىرىغا ئۇچماي ئىشلىشىڭ، تىنماي جاپا
چېكىشىڭ كېرەك. ئېھتىمال، شۇ چاغدىلا ئەۋلادلار بىز قىلال-
مىغاننى قىلالار، بىز يېتەلمىگەنگە يېتىشەر. ئېھتىمال. . .
ئەتتار ئۆزىنى ئايماي جاپا چەكتى. لېكىن ئۇ زارىقىپ
ئاتمىش يېشىدا كۆرگەن ئوغلى ئون سەككىز يېشىدىلا ۋاپات
بولۇپ كەتتى. ئارىدىن يېرىم ئەسىر ئۆتكەن بولسىمۇ، جالالىد-
دىن قېرى شائىرنىڭ گۆرگە ئوخشاش قاراڭغۇ غار ئاغزىدا
ئۆزىگە تىكىلىپ قاراشلىرىدىن ئەنە شۇ قايغۇنىڭ تەسىرىنى
بىلدى.

ئۇ ئۆز بالىلىرىنى — ئاشۇ ئاي يۈزلۈك گۆھەر خېنىم
تۇغۇپ بەرگەن ئوغۇللىرىنى ئەسلىدى. تۇنجى بالىسىنى ئاتىسىد-
نىڭ شەرىپىگە ۋەلەد دەپ ئاتىدى. بالىنى ئەللەيلەپ كۆتۈرۈپ
تۈنلەرنى ئۇيقۇسىز ئۆتكۈزسىمۇ، ئەركە بالا ئۇخلىمايتتى. بىر
ھېسابتا پەرۋەردىگار ۋەلەددىن ھېچنېمىنى ئايىمىغاندى: ئۇ
ئەقىل، بىلىم، ئەدەپ - ئەخلاق جەھەتتە كامالەت ئىگىسى
ئىدى. ئاتا - بالا بىر نىيەت - بىر مەقسەتتە ئىدى: ئاتىسىنىڭ
پىكرىمۇ ئۇنىڭغا چۈشىنىشلىك ئىدى. ئەمما ئۇ ئاتىسىنىڭ ئال-
دىغا ئۆتۈپ كېتەلمىدىكىن؟
جالالىدىن ئىككىلىنىپ قالدى. ۋەلەد ئۇنىڭ ياخشى كۆرد-

دېغان سۆيۈملۈك ئوغلى ئىدى. ئادالەت يۈكىنى ئوتۇنچىنىڭ تارازىسىدا ئەمەس، زەرگەرنىڭ تارازىسىدا تارتىش كېرەك ئىدى.

ئېھتىمالم، سۆيۈملۈك بولغىنى ئۈچۈنمۇ ئۇنىڭغا قىيىن-دۇر: مانا، ئۇ ھە دېمەيلا قىرىق ياشقا كىردى. ئېڭەكلىرىنى قاپقارا ساقال باستى. ئۇ دائىم ئاتىسىغا ئەگىشىپ يۈرەتتى، ئاتىسىنىڭ ئىزىدىن چىقمايتتى. ۋەلەد ئاتىسىنى چۈشىنەتتى. شۇنداقتىمۇ ئۇنىڭ ئاتا مېراسىنىڭ قەدىرىنى ئۇنچىلىك بىلىپ كېتىشى، ئۇنى ئاياپ - ئاسرىشى ناتايىن بولسا كېرەك. ۋەلەدنىڭ ھەممە بىلىدىغىنى — ئۆزلەشتۈرۈۋالغان، مېراس قىلىدۇ. ۋالغان نەرسىلەر بولۇپ، ئۆزى ئىزدەپ تاپقان نەرسىلەر ئەمەس ئىدى. مېراستا ئالغان نەرسىنىڭ قىممىتى باشقىچە بولىدۇ. ئوغۇ ئۆمۈر بويى ئالتۇن يىغىمىدى، بىرەر مەملىكەتنى ئىستېلا قىلمىدى، شۇنداقلا باغ - ۋاران ئۆستۈرمىدى، بىراق ئۇلارنى ئاسراپ ساقلاش شۇنچىلىك زۆرۈرمىدۇ؟! بۇ دۇنيادا باشقا نەرسىلەرگە ئوخشاش سۆزنىڭ ئۆمرىمۇ باقىي بولمايدۇ. ئۇلارمۇ ئىشلىتىۋېرىپ، ئۇپرايدۇ، تۆشۈك ئىدىشتا سۇ توختىمىغاندەك مەنىسىنى تۇتالمايدۇ. ھەقىقەت بولسا، دائىم تىرىك، ھەردەم قايتا تۇغۇلىدۇ، ئالاھىزەل ئۇنىڭ بىرەر ئوچۇمىنى ساقلاپ قېلىش ئۈچۈن، ھەر دائىم يېڭى ئىدىش كېرەك بولىدۇ. ئۇنىڭغا قاچىلانغان نەرسە يەنىلا كونا ھەقىقەت بولۇشىغا قارىماي، يېڭى سۆزلەر كونا سۆزلەرگە زىت كېلىپ قېلىشى مۇمكىن. ئەمما سەن راستتىنلا ئۇنىڭغا تەشنا بولساڭ، ئۇ ئىدىشنىڭ شەكلى - پەكلى بىلەن كارىڭ نېمە؟

ۋەلەدە ئاتىسىنىڭ مېراسىغا بولغان ۋارىسلىق قىلىش ۋە ئۇنى ئاسراش مەپتۇنلۇقىنى يەڭگۈدەك كۈچ ۋە جاسارەت بارمىدۇ؟ ئەسلىدە، ھەقىقەتنى ئاسراش — ئۇنى تېپىش، قولغا كىرگۈزۈش، دېگەن سۆز، ئەكسىچە بولغاندا، سانسىز مەزھەپ-

لەرنىڭ يېنىغا ئۇنىڭ ئىسمى بىلەن ئاتىلىدىغان يېڭى بىر مەز-
ھەپلا كېلىپ قوشۇلىدۇ، خالاس... ھالبۇكى ئۇ ھاسىل قىل-
غان ئىشەنچ - ئېتىقاد شۇكى، ئىنسانلارنىڭ مەزھەپلەر، تەبىقە-
لەر، دىنلارغا بۆلۈنۈشى — تەڭداشسىز قاباھەتتۇر، ئادەمزات
ھەقىقەتكە ئوخشاش ۋاھىد - يېگانىدۇر.

جالالىدىن سەسكىنىپ كەتتى. شۇ چاغدا ئۇنىڭ كۆزىگە
ۋەلەد ئۆز مەسلىكىدە مۇستەھكەم تۇرالمايدىغان، تولىمۇ بوشاڭ
ۋە كۆڭۈلچەك بولۇپ كۆرۈندى. ئۇ توقاچ يۈزلۈك، ئىككى
مەڭزى ھەمىشە قىپقىزىل بولۇپ، بۇنى ئۇنىڭ ساقاللىرىمۇ
يوشۇرالمىتتى. تېخى مەرھۇم سەئىد بۇرھانىددىن ھايات چېغىدا
دىلا مۇرىتلىرىدىن بىرى: «نېمىشقا مەۋلانانىڭ يۈزلىرى ئاپئال-
قۇ، ۋەلەدنىڭ يۈزى قىپقىزىل؟» دەپ سورىغانىدى. سەئىد شۇ
چاغدا: «جالالىدىن ھەمىشە ئاشىق، ئاشىقلارنىڭ كۆزلىرى يې-
نىپ تۇرىدۇ، رەڭگىرىمى سۇنۇق بولىدۇ؛ ۋەلەد بولسا ياشلىق-
دىنلا سۆيۈملۈك، ئوماق بالا ئىدى» دەپ جاۋاب بەرگەن.

بۇنى ئاڭلىغان جالالىدىن كۈلۈپ قويغانىدى. مەرھۇم ئۇس-
تاز راست ئېيتقاندى. ھەقىقەت ئاشىقى ۋە ھەقىقەت مەشۇقى —
مانا بۇ ئۇلارنىڭ ئارىسىدىكى پەرقلىك نەرسە... ئوغلى نېمىلا
قىلمىسۇن — ياكى شېئىر يازامدۇ ياكى ۋەز ئېيتامدۇ، بۇلار-
نىڭ ھەممىسىلا توغرا ۋە ئاقىلانە ئىدى. پەقەت بىر ئاز چۈچۈمەل-
رەك، شېئىرلىرىمۇ ئاتىسىنىڭ شېئىرلىرىغا ئوخشايتتى.

ۋەلەد تە قانداقتۇر ئاجىزلىق، يۇمشاقلىق، ئۆزىدىن ئۆزى
ئېھتىيات قىلىش بار ئىدى. ئۇنىڭدىكى نۇرمۇ، ئاي شولىسىد-
دەك، باشقا بىر نۇردىن يارالغان. پاژىلداپ كۆيدۈرەلمەيدۇ،
سىلاپ - سىيپاپلا ئۆتىدۇ. گەرچە دائىم ئاتىسىغا ئوخشاش
ھەرىكەت قىلىسىمۇ، ئۇنىڭ پۈتۈن ۋۇجۇدى - قەلبىدە گۆھەر
خېنىم ياشايدۇ. شۇڭلاشقىمۇ ئاتىسى باشقا ئوغۇللاردىن ئۇنى
كۆپرەك ياخشى كۆرىدۇ.

ئۇ شېئىر يازمەن دەپ بىكارلا ئاۋارە بولىدۇ. ئۇنىڭ نېمە كېرىكى؟ ئۇنىڭدىن كۆرە، ئۆز يولىنى تاپسا، بىرەر نېمىدىن گۇمانلانسا، ئىسيان كۆتۈرسە ياخشى ئەمەسمۇ! . . . ئۇنداقتا، ئۆزۈڭچۇ؟ جالالىدىن، ئۆزۈڭ ئاتاڭ سۇلتانۇل ئۆلىما ھايات چېغدا تۈرلۈك گۇمانلارغا بېرىلىپ، ئىسيان كۆتۈرگەنمىدىڭ؟ ياق، پەقەت ئۇنى ئەگشىپلا يۈردۈڭ، راست، بەزىدە شۈبھىلەندىڭمۇ . . . گەندىڭ . . .

مەككىدە ئاتىسى بىلەن زىيارەتچىلەر ئېقىمىغا قوشۇلۇپ مۇبارەك خانەئى كەبە ئەتراپىنى ئايلىنىشتى. ئوقۇلۇۋاتقان دۇئا. يۇتلاۋەتلەر ئۆركەشلەۋاتقان دېڭىز شاۋقۇنىنى ئەسلىتەتتى، توۋلاشلار ئاسمانغا كۆتۈرۈلگەن سانسىز قۇشلارنىڭ ئۈركۈگەن ئاۋازىغا ئوخشايتتى. ئادەملەر ھېچ تارتىنماي، كۆز ياشلىرىنى يۈزلىرىگە سۈركەپ يىغلىشاتتى. بىرلىرى ھوشىدىن كېتىپ يىقىلاتتى. ئارزۇلاپ كۈتۈلگەن، ھاياجانلىق پەيتلەر، ئۆز - ئۆزۈڭنى ئۇنتۇپ، دۇنيانىڭ تۆت تەرىپىدىن كەلگەن مىڭلىغان خالايىق بىلەن قوشۇلۇپ ئارىلىشىپ كېتىدىغان دەقىقىلەر. بۇ مۆجىزىدىن كېيىن ھەممە نەرسىنىڭ ئۆزگىرىشى شەرت ئىدى. ئەمما ئۆزىنى ئىنسانلارنىڭ بۇرادەرلىك دېڭىزىدا بىر تامچە دەپ ھېس قىلغانلار يەنە نېمىشقا زالىملىق، بېخىللىق ۋە مەنەئىلىك قىلىش يولىغا ماڭىدىغاندۇ؟

لېكىن ئۇ شۇ كۈنىلا دەرۋىشلەرنىڭ تەقۋادارلىق ئۈستىدە تالىشىپ، بىر - بىرى بىلەن ياقا سىقىشقىنىنى ئۆز كۆزى بىلەن كۆردى. مۇشتلار، ئۇچى نەيزىدەك ئۆتكۈر ھاسىلار ھاۋادا پۇلاڭلىدى، ساقاللىرىدىن كۆز يېشى ئەمەس قان تامچىلىدى، كۆزلىرى مېھىر - مۇھەببەت نۇرى بىلەن ئەمەس، غەزەپ ۋە نەپرەت ئوتى بىلەن ياندى، تىللاردىن زىكرى - سانا ئورنىغا دەشەنەم - ھاقارەتلەر ئۇچتى. . . .

مەككىدىن مەدىنىگە بېرىشتا، ئۇلارنىڭ كارۋىنىدىن ئېسىل ئەرەب ئاتلىرىنى ئوينىتىپ قاپقارا يۈزلۈك بىر توپ ئاتلىق-لار ئۆتۈپ كېتىشتى، ئۇلارنىڭ ئۈستىدە ئېسىل تون، بېشىدا چوڭ سەللە، ئۇلار بىلەن بىللە باشلىرىغا شۇلارنىڭكىگە ئوخشاش سەللە ئوراپ، يالىڭايغلىرىغا كەشە كىيىۋالغان، بارماق-لىرىنى زىدە - يارا باسقان مۇلازىملار يۈگۈرۈشۈپ مېڭىشاتتى. ئەرەب قىياپىتىدىكى بەدەۋلەت ھاجى ئون ئىككى ياشلىق جالالىدىنغا مەغرۇر بىر قامەت بولۇپ كۆرۈندى. بۇنداق تەكەببۇر - كەبىرلىكىنىڭ باشقا ھاجىلاردىمۇ ئوخشاشلا بارلىقىنى بىلدى. شۇ چاغدا ئۇنىڭ خىيالىدىن: ئۇلار مۇسۇلمانچىلىق پەرزىنى ئۆتەش ياكى گۇناھلىرىنى يۇيۇش ئۈچۈن ھەج قىلىشقا كەلمىگەن، ئۇلار ھاجى نامىنى ئېلىپ، شۇ نام بىلەن ئۆز يۇرتلىرىدا يەنە يامان ئىشلارنى، بۇزۇقچىلىقلارنى بىمالال داۋاملاشتۇرۇش ئۈچۈن كېلىشكەنمەن، دېگەن ئويغا كەلدى.

ياق، مۆجىزە كۆرۈلمىدى. جالالىدىن كۆڭلىدە تۇيغان، ئۇنىڭ نەزەرىدە باشقا زىيارەتچىلەرمۇ تەڭلا ھېس قىلغان مەغرۇر ئادەملەر، ئۇلارنىڭ ھاياتى ۋە يۈرۈش - تۇرۇشلىرىدا ئۆزگىرىش ياسىمىدى. ئۇنداقتا ھەجگە بېرىپمۇ ئاسىيلىغىچە قېلىشنىڭ ياكى يۇرتتىن چىقماي تۇرۇپلا تەقۋادار بولۇشۇڭ مۇمكىن، دېگەن پىكىر ئويغاندى. ئەمما بۇ پىكىرنى ئۇ شۇ چاغدىلا ئۆزىدىن نېرى قىلىپ، ئۆز - ئۆزىنى خاپا قىلىۋالدى. ئاتىسىنىڭ: «ئادەملەر - مىسالى ئەينەك، ئۇلارنىڭ گۇناھىدا سېنىڭ گۇناھلىرىڭ ئەكس ئېتىدۇ» دېگەن سۆزلىرى يادىغا چۈشتى. ھەققانىي سۆزلەر ئۇنلارچە يىلدىن كېيىن كەلدى:

ئايا زىيارەتچىلەر، سىزلىر قايندا!
كېلىڭ، سىز ئىزدىگەن مەھبۇب بۇ ياندا!
ئۇنى سىز ئىشقى بىلەن ئىزدەيسىز ھەردەم

ئۇ سىزگە ئەڭ يېقىندا دوستۇ ھەمدەم.
شامالداك چۆلدە سەرسان كەزمىگەيسىز،
ھەرەم ھەم ھەج بىلەن قۇددۇس — ئۆزىڭىز...

نەدىمۇ ئىسيان كۆتۈرسۇن؟! ئاتىسى ھايات ۋاقتىدا بەزى
بىر ئىشلاردىن گۇمانلانسىمۇ، زادىلا شەك كەلتۈرمىگەندى.
ئوغۇل بالا پەقەت ئانا ۋاپاتىدىن كېيىنلا ھەقىقىي ئوغۇل بالا
بولىدۇ، دېگىنى راست ئوخشايدۇ.

ئاتىسى بىلەن ئۇنىڭ ئارىسىدىكى پەرق تەخمىنەن ئەللىك
يىل ئىدى. ئاتىسى ۋاپات بولغاندا جالالىدىن تېخى يىگىرمە ئۈچ
ياشتا ئىدى. چوڭ ئوغلى ۋەلەد بولسا ئۇنىڭدىن ئون توققۇز ياش
كىچىك ئىدى. ئۇ ھازىر قىرىققا يېتەي دەپ قالدى.

ئۇ ئاچچىقىدا «ئىسيان قىلىش» ئىبارىسىنى تىلغا ئېلىش
بىلەنلا بىرىنىڭ قىياپىتى ئۇنىڭ ئەتراپىدا بىزەڭ پاشىدەك ئايلاندى.
ئىككى كۆزىگە كىرىۋالدى. ئۇنى قوغلىۋەتمەكچىدى، ئۇ كەتمەيدى،
ئۇنىڭ كۆز ئالدىدا تۇرۇۋالدى!

ئۇنىڭ ئالدىدا بۇنداق تۇرۇۋالغان، ھەتتا ئىسمىنى خىيالىدىن
دىمۇ تەكرارلاشنى خالىمايدىغان ئاشۇ بىزەڭ پاشا — ئۇنىڭ
ئىككىنچى ئوغلى ئىدى. ھە، ئۇ ئىسيان قىلدى. ئەمما قولغا
كەلتۈرۈش ئۈچۈن ئەمەس، ئايرىلىپ قالماسلىق ئۈچۈن، ئانا
يولى تار كەلگىنى ئۈچۈن ئەمەس، غەيرىي ئادىتى ۋە خەتەرلىك
بولۇپ تۇيۇلغىنى ئۈچۈن، ئۇ ئاتىسىنى يالغۇز ئۆزى ئۈچۈن
تۇتۇۋالماقچىدى. خۇددى سۇدا چۆكۈپ كېتىۋاتقان ئادەم ئۆز
قۇتقۇزغۇچىسىغا يېپىشىۋېلىپ، ئۇنى تۆۋەنگە تارتقىنىغا ئوخشاش،
ئۇمۇ ئاتىسىنى تۆۋەنگە قاراپ تارتتى... ياق، سەن
ئىسيان كۆتۈرمىدىڭ، ئەقىل ۋە نومۇسنى تەرك ئەتتىڭ، سېنى
نىڭدە ھەسەتخورلۇق ۋە شەخسىي مەنپەئەتپەرەسلىك قېنى

ھۇجۇم - توپلاڭ قىلدى. سەن كىمگە قارشى قول كۆتۈردۈڭ؟! ھەقىقىي سۆزلىگىن، يەنى: «بىر ئادەمنى تىرىل- دۈرگەن ھەممىنى تىرىلدۈرگەنگە تەڭ، بىر ئادەمنى ئۆلتۈرگەن ھەممىنى ئۆلتۈرگەنگە باراۋەر!»

ئۇ ئۆزىدە ئويغىنىپ، قوزغىلىۋاتقان، ئۇنتۇلۇپ كېتىۋاتقان تۇيغۇغا ھاياجانلىنىپ قۇلاق سالدى. قارىغاندا بۇ، قەھر - غەزەپ ئىدى. ئۇ قەھر - غەزەپ چېكىگە يەتتى، دەپ ئويلايتتى، نېمىشقىدۇر بىر چاغلاردا غەزىپىنى قوزغىغۇچى نەرسىلەر ئەمدى ئېچىنىش ۋە نادامەت ئويغىتاتتى.

«ئۆز روھىي دۇنيايىڭنى بىلىش ۋە ئىگىلەش بىر چاغلاردا ئىسكەندەر زۇلقەرنەينىنىڭ يەر يۈزىنى ئىشغال قىلغىنىدىنمۇ مۇشكۈلرەك. لېكىن ھەممىدىن مۇشكۈلى كېيىن كېلىدۇ، ھەممىنى ئۇقسەن. ئەمما دۇنيادىكى تەلۋىلەرگە قاراپ، ئۇنى زەررىچە بولسىمۇ ئۆزگەرتىش قولۇڭدىن كەلمەيدۇ! قەيىندىن - قىيىن مەسىلە مۇشۇ!»

جالالىدىن ئۆزىنىڭ كونا رەقىبى - قەھرۇغەزىپىنى تو- نۇپ، ئۇنى دەرھال تىزگىنلىۋالدى. ئۇنىڭغا كۆزى «مىت» مۇ قىلمىدى. تەسۋى دانىچىلىرى بارماقلىرى ئارىسىدىن تىنىمىسىز بىر خىلدا شىلدىرلاپ ئۆتەتتى.

ئۇ قەھر - غەزەپنىڭ قانداق كەلگەنلىكىنىمۇ بىلمىدى. ئۇمۇ ئاتا مىراس ئىدى. مېجەزى ئېغىر - بېسىق، مۇستەھكەم مەسىلەكلىك سۇلتانۇل ئۆلىما قەھر - غەزەپكە كەمدىن - كەم يول قويايتتى، بىراق يول قويدىمۇ، بولدى، ئۇنىڭ شىددىتى گۈلدۈرمامىدەك دەھشەتلىك بولاتتى. ئاتىسى بەلخ مەسچىت جا- مەسىدە ئاخىرقى بىر قېتىملىق قىلغان ۋەزىدە جالالىدىننى شۇنداق ھەيران قالدۇرغانىدى. ئۇنىڭدىنمۇ جىددىي سەۋەب بار ئىدى، ئەمما باغداد يېنىدىكى داۋاندېچۇ...

دارۇسسالام

ئاكا - ئۇكا ئىككىيلەن پىلنىڭ پۈتىدەك يوغانلىقتىكى خورما دەرىخىگە يۆلىنىپ، نېپىز پىشۇرۇلغان تېرىق نانغا پىش-لاق ئوراپ يېيىشمەكتە ئىدى، يول ئازابىدىن بەدەنلەر سىرقى-راپ ئاغرىيتتى. چەكسىز دەشتى كەبىر ۋە كۈردىستاننىڭ تاغ - داۋانلىرى كەينىدە قالغانىدى. ئەڭ ئاخىرقى كېچىلەپ داۋان ئېشىش ھەممىنى، ھەتتا نىشاپۇردىن بۇيان تۆگىگە مىنىپ كېلىۋاتقان ئاتىسىنىڭمۇ ھالىنى خارابلاشتۇرۇۋەتكەنىدى. لېكىن ئۇ ئالدىرىغاچقا تۆگىدىن يۈكلەرنىمۇ چۈشۈرۈشكە يول قويمىتتى.

تۆگىچىلەر تۆگىلىرىنى دەرەخلەرنىڭ سايىسىگە چۆكتۈرۈشتى، باشقىلار تاماق تەييارلىقى بىلەن كارۋان سارايغا كىرىشتى.

بالىلار سالقىنىدا ھۇزۇرلىنىپ نان يەپ، بىر چاغلاردا بابىل پادىشاھلىرى ماڭغان يوللارغا، ئېشەكلەرگە مىنىۋېلىپ ھەددىدىن زىيادە ئەرزان پىشلاق، توقاچ نان ۋە خورما ساتقۇچى سۈيگەرلەرگە، ھورى چىقىپ تۇرغان قازانلارغا قىزىقسىنىپ قاراشتى.

ئەتىسى تاڭ ۋاقتى ئىدى. ئەمما يول زىچ ئادەمگە تولغان، بۇنىڭدىن خەلىپە پايتەختىنىڭ يېقىنلىقى بىلىنىپ تۇراتتى. بىر خەۋەرچى بىلۈجىستاننىڭ قوڭۇر تۆگىسىنى يۈگۈرتۈپ شامالدىك ئۆتۈپ كەتتى. ئېيتىشلارغا قارىغاندا، بۇنداق يۈگۈرۈك تۆگىلەردە كۈنىگە ئوتتۇز پەرسەڭ يول^① يۈرگىلى بولارمىش. ئۆرە ياقىلىق ئۇزۇن كۆڭلەك ئۈستىدىن ئاقۇچ يالاڭ پەرىجە كىيىۋالغان ئەركەكلەر، گۈلدار لىباسلار كىيىپ، باشلىرىدا سېۋەت

① بىر پەرسەڭ - يەتتە - سەككىز كىلومېتىرغا تەڭ - ت.

كۆتۈرۈۋالغان چۆرىلەر، كەڭ ۋە ھەيۋەتلىك يوغان دەرۋازىلىق قورغانلار — بۇلارنىڭ ھەممىسى ھەشەمەتلىك ۋە غەلىتە تۇيۇلاتتى.

ئاكىسى سودىگەرلەرنىڭ توۋلاشلىرىغا قۇلاق سېلىپ تۇرۇپ، جالالىدىنى نوقۇدى.

— بۇ يەردە ئېلىپ — ساتارلارمۇ ئەرەبچە سۆزلىشىدىكەن، سەرفۇنەھۋىنى ھەجىلەشنىڭمۇ ھاجىتى يوق ئىكەن.

جالالىدىن «پىخ» خىدە كۈلۈۋەتتى، لېكىن بۇرۇلۇپ قارىدى. يولدا كارۋان كۆرۈندى. بۇلار قانداقتۇر جالالىدىنغا تونۇشتەك كۆرۈندى، ئەمما كىملىكى ئېنىق ئەمەس ئىدى.

پەقەت كارۋان يېقىنلاشقاندىلا، ئۇ ئورنىدىن سەكرەپ تۇرۇپ كارۋان بېشىغا قاراپ يۈگۈردى. جالالىدىن خاتالاشمىغاندى. بۇلار — ئۆز يۇرتلۇقلىرى، بەلخلىك سودىگەرلەر ئىدى.

كارۋانلار سۇلتانۇل ئۆلىمانىڭ بۇ يەردە قونغانلىقىنى، ئۇنىڭ مۇرتلىرى ئارىسىدا سودىگەرلەر ئاقساقلى شېرىپىدىن لالامۇ بارلىقىنى ئۇقۇپ ھەيران قېلىشتى ۋە توختاش قارارىغا كېلىشتى.

ئۇلار يۇرتنىڭ بىرەر يېڭىلىقىنى دەپ بېرەلمىدى، ئۇلار بەلختىن چىققىلى خېلى بولغان بولۇپ، ئايلىما يول بىلەن كېلىشكەندى. ئۇلارنىڭ نازۇك ماللىرى سەھرا ئىسسىقىغا چىداشلىق بېرەلمەيتتى. يۇرتلۇقلىرىنى خۇش قىلىش ئۈچۈن سودىگەرلەر تېڭىقلىرىدىن بىرىنى يېشىشتى. بۇنىڭدا پەقەت ئۆز ئانا يۇرتلىرىدا تەييارلانغان قوغۇن قېقى، ئۈجمە قېقىلا بار ئىدى.

جالالىدىن قوغۇن قېقى تەييارلايدىغانلارنىڭ ماھارىتىگە داۋامسىز ئىم ھەيران قالاتتى. ئۇلار پىچاقنى قوغۇنغا بىر تەگكۈزگىنىچە ئۈزۈلدۈرمەي ئايلىندۇرۇپ قوغۇننىڭ شاپىقىنى بىراقلا سويۇۋالاتتى.

جالالدىن ھېلىقىدەك قىزارغان قوغۇن قېقىنى قانغۇچە پۇرىدى، دىمىغىغا ئانا يۇرتىنىڭ ئىللىق پۇرىقى ئۇرۇلدى. بۇ ئۇنىڭغا يۇرتىنىڭ ئاخىرقى سالىمى ئىدى.

ئەمما يۇرتلۇقلىرى بىلەن ئۇچرىشىش سۇلتانۇل ئۆلىمانى يۇمشىتالمىدى، گويا بەلخ بىلەن ئۇنى ھېچقانداق نەرسە باغلىيالمايتتى.

تاماقتىن كېيىن ئىككى تۆگىچى ئۇنىڭ ئالدىغا كېلىشتى. — بۈگۈن ھېچنەگە قىمىرلىمايلى، تۆگىلەر ھېرىپ كەتتى.

— ھازىر دەم ئېلىش ۋاقتى ئەمەس! ئاتىسى ئۇلارغا بىر نېمىلەرنى ئۇزاق چۈشەندۈردى، ئەمما ئۇلار «تۆگىلەر ھېرىپ كەتتى!» دېگەن سۆزگە مەھكەم يېپىد. شۇنىڭدىن كېيىن ئاتىسىنىڭ قولى يۇقىرى كۆتۈرۈلۈپ، ئۇنىڭ يىرىك ئالدىنى تۆگىچىلەرنىڭ كاختىغا «چالغۇ» ئىدە تەگدى. سۇلتانۇل ئۆلىمانىڭ قولى قاتتىق ئىدى، بىردىن شاپلاق بىلەن ئىككى تۆگىچى يىقىلدى. باشقىلار ھاڭ - تاڭ قېلىشتى.

— تۆگىلەرنى ھەيدە، ھارامزادىلەر! تۆگىلەر ھەقىقەتەن ھېرىپ قالغانىدى، لېكىن ھەممىدىنمۇ سى بار ئىدى. ئاتىسى يالغانچىلىققا تاقەت قىلالمايتتى. لېكىن شۇ زىغىردەك يالغاننى دەپ قول كۆتۈرۈش ھاجەتمىدى؟ ئۇ ئالدىراپ نەگە بارار ئىدى؟

جالالدىن ئەمدى چۈشەندى: تۆگىچىلەرنىڭ ئاشۇ كىچىك-كىچىك ھېلىقى ئاتىسىنىڭ سەۋر قاپچىسىنى تولدۇرغان ئاخىرقى تامچە بولغانىكەن. ئۇنىڭ قەلبىدە خېلىدىن بېرى يىغىلىپ قالغان غەزەپ - ئەلەملىرىنىڭ پارتلىشىغا ئوت ياققانىكەن. باغدادتا يەنە باشقا بىر نەرسە: سۇلتانۇل ئۆلىمانىڭ شۇنچىلىك

ئالدىراپ - تېنەشلىرىنىڭ سەۋەبى مەلۇم بولدى. لېكىن ئۇنىڭ ئاشۇ يەردىكى قەھر - غەزىپى ۋە كايىشلىرى ھەممىدىن كۆرە بالىلارنى تولىمۇ قورقۇتۇۋەتكەنىدى.

خەلىپە پايتەختىدىن ئىككى چاقىرىمچە بېرىراقتا ئۇلارنى توختاتتى. زامان تىنچ ئەمەس، ھەممە يوللارغا قاراۋۇللار قو- يۇلغانىدى. كارۋاننى ئەرەب لەشكەرلەر ئورنىۋېلىشتى.

— نەدىن كېلىۋاتىسىز، نەگە بارىسىز؟

كېيىنكى قونالغۇدىن بېرى يۈزىنى كۆرسەتمەي كېلىۋاتقان ئاتىسى سايىۋەننىڭ پەردىسىنى ئاچچىقى بىلەن ئېچىپ، ئەرەبچە- لەپ قەتئىي جاۋاب بەردى:

— تەڭرىدىن كېلىمىز، تەڭرىگە بارىمىز، ئاللاننىڭ سەل- تەنتىدىن بۆلەك سەلتەنەت يوق. غايىبىتىن چىقىپتۇق، غايىبقا يەتكەيمىز!

ساقچىلار سەل چۆچۈپ قېلىشتى. ئەرەبلەر پەيغەمبەر تىلى- دا ئېيتىلغان سۆز ئالدىدا سەجدە قىلىشىدۇ. بۇ غەلىتە يولۇچى- نىڭ ئېيتقان سۆزلىرىنىڭ مەنىسىمۇ، ئاھاڭمۇ قورقۇنچلۇق ئىدى. لەشكەرلەر كارۋاننى قويۇۋېتىشىنىمۇ، قويۇۋەتمەسلىك- نىمۇ بىلەلمەي قېلىشتى. كېيىن باغدادنىڭ شەيخۇل ماشايىقى سۆھرەۋەردىگە خەۋەرچى ئەۋەتىپ، ئۆزلىرى كارۋان بىلەن شە- ھەرگە قاراپ مېڭىشتى.

خەۋەرچى دارۇسسالامغا (ئۇ چاغدا خەلىپىلىك مەركىزى باغدادنى شۇنداق دەپ ئاتىشاتتى) كارۋان كېلىۋاتقانلىقىنى، بارلىق ئالامەتلىرىگە قارىغاندا ئۇنىڭ خۇراساندىن چىققانلىقىنى، كارۋاندا ئۆلىمالار ۋە دەرۋىشلەر كېلىۋاتقانلىقىنى، ئۇلارنىڭ غەلىتە سۆزلىرىنى يەتكۈزگەندە، شەيخ سۆھرەۋەردى دەرھال پەملىدى:

— ئېھتىمال بۇ بەلخ ئۆلىماسى باھاۋىدىن ۋەلەد بولسا

كېرەك، پەقەت، بۇنداق چاغدا ئۇنىڭدىن بۆلەك ھېچكىممۇ بۇز
داق تىل بىلەن ئەرز - ھال ئېيتالمايدۇ. . . .
باغدادنىڭ داڭدار ئۆلىمالىرىدىن بىرى، بىر چاغدا خارەزەم
شاھ مۇھەممەدكە ئەلچى بولۇپ بارغان سۇھرەۋەردى ئۆز دەۋرى
نىڭ بارلىق تونۇلغان شەيخ ۋە سوپىلىرىنى ياخشى بىلەتتى.
باھاۋىدىن ۋەلەد بىلەن شاھ سارىيىنىڭ ئۆلىمالىرى ئارىسىدىكى
تالاش - تارتىشلاردىنمۇ خەۋەردار ئىدى. بۈگۈن مەشھۇر شەيخ
ۋە ۋائىز خارەزمشاھنىڭ تۇپرىقىنى تەرك ئەتكەنكىن، ئۇنىڭ
سەۋەبى قانداق بولۇشىدىن قەتئىينەزەر، بۇ ئابباسىيلار خانىدانى
ئۈچۈن ياخشى دەستەك ئىدى. ھەممە مۆمىن مۇسۇلمانلار ئاشۇ
ئىنساپسىز خارەزمشاھ تەرىپىدىن چەكلىمىگە ئۇچرىغان ئىمان
نىڭ پېشىۋاسىنى خەلىپەنى روىى زېمىنىنىڭ قانچىلىك
ھۆرمەت - ئېھتىرام قىلغانلىقىنى بىر كۆرۈپ قويۇشسۇن.
خەلىپە پايىتەختىنىڭ قورغىنى كۆرۈنۈشى بىلەن ئۇ تەرەپ
تىن ئاق قېچىر مىنگەن سۇھرەۋەردى باشچىلىقىدا بىر توپ
كىشى كارۋاننىڭ ئالدىغا قاراپ كېلىشكە باشلىدى.
سۇھرەۋەردى بىرنەچچە قەدەم بېرىدا قېچىردىن چۈشۈپ،
سۇلتانۇل ئۆلىما ئولتۇرغان سايىۋەنگە يېقىنلاپ كەلدى. مېھمان
نىڭ ئىجازىتى بىلەن باغدادنىڭ شەيخۇل ئەزەمى ئۇنىڭ ئېتىكىدە
نى سۆيۈپ، كۆزىگە سۈردى. بىزنىڭ قورغانغا قەدەم تەشرىپ
قىلغايىسىز، دەپ لۇتپى - ئىلتىپات قىلدى. سۇلتانۇل ئۆلىما
نىڭ مەدرىسىلەردە قونغىنى تۈزۈك، ئۇنىڭ ئۈستىگە، بىزنىڭ
دەرۋىسسالامدا كۆپرەك تۇرۇش نىيىتىمىز يوق، بېلىمىزگە مۇبا
رەك ھاجىلىق بەلۋېغىنى باغلىغانىمىز، خۇدانىڭ ئىنايىتى بىلەن
دەرھال مەككەنى مۇكەررەمگە قاراپ مېڭىشىمىز كېرەك، دەپ
ئىزاھ بەردى.

ئۇلار شەھەرگە دەجەلە دەرياسىنىڭ تېز ئاقىدىغان لاتقا سۇ -

يېنىڭ ئۈستىگە سېلىنغان نەھرۋان كۆۋرۈكىدىن ئۆتۈپ كىرىپ كەلدى.

ئاتىسى ئاۋۋالقىدە كلا «ئىچىمىدىكىنى تاپ»، دەپ جىمغۇر بولۇۋالغانىدى. پەقەت ئۇنىڭ كۆزلىرىلا چاقنايتتى. ئاشۇ كۆز-لەردە غەزەپنىڭ قىزغۇچ يالقۇنى بىلەن مەغرۇرلۇقنىڭ قارا ئۇچقۇنلىرى چاقنايتتى.

ئېنىقراقى، جالالىدىنغا ھازىر ئارىدىن كۆپ يىللار ئۆتكەچ-كە شۇنداق تۇيۇلدى، ئۇ چاغلاردا ئاتىسى ھەققىدە بۇنداق ئىبار-لەر بىلەن بۇنداق پىكىر يۈرگۈزۈشى مۇمكىن ئەمەس ئىدى. شۇ چاغدا ئۇ ئوت كۆمۈردىن تۇغۇلۇپ، كېيىن يەنە كۈل - كۆمۈر قالدۇرغىنىدەك، غەزەپمۇ مەغرۇرلۇقتىن تۇغۇلۇپ، يەنە مەغرۇرلۇق پەيدا قىلىشىنى نەدىن بىلسۇن. جالالىدىن ئۆزىدە غەزەپ يالقۇنىنى ئۆچۈرمەن دەسە، ئاشۇ ئاتا مىراس مەغرۇر-لۇقنى تىزگىنلەش ئارقىلىق ئېرىشەتتى. لېكىن ئۇ قىلچىمۇ ياۋاش ۋە مۇمىنلەردىن ئەمەس ئىدى، شۇ ۋەجىدىن روھىيەتنىڭ ھەرەم ئاغىلىرى ئۇنى «ئاسىي» دېيىشەرمۇ؟ بۇنىڭغا نېمە ئا-مال، ئېھتىراس^① قاپارغان قوللارغا دائىم قوپال دەك تۇيۇلىدۇ. جالالىدىن باھاۋىدىن ۋەلەددىن ئۆتۈپ كەتتى، ئۇ بۇنىڭغا كۆزىنى مۇتەئەسسەسەپلىك تۇمانى بىلەن توسغۇچى ئاشۇ ئاتا مى-راس غۇرۇرى ئۈستىدىن قازانغان غەلبىسى تۈپەيلىدىنلا ئىگە بولالىدى.

ئۇلار باغداد كوچىلىرىنى ئايلىنىپ ئاستا كېتىپ باراتتى. قاش قارايدىغان، ئۇ يەر - بۇ يەردە رۇجەكلىك پەنجىرىلەر ئىچىدە چىراغلار كۆرۈنۈشكە باشلىدى. لېكىن ئاسمان، قەسىرلەر،

① قىزغىن ھېس - تۇيغۇ، زوقلىنىش.

ھەيۋەتلىك ئېگىز ئايۋانلار، مۇنار، قورغانلاردا ياپېشىل بولۇپ كۆرۈنگەن ئاشۇ ئاجايىپ ياغداد ئاسمىنى يەنىلا يوپپورۇق شولىلار بىلەن تاۋلىنىپ تۇراتتى، ئۇ گويا كەچكى قاراڭغۇلۇققا چۆكۈپ كېتىۋاتقان شەھەرنىڭ پۈتۈن گۈزەللىكىنى ئۆزىگە كۆچۈرۈۋالغاندەك ئىدى.

ئاباسىيلار خانىدانىنىڭ سادىق خىزمەتكارى شەيخ سۇھرە ۋەردى دىن پېشىۋاسىغا مۇناسىپ ئىززەت - ئېھتىرام بىلەن سۇلتانۇل ئۆلىمانى مەدرىسىگىچە ئۈزىتىپ باردى، ئۇنى ئەڭ ياخشى ھۇجرىغا باشلاپ كىرىپ، مېھماننىڭ توپا - توزان باسقان ئۇزۇن قونچلۇق ئۆتۈكىنى ئۆز قولى بىلەن سالدۇردى. ئاتىسى بۇلارنىڭ ھەممىسىنى، شۇنداق بولۇشى لازىمدەك تەكەللۈپسىز قوبۇل قىلدى.

بىراق بامدات نامىزىدىن كېيىن خەلىپە ئابول ئابباس ئەھمەدىدىن نەسرەدىنىلا باقاۋۇل باشلىق قۇللار، خىزمەتكارلار تىزىلىپ، سارايدىن پەتنۇسلار، يۇمىلاق مىس قاپقاقلار بىلەن ئاغزى بېكىتىلگەن كوزىلاردا نازۇ نېمەتلەر، سېۋەت - سېۋەت مېۋىلەر، مەجنۇنتال چىۋىقلىرىدىن توقۇلغان خونچا تەخسىلەردە يەمەن شېكىرى، شۇ قاتاردا بىر لېگەندە مىسىرنىڭ ئالتۇن دىنارىنى كۆتۈرۈپ كىرىشكەندە، سۇلتانۇل ئۆلىمانىڭ مەغرۇر-لۇقى يەنە قوزغىلىپ كەتتى.

— ھەممە نەرسىمىز بار، ھېچنېمىگە موھتاجلىقىمىز يوق. ساق - سالامەت ۋە بەدۋەت كىشىلەرنىڭ خەير - ئېھسان قوبۇل قىلىشى گۇناھ، — دېدى.

ئۇ خەلىپىنىڭ سوۋغىتىنى شۇ يوسۇندا رەت قىلىپ، نازۇ نېمەتلەرنى خەيرخانغا، ئالتۇن - دىنارلارنى دەرۋىشلەرگە بۆلۈپ بېرىشنى بۇيرۇدى.

بۇنىڭدىن چىقتىكى، مېھمان خەلىپە سوۋغىتىنى ھارام دەپ بىلدى، ئۇنى قوبۇل قىلىپ گۇناھقا پېتىشىنى خالىمىدى. بۇنى

ئۇققان شەيخ سۇھرەۋەردى رەنجىپ كېتىپ قالدى.
ئۇ خاتالاشمىغاندى. مۇرىتلارنىڭ ھەيران بولۇپ قاراشلىق
رىغا جاۋابەن سۇلتانۇل ئۆلىما ئىزاھ بېرىشنى لايىق كۆردى،
بۇنىڭ سەۋەبى خەلىپە يالغۇز دۆلەت ساھىبىلا ئەمەس، شۇنداقلا
دىن پېشىۋاسىمۇ سانىلاتتى.

— ئەگەر سوۋغاتلارنى قوبۇل قىلسام، ئۈممەتلەرنى يۆلدە
مەي، ئەيش - ئىشرەتكە بېرىلىپ كەتكەن بۇ خەلىپە خۇدانىڭ
قەھر - غەزىپىدىن ئامان قالۇر!

سۇلتانۇل ئۆلىما ئۆزىنى ئېزىپ - تېزىپ كەتمەيدىغان،
خۇدانىڭ يەردىكى تائىبى دەپ بىلەتتى.

ئۇنىڭ بالىلىرى باغداد سارىيىدىكى زىبۇ زىننەت ھەشىمەت-
لىرى، خەلىپىلىك نامىغا لايىق بولمىغان ئەيش - ئىشرەتلەر
ھەققىدە ئاڭلىغاندى. خەلىپە ۋە ئۇنىڭ ئەيىانلىرى پەيغەمبەر-
نىڭ «ئۈچ ئويۇندا پەرىشتىلەر ھازىر بولىدۇ — ئات يۈگۈر-
تۇش، ئوق ئېتىپ مۇسابىقىلىشىش ۋە ئەرلەرنىڭ ئاياللار بىلەن
مۇناسىۋەت قىلىشىدا» دېگەن سۆزلىرىگە تايىنىشاتتى. ئەمما،
بىرىنچىدىن، بۇ ھېكمەتتىكى مەنىۋى باشلىنىش، يەنى ئىسناد^①
مۇتەئەسسەپ ئۆلىمالارنىڭ نەزەرىدە يېتەرلىك ئەمەس ئىدى؛
ئىككىنچىدىن، ئۇ پايىتەختتە ئاممىۋى تۇس ئالغان خوراز، بۆدە-
نە، قوشقار سوقۇشتۇرۇشلار، ئۈزلۈكسىز بولۇۋاتقان تۈرلۈك
بەزمە، نەغمە - ناۋالارنى ئاقلاشقا ئاساس بولمايتتى. ئاشۇ
بەزىملىرىدە مەيخورلۇق قىلىشلار، سالام - سائەت ئور-
نىغا بىر - بىرىگە گۈل ئېتىشىدىغان، ساز ئاڭلاپ، كېنىزەك-
لىرىنىڭ بەزىدە ئوچۇق، بەزىدە يوشۇرۇن ئولتۇرۇشلىرىدىكى
قوشاقلىرىنى ئاڭلاشلار ئىدى. ئېيتىشلارغا قارىغاندا، شەرىئەت
پېشىۋاسى بولغان قازىلار ئوتتۇرىسىدا مۇسەللەسكە ساقاللىرىنى

① ئىسناد — مەنبەسى، ئىككىسى.

چىلاپ ئىچىش ئادەتكە ئايلانغانىدى. شۇ چاغدا جالالىدىن خەلىپە ئابدۇل ناسىرنىڭ قىلمىشلىرىنى قانچىلىك يىرگىنىپ ئاڭلىغانلىقىنى دائىم ئەسلەيدۇ. . . كېيىنچە ئۆزى، ئاشۇ خۇداگۈي بالا يىغىلىشلاردا نەي ۋە راۋاب چېلىپ، ئۆز غەزەللىرىنى ئېيتىشنى، ھەتتاكى ئۇسسۇلغا چۈشۈشنى، ئولتۇرۇشلارغا ئاياللارنىڭمۇ قاتنىشىپ، ئۇنى گۈلگە كۆمۈۋېتىشنى بىر ئادەتكە ئايلاندۇردى. بۇنى ئاتىسى ئاڭلىسا نېمە دەر ئىدى؟!

راۋاب

ئاد، مۇزىكا، ئاد راۋاب! ئېھتىمالكى، ئۇنىڭ دۇنيادا ئەڭ ئېسىل ئىشتىياقى — شۇ ئاھاڭدار مۇزىكىلار ئىدى. بەلكى ئۇنىڭ شېئىر توقۇشمۇ شۇ سەۋەبتىندۇر. شېئىرىي ئاھاڭلار سۆز سىغدۇرالمىغان مەنىلەرنىمۇ سىغدۇرۇشقا قادىر. دۇنيادا ھېچ نەرسە مۇزىكا ۋە ئۇسسۇلغا ئوخشاش ئىنسان روھىنىڭ يوشۇرۇن قۇۋۋەتلىرىنى ئاشكارىلىيالمىغان، ئۇنى ئۇششاق - چۈششەك تەشۋىشلەردىن قۇتۇلدۇرۇپ، ئۆز روھىي ئالىمى ئىچىگە باشلىيالمىغان بولار ئىدى. «ئىلمىي بەس - مۇنازىرىلەر ئىنسانلارنى كۆپىنچە بىر - بىرىدىن ئايرىۋېتىدۇ، — دەيتتى جالالىدىن ئۆز شاگىرتلىرىغا، — ئەمما ساز ۋە ئۇسسۇل ئۇلارنى بىرلىككە كەلتۈرىدۇ».

ئىشقى تىلى، راۋاب تىلىدەك سىر ئىمىش، تۈركۈ، يۇنانۇ ئەرەبكە بىر ئىمىش. . .

ئەجەبلىنەرلىكى، سوپى - ۋائىز بولغان سۇلتانۇل ئۆلىما مۇزىكىغا چىش - تىرنىقى بىلەن قارشى ئىدى. ئۇنىڭدىن يۈز

يىل ئاۋۋال مۆھتەرەم شەيخ ئەبۇ سەئىد نىشاپۇرى ۋە باشقىلار «سەما» — لاتىنچىسىغا ئېيتقاندا «ئاۋداتسىئا بېئاتافىكا» تۈزۈپ، ئۇنىڭدا قۇرئان سۈرىلىرىنى ئەمەس، ئىشقىي قوشاقلارنى كۈيلەشمىگەنمىدى.

تەسەۋۋۇپ ئىلمىنىڭ ئەمەلىيەتچى ۋە نەزەرىيەچىلىرى «تەرىقەت»، يەنى ئەخلاقىي يېتۈكلۈككە يېتىشىش، «ۋەھدەت» بىلەن قوشۇلۇش يوللىرى ھەققىدە مەخسۇس تەلىمات يارىتىپ، ئۇنىڭغا «يولۇچى» ئىنتايىن چوڭ جاپا - مۇشەققەتلەر بەدىلىگە ئىگە بولىدىغان بىر قاتار روھىي ھالەتلەرنى بەلگىلىدى ۋە ئۇلارنى «مەقام» دەپ ئاتىدى. كۈچلۈك روھىي ھالەتلەر بىلەن بىرگە «يولۇچى» غا بەزىدە تۇيۇقسىز قوزغالغان شامالدىكى كەيپىياتلارنىڭ يوپۇرۇلۇپ كېلىشىمۇ، ئۇلارنىڭ نەزىرىدىن چەتتە قالمىغا. ئىدى. مەزكۇر كەيپىياتلارنى ئۇلار «ھال» دەپ ئاتاشتى، يۇنانلىقلار ئۇنى «ئېكىستاز»، بىز بولساق «ئىلھام» دەپ ئاتىغان بولاتتۇق. «ھال» بولسا «مەقاملار» دىن پەرقلىك بولۇپ، ئۇزاق ھەم تىنىمسىز مېھنەت ۋە رىيازەت بەدىلىگە كېلىدىغان بىر مۇكاپات بولسىمۇ، ئۇنىڭغا يالغۇز ئىرادە كۈچى، ئىنتىلىش بىلەنلا ئېرىشكىلى بولمايتتى. ئىلھام ئۆز پىكرى - زىكرىنى يالغۇز نۇقتىغا قاراتقانلارغا مۇيەسسەر بولۇشى مەلۇم ئىدى، ئەمما ئۇنى ھەمىشەملا شۇنداق دېيىشكە بولمايتتى. ئىنسان روھىنىڭ نازۇك بىلىمدانلىرى بولۇپ تونۇلغان شەيخلەر ساز (مۇزىكا) كىشىنى ئاشۇ «ھال كەيپىياتى» غا يېقىنلاشتۇرغۇچى بىردىنبىر ۋاسىتە ئىكەنلىكىنى ياخشى بىلىشەتتى.

مۇزىكا، سۆيۈملۈك راۋاب جالالىدىنغا پەقەت ئەقلى بىلەنلا ئەمەس، بەلكى پۈتۈن جىسمى بىلەن ئالەمگە، ئادەملەرگە قوشۇپ ئۆزىنى قۇدرەت ئىگىسى، تەڭرىگە تەڭ ئىنسانىي كامالەت دەپ ھېس قىلىشقا ياردەم بەردى. دۇنيانى بۆلەكلەرگە بۆلۈپ،

ئادەملەرنى پارچىلاپ، ماھىيەتنى ھادىسىدىن ئايرىماقچى بولغاند
لارنىڭ ئۇنىڭ قولىدىكى ئەنە شۇ قورالغا قانچىلىك قۇتراپ
ھۇجۇم قىلىشقىنى بىكار ئەمەس.
راۋابقا بولغان مۇھەببىتى سەۋەبىدىن ئۇ تۈرلۈك بۆھتانلار.
غا ئۇچرىدى، نى - نى خەتەرلەرگە دۇچ كەلدى. بۇنىڭ ئاخىر.
قىسى بۇنىڭدىن بەش يىل ئاۋۋال بولغانىدى.
ئۇ ھېسامىدىن بىلەن كىتاب ئۈستىدە تۈننى كىرىپك
قاقماي ئۆتكۈزدى، ئەتىسى ئۆيدە ئولتۇرغۇسى كەلمەي، ئىچى
پۇشۇپ كەتتى. ئۇنىڭغا ئۆينىڭ تورۇسى گۈمۈرۈلۈپ چۈشۈۋات.
قاندەك تۇيولاتتى. ئاشخانىدىكى «تاق - تۇق» ۋە ئاياغ تىۋىشلە.
رى، سۆزلىشىۋاتقان ھەر خىل ئاۋازلار، ئىشقىلىپ، تۇرغان
ئۆينىڭ تاشقىرىسىدا تاماققا چىقارمىكىن، چاقىرىپ قالارمى.
كىن، دەپ ھەمىشە ئۇنىڭغا كۆز تىكىپ ئۆتمىدىغان كۈندىلىك
تۇرمۇش تەرتىپى ئۇنى بىزار قىلاتتى.
ئۇ ئارقا ئىشىكتىن ئاستا چىقىپ، شەھەر چېتىدىكى ئۈۋە
زۈملۈككە قاراپ ماڭدى. ھاۋا سۈپسۈزۈك، ئەمما «غۇر» قىل.
غان شامال يوق، كۈننىڭ دىمىق ئىسسىق بولۇشى كۆرۈنۈپ
تۇراتتى. ئۇ قەلئە تېمىغا ياندىشىپ كەتكەن يولدا ئاندا - ساندا
ئۇچرىغان يولۇچىلارنىڭ سالاملىرىنى ئىلىك ئېلىپ كېتىۋاتات.
تى، تۇيۇقسىزلا، ئۇنىڭ شۇ يېقىن ئارىدا سۇلتان ئەركى دەرۋا.
زىسىغا يېقىن خەندەك ئالدىدا بىر خىلۋەت - چەت جاي بارلىقى
ئېسىگە چۈشۈپ قالدى. قېرى چىنار تېگىدە، ئۈستۈنكى ئۈچى
پاخىيىسى چىققان شاخلىرى بىلەن ئورنىلىپ، قاپاق ھەرىلەر
غوغۇلىدىشىپ ئۈچۈپ يۈرگەن خالىي ئورۇندا ئولتۇرۇپ، سەنا.
ئىي دىۋانىنى ئاچتى. لەشكەرلەرنىڭ ۋارقىراشلىرى، ئاتلارنىڭ
دۈپۈرلەشلىرى، ھارۋىلارنىڭ غىچىرلىشى بۇ يەرگە قىلچە تەسىر
قىلمايدىغان، ئۆز قېلىپىدا بىر خىل ئاقىدىغان ھايات ئىدى.
ئۇ مۇتالىئەگە كىرىشىپ كەتتى.

يېڭى بەتنى ئېچىپ، پەرىشانلىق بىلەن بېشىنى كۆتۈردى. بەش قەدەمچە نېرىدا قوللىرىنى كۆكسىگە قوۋۇشتۇرۇپ، ۋىجىك تۈرك — فەقىھ تۇراتتى. بىر تۇتام شالاڭ ساقىلى قورقۇشتىن تىترەپ، ئەمما قىسقى كۆزلىرىدىن خۇشامەتچىلىك بىلەن ھەي-يارلىق چىقىپ تۇراتتى. . . . «بۇ يەرنى تېپىپ كەلگىنىنى قا-راڭ! ئېھتىمال، ئۇ يېقىنلىشىشقىمۇ، ئاۋازىنى چىقىرىشقىمۇ يېتىنالمى، بۇ يەردە خېلىدىن بېرى تۇرغان بولسا كېرەك». ئۇنىڭ كۆزىگە كۆزى چۈشۈشى بىلەن فەقىھ بېشىنى پەس قىلىۋالدى، ئاندىن گويا يەر يېرىلىپ، ئۇنى يۆتۈۋېتىدىغاندەك، قورقۇمسىراپ يېقىنلاشتى. يېڭىدىن بىر ۋاراق قەغەزنى ئېلىپ ئۇنىڭغا ئۇزاتتى.

كونيانىڭ ئەڭ چالا ساۋات ئىستىداتسىز ئۆلىمالىرىدىن بىرى بولغان بۇ بوۋاي دائىم ئامىتى بار ئەمەلدار كەسىپداشلىرى ئۈچۈن يۈگۈرۈپ يۈرۈپ پايىپتەك بولىدىغان، شۇ ئىشلىرى بىلەن قېرىغان چېغىمدا بىرەر چەت مەدرىسىگە مۇتئۈەللى ياكى بىرەر شەھەر قازىسىغا ياردەمچى بولسام، دېگەن ئۈمىدە ئىدى. ئۇ شۇنچىلىك تىرىشىپ - تىرماشسىمۇ ئارزۇسىغا يېتەلمەيتى، ھەمىشە تەھقىر كۆزى بىلەن پەرۋاسىز قارايدىغان ئۆلىمالار، ھەر دائىم كۆڭۈلسىز بىر ئىش چىقىپ قالسا ئۇنىڭغا تاپشۇرۇ-شاتتى.

بۈگۈنكى تاپشۇرۇقىنىڭمۇ خېلىلا كۆڭۈلسىزلىكىنى ئۇنىڭ خۇدۇكىسىرەپ تۇرۇشىدىنلا بىلگىلى بولاتتى. جالالىدىن بۇنى بايقاپ قالدى — يەنىلا شۇ ساز ئۈستىدە بولسا كېرەك، ئۆلىما-لارنىڭ شەھەر قازىكالىنى سىراجىددىنغا يېڭىدىن چېقىمچىلىق قىلغانلىقى قۇلىقىغا كىرىپ قالغانىدى.

«ئەي، دىنىي مەرىپەت پېشىۋاسى، ئىلمىي ھېكمەتنىڭ خەزىنىسى، شەرىئەت تايانچى، پەيغەمبەر نائىبى، جانابىي قازى-كالاڭ ھەزرەتلىرى! — دېيىشىپ ھەسرەت چېكىشكەندى ئۆ -

لىملار، — نېمىشقا شۇنداق كۆپۈرلۈقلارغا يول قويۇلىدۇ، نېمىشقا بىزنىڭ يۇرتلىرىمىزدا ساز بىلەن قوشاقلار، مەسچىتلەر دە مۆئمىنلەرنىڭ ئاللا شەنىگە ئېيتىدىغان ھەمدۇ سانالىرىنى بېسىپ چۈشىدۇ؟ ئۇلار نېمىشقا ھەددىدىن ئېشىشىدۇ؟! بىزدە كى مەقسەت شۇكى، بىقسىغان مەرەز ئادەتكە چەك قويۇلغاي، ئۇ تۈپ يىلتىزى بىلەن يوقالغاي!»

جالالىدىن نەيچە قىلىپ ئورالغان مەكتۇپنى ئالسىمۇ، بىر رەر رەنجىش ئالامىتىنى بىلدۈرمىدى. بوۋايدىن سورىدى: — قازىنىڭ خېتىمۇ؟

— شۇنداق، شۇنداق، قازىيۇل قۇززاتتىن، جانابى سىراجىددىن ھەزرەتلىرىدىن! — ئاغزى — ئاغزىغا تەگمەي جاۋاب بەردى فەقىھ، ئۇ يەنە ئاللىقاچان ئاۋۋالقى جايىغا بېرىۋالغانىدى. جالالىدىن مەكتۇپنى ئاچتى، ئۇنىڭغا نازۇك ھۆسنخەن بىلەن ھوقۇق ۋە مەنتىق، پەلسەپە ۋە پاساھەت، ئىلمىي نۇجۇم ۋە خىمىيە، تەپسىرى قۇرئان ۋە تىبابەتكە دائىر سوئاللار يېزىلغانىدى. بۇلارنىڭ ھەممىسى سىرلىق مىسرالار بولۇپ، كۆپى ھەل بولمىغان، جالالىدىن بىلەتتىكى، ئۇلارغا ئاشۇ ئۆلىمالار. نىڭمۇ چىشى پاتمايتتى. ئىلىم نانغا ئوخشايدۇ. ئون پاتمان ناننى كۆتۈرۈش ئوڭاي، ئەمما يېيىش قىيىن، بۇ ھاممالار ئىلىم نېنىنى يېيىشنى نەدىن بىلىشىۋن؟! —

قازى سىراجىددىن بولسا، بىر ھىيلىگەر! ئۇ نۇرغۇن خەلق يىغىلىپ، مۇزىكا ۋە ناخشىلار بىلەن ئۆتىدىغان يىغىلىشلارنى تەھقىقلەپ، پەتىۋا بېرىشنى جان دەپ خالايدۇ. ئەمما قانداق قىلسۇن، بۇ يەردىكى — كونيادىكى خالايسىق مۇزىكا ۋە ناخشەلارنى سۆيىدۇ! سۇلتاننىڭ قۇدرەتلىك نائىبى مۇئىددىن پەرۋانە خەلقنىڭ مەيلىنى قولغا كەلتۈرمەكچى بولۇپ، جالالىدىن ئۇ. چۈن ئالاھىدە ساما يىغىلىشلىرىنى تۈزدى. بۇنداق سورۇنلارغا ئالىي ئەمەلدارلار، ھەتتا سۇلتان ئايىملارمۇ قاتنىشاتتى.

بۇ نادان ئۆلىمالار ئۆز چېقىمچىلىقى بىلەن تۇمشۇقلىرىنى تۇرۇشتۇرمەي تۇرۇشقا بولاتتى. لېكىن، بىرى ئۈستىدىن چېقىمچىلىق قىلىندىمۇ، ئۇنى تەكشۈرۈپ ئېنىقلاش لازىم. چېقىمچىنىڭ چېقىمچىلىقتىن ھالاك بولمىقى راست.

— قوينىمۇ، ئۆچكىنىمۇ ئۆزىنىڭ پۈتىدىن ئاسدۇ، — دەيدى سىراجىددىن ئۆلىمالارغا، — شۇنداق بولسىمۇ، بۇ زات قۇدرىتى ئىلاھتىن بەھرىمەندۇر، ئۇنىڭ بىلەن تالىشىش بىھۇددۇر. ئۇ يالغۇز زاھىرىي ئىلىملەردىلا ئەمەس، باتىنىي ئىلىملەردىمۇ تەڭداشسىز.

قازى سىراجىددىن قانداقلا بولمىسۇن، بايۋەچچىلەر بىلەن ھاممالارنى پەرقلەندۈرەلەيتتى. ئۇ جالالىدىننىڭ شېئىرلىرىنى نەچچە قېتىم ئاڭلىغان، شۇڭا، مەۋلانانىڭ نەسەب - مەرتىۋىلەرگە قايىرىلىپ قارىماسلىقىنىڭ سەۋەبى — ئىلىمىسىزلىك ئەمەس، ئىلىم — ئېرىپان ئۇنىڭ خاتىرىسىدە يېتەرلىك تۇرۇپتۇ، بۇنداق بولۇشنىڭ سەۋەبى، ئۇ مەرىپەت بەزمىسىدە ئولتۇرۇپ، چىشىنى سۇندۇرغۇدەك قاتتىق قارا نان يېيىشنى ئىستىمەيدىغانلىقىنى بىلگەنلىكىدە، دەپ قارايتتى.

... بىر كۈنى بىر تىلچى ئالىم كېمىگە قويدى قەدەم،
— سەرفۇ - نەھۇي بىلەمسەن كېمىچى؟ — سورىدى شۇدەم.
— ياق، ياق، نەدىن بىلەي، بىلەيمەن ھەتتا بىر سۆز.
ئالىم دە:

— يېرىم ئۆمرۈڭ ئۆتۈپتۇ زايى، ئەپسۇس.
كېمىچى يۇتۇپ رەنجۇ ئەلەم، قالدى ئويلىنىپ،
شۇئان دېڭىزدا كۆتۈرۈلدى دولقۇن تولغىنىپ.
— بىلەمسىز سۇ ئۈزۈشنى، ھەزرىتىم؟ — سورىدى تىلچىدىن.
— ياق، ياق، قورقمەن سۇدىن، ئۈزۈشنى بىلەي نەدىن.
شۇندا كېمىچى تىلغا كېلۈر مۇقەررەر بۇ سۆز:

— ئۇنداقتا پۈتۈن ئۆمرىڭىز زايى كېتىپتۇ، ئەپسۇس.

جالالىدىن سوئاللارغا قۇلاق سالدى: ئۆلىمالار قازىنىڭ سۆزىگە ئىشەنمەي، ئۇنى سىناپ بېقىشماقچى بولۇۋاتاتتى. — قەغەز ۋە قەلەم! — دەپ قەھىگە بۇيرۇدى، گويا جاۋابىنىڭ قانداق بولىدىغانلىقىنى ھازىرلا كۆرسىتىپ قويدى. مەن، دېگەندەك قىلىپ.

ئۇ ھەربىر سوئالغا ئالدىرىماي جاۋاب يازدى — دە، ئاندىن تەجرىبىلىك تېۋىپ تۈرلۈك — تۈمەن دورا خالىتىلىرىدىن بىر «دەرمان» ياسىغاندەك ئۇلارنى بىر جايغا يىغدى، ئۇ خىلمۇخىل ھادىسىلەر ئىچىدە پەقەت بىرلا ماھىيەتنىڭ بولىدىغانلىقىنى ياخشى بىلەتتى.

جاۋابنى يېزىپ بولۇپ، بىر چەتتە جىممىدە بېشىنى ساڭا گىلىتىپ تۇرغان ئاۋۇ بوۋاي «دەرمان» نى يەتكۈزۈش بىلەن ئۇنى ئىچكەندىن كېيىن ئىمتىھان ئالغۇچىلارنىڭ چىرايلىرىنىڭ قانداق تۈرۈلۈپ كېتىشىنى تەسەۋۋۇر قىلدى. كېيىن قەغەزنىڭ ئارقا تەرىپىگە راھەتلىنىپ تۇرۇپ، زەھەر خەندىلىك بىلەن تۆۋەندىكىلەرنى يازدى:

«بۇ روھىي زېمىننىڭ ئۆلىمايى كەرەملىرى! مەلۇم بولغايدىكى، قۇرئاننىڭ ئۈچىنچى سۈرىسىدىكى ئون تۆتىنچى ئايەتتە زىكىر قىلىنىشى «سىمۇزەر ئويۇملىرى، دۆلدۈل ئاتلار، ۋەھا. كازالارغا خىرىس قىلىش بىلەن ھەۋەسنى كەمىنە خانىقا ھەم مەدرىسە بىلەن تەرك ئېتىپ، ئۇلارنى ئاكا بىر ۋە بۇزۇك زادىلەر خىزمىتىگە ھاۋالە قىلغانمەن. بىرەر مەنەسەپنى دەۋا قىلمىغايدىمەن، ئىلاھا، ئۇلۇغلارنىڭ دۆلەتلىرى زىيادە، راھەتلىرى مول بولغايدى. بىز ئۇلاردىن قول ئۈزۈپ يىراقلاشتۇق. شان — شۆھەرەتتىن ۋاز كېچىپ، ئۆيدىن تالاغا چىقماس بولدۇق، ئەگەر خالىسا، شۇ شەرىئەت ھۆكۈمىگە خىلاپ ۋە ھارام سانالمىش

راۋابىتىنىمۇ قول ئۈزۈپ ئۇلارغا تۇتقايمىز. بىز ئۇنى نەزەردىن تاشقىرى، خار - ئەبگار ھالدا ئۇچرىتىپ ئىلكىمىزگە ئالدۇق، ئاللا، غېرىب - غۇرۋالارغا شەپقەت - ياخشىلىق قىلىش نىيىتىدە بولۇش - ھەقىقەت ۋە دىيانەت ئىگىلىرىگە پەيغەمبىرىمىز - نىڭ قىلغان ۋەسىيىتىدۇر. ئەزىزلەر چۆچۈرىنى خام ساندماڭلار! شۇ چاغقىچە راۋابىنى تارتىۋالامىدىڭلار، بۇنىڭدىن كېيىنمۇ تارتىۋالمايسىلەر. بۇ دورىنى ئىچىشنى مەيلى قانچىلىك كەينىگە سۈرۈڭلار، ئۇنى ئاخىر ئىچمەي قالمايسىلەر...»

بىرنەچچە كۈندىن كېيىن ھەمىشە باشقىلارنىڭ ئەقلىگە تايىنىپ، باشقا ئۆلىمالارغا تەقلىد قىلىپ كۈن كەچۈرىدىغان فەقىھ بوۋاي، ئالاتىدىن سىريانىۋىنى زەرگەرلىك دۇكىنىدا ئۇچرىتىپ، چىداپ تۇرالماي «ئەمرى - مەرۇپ» قىلدى. — شۇنداق، ئوغلۇم، شۇنداق، كەمىنە شۇنچىلىك كۆپ مۇتالىقە ئاڭلىغانىكى، ئۇ بىر ئېشەككە يۈك بولىدۇ. ئەمما بىرەر جايدا راۋابىنى شېئىر، دەپ ئوقۇمىدىم!

جالالىدىننىڭ چاپانچى - خۇشامەتچىلەر ئۈستىدىن قىلغان غەلبىسىنى مۇرىتلىرىنىڭ ئىچىدە ھەممىدىن كۆپ سىريانىۋى تەنتەنە قىلاتتى. ئۇ ئۈستازىغا ئوخشاش پىكىرنى تەكەللۈپ پەرىسگە ئوراپ ئولتۇرمايتتى. شۇڭا، ئۇگەپنىڭ پوسكاللىسىنىلا ئېيتتى:

— ئاتا، سىز ئېشەككە ئوخشاش ئوقۇپسىز، شۇڭىمۇ ھېچنەمنى چۈشەنمەپسىز!

ئاڭلىغىن پەندۇ پەيمانىمنى مېنىڭ،
قىلغۇچى ئاگاھ كالامىنى مېنىڭ.

كىمكى قارىغۇلارچە تەقلىد ئەيلىگەي،
ئۆزىنى غەم ۋە ئۇياتقا تەڭلىگەي.

بىر تۈنەپ ئۆتمەكنى كۆزلەپ خانىقا
كەلدى بىر كۈن بىر يولۇچى بىناۋا.

ئېشىكىنى بىر ئېغىلغا باغلىدى،
يەم - خەشەك، سۇ بەردى، شۇنداق ئاسرىدى . . .

خانقادا ئولتۇرار ئىدى قاتار،
بىر گۈرۈھ سوپى - گادايلار ئاچۇ زار.

ھېس قىللامسەنكى، قارنى توق كىشى،
نى ئويۇنلار كۆرسىتۈر ئاچلىق ئىشى؟

ئۇ گۈرۈھ سەكرەپ ئورۇندىن تۈردىلەر،
بىرلىشىپ شۇئان ئېغىلغا يۈردىلەر.

تەئىرىنىڭ ئەلچىسى مۇنداق سۆزلىگەن:
«چارسىز قالساڭ، ئۆلۈكنى يە، دېگەن!»

ساتتى ئېشەكنى ئېلىپ بېرىپ شۇ چاغ،
مەي، تائام ئالدى يەنە بىر شامچىراغ.

«ئاه، بۈگۈن بىر ئەيش ئېتەرمىز!» دەپ شۇئان،
ئول گۈرۈھ سالدى كېيىن شاۋقۇن - چۇقان.

«غەم - مۇشەققەت بولدى، راھەت ياتىمدۇق،
بولدى تۆت كۈن بىر قېتىم تۈز تارتىمدۇق!»

بىزدە بولغاي بۇ جاسارەت قانچىلىك،
مەھكۇم ئەيلەر بۇ ملامەت قانچىلىك؟

بىزمۇ بىر ئادەم ئەمەسمۇ، بىزدە ھەم
بىر ئەجەب راھەت - قۇۋانچ بولسۇن بۇ دەم.

بارىكالا، بەزمىگە ھەم يەتتىلەر،
ئېشەك ئىگىسىنى تەكلىپ ئەتتىلەر.

سورىدى دىل ئىختىيارىنى ئۇنىڭ،

ئىسمى ھەم يۇرتى — دىيارىنى ئۇنىڭ.

كۆرسىتىپ لۇتپۇ كەرەم، مېھرۇ نىياز،

ئۇ ئەزىز مېھمان، بولار مېھماننەۋاز.

سىيىدى، تۇتتى تېنىنى بىرلىرى،

ئۇۋىلاپ، سۇرتتى پۇتىنى بىرلىرى.

بىرلىرى سۆيدى قولغا شۇ نەپەس،

ئۇمۇ بۇ ئىشتىن ئېرىپ، سۆز قاتتى، بەس:

«بەزم ئېتەيلى، بەزمىمىز شۇنداق بولۇر،

گەر بۈگۈن ئەيش ئەتمىسەك قانداق بولۇر!»

يەپ - ئىچىپ بولغاچ شاراب نۇش ئەتتىلەر،

كۆڭلىنى ئاندىن يەنە خۇش ئەتتىلەر.

چۈشتى ئۇسسۇلغا ئۇلار ھەم سەپ قاتار،

چىقتى تورۇسقا ئۇلاردىن چاڭ - غۇبار-ئاغام، مەن بى

چۆرگىلەپ ئۆزىنى ھەريان ئۇردىلەر،
تام - تورۇسلارغا ساقالدىن سۇردىلەر. ئۇ سۇرۇپ قىلىپ

كۆر بۇلارنى، ئۆزلىرى سوپى ئىمىش،
كىم بۇلارنى سوپىنى پانىي دېمىش! ئۇ سۇرۇپ قىلىپ

* * *

ئاد، قاچان مەن بىر ھېكايەت ئەيلەگۈم،
بىر رىۋايەتسىز ھېكايەت ئەيلەگۈم؟

كۆپىرى - غەپلەت مۆھرىنى بۇزغايىمۇ مەن،
چىن ھەقىقەت مەدەھىسىن تۈزگەيمۇ مەن؟

كۆر، كۆپۈك ئوينايدۇ دولقۇن ئۈستىدە،
تىنچىماس دولقۇن ياشايدۇ ئاستىدە.

ھەر رىۋايەتكە ھەقىقەت جا^① بولۇر،
گامى پىنھان بولسا، گام پەيدا بولۇر.

سىزنى رام ئەتكەي رىۋايەت ئاخىرى،
نېم بىلەن پۈتكەي ھېكايەت ئاخىرى.

كوچىلاردا قەندەلەت ساتقۇچىلار،

① جا - جاي، ئورۇن؛ جايلاشقان، ئورۇنلاشقان.

باللارنى سۇ سۈپەت مەپتۇن قىلار. ئاخىرىدا مەھەلە
ئاخىلا، مەن سۆزلەي، بولدى ئاقسۆت،
قايدا دان، قايدا سامان، كۆرگىن پەقەت.

* * *

بىرى ئۇلاردىن ئېگىزدە ئولتۇرۇپ،
باشلىدى ئۇ بىر قوشاقنى، ئاھ ئۇرۇپ.

ئۆرتىنەتتى، ئاھىدا يوق ئىدى شەك،
ئالسى: «ئېشەك، يوقالدى! ۋاي، ئېشەك!»

بۇ يولۇچىمۇ ئۇلارغا ئەگىشىپ،
«ۋاي، ئېشەك يوقالدى!» دەپ سۈرەن سېلىپ.

تاغغىچە كۆپ ئەيشۇ راھەت سۈردىلەر،
سوڭرە «خەير!» دەپ ھەر تامانغا يۈردىلەر.

قالدى بىچارە يولۇچى كېچىكىپ،
ھارغاندى بەكمۇ ئۇزاق يول بېسىپ.

يولغا چىقماق بولدى ئاندىن، تۈردى ئۇ،
تۈردىمۇ ئېغىل تەرەپكە يۈردى ئۇ.

يوق ئېشەك، ئۇ دەيدى: «خىزمەتكار ھېلى،
ئۇنى ئېپكەتكەن چېغى سۇ بەرگىلى.»

كەلدى خىزمەتكار، ۋە لېكىن بۇ نە ھال؟
ھودۇقۇپ: «ئېشەك قېنى؟» دەپ سوردى چال.

«ۋاي، ئەجەب... بۇ نە بالا ھالىڭدادۇر؟
ئەي جاناب، بۇ بەلكى ساقلىڭدادۇر!»

دېدى مېھمانمۇ غەزەپتە: «قوي نېرى،
سەن ئاشۇ ھەييارلارنىڭ ھەمكېرى!»

مەن ئېشەكنى ساڭا تاپشۇردۇم، ساڭا!
بەرگىنىمنى قايتۇرۇپ بەرگىن ماڭا!

ئۆز سۆزىدە ئۇل رەسۇلى ھەق ئىگەم،
(ئالغىنىڭنى قايتۇرۇپ بەرگىن، دېگەن.

كەلمىسەڭ ئىنساپقا، بىلگىن بىگۇمان،
قازىغا سۆرەپ بارارمەن شۇ زامان!»

شۇندا ئۇ شورلۇق مۇلازىم ئېيتتىلار:
«دوستلىرىڭ ئاخشام ئېشەكنى ساتتىلار!

مەن ئۇلارنىڭ ئالدىدا ئاجىز ئىدىم،
ھە، ئۇلار كۆپ ئىدى، مەن يالغۇز ئىدىم.

كىم مۇشۇككە گۆش ۋە ياغ تاپشۇرغۇسى؟
كىم ئىشەنسە، ھالى شۇنداق بولغۇسى.

ئاج مۇشۇكلەر پارچە گۆش تاپقان كەبى،
قىلدى يوق ئۇلار ئېشەكنى بىر يولى..»

سوپى ئېيتتى: «مەيلى، شۇنداق بولدى گەپ،
ئۇ گۈرۈھ ئالدى ئېشىكىمنى بۇلاپ.

نە ئۈچۈن دەرھال قېشىمغا كەلمىدىڭ،
ئۇشبۇ ئىشنى ماڭا مەلۇم قىلمىدىڭ؟

قۇتقۇزاردىم ئېشەكنى، دەل شۇ ھال،
بىلگىنىمدە، مەن قىلىپ چارە - ئامال!»

ئۈچ قېتىم كەلدىم، بىراق سىز شۇ ھامان:
سالىڭىز «ئېشەك يوقالدى!» دەپ چۇقان.

ئويلىدىم: «سىزگە بۇ ئىش مەلۇم ئىكەن،
بەلكى، بۇ ئىشنى ئۆزى خالايدىكەن.

كۆڭلىگە تەقدىر بېرىپتۇ نۇر - زىيا،
بۇ كىشى بولسا كېرەك بىر ئەۋلىيا.»

سوپى ئاھ چەكتى: «بۇ تەقلىدىڭ شورى
مەن ھالاك قىلدىم ئۆزۈمنى بىر يولى.

ئۆزنى ئۆلتۈردۈم، ئۇلاردەك مەي ئىچىپ،
يەپ - ئىچىش دەپ ئار - نومۇسۇمدىن كېچىپ! . . .»

بىرىنچى شامنىڭ ئاخىرى

... جالالىدىننىڭ يۈزىگە كۈلكە يۈگۈردى ۋە ئۇ بىردەم شۇ ھالدا تۇرۇپ قالدى. ئۇنىڭغا نەدىدۇر چېلىنىۋاتقان راۋابنىڭ يېقىملىق ئاۋازى ئاڭلانغاندەك قىلاتتى.

يېنىۋاتقان شامنىڭ ئوتى «چارس، چارس» قىلىپ يەلىپۈندى. ئۇ ئۆز روھىنىڭ ئىنتايىن چوڭقۇر، قاراڭغۇ گۈمبىزىنىڭ ئىچىدە راۋاب ساداسىغا بېرىلىپ، ئىلھامىنىڭ ئويغىنىۋاتقانلىقىنى سېزىپ، قايچا بىلەن شامنىڭ پوتلىسىنى ئالدى. يەنە راۋابنىڭ تارىلىرى جاراڭلىدى. شۇ چاغدا ئوغلى ۋەلەد ئۇنىڭ قىلىۋاتقان خىيالىنى پەملىيەلىگەن بولسىچۇ؟ ياكى مۇزدىكىنىڭ ئۇنىڭغا قانداق تەسىر قىلىۋاتقانلىقىنى بىلىپ، ئۇنىڭ تەپەككۈر ئېقىمىنى باشقا بىر يولغا سالماقچى بولدىمىكىن: كېيىنكى چاغلاردا ئوغلى ئاتىسىنىڭ كېچىلىرى يەككە - يېگانە ئولتۇرۇپ، ئۇزاقتىن - ئۇزاق خىيال سۈرۈشلىرىدىن سەل چۆچۈپ قالغانىدى. ياق، ياق، ئېنىقراقى، ھەقىقەت مەھبۇبى ۋەلەد ئولتۇرۇپ زېرىككەن، ئاتىسىدىن ئاۋۋال ئۇخلاپ قېلىش-تىن ئەندىشە قىلىپ، قولىغا راۋابنى ئېلىپ، مېنىڭ راۋاب چالغىنىمنى ھېچكىم ئاڭلىسايدۇ، دەپ ئۆزىچە مەشىق قىلىۋاتقان بولۇشىمۇ ئەجەب ئەمەس.

بۇ پىكىر ئويغىنىۋاتقان خۇشاللىق شولىلىرىنى ئۇچۇرۇپ، تەسەۋۋۇرنى يەنە كونا يولغا، ئاتىسى باغداد مەدرىسىدە ئولتۇرۇپ خەلىپىنىڭ نامەشرۇۋ^① ئىشلىرىنى ئەيىبلىگەن ئاشۇ كېچىگە بۇردى.

مۇزىكا ئايالغا ئوخشايدۇ. ئۇنى چۆرە دەپ قارايدىكەنەن،

① نەرسەت يولىغا غىلاپ - ت.

خەلىپە نەسىرىدىنلاغا ئوخشاش، ئۆزۈڭدە ئىنسانلىقنى ئۇخلىدى
تىپ، ھايۋانلىقنى ئويغىتىسەن.

لېكىن ئۇنى ياخشى كۆرۈپ، ئۇنىڭ بىلەن بىرلىشىپ، بىر
دولقۇندا ئاقالساق، شۇنىڭ بىلەن روھىيىتىڭدىكى چىن ئىنسان-
نى ماھىيەتنى ئويغىتىش ئۈچۈن دەسلەپكى قەدەمنى تاشلىيالى-
شىڭمۇ مۇمكىن.

ساما — ھۇزۇر بەخش ئەتكۈچى سورۇن. ئىشقى - مۇھەب-
بەت بىلەن ھېرىسۇ ھەۋەس باشقا - باشقا بولغىنىدەك، ئۇ
خەلىپىنىڭ ئەرمەكلىرىگە ئوخشىمايدۇ.

ئۇ ھازىر ئاتىسىنى چۈشەندى. سۇلتانۇل ئۆلىما سامانىڭ
نېمىلىكىنى بىلەتتى. ئۇنىڭ مۇزىكىغا قارشى تۇرۇشىدا مەلۇم
سەۋەبلىرى بار ئىدى.

ساما — ئويغىنىش. لېكىن زىنداندا ياتقان مەھبۇس ئوي-
غىنىشىنى خالىمايدۇ، ئويغىنىش ئۇنىڭ زىندانغا بەند قىلىنغان-
لىقىنى يەنىمۇ ئېسىگە سالىدۇ. باغۇ بوستاندا ياتقان كىشى
بولسا، ئېغىر چۈشلەرنى كۆرۈپ ئويغىنىدۇ. مۇزىكا — توي،
بايراملارغا يارىشىدۇ، ماتەمگە مۇناسىپ ئەمەس.

«ھازىرغىچە سەنئى ۋە ئەتتارغا ئوخشاش ھەممە بۈيۈك
سوپىلار ئايرىلىش - ھىجراندىن سۆزلىشەتتى. بىزنىڭ
سۆزىمىز — ۋىسال مەدھىيىسى. مانا بۇ ماھىيەت».

سۇلتانۇل ئۆلىما ئاۋۋالقى — پىغانۇ پەريادلار دەۋرىگە
مەنسۇپ ئىدى. ئۇنىڭ ئوغلى جالالىدىن بولسا، باشقىچە يول
تۇتتى.

نېمىشقىدۇر، كونيادا ھەممىلا كىشى مۇزىكا ۋە شېئىر -
بېيىت دەپسە جېنىنى بېرىدۇ. مۇشۇ شەھەردە پېرىم ئەسىر
ياشىغان جالالىدىننىڭ قوشاق ۋە شېئىرلىرى، مەزىنلەرنىڭ
مۇڭلۇق تىلاۋەتلىرىدىن كەم جاراڭلىمىدى. ئەگەر شاگىرتلىرى-
دىن بىرەرى قازا قىلسا، تاۋۇت ئالدىدا قۇرئان - قىرائەت

قىلىدىغان ھاپىزىلار ئەمەس، مۇزىكا چېلىپ، ئۇسسۇلغا چۈشۈپ، ئۇستازنىڭ غەزەللىرىنى ئېيتىپ مۇرىتلار مېڭىشاتتى. نېمىشقىكى، تاۋۇتتا ئاددىي مۇسۇلمان ئەمەس، چىن ئاشىق ياتاتتى. ئاشىقلار ئۆلمەيدۇ. «ۋەسپىمىز - ۋەسپى^① ۋىسال، ھىجران ئەمەس...»

بىراق ۋىسال ھەققىدە سۆزلەشتىن بۇرۇن بارچە ھىجران ئەلەملىرىنى تارتىپ كۆرۈش لازىم، بەزىلەر بارلىق قوغۇن خىللىرىنى، بارلىق ھەرپ تۈرلىرىنى، بارلىق يۇلتۇزلارنىڭ كۆرۈنۈشلىرىنى بىلىۋېلىشىدۇغۇ، ئەنە شۇنداق. ئۇ زور ھىجران — ۋەتەندىن ئايرىلىش ئازابىنى دەسلەپ باغدادتا چەككەندى.

ئورۇندالمىغان جازا

شەيخ سۇھرەۋەردىنىڭ تەلىپى بىلەن ئاتىسى باغدادنىڭ مەسچىتى جامەسىدە ۋەز ئېيتتى. جالالىدىننىڭ ئېسىدە قالغىنى: يەردە قاتمۇ قات سېلىنغان چوغدەك گىلەملەر، تورۇسقا ئېسىلغان ھەيۋەتلىك قەندىللەر، بىللۇر شامدانلاردا يېقىلغان ھېسابسىز كافۇرى شاملار، نامازخانلارنىڭ زىچ سەپلىرى، ئۆلىمالارنىڭ ئاپئاق ساقاللىرى، بىراق ئۇنىڭ ئېسىدە بىرمۇ چەنە، ئاتىسى ئېيتقان ئاشۇ ۋەھىملىك ۋەزدىن بىرمۇ سۆز قالمىغان. ئەھۋالدىن قارىغاندا، ئاتىسى بەلخىتە ئېيتقان سۆزلىرىنىلا تەكرارلىغانىدى.

ئەمما ھازىر ئارىدىن يېرىم ئەسىر ئۆتكەچكە، ئۇ كۆزىنى يۇمىسلا ئەسەۋۋۇرىدا باغداد مەدرىسىدىكى ھۇجرىنىڭ لاي سۇۋاق تاملىرىدىكى تەرخەمەكنى ئەسلىتىدىغان غەلىتە نەقىشلەر، ئۇش-

① ۋەسپى — ماغناش، مەدەنىيە، تەربىيەلەش - ت.

شاق - چۈششەك ھەر خىل داغلار شۇنداقلىقىچە پەيدا بولاتتى.
ئۇ چاغدا ئۇ تۈن بويى ئۇخلىماي تامغا قاراپ ياتقان، تۈن بويى
ئاشۇ تامدا بەلختىن ئەبەدىي ئايرىلىشنىڭ دەھشەتلىك مەنزىرىلىك
رى كۆرۈنۈپ تۇرغانىدى.

ئۇلار مەسچىتتىن چىقىشقىنىدا، پۈتۈن باغداتتا: «چىڭ-
گىزخان قوشۇنلىرى خۇراساننىڭ بىرقانچە شەھەرلىرىنى بېسىد-
ۋېلىپ، بەلخنى قورشىۋاپتۇ...» دېگەن ئۆمىسە خەۋەرلەر تار-
قالغانىدى.

ئۇ چاغدا سۇلتانۇل ئۆلىما ئوغۇللىرى ۋە مۇرىتلىرى بىلەن
خۇپتەندىن تاڭ ئاتقۇچە ئىبادەتتىن باش كۆتۈرمىدى. ئاتىسى
نېمىلەرنى دەپ تەڭرىدىن ئىلتىجا قىلغانلىقىنى جالالىدىن بىل-
مەيتتى، ئەمما ئۇنىڭ ئۈنسىز شىۋىرلىغان لەۋلىرىدىن «قۇد-
رەتلىك ۋە مەرھەمەتلىك ئىگەم، دەرگاھىڭغا شۈكۈر!» دېگەن
نىدا بىرنەچچە قېتىم چىققانلىقىنى پەم قىلدى.

بەلكى ئاتىسى شۇ چاغدا دىيانەتسىز ئۆلىمالارنى جازاغا
مۇستەھىق^① قىلغانلىقى ئۈچۈن ئاللاغا شۈكرانە ئېيتقاندۇر؟ يا-
كى ئۇنىڭغا غايىبىتىن خەۋەر بېرىلىپ، خۇراساننى تەرك ئېتىش-
كە ئىشارەت قىلغىنى ئۈچۈن شۈكۈر ئېيتقاندۇر؟ كىم بىلىدۇ.
جالالىدىن بولسا كۆيۈپ - پىشىپ، كۆزلىرىدىن مۆلدۈرلىتىپ
ياش تۆكۈپ، ئىنىكئانىسى نەسبە خېنىم، ئاچىسى پاتىمە خې-
نىم، ئۇنىڭ تېخى قورساقتىكى تۇغۇلمىغان بالىسى، بىلك
ئوينايدىغان دوستلىرى، ئانا شەھىرىدىكى تونۇش ۋە ناتونۇش
ھەممىسى ئۈچۈن ياراتقۇچىدىن شەپقەت - مۇرۇۋەت سورىدى.
ئەسلىدە ئادەملەر دۇئاسىنىڭ مەنىسى مەلۇم: «يا خۇدا، ئاشۇ
كېلىدىغان بالادىن پاناھىڭدا ساقلىغىن!»
لېكىن ئۇنىڭ دۇئاسى ئىجاۋەت بولمىدى. چىڭگىزخان شە-

① يولۇقۇش، ئۇچراش، ئىسپات بولۇش - ت.

ھەرنى ئالدى. شەھەر ئاستانىسىدە، چىڭگىزخاننىڭ قازا تاپقان سۆيۈملۈك نەۋرىسى مۇتۇغاننىڭ قىساسىنى ئېلىش ئۈچۈن ھەممە كىشىنى قىرىپ تاشلاشنى بۇيرۇدى.

خارەزىشاھ مۇھەممەد ئاشۇ باھاۋىدىن ۋەلەدىنىڭ بېشارەت قىلغىنىدەك، شەرمەندىلەرچە قاچتى ۋە بەھرى ھەزەردىكى يىراق بىر قۇملۇق ئارالدا ئۆمرىنى ئاخىرلاشتۇردى.

سۇلتانۇل ئۆلىمانىڭ دەھشەتلىك بېشارىتى ئەمەلدە كۆرۈلدى. ئەمما ئۇ كارامەت قىلغان بىر جازا ئورۇندالمىدى. باغداتتا ئۇ خەلىپە نەسرەدىننىلا جازاغا ئۇچرايدۇ دەپ كارامەت قىلغانىدى. لېكىن خەلىپە يامان ئىشلارغا تېخىمۇ پېتىپ، خالىغىنىچە ئەيش - ئىشرەت قىلىپ، ئۆز ئەجلى بىلەن كۆز يۈمدى.

چىڭگىزخان ئوتتۇز يىلدىن كېيىن باغداتنى ئالغانىدى، ئۇنىڭ ئورنىغا خەلىپە ئەل - مۇھتەسسىبىللاھنى تاغارغا سولاپ، تېپىپ ئۆلتۈردى. نەفسلىمىرىنى ئېيتقاندا، ئۇمۇ ئىشرەتۋاز - لىقتا ئاشۇ خەلىپىدىن قېلىشمايتتى؛ شۇنداق بىر جازاغا لايىق ئىدى.

لېكىن بۇنى جازا دەپ ئاتاش توغرىمۇ؟ ئەمما ئۇ ھاياتلىقتە مۇ، ئۆلگەندىمۇ خەلىپە ئىدى. ئەگەر چىڭگىزخان قوشۇنى راستتىنلا «خۇدانىڭ قەھەر - غەزىپى» بولسا، ئۇ جىنايىتىگە يارىشا جازالاندى. ھەققانىي قىيىنچىلىققا دۇچار بولدى. مۇسۇلمان ئالىمىنىڭ يۈز مىڭلاپ كىشىلىرى بىگۇناھدىن - بىگۇناھ تۈپ - راققا كۆمۈلۈۋاتقان بىر پەيتتە، ئۇنىڭ گۇناھىغا يارىشا تاپقان زاۋالى ھەق ئىدى.

مىڭلارچە ئادەملەر ئاتلارنىڭ تۇۋىقى ئاستىدا دەسسەلىپ، تۇپراققا ئايلىنىۋاتقاندا، باشقىلارنىڭ گۇناھى ئۈچۈن شېھىت بولۇش - جازا ئەمەس، مەنسۇر ھەللاجى ھەۋەس قىلسا ئەرزى - گۈدەك قىسمەت ئىدى. چىڭگىزخاندىن ئۈچ يۈز يىل ئاۋۋال ئۇ باغدات كوچىلىرىدا ۋەز ئېيتقان، «ئەنەلھەق!»، يەنى «مەن ھەقىقەت (خۇدامەن)!» - دەپ جار سالغانىدى. ئەنە شۇ ئىشى

ئۈچۈن ئۇنى كالتەكلەپ، بېشىنى تېنىدىن جۇدا قىلىپ، جەسدە تى ئاشۇ مەيداندا كۆيدۈرۈلگەندى. ئۇ ئاڭلىق رەۋىشتە ئۆز - ئۆزىنى ئازابلارغا دۇچار قىلغان ۋە دەھشەتلىك قىيىنچىلىقلارغا چىداشلىق بەرگەنلىكى ئۈچۈنمۇ «ئىنسان - ھەق» دەپ ئېيتقان سۆزى كېلەچەك ئەۋلادلار نەزىرىدە ھەقىقەت سۆزى بولۇپ، ئابروئي، ئىناۋەت قازىنارمۇ؟

ئۆلىمالار، كىتابخانلار، جىلد - جىلد مۇقەددەس كىتابلار، مەسچىتلەر، ئۇلارغا قوشۇلۇپ ئىككى يۈز مىڭ بەلخ پۇق - راسى ھالاك بولدى. خۇداگۈي - ئاسىي، ئاقىل - ئاۋام، گۇناھكار - گۇناھسىز، ھەممىسى ئوخشاشلا بىر تۇپراققا كىرىشتى.

يۈز مىڭلارچە خالاپىق بىلەن بىرگە جان تالىشىپ، جىمى قوۋم - قېرىندىشى، پۈتۈن شەھىرى، بەلكى خەلقىنىمۇ ئۆلۈم كۈتۈۋاتقانلىقىنى ھېس قىلغان كىشى، قىسمىنى ئىلاھنىڭ ھەقلىقىگە شەك كەلتۈرۈشى مۇقەررەر.

جالالىدىن ھەربىر شەھەرلىكنىڭ ئۆلۈمىنى ئۆز ئۆلۈمىدەك بىلدى. باغداتتا ئۇنى ئۆزىگە تارتقان، ۋەتەندىن ئايرىلىش ئازابى سەۋەب بولغان، ھەممە نەرسە قىسمىنى ئىلاھقا باغلىق، دېگەن ئېتىقادتىن كېچىپ، ئىنسان ئۆزىنىڭ قارار - ئىرادىسى بىلەن ئىستىقبالىغا قاراپ ئىنتىلىشى كېرەك، دېگەن ئېتىقاد يولىغا زور قەدەم قويدى.

ئۈچىنچى كۈنى ئۇلارنىڭ كارۋىنى خەلىپە پايىتەختىنىڭ غەربىي دەرۋازىسىدىن چىقىپ، كۆپ يولى بىلەن مەككىگە قاراپ يولغا چۈشتى.

كەينى - كەينىدىن ئۆتۈۋاتقان سايىۋەنلەرنىڭ بىرىنىڭ يېرىم ئوچۇق پەردىسىگە جالالىدىننىڭ كۆزى چۈشۈپ ئاجايىپ خوش بولۇپ كەتتى. چۈنكى ئۇنىڭدا گۆھەربانۇ ئۇلار بىلەن بىرگە كېتىۋاتتى.

ئۈچىنچى باب

گۆھەر

ھەق ئۈچۈن ئىشقا خۇددى ئۈستۈرلەپ^① ئىشىش...

— جالالىدىن رۇمى

قوشۇن

مەككە، مەدىنە، دەمەشەق، ئېرزىنجان — قەدىمكى جايلار
ۋە سودا - تىجارەت شەھەرلىرى، ئالدىراش ئات چاپتۇرۇپ
كېتىۋاتقان چەۋەندازنىڭ يولىدىكى مەنزىلەرگە ئوخشاش «لېپ-
پىدە» قىلىپ، كۆزگە چېلىقتىيۇ ئارقىدا قالدى. سۇلتانۇل
ئۆلىما ھېچپەردە توختىماي، ئۆز كارۋانلىرىنى ئۇدۇل شىمالغا،
شىمالدىكى رۇمى - سالجۇقى قەلئەلىرىگە باشلاپ ماڭدى.

دەمەشەقتىن ئېرزىنجانغىچە بولغان ھەممە يوللاردا توپ -
توپ بولۇپ ئادەملەر ئاقاتتى. يېرىدىن، مال - مۈلكىدىن ئاي-
رىلغان خارەزىملىكلەر ئۆزىنى «جاھان ھۆكۈمدارى» دەپ ئاتى-
غان خارەزىمشاھنىڭ پايتەختى — گۈرگەنچىنىڭ دەھشەتلىك
ھالاكىتى ھەققىدە سۆزلىشەتتى. بىرنەچچە ئاي داۋام قىلغان
قامالدىن كېيىن، چىڭگىزخان قوشۇنى شەھەرگە باستۇرۇپ كى-
رىشكەن. ئاندىن رايون، مەھەللىلەرنى بىر - بىرلەپ قولغا

① ئۈستۈرلەپ — قۇياش ۋە يۇلتۇزلارنىڭ يۈكسەكلىكىنى ئۆلچەيدىغان ئەسۋاب.

كىرگۈزۈپ، خالايمىنى قىرغىن قىلىشقان، كېيىن جەيھۇن دەرياسىنىڭ سۈيىنى گۈرگەنچ شەھىرىگە قويۇپ بېرىپ، شەھەرنى سۇغا غەرق قىلغان. . .

چىڭگىزخان قوشۇنىنىڭ يۈرۈشىنى ھېچ نەرسە: نە قەھەر - جاسارەت، نە ھىيلە - تەدبىر، نە چارە - ئامال توسۇيالمايتتى. مۇھەممەد خارەزمشانىڭ ئوغلى جېنىنى تىكىپ، ئۇلارنى توختىتىشقا ئۇرۇنۇپ كۆردى، بىر موڭغۇل سەركەردە سىنىڭ قوشۇنلىرى ئۈستىدىن غالىبمۇ كەلدى، لېكىن ئاخىرىدا مەغلۇپ بولدى. ئوۋچىدىن قاچقان كىيىككە ئوخشاش، ھىندىستان تەۋەسىگىچە قېچىپ باردى، دۈشمەننىڭ قولىغا تىرىك چۈشۈپ قالماسلىقى ئۈچۈن ئانىسى، ئايالى ۋە چۆرىلىرىنى ھىندى دەرياسىغا چۆكتۈرۈۋەتتى، كېيىن ئۆزى دەريادىن ئالىق ئۆتۈپ، جېنىنى قۇتقۇزۇپ قالدى.

ئادەملەر چىڭگىزخاننىڭ نامىنى تىلغا ئېلىشىلا خۇددى بالا - قازاغا يولۇققاندىكى، كۆزلىرى دەھشەت - ۋەھىمدىن چەكچىيىپ كېتەتتى. سابىق ئەمەلدارلارنىڭ ئەھۋالىمۇ ئوسال ئىدى. كىيىملىرى جۈل - جۈل، قورققىنىدىن تىترىشىپ تۇرغان بۇ ئادەملەر يۈك - تاقلارنى ھارۋىلارغا بېسىپ، ئاياللىرى، بالا - چاقىلىرى بىلەن يوللاردا سۆرىلىپ كېلىشەكتە ئىدى. قالغان - قاتقان نۆكەرلىرى، مۇلازىملىرىمۇ - بەزىلىرى قىلىچ، بەزىلىرى چالغا، بەزىلىرى كالتەكلەر بىلەن قوراللىنىپ بېلىشقانىدى.

چىڭگىزخان قوشۇنى ئىستېلا قىلغان خۇراسان، مەۋر ۋە ئافغانىستاندىن دەرۋىشلەر كەلمەكتە ئىدى. باشلىرىدا كۇلا، قوللىرىدا نەيزىدەك ھاسا، بەللىرىگە كاشكۇل^① ئېسىۋالغان قەلەندەرلەر سالماق قەدەم تاشلىشاتتى. سۈرىيىدىن «جەۋلاقىي»، يەنى

① كاشكۇل — تىلەمچىلەرنىڭ تىلىۋالغان نەرسىلىرىنى سېلىش ئۈچۈن بەللىرىگە ئېسىۋالدىغان قاقچىسى - ت.

«يالىڭاچ» دەپ ئاتالغان غەلىتە بىر مەزھەپكە مەنسۇپ كىشىلەر. مۇكەبلىشىۋاتاتتى. ئۇلار چاچ - ساقاللىرىنى قىردۇرغان بو. لۇپ، بەلدىن يۇقىرىسى يالىڭاچ ئىدى. ئۆزىنى «غازىي» دەپ ئاتىشىۋالغان دەرۋىش - نۆكەرلەرمۇ ئاز ئەمەس ئىدى. ئۇلار ئۈزۈندىن بۇيان مۇسۇلمان دۇنياسىنىڭ سالجۇقىلار ئىگىدار. چىلىقىدىكى غەربىي چېگرا جايلىرىغا يىغىلىشىپ، ۋىزانتىيىدىن ئۈزلۈكسىز تەھدىت سېلىپ تۇرىدىغان پەرەڭ كاپىرلىرىنىڭ ھۇجۇملىرىنى بېسىقتۇرۇشقا ئىككى يۈز يىلچە قاتناشقانلارنىڭ ئەۋلادى ئىدى.

پەرەڭلەر ۋىزانتىيىنى قولغا كىرگۈزۈپ، ئەيسانىڭ قەبرىدىنى قۇتقۇزۇش باھانىسى بىلەن سۈرىيە ۋە پەلەستىنگە ئورۇندىلىشىۋېلىشقانىدى. ئۇ يەرلەردە ئۆزلىرىنىڭ ۋەھشىيانە تەرتىپلىرىنى يولغا قويۇپ، ئىركىن دېھقانلارنى قۇللارغا، ياق، ئىشىلىتىدىغان ھايۋانلارغا ئايلاندۇرۇشقان، ئۇ بىچارىلەر بويۇنلىرىغا خۇجايىنلارنىڭ تامغىلىرى بېسىلغان ھالقا ئېسىپ يۈرۈشەتتى. پەقەت رۇم سالجۇقىلىرى بەزىدە چېكىنىپ، بەزىدە غالب كېلىپ مەھكەم تۇرۇشاتتى، كىچىك ئاسىيادا تېخى مۇسۇلمانلار ھېچقاچان شۇنچىلىك مەھكەم تۇرۇشمىغانىدى.

ئاپپالتا، توقماق ۋە ئەگرى قىلىچلار بىلەن قوراللىنىۋالغان دەرۋىش - غازىيلار بەللىرىگە ئېسىۋالغان دۇمباقسىمان چالغۇلىرىنى چېلىپ، تەگبىر ئېيتىشىپ ماڭاتتى. ئۇلار خالىتىلىرىغا جەڭدىن بۇرۇن يۈزلىرىگە سۈرتۈۋالىدىغان بويىقلار، دۈشمەننى قورقۇتۇش ئۈچۈن تاقىۋالىدىغان بۈركۈت قاناتلىرى، ئۆكۈز مۇڭگۈزلىرىنى سېلىشىۋالغانىدى.

سودا كارۋانلىرى ئالدىراشقىنىچە سالجۇقىيلار پايتەختى كونييا شەھىرىگە، ئۇنىڭدىن شىمال تەرەپ - كىراپېزۇنىگە، جەنۇبىي تەرەپ - ئانتالىيە ۋە ئالايايدىكى گېنويە يەرلىرىگە

قاراپ مېڭىشاتتى. گېنسويالىقلار ۋە رۇسلار، قارا بەلۋاغ باغلىق
ۋالىدىغان ئەرمەنلەر، پېشانلىرىگە ماۋىي خال چېكىۋالدىغان
ھىندىلار، مەھبۇسلارغا ئوخشاش بەللىرىگە ئاددىي چۈلۈۋر باغ-
لىۋالغان يەھۇدىيلار كارۋان سارايلىرىدا پايپېتەك بولۇپ ئالدى-
رىشاتتى، ئات، تۆگە ياكى ئېشەكلىرىنى ئىزدىشەتتى. سودا -
سېتىق قىلىشاتتى، لېكىن ئادەتتىكىدەك ئۆزئارا جېدەل - ما-
جىرالار قىلىشمايتتى. يېقىنلىشىپ كېلىۋاتقان بالا - قازادىن
مال - جېنىنى تېزرەك يىراقراق يەرگە ئېلىپ قېچىش خىيالى
ئۇلارنى ئۆزئارا ئىناق - يېقىنلاردىن قىلىپ قويغانىدى. بازار-
لاردىكى كۆپ دۇكانلار ئېچىلمىغانىدى. مال - مۈلۈك، بالا -
چاقىنى يىراقراق يەرلەرگە، يېزا ۋە سەھرالارغا ئەۋەتىۋەتكەن
دۇكاندارلار، دائىم ئاتلىرىنى ئىگەرلەپ، قامچىسىنى ئۆتۈك
قونچىغا قىستۇرۇشقان ھالدا تۇرۇشاتتى.

يوللار خەتەرلىك، تاغ - داۋانلاردىن ئۆتۈش قورقۇنچلۇق
ئىدى. ئاچارچىلىقتا قالغان خارەزىلىك نۆكەرلەر، ھېچكىمگە
بويىسۇنمايدىغان كوردلار سودىگەرلەرگە ھۇجۇم قىلىپ، يولۇچى-
لارنى بۇلىشاتتى. سالجۇق سۇلتانلىرىنىڭ تەكلىپى بىلەن چېگ-
را جايلىرىغا كۆچۈپ كەلگەن كۆچمەن ئوغۇز قەبىلىلىرىمۇ
ئۆزى بىلگەننى قىلىشاتتى. قىش يېقىنلىشىپ قالغان، ئوغۇزلار
ئۆز ماللىرىنى تاغدىكى يايلاقلىرىدىن تۆۋەنگە ھەيدەپ چۈشكەن،
ئۆتكەن - كەچكەنلەردىن يالغۇز سۇلتاننىڭ پايدىسىغا ئەمەس،
ئۆزلىرىنىڭ پايدىسى ئۈچۈنمۇ مەنپەئەت ئۈندۈرۈۋېلىشقا تەييار
تۇرۇشاتتى.

مەلەتياغا نەق ئىككى داۋان قالغاندا ئۆكۈز تېرىسىدىن تى-
كىلگەن يېنىك ساۋۇت كىيىپ، يىپەك شوپىنلار بىلەن چېتى-
لىپ ياسالغان قومۇش قالقان تۇتقان، ئوقيا بىلەن قوراللانغان
ئاتلىقلار كارۋاننى توراپ توختاتتى. كارۋانلار باشتا ئۇلارنى

چىڭگىز ئەسكەرلىرى دەپ ئويلاپ جان - پېنى چىقىپ كېتەيلا دېگەندى. لېكىن ھېلىقىلار مۇسۇلمان تۈركلەر ئىدى. ئوقيا. چىلار كارۋانغا بىر پەرسەخ^① يىراقلىقتا توختاپ قوشۇنغا يول بوشتىشىنى بۇيرۇدى - دە، شۇنداق تېزلىك بىلەن غايىب بو- لۇشتى.

كۆپ ئۆتمەيلا تاغ يولىنىڭ ئالدىدىكى بۇرۇلۇشتىن كارۋان قوغغۇراقلىرىنىڭ مۇڭلۇق ئاۋازلىرىنى بېسىپ، شىددەتلىك ئا- ۋازلار ياڭرىدى. كاناي - سۇنايلار غات - غۇتلاپ، داقا - دۇمباقلار گۈمبۈرلەپ، ئاساسىي قوشۇننىڭ يېقىنلاپ قالغانلى- قىدىن دېرەك بەردى. كارۋان بېشى ۋارقىراپ ھەممىنى يولىنىڭ چېتىگە چىقىپ تۇرۇشنى بۇيرۇدى. تۆگىچىلەر تۆگىلىرىنى يول ياقىسىدىكى يانباغرىغا تارتىشتى، قىسقا ئارغامچا بىلەن تۇمشۇق- لىرىدىن چوملارغا باغلانغان ئەقىللىق جانىۋارلار باشلىرىنى بۇ- راپ، خاتىرجەم قارىشىپ، ساقچىلار، يولۇچىلار ۋە مۇرىتلار- نىڭ يۈگۈرۈشۈپ يۈرۈشكەنلىرىنى، ئاتلارنى يولىنىڭ چېتىدە قاتار تىزىپ، خوتۇن - قىزلار، بالا - چاقلارنى ھەر ئېھتىمالغا قارشى جەڭچىلەرنىڭ ھەيۋىسىدىن مۇھاپىزەت قىلىشقا تەييارلىق قىلىشىۋاتقانلىرىنى تاماشا قىلغاندەك تۇرۇشاتتى.

غەلىتە ۋە شىددەتلىك مۇزىكا يېقىنلىشىپ كېلىۋاتاتتى. سۇلتانۇل ئۆلىماغا مۇرىت چۈشۈشتىن بۇرۇن رۇمدا كاپىرلارغا قارشى جەڭ قىلغان شەيخ خوجەگى بۇ ئاھاڭنى پەملەپ قالدى. بۇلار بۈيۈك سالجۇقىيلارنىڭ ئاخىرقى قۇدرەتلىك ھۆكۈمدارى بولغان سۇلتان سەنجەر نامى بىلەن «سەنجەرى» دەپ ئاتالغان قوشۇن ئىدى.

شۇنىڭدىن ئىككى يۈز يىل ئىلگىرى ئوتتۇرا ئاسىيا چۆلىد- رىدىن چىقىپ، ئۆزلىرىنىڭ نەسەب تارىخىنى ئەپسانىۋى قەھرىد-

① نەخىستەن بىر چاقىرىم - ت.

مان سەنجدەردىن باشلىغۇچى كۆچمەن تۈركمەن قەبىلىلىرى ئىس-
لام دىنىنى قوبۇل قىلىپ، جۇڭگودىن - ۋىزانتىيىگىچە، گور-
جىستاندىن - ئىراققىچە سوزۇلغان يەرلەردە دۆلەت سەلتەنىتىنى
قۇرغانىدى. سەمەرقەنت، مەۋر ۋە تەبرىزدىن توپ - توپ بو-
لۇپ، پاناھ تىلەپ كېتىۋاتقان كىچىك ئاسىيادىكى سالجۇقىيلار-
نىڭ رۇم سۇلتانلىقى بىر چاغلاردا قۇدرەتلىك بولغان ئاشۇ
سەلتەنىتنىڭ ئامان قالغان بىر بۆلىكى ئىدى.

يولۇچىلارنىڭ كۆڭۈللىرى جايغا چۈشتى، ئۇلارغا قارىمۇ-
قارشى تەرەپتىن كېلىۋاتقان كۈچ كونيادىكى سالجۇق سۇلتانى
ئالاھىدىدىن كەي قۇباد I نىڭ قوشۇنلىرى بولۇپ، ئۇلار باغداد-
قا، قورقۇپ كەتكەن ئاجىز خەلىپىگە ياردەم بېرىش ئۈچۈن
كېتىۋاتقانلىقىدىن دېرەك بېرەتتى.

يولدا بىرىنچى بولۇپ جەرەن ئاتلىق نەيزىۋازلار كۆرۈندى.
ئېگىز تاراس تاغلىرى توغرىسىغا كېسىپ ئۆتكەن بۇ داۋان يولى
تازىمۇ تار بولۇپ، ئۈچ ئادەم قاتار تۇرسا يولغا ئارانلا سىغاتتى.
يول تاش - شېغىللىق بولغىنى ئۈچۈن، ئانچە چاڭ - توزان
كۆتۈرۈلمەيتتى. ئاتىسىنىڭ بۇيرۇقى بىلەن چېدىرغا مۆكۈنگەن
جالالىدىن ئاكىسى بىلەن تۆگىنىڭ ئۈستىدە تۇرۇپ، بۇ ئەسكەر-
لەرنى ئوچۇق كۆردى.

نەيزىۋازلاردىن كېيىن پالۋانلار، باتۇرلار كېلىشىۋاتاتتى.
بۇلار مەيداندا يالغۇز ئېلىشىدىغان خىلانغان پالۋانلار بولۇپ،
كۆپىنچە جەڭنىڭ ئاقىۋىتى شۇلارغا باغلىق بولاتتى. ئۇلار مىن-
گەن چىلان تورۇق، غاز بويۇن، قويۇق يايلىلىق، كۆكرىكى
كەڭ، يەلكىسى تار، ئەمما ساغرىسى كەڭ ئەرەب تۇلپارلىرى
ئويناقلاپ، ئالدىغا چاپچىتتى. بۇ ئاتلار يوغان قارا تۇياقلىرىنى
دۈكۈرلىتىپ، قۇلاقلىرىنى دىڭگايلىتىپ بەلخ ئايغىرلىرىغا غەزەپ
بىلەن كۆزلىرىنى ئالايلىتىپ ئۆتۈشەتتى. ئايرىم ئاتلارنىڭ بويىنىغا
زەر بىلەن زىننەتلەنگەن بويۇن باغلار باغلانغان بولۇپ، ئۇ بىرەر

قورغاننىڭ ئېلىنىشى ياكى دۈشمەن ئۈستىدىن قازىنىلغان غەلبە شەرىپىگە سۇلتان تەرىپىدىن بېرىلگەن مۇكاپات بەلگىسى ئىدى. جالالىدىن باش باتۇرنىڭ تۇلپارىدا شۇنداق نىشانلاردىن تۆتى سانىدى: بىرى قىزىل رەڭلىك، ئىككىسى قارا، يەنە بىرى سارغۇچ، ئۇ دەۋىدەك زەبەردەست يىگىت ئىدى. ئۇ باشتىن - ئاخىر ساۋۇت، قالقان كىيىپ، بېلىگە داغىستاننىڭ ئەگرى شەمشىرىنى تاقىۋالغانىدى. ئۇنىڭ ھەيۋەتلىك توقمىقىنى ياراقدارى كەينىدە كۆتۈرۈپ كەلمەكتە. دەرۋەقە، ھەربىر باتۇر-نىڭ كەينىدىن ئۈچتىن - تۆتتىن بولۇپ ياراقدار - چاۋۇشلار^① مېڭىشاتتى.

پالۋانلار سېپىدىن كېيىن خەنجەر ۋە يەڭگىل قالقانلار بىلەن قوراللانغان جەڭچىلەرنىڭ ھىمايىسىدە ئۈچ بۇرجەك قارا بايراق كۆتۈرگەن بايراقدار كۆرۈندى. قارا بايراق خەلىپىگە سادىقلىقنىڭ بەلگىسى بولۇپ، ئۇنىڭ ئوتتۇرىسىدىكى قىزىل لاچىن - سالجۇقىلار ئەۋلادىنىڭ نىشانىسى ئىدى.

كۈل رەڭ بىلۈجىستان تۆپىلىكلىرىنى داقا - دۈمباق سادا-لىرىغا كۆمۈپ ئۆتكەن چالغۇچىلارنىڭ كەينىدىن ئاددىي ئەس - كەرلەر - ھەقىقىي جەڭچىلەر كۆرۈندى. ھەربىر سەپ ئۆز بايرىقى ئاستىدا، ئۆز ئەللىكېشى بىلەن ماڭاتتى، ئەللىكېشىدە-لىرىنى ئىگەر - جابدۇق، يۈگەنلىرىدىكى بېزەك، تۈزكەن كەشتىلىرى تىكىلگەن يوپۇقلار، خۇرجۇنلار، ئىگەر - قاشلىردە-دىكى ئالتۇن - كۈمۈش زىننەتلىرىدىن تونۇۋېلىش قىيىن ئە-مەس ئىدى. ئاددىي ئەسكەرلەرنىڭ ئاتلىرى ھەر خىل ئىدى. ئۇلار سارغۇچ، قاشقا، تورۇق، پۇتلىرى قىسقا، قۇيرۇقى قى-غىر ئاتلار ئىدى.

بەلخلىكلەرنى ھەممىدىن ھەيران قالدۇرغىنى، ھەربىي مۇ-

① خاس غىزىمەتكار، قوغدىغۇچى - ت.

لازمەت قىسىملىرىدىن ئاۋۋال ئۆتكەن ئۈچ سەپ ئەسكەر بولدى. قاۋۇل ئاتلاردا ئېغىر ساۋۇت، دۇبۇلغىلار كىيىپ، ئىككى بىسلىق ئېغىر قىلىچلار، ئۇزۇن نەيزىلەر ياكى بىگىزدەك ئىندىچىكە شەمشەرلەرنى ئېسىۋالغان جەڭچىلەر ئۆز قىياپەتلىرى بىلەن بىردە پارسلارغا، بىردە ئاق چاچلىق رۇسلارغا ئوخشاپ كېتەتتى. ئاتىسىنىڭ مۇرىتلىرى ئۇلارنىڭ يېپىنچىلىرى، قىلىچ ۋە دۇبۇلغىلىرىدا پراۋوسلارغا^① ئوخشاش گىرېگورىئان^② بۇتەلىرىنىڭ شەكىللىرىنى كۆرۈپ، ھەيران بولۇشۇپ كېتىشتى. بۇلار ئۆز ئېتىقادىنى يوشۇرمىغان ناسارالار ئىدى. بۇ ناسارالارنىڭ مۆمىنلەر خەلىپىسىنى ھىمايە قىلىشقىنى قىزىق - ھە؟ ئۇلار كېيىنچىرەك چۈشىنىشتى: كىچىك ئاسىيادىكى ھەرخىل ئاھالىلەر ئارىسىغا ئورۇنلاشقان سالجۇقىلار باشقا دىنلاردىن ھەزەر قىلىشمايدىكەن، ئەكسىچە يۇنان ۋە ئەرمەن ئاقساقاللىرىنىڭ قوشۇنلىرىنى ئۆز بايرىقى ئاستىغا بەجاندەل قوبۇل قىلىپ، ياللانما ئەسكەرلەر سېپىگە يالغۇز تۈركلەرنىلا ئەمەس، گروزىنلارنىمۇ، پەرەڭلەرنىمۇ ھەتتاكى نورمانلارنىمۇ قوشۇۋېلىۋەتتى. بۇ نەرسە شۇ زۆلمەت ئالىمىدىن چىقىپ كەلگەن رېتسارلار^③، بۇلاڭچىلارنىڭ كۆپ ئەسىرلىك باسقۇنچىلىقلىرىغا بەرداشلىق بېرەلمەيدىغان ئۇلارغا كۆپرەك ياردەم قىلغان بولۇشى ئەجەب ئەمەس.

كىيىم - كېچەك، قورال - ياراغ، ئوزۇق - تۈلۈك ئارتىلغان ئاتلار، قېچىرلار، تۆگىلەر قاتارلىشىپ ئۆتۈشكە باشلىدى. سالجۇقىلار قوشۇنى گويىا بىر يىلغا يەتكۈدەك ئوزۇق - تۈلۈك بىلەن ئىگىسىز ۋە ئاچ - يالىڭاچ ئۆلكە تەرەپكە قاراپ كېتىپ باراتتى. شۇ چاغدا جالالىدىن، ئۇ بۈيۈك سالجۇ-

① سىلاۋيان قەبىلىلىرى - ت.

② سىلاۋيانچە ياسالغان بۇت - ت.

③ ئوتتۇرا ئەسىردە ئاق سۆڭەك ھەربىيلەر تەپقىسىگە تەۋە فېئوداللار - ت.

قىيلارنىڭ شەۋكەتلىك ۋەزىرى نىزامۇلمۈلۈكنىڭ «سىياسەتتا»
مە» دېگەن كىتابىنى ئاكىسى بىلەن ئوقۇغانلىقىنى، ئۇ كىتابتىن
كى ئۇرۇش ۋاقتىدا ھەر قېتىم ئېلىق - سېلىقلار بىلەن دېھقانلار
لارنى خانىۋەيران قىلماسلىق ئۈچۈن، بىر يىل بۇرۇن تەرەددۈت
قىلىپ، قوشۇنغا زۆرۈر بولغان ھەممە نەرسىنى غەملىپ قويۇش
كېرەك، دېگەن ئاقلانە مەسلىھەتنى ئۆزىگە چوڭقۇر تەسىر قىل-
غانلىقىنى ئەسلىدى. دېمەك، سالجۇقى ھۆكۈمدارلىرى ئاردا-
سىدا ئاقللار مەسلىھەتكە ئەمەل قىلغۇچىلار، تەلۋە خارەزمە-
شاھتىن زور پەرقلىك ھالدا خەلقنىڭ يار - يۆلىكىنىڭ قەدرىگە
يېتىدىغانلار بار ئىكەن.

بۇ ئۇلارغا نەچچە ئايدىن بۇيانقى سەپىرىدە يولۇققان بىردىن-
بىر خۇشاللىق ئىدى: ئاقلانە تۈزۈلگەن، مۇنتىزىم ۋە قۇدرەت-
لىك مۇشۇنداق بىر قوشۇننى موڭغۇللارنىڭ تارمار قىلىپ،
قوي پادىسىدەك پىتىرىتتەۋەتكەنلىكى ئەجەبلىنەرلىك ئىدى.
ئاشۇ تاراس داۋىنىدا ئۇلارغا ئۇچراپ قالغان قوشۇن مەغ-
لۇپ بولماي، ئامان - ئېسەن يۇرتىغا قايتتى. ئۇلار چىڭگىزخان
قوشۇنى بىلەن جەڭ قىلىشىمىدى. چۈنكى چىڭگىز قوشۇنى باغ-
دادقا ئەمەس، شىمالغا، كافكاز ئارقىلىق بەھرى ھەزەرنى^①
ياقلاپ ۋولگا بويلىرى تەرەپكە — رۇسلارغا قاراپ يول ئالدى.
ئەمما بۇ ۋاقىتلىق بىر ئارام ئېلىش پۇرسىتى ئىدى. . . .
ئۇلارنى بايا يولدا توختاتقانلارغا ئوخشاش چاققان - جەسۇر
ئوقياچىلار توپى ھەربىي مۇلازىمەتچىلەرگە ئەگىشىپ ئۆتۈپ كەپ-
تىشكەندىن كېيىن، كارۋان بېشى يەنە ئۆز يولىغا چۈشۈشنى
بۇيرۇپ، يولنى داۋاملاشتۇردى.

كارۋان چۈشتىن كېيىن داۋانغا يېتىپ كەلدى. ئۇلارنىڭ
كۆز ئالدىدا كەڭ، ياپپېشىل ۋادا پەيدا بولدى. قۇياش نۇرىدا

① — كاسپى دېڭىزى - ت.

چاقناپ، كۆزنى قاماشتۇرىدىغان ئاپئاق تاغ چوققىلىرىغا قاراپ، فرات دەرياسىنىڭ تار جىرادىن ئۆركەشلىگەن كۈمۈشتەك دول قۇنلىرى ئۈستىدە تاۋلىنىپ تۇرغان كۆپكۆك ئاسمانغا تەلمۈرۈپ، ئۇ يەردە - بۇ يەردە قويچىلارنىڭ كىگىز ئۆيلىرى تىكىلگەن ياپيېشىل يايلاقلارغا، ۋادىنىڭ ئوتتۇرىسىغا جايلاشقان شا-راپەتلىك مەلەتيا شەھىرىگە تىكىلىپ، ئۇلار جاي نامازلىرىنى يېمىشتى. نەچچە ئاي داۋامىدا بۇ قېتىم نامازدىگەرنى ئارامخۇدا ئوقۇۋېلىشتى. يول ئازابىدىن ھېرىپ، ئۆلكىلەر، شەھەرلەر، قەبىلىلەردىن ئېشىپ مېڭىۋېرىپ، ھالدىن كەتكەنلەرگە ئۈمىد مەنزىلى نېسىپ بولغاندەك ئىدى. سەھرالار، ھەيۋەتلىك تاغ تىزمىلىرى ئارقىدا قالدى. ئالدىدا قۇدرەتلىك سالجۇق سۇلتانلىرى ھىمايىسىدە، تىنچ بەرىكەتلىك تۇپراق تۇراتتى.

ئەمما سۇلتانۇل ئۆلىما مەلەتيادا توختىمىدى، كارۋاننى يەنە شىمالغا باشلىدى. پەقەت ئېرزىنجانغا يەتكەندە، غەربىي جەنۇب تەرەپكە قاراپ بۇرۇلدى.

گۈلخانلار

ئۇلار سالجۇق دۆلەت چېگرىسىنىڭ ئىچكى قىسمىغا خېلىلا ئىچكىرىلەپ كىرگەچكە، سۇلتانۇل ئۆلىما كىچىكلا بىر شەھەر-دە توختىدى. ئەسلى ئاھالىسى يۇنان ۋە ئەرەملەردىن ئىبارەت بۇ شەھەر لەرپىندى دەپ ئاتىلاتتى. سۇلتانۇل ئۆلىمانىڭ بۇ يەردە قانچىلىك تۇرۇشنى ئېيتىش قىيىن ئىدى. قىشنىڭ سوغۇق ھاۋاسى يېتىپ كەلگەچكە، ئۇ بۇ يەردە قىشنى ئۆتكۈزۈشكە قارار قىلغانىدى.

سۇلتان نائىبى ئەمىر مۇسا توغرا، ئاق كۆڭۈل، ساۋاتسىز تۈرك بولۇشىغا قارىماي، سادىق ئەمەلدار ئىدى، شەھەرنى كۆپىنچە كۆچمەن ئوغۇزلارنىڭ تەرتىپ - قائىدىلىرىگە يۆلىنىپ

ئىدارە قىلاتتى. ئۇ دىنىي - ئىماننىڭ ئالىم ۋە ئەللامىلىرىغا چوڭقۇر ھۆرمەت - ئېھتىرام بىلدۈرىدىغانلىقى ئۈچۈن، بەلخا ۋىلايەت دائىلىق ئۆلىمانى ئۇنىڭ شۆھرىتىگە يارىشا ئىززەت - ئىكرام بىلەن قارشى ئالدى. سۇلتانۇل ئۆلىمانىڭ بۇ شەھەردە قېلىش ھەققىدىكى قارارى ئۇنىڭ كۆڭلىگە يېقىپ قالغانىدى. ھەربىر نائىب ئالاھىدىدىن كەي قۇبادقا تەقلىد قىلىپ، ئۆز سارىيىدا ئالىملار، شەيخلەر، ئۆلىمالارنى يىغىشقا، ئۇلاردىن كېڭەش ۋە مەسلىھەتلەر ئېلىپ، ئۇلارغا ھۆرمەت - ئېھتىراملار كۆرسىتىشكە ئىنتىلەتتى. لېكىن يامان يېرى شۇ ئىدىكى، بەلخىلىك ئۆلىما مەدرىسىدىن باشقا جايغا كۆچۈشنى خالىمايتتى. شەھەر بۇنىڭدىن بەش يىل بۇرۇن ئەرمەن پادىشاھى لېۋان I دىن تارتىۋېلىنغان بولۇپ، ئەتراپتا قەدىمكى، ئەمما خارابىلىككە ئايلانغان، يېڭى، لېكىن ئىستېلادىن كېيىن ھاڭغىرقاي بولۇپ قۇرۇق - بوش قالغان بۇتخانا مۇناسىتىرلار كۆپ ئىدى. ئەمما تېخى بىرمۇ مەدرىسە يوق ئىدى.

ئەسر: «قانداقلا بولسۇن، شەيخنى شەھەردە ئېلىپ قالدۇرغۇدەك، قىش كىرگۈچە مەدرىسە سالىمىز» دېگەن ۋەدىنى قىلدى. ئۇ دېگەن سۆزىنى قىلدى. بىر ئايدىن كېيىن سۇلتانۇل ئۆلىما يېڭى مەدرىسگە كۆچۈپ كىردى. توغرا، ئۇ نىشاپۇر، دەمەشق ياكى ھەلبەتتە ئۇلار قونغان يۈز ھۇجرىلىق مەدرىسىلەرگە يېتىشەلمەيتتى، ئەمما بۇمۇ مۇدەررىس ئۆز ئائىلىسى، مۇرىتلىرى، ئونلاپ شاگىرتلىرى بىلەن جايلاشسا يەتكۈدەك ئازادە ۋە كۆركەم ئىمارەت ئىدى.

شۇنداق قىلىپ سۇلتان نائىبىنىڭ شۆھرەتپەرەسلىكى ۋە ساپ دىللىقىدىن، ئۇلار بۇ يەردە بىر قىش تۇرۇش ئورنىغا يەتتە قىش تۇرۇپ قالدى.

سۇلتان پايتەختىدىن ئون يەتتە پەرسەڭ بېرىشكە جايلاش. قان بۇ كىچىك شەھەردە جالالىدىننىڭ بالىلىق ئىدىرىكى تازا

ئۆتكۈرلىشىپ، تولۇشقا باشلىدى. ئۇ ئاشۇ دەۋر مەدەنىيىتى
قولغا كەلتۈرگەن دۇنيا ھەققىدىكى مۇئەييەن بىلىملەرنى ئىگى-
لىدى. ئۇنىڭ ياشلىقى شۇ يەردە، ئەتراپى ۋولقانلىق تاغلار
بىلەن ئورالغان، بىر چاغلاردا قەدىمكى ناسارىلار راھىبلار ئۆ-
چۈن قەسىرلەر ياساپ، پۈتۈن - سۈرۈك شەھەرلەرنى پەيدا
قىلغان ياپېشىللىق ئىچىدە، يۇنان ۋە ئەرەمەن ھۈنەرۋەنلىرى،
ئوغۇز جەڭچىلىرى، خۇراسان ئۆلىمالىرى ئارىسىدا ئۆتتى. شۇ
يەردە — لەرىندىدە ئۇ دەسلەپكى باھار پەيزىنى سۈرۈپ، ئاۋۋال-
قى قايغۇلىرىنى قويۇپ، دەسلەپكى ئىقبال زوقىنى تېتىدى.
چىمەنلىك ۋە ئۈزۈمزارلار قوينىدا سەيلە قىلىپ، تاغلار
قوينىدا ياشناۋاتقان ئۆسكەلنىڭ ئوتلاقلىرى ئارىسىدا يۈرۈپ، مۇز-
دەك بۇلاقلارنىڭ شىلدىرىلغان ئاھاڭىنى ئاڭلاپ، ئاجايىپ زوق-
لىنىپ خۇش بولدى، تەبىئەتنى ھەرىكەتكە كەلتۈرگۈچى قۇدرەت-
لەرنىڭ شەنىگە مەدھىيەلەر ئوقۇدى. بۇلار بالىلىق چاغلىرىدىلا
ئۇنى قىزىقتۇراتتى. لېكىن پەقەت بۇ يەردە — لەرىندىدە ئون
ئالتە باھارغا يۈزلەنگەندىلا ئاشۇنداق قاينام - تاشقىنلىققا تولغان
كۆڭۈل خۇشلۇقىغا چۆمدى. كېيىن ئەنە شۇ ھالەت ئۇنى ئەڭ
مۇكەممەل مەخلۇقات بولغان ئىنسان قەلبىدە يېتىلگەن چەك-
سىزلىكلەر ھەققىدە ئويلىسىلا، ئۇنى تېزلا بىلىۋالدىغان قىل-
دى.

كېيىنچىرەك ئۇ پۈتۈن قايغۇ ۋە ھالاكەتلىرىنى تىزگىنلى-
گىنىدەك، ئەنە شۇ جۇشقۇن ئىلھامنىمۇ تىزگىنلەشنى ئۆگەن-
دى، ئەمما كېيىن چەكلىمىدى، پەقەت لايىقىدا ئىزغا سېلىپ،
دولقۇنلاردەك ئوقچۇشىغا قويۇپ بەردى، چۈنكى ئۇنىڭ تۈرۈ-
لۈپ، تېشىپ، ئۆز يولىدىكى ھەممە نەرسىنى ئېقىتىپ كېتىشى-
گە ئازراقلا تۈرتكە بولسىلا كۈپايە قىلاتتى.

راستىنى ئېيتقاندا، زامانلار باغرىنى يېرىپ ئۆتۈپ، ئۇنىڭ
پىكىر ۋە تۇيغۇلىرىنى يەتتە ئەسىر ئالدىغا سۈرگىنىمۇ ئاشۇ

شارقىراتما دولقۇنلىرى ئىدى.

.....
تۆكۈپ يامغۇر بۇلۇت كۆكتە ئۈزەر كارۋان كەبى ھەريان،
كۆكەرگىن، ياشنىغىن، يەر! « دەپ، دەما دەم گۈركىرەر ئاسمان.
قۇياش ئىللىتتى ئالەمنى، زېمىن ئويغاندى، كۆز ئاچتى،
باھاردىن خۇش خەۋەر بۇ دەپ، ئىپار - ئەنەبەر ھىدىن چاچتى.
يۈگۈردى نوتىلارغا قان مىسالى ياپپىشىل شەربەت،
ئۇرۇغنى تاشلىدى ئاخىر، گىياغا كۆچتى ئىشقى - تەلئەت.
كۆڭۈل ئەسرارنى ئېيتىپ، دەرەخلەر چايقىلۇر تىنماي،

.....
بۇ شېئىر خېلى كېيىن كونيادا يېزىلدى. ئەمما ئۆزىدە
شېئىر تۇغدۇرغۇچى كۈچنى ئۇ دەسلەپكى قېتىم بۇ يەردە -
لەرىندىدە ھېس قىلدى.

ئۇ ئىختىيارسىز ھالدا شېئىرلار توقۇشقا باشلىدى. بىراق
ئۇنىڭ شېئىرلىرى تېخى خام، ۋايىغا يېتىپ پىشمىغان قوغۇنغا
ئوخشايتتى. غەلتە تەكرار چاقىرىقلار، باش - ئاخىرى يوق
مەنزىرىلەر، لېكىن بەزىدە شۇنداق مىسرالارمۇ ئۇچرايتە.
تىكى! . . . ياشلىقتا يېزىلغان ئاشۇ غەزەللەردىن ئايرىملىرىنى
كېيىن قايتا كۆرۈپ، دەسلەپكى تەخەللۇسى - خامۇش نامى
بىلەن يېزىپ قويدى. بەزىدە ۋەز سۆزلىگەندە ئۇنىڭ ئايرىملىرى-
نى مىسال كەلتۈرەتتى.

ئېھ ياشلىق، ياشلىق، خامۇش ئىمىش. ئۇ تېخى
كۆيەر - كۆيمەيلا ئۆزىنى، ھاياتلىق بىلەن ئۆلۈمنىڭ سىرلىرى-
نى چۈشەنگەن، ئۆرتىنىپ ئەقلى تولغان، دەپ بىلەتتى. لېكىن
بۇلارنىڭ ھەممىسى كېيىنچىرەك كونيادا ئايان ئىدى.
ئاشۇ ئون ئالتىنچى باھارنىڭ بىر كۈنى - قۇياش داۋانغا

قىڭغاياغان، قارا تاغنىڭ قارلىق چوققىلىرى قىزغۇچ شەپقە
چۆمۈلگەن چاغدا، ئۇ كۆڭلى نامەلۇم بىر دەردكە تولغان ھالدا
سەيلىدىن قايتتى. ئۇنىڭ ھارغىن تېنى گويا ئېرىپ باھار ئاخ-
شىمىنىڭ ھال رەڭ سايلىرىگە ئارىلىشىپ كېتىۋاتقاندەك تۇيۇ-
لاتتى.

پەقەت ئۆكەرلەر ئالدىدىلا ئەمەس، پۈتۈن شەھەر ئەتراپىدا
گۈلخانلار ياناتتى. قەلئە سېپىللىرى سېلىنىشقا باشلاپ، ئۇنىڭ-
دا ئىشلەۋاتقان مەدىكارلار كېچىنى كۈندۈزگە ئۇلاپ ئەمگەك
قىلاتتى. شۇ يەرنىڭ ئۆزىدىلا نۆۋەتلىشىپ قوي تېرىلىرىگە يۆ-
گىنىپ بىر - ئىككى سائەتلا كۆزلىرىنى ئىلىندۈرۈۋېلىشەتتى،
تاماقنىمۇ شۇ سېلىنىۋاتقان سېپىلنىڭ تۈۋىدىلا ئالدىراپ - سال-
دىراپ يېيىشەتتى. ئۇلارنىڭ بەزىلىرىگە ئۆيلىرىدىن تاماق تەي-
يارلاپ كېلىشەتتى، بەزىلىرى يېقىلغان گۈلخانلارنىڭ بىرىدە
بىر ئامال قىلىپ يېگۈدەك بىر نەرسە تەييارلىشىۋالاتتى.

جالالىدىن گۈلخانلارنىڭ ئالدىدا تۇرۇپ، قىلىنىۋاتقان
ئىشلارغا ئۇزاق زەن سالىدى. ئۈستىلارنىڭ كۆپىنچىسى ئەرمەن
ۋە يۇنانلىقلار ئىدى. گويا ئۇلارنى مېھنەتلا - ئاسارەتتىن،
ئاچ - زېرىنلىق تۇرمۇش ئازابىدىن، كېچە - كۈندۈز تام ياقىلاپ
يۈرگەن، قامچىسى بەدەنگە يىلان دەك يۆگىلىدىغان نازارەتچىلەر-
نىڭ نەزىرىدىن قۇتۇلدۇرىدىغاندەك تۇيۇلاتتى. بۇنداق قېتىپ
قالغان چىرايلىرى جالالىدىن تاغەت - ئىبادەت قىلىدىغان چاغدا
ئاتىسى ۋە ئۇنىڭ مۇرىتلىرىدا بايقىغانىدى. بۇ چىرايلىرى -
چۇۋۇلۇپ دەخلى بەرمەسلىكى ئۈچۈن شوينا يىپ بىلەن بوغۇپ
باغلىۋالغان چاچلار، قارا، سېرىق، ئەمما قويۇق بۇدۇر ساقال-
لار، ئوتتەك يېنىپ تۇرىدىغان كۆزلەر - ئۇنىڭدا ھەۋەس
ئارىلاش ئاللىقانداق جازىبە تۇيغۇلىرىنى ئويغىتاتتى.

ئۈستىلار ئانچە - مۇنچىلا تاراشلانغان، قىزلىرى پىچاق تەك

ئۆتكۈر، قوپال تاشلارنى ئەپچىللىك بىلەن تىزىشاتتى. ئۇلار ئىش ئۈستىدە بىر - بىرلىرى بىلەن گەپمۇ قىلىشمايتتى، قارىغاندا ئۇلار بىر - بىرىنى سۆزسىزلا چۈشىنىدىغاندەك ئىدى. ئۇلار قەدىمكى مەجۇسى ئېھراملىرىنىڭ مەرمەر تاشلىرىنى مۇئىشلىتەتتى ھەم كېسىپ تەييارلانغان لىم ياغاچلارنىڭ ھالقىلىرىنى بىر - بىرىگە جىپسا كەلتۈرۈپ جايلاشتۇرۇشقا تىزىشاتتى. ھەممىنىڭ ئۈستىدىن خۇراسان گەنجىسىنى^① تۆكەتتى. تاشلار بىردەمدىلا بىر - بىرى بىلەن چويۇندەك بىرىكىپ كېتەتتى. قارا تاغ قىياللىرىغا ئوخشاش بۇنداق سېپىلنى بۇزالايدىغان كۈچ ئالەمدە يوق، دېگۈدەك ئىدى. ئۇلار ھەقىقەتەن چىۋەر ئۈستىلار ئىدى!

ئارىدىن خېلى يىللار ئۆتكەندىن كېيىن ئۇ ياش چېغىدا كۆرگەنلىرىنى ئەسلەپ: «قۇرماقچى بولساڭ — يۇنانلىقنى، بۇزماقچى بولساڭ — تۈركنى چىلا!» — دېگەندى. يۇنان ۋە ئەرمەنلەر — قۇرغۇچى، تۈركلەر — جەڭچى خەلق. بۇلارمۇ قۇرۇشىدۇ، چۈنكى دۇنيادا يېڭىلىق ياراتمايدىغان خەلق يوق. ئەمما ئۇلارنىڭ ئىمارەتلىرىنى كۆز بىلەن كۆرۈپ دەرھال پەرقلىنىدۇرۇپلاش قىيىن، ئۇلار بىنا ئەمەس، دۆلەت قۇرۇشىدۇ. ئاشۇ يىللار پەقەت لەرىندې ئەتراپىدىلا ئەمەس، سالىجۇق دۆلىتىنىڭ ھەممە شەھەرلىرىدە ئاخشامدىن تاڭ ئاتقۇچە گۈلخانلار يېقىلىپ، ئادەملەر توپا قېزىپ، تاش يونۇشاتتى. ئۇلارغا نەپىس نەقىشلەرنى ئوياتتى. مەسچىتلەر، سارايلار سېلىشاتتى. لېكىن ھەممىدىن بۇرۇن كارۋان سارايلار، كۆۋرۈكلەر، قەلئە سېپىللىرى قەد كۆتۈرەتتى. ئۈستىلارنى يەر يۈزىنىڭ ھەممە تەرەپلىرىدىن — گۈرجىستان، ئىران، ۋىزانتىيە، دەمەشق،

① قۇرۇلۇشقا ئىشلىتىلىدىغان بىر خىل قېنىشما لاي - ت.

قاھىرە ۋە ھەلەبدىن تەكلىپ قىلىپ ئەكىلىشكەندى. ئەرمەن تاشچىلىرىنىڭ پەم - پاراستى، خۇراسان مىمارلىرىنىڭ چىمۋەر ماھارىتى، تۈركمەن گىلەملىرىنىڭ نەقىش گۈللىرى، يۇنان ئۈستىلىرى ۋە رەسساملارنىڭ تەجرىبىسى — بۇلارنىڭ ھەممىسى كىمياگەرنىڭ^① ئوچىقىغا چۈشۈپ ئېرىپ ئۇيۇغان مەدەندەك، ئۇلارمۇ گۈلخانلارنىڭ ئوتىدا ئېرىپ بىر پۈتۈن بولۇپ ئۇيۇشاتتى.

ئۇلار شۇنچىلىك ئالدىرىشىپ ئىشلىشەتتىكى، كونيادىكى سالجۇق سۇلتانى، ئۇنىڭ نائىبلىرى، ھەتتا قۇرغۇچىلارنىڭ ئۆزلىرىمۇ گويا كەلگۈسىنى كۆز ئالدىغا ئېنىق كەلتۈرۈۋاتقانداك قىلاتتى: يېقىندا غەربتىن كەلگەن سەلىپچىلەر ھۇجۇمدىن كېيىنكى دەم ئېلىش پۇرسىتى ئۇزاققا سوزۇلمايدۇ. پات ئارىدىلا ئۇنىڭدىن نەچچە ھەسسە دەھشەتلىك بىر بالا مەملىكەتكە شەرقتىن باستۇرۇپ كېلىدۇ. ئۇ چاغدا باشلانغان بۇ ئىشنى كىملىر ئاخىرىغا ئېلىپ چىقار، ئېھتىمال ئۇ چاغدا يەر يۈزىدە ئۇلاردىن نام - نىشان ۋە ئىزنامۇ قالماس.

ھەقىقەتەن ئوتتۇز - قىرىق يىل ئىچىدە سالجۇق سۇلتانلىقىدا شۇنچىلىك كۆپ ئىمارەتلەر قۇرۇلدىكى، ئۇنىڭدىن ئىككى يۈز يىل بۇرۇن ۋە كېيىن بۇنچىلىك كۆپ ئىمارەت قۇرۇلمىغا. ئۇلارنىڭ بەزىلىرى موڭغۇللارنىمۇ، ئوسمانىيلارنىمۇ كۆردى، بىراق يەتتە يۈز ئەللىك يىلدىن بېرى بۇ قۇرۇلۇشلار ئاشۇ گۈلخانلار يالقۇنىدا يورۇتۇلغان كۈن ۋە تۈنلەردىن خاتىرە بولۇپ، ھازىرمۇ يەر يۈزىدە يەنىلا قەد كۆتۈرۈپ تۇرماقتا.

جالالىدىن گۈلخانغا يېقىنراق كەلدى. تاغدا ئېرىۋاتقان قار.

① خېمىك - ت.

لارنىڭ سوغۇق شامىلى ئۈرۈلۈپ يەردىن تۇمان ئۆرلەپ تۇراتتى. كېچىسى خېلىلا ئاچچىق سوغۇق ئىدى. ئىشلەمچىلەر ئۈچۈن داش قازاندا تاماق پىشۇرۇۋاتقان يۇنانلىق بالا موللىلار دەك كىيىنىۋالغان جالالىدىنى كۆرۈپ ئورنىدىن تۇردى - دە، تەزىم قىلىپ، جىددىي ھالدا بىرنېمىلەرنى دەيدى. جالالىدىن ئۇنىڭغا: «چۈشەنمىدىم» دەپ بېشىنى چايقاپ قويدى.

گۈلخان يېنىدا تايىقنى بېلىگە تايىنىپ تۇرغان نازارەتچى پاققان تېرىسىدىن تىكىلگەن قالىپقى ئاستىدىن كۆزلىرىنى بۆردەدەك چاقنىتىپ قارىدى، ئاندىن ساقلىنى تۇتاملاپ، چىشلىرىنى كۆرسىتىپ قاقاقلاپ كۈلدى:

— بۇ ھاراملىقلارغا قويۇپ بەرسەڭ، ۋالاقلاۋېرىشىدۇ! ئۇلاردىن ھەزەر قىلمىساڭ چاتاق. لېكىن ئىشنى قالتىس ياخشى قىلىدۇ، لەنتىلەر!

جالالىدىن جاۋاب بەرمىدى. يېنىۋاتقان گۈلخان ئوتىغا تىكىلىپ، ئۇنىڭ قىپقىزىل تىللىرىغا ھەۋەس بىلەن قارىدى. زوراۋانلىق ۋە جاھالەتتىن قېچىپ، ئۇلار ئاز يول باسمىدى، بەلكىم دۇنيانىڭ بۇ چېتىگە كەلدى. لېكىن ھەممىلا يەردە ئەقىل ۋە ماھارەت، بىلىم ۋە روھىيەت ئۈستىدىن جاھالەت كالتىكى ھۆكۈمران. ئۇ يول بويى كۆردىكى، بەزىبىر يەرلەردە بىر ئاز مۇۋاپىق ئىشلارمۇ بار ئىكەن، ئىلىمنىڭ قەدەرگە يېتىشىدىكەن. ئىسپۇس، ھەممىلا يەردە ۋە ھەمىشە شۇنداق بولغان بولسا - ھە؟ زادى ئىنساننىڭ ئىنسانلىقى — ئۇنىڭ ئەقلى ۋە قەلبىدە ئەمەسمۇ؟ باشقا جەھەتلىرى — تېرە ۋە ئۈستىخانلىرى ماھىيەتتە ھايۋاندىن نېمە پەرقى بار؟

ئاشۇ باھار جالالىدىن لەرپىندې قۇرغۇچىلىرى تىلىنى ئۆگەننىشكە بەل باغلىدى. بۇ ئىستەك جاھالەتكە نەپرەت بىلدۈرۈش تۈپەيلىدىنمۇ ياكى ماھارەتكە ھۆرمەت قىلىش ۋە جىدىنمۇ، بۇنى

ئۆزىمۇ بىلمەيتتى.

ياشلىقىدىنلا ئۇنىڭ تەبىئىتىدە بىر خىسلەت بار ئىدى:
ئويلاپ بىر نەرسىگە كىرىشتىمۇ، بولدى، ئاخىرىغا يەتكۈزمەي
قويمايىتى. ئۇ بىر يىلدىن كېيىن يۇنانچە راۋان سۆزلىشەلەيدى.
غان بولدى. كېيىنرەك ئۇ ئەپلاتون ئەسەرلىرىنى ئەسلى نۇسخىدا
سىدا ئوقۇپ چىقتى. كونيياغا يېقىن يەرلەردىكى پراۋۇسلاۋ ئىمبا-
دەتخانىلىرىنىڭ مۇتۋەللىلىرى بىلەن ئۇزۇندىن - ئۇزۇن سۆھ-
بەتلەشتى، بەس - مۇنازىرە قىلدى، ھەتتا يۇنان تىلىدا شېئىر-
لارنىمۇ يازدى.

ئاكىسى ئالائىددىن ئۇنىڭ سەيلە - ساياھەتلىرى،
پىكىر - مۇلاھىزىلىرىگە ئارىلاشمايتتى. شۇنداقلا ئۇلار بىر -
بىرىگە ئوخشىمايتتى، ئۇنىڭ ئۈستىگە لەرىندىدە ئۆتكۈزگەن
بىرنەچچە قىشتا ئالائىددىن بىتاپ بولۇپ يېتىپ قالدى. ئۇزۇن-
دىن - ئۇزۇن يول يۈرگەنلىكتىنمۇ ياكى بۇ يەرنىڭ ساپ ھاۋا-
سى ياقىمىدىمۇ، شۇنداقلا يېرىم قاراڭغۇ ھۇجرىدا يەتتە - سەك-
كىز سائەتلەپ ئولتۇرۇپ دەرس ئوقۇشلار، كېچىلىرى ئۇخلى-
ماي تائەت - ئىبادەت قىلىشلار ھالقىراتتىمۇ، ئىشقىلىپ
سالامەتلىكى ناچارلاشتى. ئۇنىڭغا ھېچ نەرسە پايدا قىلمايتتى.
نە ئاپىسىنىڭ قىستىشى بىلەن ئىچكەن دېمىدىلەر، نە مۇقەددەس
سۆزلەر پۈتۈلگەن ئىسرىقلارمۇ تەسىر قىلمىغانىدى. ئۇنىڭ ئەل-
لىك - ئاتىشى مۇئەللىپ تەرىپىدىن پۈتۈلگەن، ئاخىرى پەيغەم-
بەر زامانىسىغا ئۇلانغان ھەدىسىنى ياكى قۇرئان تەپسىرىنىڭ
پۈتۈن - پۈتۈن مۇرەككەپ سەھىپىلىرىنى ئاسانلا ئۆزلەشتۈرۈۋا-
لىدىغان ئاجايىپ كۈچلۈك ئەستە قالدۇرۇش خاتىرىسىمۇ زەئىپ-
لىشىشكە باشلىدى.

تېۋىپلىقتىن ئوبدانلا خەۋىرى بار ئاتىسى ھەلەبتىن ھەكىم
چاقىردى. ھەكىم ھەر كۈنى ئەتىگەندە كېسەلنىڭ بەدىنىگە سۈر-
تۇش ئۈچۈن مەلھەم، كەچقۇرۇن ئىچىش ئۈچۈن تېز تەسىر

قىلىدىغان دورا بەردى.

لېكىن ئەتىياز پەسلى ئالائىدىدىننىڭ ئەھۋالى يەنىمۇ ئېغىرلاشتى. ئۇ كۆكسى ئىچىگە ئولتۇرۇشقان ھالدا، قورايىدەك ئورۇق بوۋايىلارغا ئوخشاش مۇكچىيىپ، مامۇق كۆرپىدە ياتاتتى، يۆتەل ئازابىدىن ئەزايى - بەدىنى تىترەيتتى. ئۇ مەدرىسلەردى چىقماي، كۆپىنچە ئۆيدە ئاپىسىنىڭ قېشىدا تۇراتتى. بارغانچە جالالىدىننىڭ يىراقلىشىپ كېتىۋاتاتتى.

گۆھەر

ئاشۇنداق باھار كۈنلىرىنىڭ بىرىدە جالالىدىن ھويلىدا تۇرۇپ ئاكىسىنىڭ ھۇجرىدا يۆتەلدىن قىيىنلىپ كېتىۋاتقانلىقىنى ئاڭلاپ ئىنتايىن ئازابلاندى. ئۇنىڭغا ئېچىنىش ئارىلاش خىجالەت مۇ بولدى: ئۆزى كىچىكىدىنلا ئاجىز، خىيالپەرەس، ھېسسىياتچان بولۇشىغا قارىماي، ساپمۇساق پۇتلىرى ئارقىلىق تاش سۈپىنىڭ ھارارىتىنى سېزىپ، باھار ھاۋاسىدىن، چېچەكلىگەن ئالۇچىلارنىڭ خۇش پۇراقلىرىدىن نەپەس ئېلىۋاتىدۇ. ئەمما تەنمىسىز، ئۇيان - بۇيان چېپىپ يۈرىدىغان، ۋاراك - چۇرۇڭنى ياخشى كۆرىدىغان، خۇش خۇي ئاكىسى بولسا مانا بۇ ئەھۋالدا ياتىدۇ. . . ئارقا تەرەپتىن تۇيۇقسىز بىر قىزنىڭ يېقىملىق ئاۋازى ئاڭلاندى:

— دادام ئاكىڭىزغا ئالۇچا شەرىپتى ئەۋەتتىڭىز، ئىلاھم

شىپا بولۇپ قالار!

جالالىدىن كەينىگە بۇرۇلدى. ئۇنىڭ ئالدىدا شېرىپىدىن لالانىڭ قىزى قولىدىكى كوزنى ئۇنىڭغا سۈنۈپ تۇراتتى. شۇنچە چوپچوڭلا بولۇپ كېتىپتۇ! لېكىن يۈزلىرى يەنىلا توقاچتەك. مېيىقلىرىدىكى كۈلكىلىرىمۇ شۇ پېتىلا. پەقەت چوڭلارغا ئوخشاش ئاغزىنى رومىلىنىڭ ئۇچى بىلەن ئازراق

يېپىۋاپتۇ. پۇچقاقلرى ئاستىدىن كەشتىلەپ تىكىلگەن كەشلىرىنىڭ قايرىلما ئىنچىكە ئۇچلىرى كۆرۈنۈپ تۇراتتى. دۈپدۈگىلەك كۆزلىرى بۇرۇنقىدەك ئادەمگە تىكىلىپ قارىمايتتى. ئەنە ئۇ كۆزلىرى بىر قېتىم لاپىسىدە قارىدى - دە، يەنە يەرگە قارىۋالدى.

جالالىدىن قىزنىڭ قولىدىكى كوزىنى ئېلىشىمۇ ئېسىدىن چىقارغاندەك ئىدى.

— مەرھەمەت، ئېلىڭ!

ئۇ كوزىنى ئالغان بولسىمۇ، لېكىن ئۇنىڭغا جاۋابەن بىرەر ئېغىزىمۇ سۆز قىلالىمىدى. تۇرغان يېرىدە ھاڭ - تاڭ بولغىنىچە تۇرۇپلا قالدى. قىز يەنە بىر قېتىم لاپىسىدە قارىدى - دە، يەنە يەرگە قارىۋالدى. كېيىن تەزىم قىلىپ، يەڭگىل قەدەملىرى بىلەن دەرۋازىغا قاراپ ماڭدى. جالالىدىن دەرۋازا يېپىلغاندىن كېيىنلا ئۆزىگە كەلدى.

شۇ باھاردىن باشلاپ ئۇنىڭ دەردى گۆھەر دەپ ئاتالدى. ئوت - چۆپ ۋە يوپۇرماقلارنىڭ شىلىدىرلاشلىرى، ئات تۇياقلىرىنىڭ ھەممىسى شۇ ئىسمىنى تەكرارلاۋاتقانداك قىلىشاتتى. قۇشلارنىڭ تەلپۈنۈپ قانات قېقىشلىرىغا قاراپ، گويا گۆھەربانۇ يەنە ئۇنىڭغا لاپىسىدە قاراۋاتقانداك تۇيۇلۇپ، قىزىرىپ كېتەتتى. بۇ ئىسىم بۇلاقلارنىڭ سۈلىرىدىمۇ ئەكس ئەتكەندەك، ئۇنىڭ خىيالىنى ئىلمىي ئىلاھىيەتتىن ئېلىپ قاچقانداك قىلاتتى. شۇنىڭ ئۈچۈنمىكىن، ئىلاھىيەتتىمۇ نەرسىلەرنىڭ ئەسلى ماھىيىتى «گۆھەر» دەپ ئاتالغانداك قىلاتتى.

ئۇ پۈتۈن ياز بويى شۇ قىزنىڭ ئۆيى ئەتراپىدا پەرۋانىدەك يۈردى. قىز بۇلاقتىن سۇ ئالغىلى چىقارمىكىن دەپ ئۇنىڭ يولىغا قاراپ كۈن ئۆتكۈزدى، ئەمما قىز كەمدىن - كەم چىقاتتى. ئۇ ھەر قېتىم كوزىسىنى ئوڭ مۇرىسىگە قويۇپ، يېنىك قەدەملىرى بىلەن بۇلاق تەرەپكە ماڭغاندا، جالالىدىن بىر چەتتە

تۇرۇپ ئۇنىڭغا قارايتتى، ئۇنىڭدىن كۆزلىرىنى ئۈزەلمەيتتى.
ئۇ ئۆزىنىڭ پۈتۈن يوشۇرۇن سىرلىرىنى قىزنىڭ ئاتىسىغا
باغلىدى. ئۇ ھەمىشە ھۆرمەتلىك ۋە سالاپەتلىك بوۋاينىڭ ئالدىغا
دېنغا چىقىپ قارشى ئالاتتى. ئۇنى تۆرگە تەكلىپ قىلىپ،
يۆلىنىپ ئولتۇرۇشقا قوشلاپ ياستۇقلارنى قويۇپ، ئالدىغا ھەر
خىل شەربەت، قېتىقلىقلارنى كەلتۈرەتتى. بوۋاينىڭ قورۇق باس
قان قارامتۇل يۈزلىرىدىن ئۆز گۆھىرىدىن بىرەر نىشانە ئىزدەپ
كۆزىنى ئۇنىڭدىن ئۈزەلمەيتتى.

ئۇنىڭ بۇ ئىشلىرى چوڭلارنىڭ نەزىرىدىن چەتتە قالمىدى.
شاخلىرى ئېگىلىپ، خازانغا ئايلىنىۋاتقان يوپۇرماقلار، يېقىندىن
لىشىپ قالغان كۆز يامغۇرلىرى توي مەۋسۈمىدىن دېرەك بەر
گەچكە، بىر كۈنى ئاتىسى ئۇنى ئۆزىنىڭ ئالدىغا چاقىرتتى.
— ئون يەتتە ياشقا كىرىپ قالدىڭ! ئاللا ئېسىپ قىلما
ئۆيلىنىدىغان ۋاقتىڭ بولدى! بىز ساڭا لايىق تاللىدۇق، لېكىن
ئاۋۋال ئۆزۈڭدىن بىر سۆز ئاڭلاپ باقماقچىمىز. بەلكىم ئۆزۈڭ
نىڭمۇ كۆڭلۈڭگە پۈككىنىڭ باردۇ؟ — جالالىدىن تىزلىنىپ
ئولتۇردى. ئۇ ئاتىسىنىڭ يۈزىگە قاراشقىمۇ پېتىنالمى، ئاستا
گۈدۈڭلىدى:

— مەرھىمىتىڭىز بىلەن گۆھەربانۇ، مۇرىتىڭىز شېرىپىم
دىنىنىڭ قىزى.

سۇلتانۇل ئۆلىما كۈلكىدىن ئۆزىنى تۇتالماي قالدى.
— ئورنۇڭدىن تۇر! بىزنىڭمۇ كۆزلىگىنىمىز شۇ ئىدى!
جالالىدىن ئاتىسىنىڭ قورۇق باسقان، لېكىن
دەھشەتلىك — ئۇنىڭ باغدادتىكى قەھر — غەزىپى يادىدا
ئىدى — قوللىرىنى سۆيىدى.

توي كۈنىدۇر، ئەۋجىدەدۇر سازىمىز،
كۆكتە ياڭرار ناخشىمىز، ئاۋازىمىز.

كېيىنكىمىز شايى ئەتلەستۇر بۇگۈن
ياغرا كۆككە بايرىمىمىز، بەزمىمىز.

توي كۈنى بۇ، غۇنچىگە ئەنئەنە نېسىپ،
گۈلگە چىمەن، تۇتغا شېكەر نېسىپ،
ئاي قوشۇلۇر كۆكتىكى زوھرا بىلەن،
كۆڭلىمىز زەپمۇ خۇشال ناخشا بىلەن
ئاڭلىنىۋر پۈتكۈل جاھانغا سازىمىز،
ياغرا كۆككە، بايرىمىمىز، بەزمىمىز!

توي ئىگىسى، خۇددى بىر شاھزادەدۇر،
بەخت ئىگىسى — بىر گۈلى ئازادەدۇر،
سەرۋى ئېگىلۈر سەن تامان، زىبا سەنەم،
يۈرسەڭ ئەگەر بىز تەرەپكە ئاھ، سەنەم.
دىلدا تاشار زوقىمىز ھەم شوقىمىز،
ياغرا كۆككە، بايرىمىمىز، بەزمىمىز!

زوھرا بۇگۈن بىزگە قويۇپ جام تۇتار،
جام دەپمىگىن، خۇش خەۋەر - پەيغام تۇتار،
ياشۇ - قېرى بەزمىدە رەققاس^① ئېرۇر،
مەجلىسىمىز شاد - راھەتلىك تۇرۇر.
زوقۇ - شوخلۇق بىلەن تولغان قەلبىمىز،
ياغرا كۆككە، بايرىمىمىز، بەزمىمىز!

توي نىكاھ بەزمىدەدۇر ھالۋا شېرىن،
بىر - بىرىنى قۇچماققادۇر رەنا شېرىن.

① رەققاس - ئۆسۈلچى، سەنئەتچى - ت.

گۈل بىلەن بۇلبۇل بۇ كېچە مەست بولۇر،
باغۇ باھار قوينىدا پەيۋەست بولۇر.
ياغرا بۈگۈن نەي بىلەن داپلىرىمىز،
ياغرا كۆككە، بايرىمىمىز، بەزمىمىز.

ئىككىنچى شام

جالالىدىن ئادەتتە شېئىرنى ئاۋازىنى چىقىرىپ ئوقۇيتتى.
شېئىردىكى ئاھاڭ ئۇنى مۆلچەرلىگۈسىز بىر كۈچ بىلەن ئۆزىگە
جەلپ قىلاتتى. ئەنە شۇ كۈچكە ئۇ دەررۇلا بويسۇنماي دەسلەپ
بېشىنى ئوڭ مۇرىسى تەرەپكە قىڭغايىتىپ تىڭشاپ، ئاندىن گويا
ئۇنىڭغا قارشىلىق قىلماقچى بولۇۋاتقاندا، پۇتلىرىنى ئۇيان -
بۇيان يۆتكەشكە باشلايتتى. كېيىن بېشىنى قېقىپ چوڭ قەدەم
تاشلاپ، سول قولىنى تىك كۆتۈرۈپ تۇرغان يېرىدە ئاستا چۆر-
گىلەيتتى.

شۇ چاغدىلا ئۇنىڭ روھىيىتىدە مەڭگۈلۈك ئايلىنىشلار بى-
لەن كائىنات ھاياتى نامايان بولاتتى. قۇياش ئەتراپىدا سەييارىلەر
ئۇچۇپ، يەر ئەتراپىدا يەتتە قەۋەت ئاسمان پىرقىرىغاندا، قىلات-
تى. . . . ئەنە شۇ گۈزەللىك ئۇنىڭ پۈتۈن ۋۇجۇدىنى قاماللايت-
تى.

شۇ چاغدا ئۇ ئوڭ قولىنىمۇ كۆتۈرۈپ ئۈسسۈلغا چۈشۈپ،
چۆرگىلەشكە باشلايتتى. ئاۋۋال ئالدىرىماي، كېيىن سەل ئىت-
تىمكرەك، يەنىمۇ بىرقەدەر تېزىرەك ئايلىنىپ، يەر - ئاسماننى
قاپلىغان ئاشۇ ئاھاڭ بىلەن قوشۇلۇپ خۇدىنى يوقىتىپ، تاكى
ھوشىدىن كەتكۈچە پىرقىراۋېرەتتى. شېئىرىي ئاھاڭ، راۋاب
ساداسى ئاشۇ ئاھاڭنىڭ سۇلغۇن سايىلىرى ئىدى.

مانا ئۇ ھازىرمۇ «ياغرا-ئۆرلە، بايرىمىمىز، بەزمىمىز!»
دېگىنىچە ئورنىدىن تۇرۇپ، تاش ياتقۇزۇلغان يولدا ئاستا قەدەم

تاشلاپ، ئۇيقۇغا چۆمگەن مەدرىسە ئىچىدە يېنىپ تۇرغان بىر شام ئەتراپىنى بىر ئايلىنىپ چىقتى. شۇ چاغدا ئۇنىڭ سۆزلىرىگە تەڭكەش قىلىنغاندەك، جاراڭلىق راۋاب چېلىندى. قوللار قۇش قانىتىدەك سىلكىنىپ، تامدا ئۇنىڭ سايىلىرى سۈرۈلۈپ غايىب بولدى.

راۋاب تەنتەنە قىلاتتى: ھە، مۆجىزە يۈز بەردى — ئاشىق — مەشۇقلار قوشۇلدى. ئەمما بۇ تەنتەنە ئىچىدە ئارىلاپ مۇڭلۇق بىر ئارمان سادا بېرەتتى: كاشكى، ئاشۇ بىر — بىرىنى ياخشى كۆرۈشكەنلەر شۇ بويىچە ئۆزئارا قوشۇلۇپ كېتىشىمىدى. ئۇلار شۇنداق قوشۇلۇپ كېتىشىمە ئىدىكى، ئوتتۇرىدىكى «سەن» ۋە «مەن» دىن ئەسەرمۇ قالمىسا، ئاشىق — مەشۇقتىن ئىبارەت ئەسلىدىن بىر پۈتۈن، بىراق قەدىمدىن كېلىۋاتقان تەرەپپازلىق، كېلىشەلمەسلىكلەرنىڭمۇ يوقىلىشىنى تەشەببۇس قىلىۋاتقان بۇ مۇڭلۇق سادا بىردەم ئاھاڭدار نەقرات بولۇپ، پاجىئەلىك بىر ئەلەم بىلەن جاراڭلايتتى.

ئاق ساقىلى كۆكسىگە چۈشكەن بوۋاي ئاخىر قىم — قىنىغا پاتماي ئوتتۇرىغا چۈشۈپ پىرقىراشقا باشلىدى. ئۇنىڭ ئۇزۇن چاپانلىرىنىڭ ئېتەكلىرىدىن كۆتۈرۈلگەن شامالدىن ئوتتۇرىدا يېنىقلىق تۇرغان شام ئۆچۈپ قالغىلى تاس — تاس قالاتتى.

كىتابخان كېلىك، ئۆزىنى ئۇنتۇغان بۇ خۇشاللىق پۇرسىتىدە ئۇنى بىر ئاز خالىي قالدۇرايلى. چۈنكى ئىشقا دېگەن نەرسە جالالىدىن رۇمى ئۈچۈن قانداق دەرىجىدە ئىدى، دېگەن نۇقتىنى كۆزىتىش پۇرسىتى كەلدى.

شائىر ئىشقىنى ھەقىقەتكە يېتىشىنىڭ بىردىنبىر ۋاسىتىسى دەپ بىلەتتى.

ماددىنىڭ ھەقىقىي سۈپەتلىرىنى بىلىشتە جالالىدىن: زەر-گەرنىڭ ئۆز ھۈنىرىگە بولغان ئىشقى دەيتتى. شۇ دەۋرنىڭ

تەبىرى بىلەن ئېيتقاندا، ئۇنىڭدىكى يوشۇرۇن سىرلارنى بىلىشكە، شۇنداقلا ئۇنى ئىشلەشنى بىلىشنىڭ ئۇسۇل ۋە ۋاسىتىلىرىنى ئىگىلىۋېلىشقا يېتەكلەشتە ئىدى.

يەنە، ماددىنىڭ يوشۇرۇن سىرلىرىنى ئىگىلەش جەريانى ئۇستا ئۈچۈن ئۆزىنى - ئۆزى بىلىشىڭمۇ جەرياندىر.

ھەقىقەتەن ماھارەت يەنى مۇتلەق ھەقىقەتنى ئىگىلەش شەخسنىڭ جىسىم بىلەن بىر پۈتۈن بولۇپ، تامامەن قوشۇلۇپ - يۇغۇرۇلۇپ كېتىشىنى تەقەززا قىلىدۇ. لېكىن ئەمەلىيەتتە جالالىدىننىڭ تەبىرىچە: «بۇ كۆپلۈك ۋە پارچىلار دۇنيا سى!» ئاشۇ ئايرىم ۋە مۇتلەق ھەقىقەتنى بىلىشمۇ ئىسپىيدۇر. قوشۇلۇپ كېتىش ئارزۇسى بولسا مۇتلەق ئالەمدە، ئاشۇ دەۋر ئاتالغۇسى بويىچە، ئۇ دۇنيادا، ئالەمۇل ۋە ھەدەتتىلا^① تەسەۋۋۇر قىلىشقا بولىدۇ.

ئارىدىن زىددىيەتلەرنى يوقىتىشقا يەنى مۇتلەق ھەقىقەتنى بىلىشكە ئىنتىلىش، ئەمما بۇنىڭغا ئىگە بولۇشنىڭ ئىمكانىيىتىنىڭ يوقلۇقى جالالىدىن رۇمى شېئىرىي دىئالېكتىكىسىنىڭ ماھىيىتىنى تەشكىل قىلىدۇ. مۇتلەق ھەقىقەتنى بىلىش مۇمكىن دەپ قارايدىغان تەسەۋۋۇپتىن^② ئۇنىڭ پەرقىمۇ شۇ يەردە. ئۆز ماھىيىتى بويىچە كۆزەتكۈچىنى كۆزىتىلگۈچى بىلەن، بىلگۈچىنى بىلىنگۈچى بىلەن بىر دەپ قاراش تەبىئەتنىڭ ئۈچۈن-يېپىكتىپ كۈچلىرىنى گەۋدىلەندۈرۈشتىكى بىر شەكىل، بۇ بىز دىن دەپ ئاتايدىغان ئاشۇ ئالڭ كۆرۈنۈشى ئۈچۈن خاس بىر خۇسۇسىيەتتۇر.

بىراق تەبىئەتنى گەۋدىلەندۈرۈش، جانلاندۇرۇش خەلق ئالغىزىكى ئىجادىيىتى ئۈچۈنمۇ خاس بولۇپ، ئومۇمەن مەجازىي^③

① ئالەمۇل ۋە ھەدەت - ئالەمنىڭ بىرلىكى، بەككىلىكى، مەڭگۈلۈك ئالەم - ت.
② غىيالىي ئوي، غىيالىي تەسەۋۋۇر - ت.
③ ئىستىقار، مېتاپورا، مۆز - ئىبارىلەرنى كۆچمە مەنىدە ئىشلىتىش - ت.

مىساللىق تەپەككۈر ئاساسلىرىدىن بىرىنى تەشكىل قىلىدۇ.
مەجازى تەپەككۈر سىستېمىسىنىڭ ماددىي ئالەم قانۇنىيەت-
لىرىنى بىلىشكە ئىنتىلىشى كۆپىنچە ئەقىل تەڭ كېلەلمەيدىغان
نەتىجىلەرگە ئېلىپ كەلگەچكە، سوپىلار تاشنىڭ يەرگە چۈشۈ-
شىنىمۇ، سەييارىلەرنىڭ قۇياش ئەتراپىنى ئايلىنىشىنىمۇ ئىش-
ق بىلەن ئىزاھلىشىدۇ، بۇنداق مەجازى تەپەككۈرنى ئومۇمەن رې-
ئال مەزمۇندىن مەھرۇمدۇر ۋە ئۇ راتسىئونالىستىك تەپەككۈر
زېمىنىدا ئۆزىنىڭ تەربىيىۋى ئىمكانىيەتلىرىنى يوقاتتى، دەپ
ئويلاش خاتا بولاتتى.

ھەتتا مەجازى تەپەككۈرنىڭ ئاساسىي مۇھىتى — سەنئەتنى
نەزىرىدىن ساقىت قىلغاندىمۇ، 20 - ئەسىرنىڭ ئوتتۇرىلىرىدا،
ئىلمىي دەپ ئاتالغۇچى راتسىئونالىستىك تەپەككۈر گۈللەپ -
ياشىغان بىر دەۋردە سىنىپتىكى پېنىننىڭ پەيدا بولۇشىنى قەيت
قىلىپ ئۆتۈشكە توغرا كېلىدۇ. ئۇ مەنتىقىي تەپەككۈر ئاچالمى-
غان تارىخىيلىك - تېخنىكا مەسىلىلىرىنى يېشىشتە خۇددى
ئۇ مەجازى تەپەككۈردىن پايدىلىنىدۇ ۋە گەۋدىلەندۈرۈشنى ئۆز
ئۇسۇلىنىڭ دەسلەپكى ئاساسى دەپ بىلىدۇ. سىنىپتىكىلەر كېمە-
سازلىقتىكى ئىنژېنېرلىق مەسىلىلىرىنى يېشىدۇ، رەسساملار،
شائىرلار، مۇزىكانتلار، يەنى ئۆز كەسپىگە نىسبەتەن مەجازى
پىكىر يۈرگۈزىدىغان كىشىلەرنى جەلپ قىلىشىدۇ، ئۇ ياكى بۇ
جىسىم، ھادىسە ئورنىغا ئۆزىڭىزنى قويۇپ بېقىڭ، سەزگۈلىرى-
ڭىزنى ئېيتىپ بېرىڭ، دەپ تەلەپ قىلىشىدۇ.

مانزىم^① پەلسەپىسى نۇقتىئىنەزەرىدە تۇرۇپ، ئالەمنىڭ
بىرلىكى ئېتىراپ قىلىنىدىغان بولسا (سوپىلار ئىدىئالىست

① بارلىقنىڭ ئاساسى بىر (ماتېرىيە ياكى روھ) دەپ ھېسابلىغۇچى پەلسەپىلەر
ئىلىمات - ت.

بولغىنى ئۈچۈن شۇ نۇقتىئىنەردە تۇرۇشقان، روشەن بولس
دۇكى، تەبىئەت ۋە جەمئىيەتتىكى، شۇنىڭدەك شەخسنىڭ پىس
خىك ۋە ئېمۇتسىئونال^① ھاياتىدىكى جەريانلار ئومۇمىي دىئالېك
تىك قانۇنىيەتلەرگە بويسۇنىدۇ.

سوپىلار ئەنە ئاشۇ پىسخىك ھاياتنى، يەنى مىكرو كوسمۇس
(زەررىلەردىن تەركىب تاپقان، يالغۇز بىر سىستېمىنى تەشكىل
قىلغان پۈتۈن جاھان - ئالەم - ت) سۈپىتىدە ئۆزىنى ئۆزى
بىلىش بىلەن شۇغۇللانغانلار ۋە شۇنىڭ بىلەن تەڭ پۈتۈن ئالەم
نى، يەنى ماكرو كوسمۇسنىمۇ بىلىۋالسىمىز دەپ ئويلاشقان.
شۇ سەۋەبتىنمۇ جالالىدىن مۇتلەقلىكنىڭ ئالىمى نەدە؟
دېگەن سوئالغا: «ئۆزىڭىزنىڭ قەلبىدە» دەپ جاۋاب بەرگەن.
تەبىئىيىكى، ئىشقى، ئاۋۋال ئەر بىلەن ئايال ئوتتۇرىسىدىكى
مۇھەببەت تەسەۋۋۇپ پەلسەپىسىدە مۇھىم ئورۇن تۇتىدۇ، چۈن
كى ھەممىگە ئايانكى، ئەر بىلەن ئايال مۇناسىۋىتى كىشىلەرنىڭ
بىر - بىرى بىلەن بولغان مۇناسىۋىتى بىلەن بىرگە، ئىنسانلار
نىڭ تەبىئەت بىلەنمۇ بولغان مۇناسىۋىتىدۇر ياكى ماركىنىڭ
سۆزى بىلەن ئېيتقاندا، ئىنسانلارنىڭ ئۇرۇقچىلىق ماھىيىتى
ئۇنىڭ نەقەدەر تەبىئىي ماھىيىتىگە ئايلانغانلىقى، يەنى ئىنسان
قانچىلىك دەرىجىدە ئىنسان بولالغانلىقى دەسلەپتە بىۋاسىتە
ئىشقى مۇھەببەتتە كۆرۈلىدۇ.

بەزى جەھەتلىرىدىن گېگىل دىئالېكتىكىسىغا مەسلەكداش
لىق قىلىدىغان جالالىدىن رۇمى دىئالېكتىكىسى مۇھەببەتنىڭ
بىر - بىرى بىلەن بىرىكىشى، بىر - بىرىگە پۈتۈنلەي سىڭىپ
كېتىشكە ئىنتىلىش ۋە بۇنىڭ ئىمكانسىزلىقتىن ئىبارەت تەبىئىي
ئىسسىقلىق قۇرۇلغانىدى.

ئالەم بىلەن ئۇيغۇن بولۇشقا چەكسىز تەشۋالىق جالالىدىننى

① ئەقلىگە مۇۋاپىق - ت.

ھەرىكەتكە سالىدىغان كۈچ مانا شۇ ئىدى. بۇ نەرسىنى ئۇ ئاشۇ بالىلارچە دوگماتىزمدىكى ئۇيغۇنلۇق، ئېشەك بىلەن ئارىلان ئوتتۇرىسىدىكى سېلىشتۇرمىدەك ئىدى. بۇياقتا ئەمدى كۆڭۈللا قالاتتى.

جالالىدىن رۇمى كۆڭۈلنى ئەقىلدىن ئۈستۈن قويغان، بۇنى تولۇق چۈشىنىش مۇمكىن: ھەقىقىي بىلىشتە ئاشۇ دەۋر مەنىدە. قىي تەپەككۈرنىڭ سىلىق فورمال مېتافىزىكىسى بىز ھازىر ئېكسپېرىمېنتال^① پىسخولوگىيىسى دەپ ئاتايدىغان، نەچچىلىگەن سوپىلار ئۆز - ئۆزىنى سىنچىلاپ كۆزىتىش ئاساسىدا ئىشلەپ چىققان «كۆڭۈل پېنى» دىن خېلىلا كېيىن ئىدى.

بىراق كۆڭۈلدە بىلىش ھېسسىياتى تەبىئىيلىككە تايىناتتى. روشەنكى، ئۇنىڭ نەتىجىسى پارالوگىك تۈس ئېلىپ، ئىشارىگە، مەجازغا مايىل بولاتتى. مەجازلىق بولسا — سەدەت ئىقلىمى ئىدى.

تەسەۋۋۇپ بىر ئىدىيىۋى ئېقىم سۈپىتىدە باشتىلا شېئىردە يەت بىلەن بىر گەۋدە بولۇپ ياشىدى.

دەسلەپ سوپىلارچە يىغىنلاردا ئىشقى - مۇھەببەت ھەققىدە خەلق قوشاقلىرى كۈيلىنەتتى. شۇنداق قىلغانلىقى ئۈچۈن، نىشاپۇرلۇق شەيخ ئەبۇ سەئىد مەيخاننى كۈپرى گۇمان بىلەن ئەيىبلەنگەنىدى. كېيىنچىرەك سوپىلار شۇنىڭغا ئوخشاش يىغىنلىقلار ئۈچۈن مەخسۇس رۇبائىي ۋە غەزەللەرنى توقۇيدىغان بولۇشتى. ئۇلاردا «ھەقىقەت تالىپلىرى» نىڭ روھىي ھالەتلىرى ئەكس ئېتەتتى. بۇ تەبىئىيىكى، ئاڭلىغۇچىلاردا مۇئەييەن زوق ئويغىتاتتى.

ناتىقلىق ۋە ۋائىزلىق پائالىيىتى تېزلا سوپىلىق تەرەققىيلىدى. تىنىڭ ئۇ ياكى بۇ جەھەتلىرىنى تېخىمۇ كەڭرەك بايان قىلىپ

① ئىلمىي تەجرىبىچىلىك - ت.

بېرىشنى تەقەززا قىلدى. بۇنىڭ نەتىجىسىدە ئەنئەنىۋى، سەنئىي ۋە ئەتتارنىڭ مەجازى يۆنىلىشتىكى، پەند - نەسىھەت، ھېكمەت ھەققىدىكى داستانلىرى بارلىققا كەلدى.

پەلسەپىلىك تەپەككۈر ئاممىغا ياقىدىغان ئابىستراكت - مەنتىقىي كاتېگورىيىلەرنى ئىشلەپ چىققىنىغا ئوخشاش، تەسۋىر-ۋۇجۇپ شېئىرىيىتىمۇ ئۆز تەرەققىياتى جەريانىدا ئەنئەنىۋى مىسال ۋە ئوخشىتىشلارنى ياراتتى.

جالالىدىن رۇمى يەنە ئاشۇ ئەنئەنىلەرنىڭ چوققىسىدىلا تۇردى. ئۇنىڭ شېئىرىيىتىدىكى يېقىملىق مىساللار - ئەينەك تەسۋىر ۋە سايە ئىدى. ئوبىيېكتىپ مەۋجۇدىيەتنى ئۇ ئۆزى بىر-دېنېر ھەقىقىي دەپ بىلىپ، ئۆزگە ئىدېئال ئالەمنىڭ سايىسى دەپ بىلەتتى، يەنى ئۇ مەۋجۇدىيەتنى ئىنكاس، ئىنكاسنى مەۋجۇدىيەت دەپ بىلەتتى. بۇنى دائىم نەزەردە تۇتۇش كېرەك. مەلۇمكى، ئەينەكتە ھەممە نەرسە تەتۈرسىچە كۆرۈنىدۇ. لېكىن ئەينەكسىز ئۆزىمىزنى زادىلا كۆرەلمىگەن بولاتتۇق.

جالالىدىن ئىدېئالنى يادىدىن چىقارمىغان ھالدا، ئۇنىڭ نەمۇنىلىرىنى داۋام قىلدۇردى. شۇنى ئېيتىش مۇمكىنكى، رۇمى شېئىرىيىتى - سۈزۈك، پاك بىر ئەينەكتۇر. يەتتە ئەسىردىن بۇيان ئىنسانىيەت ئەنە شۇ نەمۇنىدىن كۆزىنى بىردەم ئېلىپ قىلمىدى، چۈنكى ئۇنىڭدا ئىنسانىيەتنىڭ روھىي ئالىمى، ئۇنىڭ ھەرىكەت قانۇنلىرى، شۇنىڭ بىلەن بىرگە پۈتۈن مەۋجۇدىيەتنىڭ تەرەققىيات قانۇنىيەتلىرى ئاجايىپ بىر تىنچلىق - سۈزۈكلۈك بىلەن ئەكس ئېتىپ تۇردى.

بەزى ئالىملار «سوپى» ئاتالغۇسىنى ئەرەب تىلىدىكى يۇڭ رەخت مەنىسىنى بىلدۈرىدىغان «سۇپ» سۆزىدىن ئەمەس، بەلكى يۇنان تىلىدىكى «COFOC» دانىشمەن دېگەن سۆزدىن ئېلىندىغان، دەپ بىكارغا ئېيتىشمايدۇ.

جالالىدىن رۇمى ۋە ئۇنىڭ شاگىرتلىرى ئۆزلىرىنى سوپى

ئەمەس، ئاشىقلار دەپ ئاتىشىدۇ. ئۇلارنىڭ بىلىش يولىدىكى كارۋانبېشى — مەنتىق ئەمەس، مۇھەببەت ئىدى.

سەنەملەرگە ئەسىرۇ بەندەدۈرمەن، كۆپ زامان ئاشىق،
چۈشۈپ ئىشىق ئاتەشىگە ئۆرتەنۈرمەن، كۆپ زامان ئاشىق.
تىرىكلىك باشلىنىپ بولغان ئىدىلەر بۇ جاھان پەيدا،
مېنىڭ ئىشقىمۇ شۇ چاغ باشلىنۇر، مەن كۆپ زامان ئاشىق.
ئەمەس كەم يەتتە مىڭ يىل سۈرىتىمگە بولدىلار مەشغۇل،
يېتىشتى بارلىقىم، بىر مېۋەدۇر، مەن كۆپ زامان ئاشىق.
«ئەمەسمۇ مەن ساڭا سەرۋەر» دەپان سۆز ئاچتىلار تەڭرىم،
ئۇنىڭ ئىرىپاندىن بۇ بەلگەدۇر، مەن كۆپ زامان ئاشىق.
پەرىشتەلەر، مائارىپ تەختىنى كۆككە كۆتۈرگەيسىز،
ئېگىزراق ئۇچسىڭىز خورسەنت بولۇرمەن، كۆپ زامان ئاشىق.

جالالىدىن ئۈچۈن سۆيگۈ — پۈتۈن مەۋجۇدىيەتنى ھەردە
كەتلەندۈرىدىغان كۈچ ئىدى. ئاشلىقمۇ - مايسىمۇ، جانىۋارلار-
مۇ سۆيۈشنى بىلىدۇ. لېكىن يالغۇز بىرلا تېنى، تېرىسى بىلەنلا
سۆيلەيدۇ. پەقەت ئىنسانلا جىسىم، ئەقلى ئىدراكى ھەم خە-
يال خاتىرىسى بىلەن سۆيۈشكە قادىر.

جالالىدىن ئىنتىلگەن مۇتلەق ئالىي ئىشقى - مۇھەببەت
ئىشقى ئىدى. لېكىن ئۇ ھەقىقىي دىئالېكتىك بولغىنى ئۈچۈن
ئىنساننى سوپىلارغا ئوخشاش ئۆلچىمەيتتى، ئۇنىڭ ئۆز تىلى
بىلەن ئېيتقاندا، پانىي مۇھەببەتكە نەپرەت بىلەن قارىمايتتى.
نېمىلا بولسۇن سۆيگۈ — ھۈنەرگە، يارىغا، ۋەتەنگە بول-
غان مۇھەببەت، ئۇنىڭ ئۈچۈن ھەقىقىي ئىشقى يولىدىكى باس-
قۇچلار ئىدى.

ئۇ سۆيگۈنى قۇياشقا قىياس قىلاتتى. لېكىن ئۆزى ئۈچۈنلا

يارىتىش، شەخسى مەنپەئەتپەرەسلىكىنى ئۆزىگە سىڭدۈرۈۋېلىش، بۇ كور - ئاجىز بولۇپ قېلىش، دەپ بىلەتتى. ئۇ ئايال كىشىگە بولغان مۇھەببەتنى قىزغىن قوللايتتى، ئىنسان ئۆزىگە ئوخشاش ئىنسانغا مۇھەببەت باغلاش بىلەن ئۆز ماھىيىتى، ئومۇمەن ئىنسانلىق ماھىيىتىنى تاپالايدۇ، دەپ قا-رايتتى.

ئاپئاق ساقىلى كۆكسىگە چۈشكەن بوۋاي قاراڭغۇ كېچىلەر-نى ئاشقان غەزەلەر بىلەن تولدۇرۇپ چەرخ ئۇرسا، بۇ سوپىلار ئۈچۈن، شۇنچىكىلا ناخشا ئەمەس، بەلكى ئىشقتىن مەست بو-لۇپ ئالەم بىلەن قوشۇلۇش مۇراسىمى ھېسابلىناتتى.

ئۇ ئېغىر ئۇھ تارتىپ توختىدى. ئەتراپىغا سەپسىلىپ قاراپ، ئاستا - ئاستا ئۆزىنى تۇتۇۋالدى. يېنىۋاتقان شام تۈگەپ ئۆچەي دەپ قايتۇ. تامنىڭ ئارقا تەرەپلىرىنى قاپقاراڭغۇلۇق باسقان. ئۇ بۇرۇن بەزىدە تاڭ ئاتقۇچە غەزەل ئېيتاتتى، بىر ئاز دەم ئېلىپ، چۈش ۋاقتىغىچە، ھەتتا كەچكىچە ساز چالاتتى. ئۇ تۇرمۇشتا ھېچكىمنىڭ ئالدىدا خىجالەتچىلىكتە قالمىغان، ھازىر بولسا ئۆز جىسمى ئالدىدا خىجالەت بولۇپ تۇرماقتا. خۇددى چەۋەنداز مەنزىلىگە يەتكۈچە ئۆزى يول بويى ئايىماي زور-لاپ - قامچىلىغان، ئەمدىلىكتە، غالىلداپ تىترەپ يىقىلاي دەپ قالغان ئات ئالدىدا خىجالەت بولۇۋاتقاندەك ئىدى.

ئۇ مىلىق - سىلىق بولۇپ بوششىپ كەتكەن، ماغدۇر-سىز، تىترەپ تۇرغان ئايىغلىرى بىلەن زورغا بىر قەدەم باستى، ۋەلەد كۆلەڭگە جايدىن چىقىپ ئېھتىرام بىلەن ئاتىسىنى كۈتۈ-ۋالدى. جالالىدىننىڭ ھاياجانلىق ئاۋازىنى ئاڭلاپ، گۇگۇم قا-راڭغۇلۇقى باسقان ئۆيگە راۋاب كۆتۈرۈپ كىرگەن ئاشۇ ۋەلەد ئىدى.

ئاتىسى ئۇنىڭغا تونۇمايدىغاندەك ھەيران بولۇپ قارىدى.

يېشى بىر يەرگە بېرىپ قالغان، يۇپۇمىسلاق قالىپقى ئۈستىدىن سەللىسىنى نېرى - بېرى قىلىپلا ئورغان، كالتە چەكمەن چاپىنىنىڭ ياقىسىغا بىر جۈپ يۈرەك ياكى سەرۋى دەرىخىنىڭ سۈرىتى سېلىنغان (ئۇنىڭغا مۇقەددەس ئايەتلەر پۈتۈلگەن)، چار ساقاللىق كىشى راۋابىنى قولتۇقىغا قىستۇرۇپ، بىر قولى بىلەن ئۇنى قولتۇقلاپ تۇرغىنىغا ھەقىقەتەنمۇ ئىشىنىش قىيىن ئىدى. ئۆز پۇشتىدىن تۆرەلگەن ئوغلى ۋەلەد مۇشۇمدۇ؟ ھېلىقى كېچىسى لەرىندە، ئادەت بويىچە ئۇ يېقىنلىرىنىڭ زورى بىلەن ھۇجرىغا كىرىپ گۆھەربانۇ بىلەن نىكاھ كۆرۈپسە ياتقاندى.

ئارىدىن يېرىم دەقىقىدەك «لىپ» قىلىپ ئۆتۈپ كەتكەن يېرىم ئەسىر ئالدىدىكى شۇ كېچىسى، ئۇ بەختتىن كۆزلىرى يۈمۈلۈپ، نە شېئىر، نە ھەقىقەت، نە مۇھەببەت ھەققىدە ھېچ-نېمىنى ئويلىمىغاندى. ئىختىيارسىز تەرەت ئېلىپ، شەرىئەت بويىچە دەسلەپكى نىكاھ كېچىسى ئوقۇلىدىغان سۈرىنى ئىچىدە تەكرارلىغان، ئاندىن بوران چىققاندا كۆلگە قاراپ ئېگىلگەن قومۇشتەك ئۇنىڭ ئۈستىگە ئېگىلگەندى. ئۇپۇقتىن ئەمدىلا كۆتۈرۈلۈۋاتقان ئايدەك قىزىرىپ كەتكەن غۇنچە يۈز، زىلۋالىقى بىلەن ئۆزىگە تارتقۇچى نازۇك بوي، ئۇچۇشقا تەييار تۇرغان بىر ئاق جۈپ كەپتەردەك چوقچىيىپ تۇرغان كۆكرەكلەر، ياراتقۇ-چىنىڭ قۇدرىتىنى ئۆزىگە سىڭدۈرۈۋالغان ئىنتىزار قۇچاق، پۈتۈن بەدىنىنىڭ ئۈگە - ئۈگىسىدىن ئايرىلىپ تۇرغان ئاجايىپ بىر روھ، ئومۇمەن ھەممىلا جەھەتتىن كۆزەتكەندە، زەئىپلىك-نىڭ شۇنداق بىر كۈچى ئېتىلىپ چىقتىكى، تەنھا تەبىئەت بىلەن قالغاندا ئورنىلىدىغان ئەسەبىيلىكنىڭ بىردەملىك ئوتى «لاپ» قىلىپ ياندى - دە، يۈز ھەسسە ئارتۇق شىددەت بىلەن كۆيدۈ-رۈپ، پىر - پىر پىرقىرىتىپ، ئۇنى نەگىدۇر ئۇچۇرۇپ ئېلىپ كەتتى. سەھەردىكى ئىنتىزارلىقنىڭ سالىقىنى بىلەن ئورالغان

كۆل، ئادەتتىن تاشقىرى خۇشاللىقنىڭ ئەۋجى بىلەن پىزغىرىم ئىسسىقتىن ھەرىكەتكە كېلىپ ئۇنىڭغا قارشى ئېتىلدى - دە، خۇددى دېڭىز يامراپ كەتكەن سەلنى ئۆزىگە سۈمۈرۈۋالغاندەك، ئۇنى دولقۇنلار قەرىگە ئېلىپ بىردەمدىلا غەرق قىلىۋەتتى.

بۇنىڭدىن كېيىن يەنە خېلى يىللارغىچە ياشايدىغان ۋەلەدىنى تۆرەلدۈرگەن ئاشۇ بېھۋەدىلىك، مەستلىك ئوتى باشقىچە بىر سەۋەبلەرنىڭ خەۋەرچىسى ئىدى. ئالەمگە مۇھەببەتتىن تۇغۇلغۇ. چى بۇ مەستلىك ئۇنى كۆيدۈرۈپ، ئاخىر تۈگەشتۈردى، لېكىن بۇ ئوتتا يارالغان شېئىرىيەت ئۇنىڭدىن كېيىن يەنە يۈزلەپ يىللار ياشاپ قالدى. لېكىن بۇ ھەقتە ئۇ يا لەرپىدەيدىكى ئاشۇ كېچىسى، يا ئۇنىڭدىن خېلى كېيىن تاكى ئۆمۈر قۇياشى بىلەن ئۇچراشقىنىغىچە ئويلىمىدى.

بۈگۈن گۆھەرنى ئەسلىگەندە، ئىشقى بەزمىسىنى ماختاپ، قەلبىدە ياڭرىغان شېئىر ئۆزىنىڭ توي كۈنى ئەمەس، ۋەلەدىنىڭ توي كۈنى توقۇلغانىدى. ئۇنىڭغا شۇنداق تۇيۇلغانىدىكى، ئوغلىنىڭ ئۆمرىدىمۇ ئۇنىڭ ئۆز ئۆمرى تەكرارلىنىدىغاندەك، پەقەت ياش ۋاقتىدا ئۇنى قىيىنغان روھىي ئاجىزلىق بىلەن ئەمەس، جاراڭلىغان ھالدا تەكرارلىنىدىغاندەك ئىدى.

ۋەلەد ئۇنىڭ ئۆزىگە ئوخشاش ئاتىسىنىڭ مۇرىتىغا كۈيۈپ-غۇل بولغانىدى. قىزنى پەيغەمبەر قىزىنىڭ نامى بىلەن پاتىمە دەپ ئاتىشاتتى. بۇ ئىسىمدە جالالىدىن يوشۇرۇن مەنە ھېس قىلاتتى، شۇڭا، قىزنىڭ ئاتىسى زەرگەرلەر ئاقساقىلى فەرىدۇن سالاھىددىن ئىلىم - بىلىمدىن خەۋەرسىز، لېكىن دۇنيادىكى بىرەر مەدرىسىدىمۇ ئالغىلى بولمايدىغان ھەقىقەت ۋە ئادالەت سەزگۈرلۈكىگە ئىگە ئىدى. جالالىدىن ئۇنى - «ئۇ-رىل - ھەقىقەت، قۇببەتۈل - قەلب» دەپ ئاتىغانىدى. قېرىغى-نىدا شېئىردىن باشقا نەرسە بىلەن شۇغۇللانماسلىق ئۈچۈن بار-لىق شاگىرتلىرى ۋە مۇرىتلىرى ئۈستىگە زەرگەرنى شەيخ قىلىپ

كۆتۈرگەندى.

ئۇنىڭ قىزى پاتىمەنى جالالىدىن جېنىدىن ئەزىز كۆرەتتى. ياش چېغىدىلا ئۇنى ئۆز تەربىيىسىگە ئالغان، ساۋادىنى چىقارغان، دۇنيانى تونۇتقان، ئۇنىڭغا شۇنچىلىك كۆپ ئەمگەك ۋە ۋاقىت سەرپ قىلغانلىقتىن ھەتتا ئۆزىنىڭ ئەڭ يېقىن كىشىلىرىمۇ بۇنىڭغا ھەيران قېلىشقانىدى.

جالالىدىن ئوغلىنىڭ تويىدىن كېيىن «مەسنەۋى» نى داۋاملاشتۇرۇش ئۈچۈن، شەھەر ئەتراپىدىكى فىلابات بېغىغا بېرىپ، ئۇ يەردىن ئاۋۋال ئوغلى ۋەلەدكە خەت يېزىۋەتكەنىدى. شائىر خەتنىڭ مەزمۇنىنى سىر قىلىپ ساقلاشنى ئۆتۈنگەن. چۈنكى بىلىمنى ساقلاشنى بىلگەنلەرگە ئىلىم سىرلىرى ھەمراھ بولغۇسى. مەكتۈپ سۆزلىرىنىڭ مېغىزىدا ئۇنىڭ ئۆز قەلبى كەشىپ قىلغان ئەڭ پاك سىر ۋە ئاجايىباتلار بار ئىدى.

جالالىدىن ئوغلىغا يازغان بۇ مەكتۈپىدا: «بۈگۈن سېنىڭ نىكاھ ئايىمىڭدە، كۆزۈم ۋە كۆڭلۈمنىڭ نۇرى بولغان پاتىمەبا. ئۇنى ياخشى كۈتكەيسەن، دەپ ساڭا تاپشۇردۇم، چۈنكى بۇ سەن ئۈچۈن زور سىناشتۇر. ئۈمىد شۇكى، ئۇنىڭغا دائىم ئادالەت مەقامىدا مۇئامىلە قىلغايەن. ھىممەت - ھىمايتىڭنى ئۇنىڭدىن ئايىمىغايەن. ئاتاڭنىڭ يۈزى — ئۆز يۈزۈڭ، پەرزەنتلىدىرىڭنىڭ نامۇ نومۇسى يورۇق ۋە ساپ بولسۇن دەسەڭ، ئايالىڭ بىلەن ئۆتكەن ھەربىر كۈنۈڭ توي، ھەربىر كېچەڭ نىكاھ ئاخشىمى بولغاي. بۇنى دائىم قەلبىڭدە چىڭ ساقلىغايەن، ئۇنى ئەمدى ھەمىشە ئويلاپلا يۈرمىسەممۇ بولىدۇ، دەپ ئويلىمىغايەن. چۈنكى بۇنداق قارىغۇچىلار ئۈجمە كۆڭۈل كىشىلەردۇر، ئۇلار ھەققىدە: «ئۇلار پەقەت دۇنيانىڭ سۈرىتىنىلا كۆرىدۇ. خانلار، دەپ بىكار ئېيتىلمىغان...»

ۋەلەد ئاتىسىنى ئېھتىيات بىلەن كۆرپە ئۈستىگە ئۆتكۈزدى. يېڭى شام ئەكەلدۈرۈپ، تۈگەي دەپ قالغان شامنىڭ ئوتىدا

تۇتاشتۇرۇپ، شامدانغا قادىدى.

جالالىدىن ئۇنىڭغا رۇخسەت ئىشارىتىنى قىلدى. ۋەلەد
ھۇجرىسىغا، يەنە شۇ نازاكتى بىلەن ئۇخلىماي، ئۇنىڭ قايتىپ
كىرىشىنى كۈتۈۋاتقان پاتىمە خېنىمنىڭ يېنىغا ماڭغاندا، جالا
لىدىن ئۇنىڭ ئارقىسىدىن سىنچىلاپ قاراپ قالدى.

ۋەلەدنىڭ ئايالى ئېغىر ئايغ ئىدى. بويىدا ئالتە ئايلىق
بالىسى بار، شۇنىڭ ئۈچۈن كېچىلىرى قورقۇپ، ئۇخلىماي
چىقاتتى. ئۇ ئېرىگە ئون ئىككى بالا تۇغۇپ بەردى، لېكىن
ھەممىسى ئۆلۈپ كەتتى، ئۇلارنىڭ بەزىسى تۇغۇلۇش بىلەن،
بەزىسى ئالتە ئايلىق، يەنە بەزىلىرى ئون ئايلىق، بەزىسى بىر
ياشقا تولۇپ ئۆلۈپ كەتتى. بىچارە ئايال ئەلەم بىلەن يەپ
تويماس تۇپراقنى تويدۇرۇشقا ئەھدە قىلدى: ئۇ بويىدا قالدى
دېگۈچە، ئۇنىڭدىن قۇتۇلۇش چارىسىنى ئىزدەيتتى. بۇ قېتىمىمۇ
شۇنداق قىلدى: قەستەن ئېغىر نەرسىلەرنى كۆتۈردى. ئاياللار
نىڭ بەزمىلىرىدە تاڭ ئاتقۇچە ئۇسسۇلغا چۈشتى، ھەر خىل
زىيانلىق دورىلارنى ئىچتى، لېكىن ھەممىسى كار قىلمىدى.
جالالىدىننىڭ بۇنىڭدىن خەۋىرى بار ئىدى. ھامىلە تۆتىنچى
ئايغا يۈزلەنگەندە كېلىنىنى قۇۋۋەتلەندۈرۈشنى نىيەت قىلدى.
ئۇ كېلىنىنىڭ ئۆزىگە ئىشىنىدىغانلىقىنى بىلەتتى، ئىشەنچ بە.
دەندىكى تەبىئىي قۇۋۋەتلەرنى قوزغاشقا قادىر.

ئۇ ھۆرمەتلىك مۇرىتى تاتارىي ئارقىلىق پاتىمە خېنىمىغا
ئامانلىق تىلەش سالىمى يوللاش بىلەن بالىنى ئاسراشنىڭ زۆ-
رۈرلۈكىنى، چۈنكى غايىبىتىن ئىشارەت بولغانلىقىنى، ئۇنىڭ
ئامان - ئېسەن تۇغۇلۇپ، ساق - سالامەت ۋايىغا يېتىدىغانلىقى-
نى، جالالىدىن ئۆز كۆزى بىلەن نەۋرىسىنى كۆرۈشنى ئارزۇ
قىلىدىغانلىقىنى يەتكۈزدى.

قېيىناتىسى ۋە ئۇستازىغا چەكسىز ئىخلاس قىلىدىغان، تەڭ-
رىگە ئىشەنگەندەك ئۇنىڭ بېشارىتىگە ئىشىنىدىغان پاتىمە خېنىم

تۇغۇش نىيىتىگە كەلدى. كەمبەغەللەرگە سەدىقلەر بەردى.
قوي سويۇپ نەزىر قىلدى. سەۋر - تاقەت، مېھىر - مۇھەببەت
بىلەن پەرزەنت كويىدا بولدى. ئۇنى كېچىلىرى قورقۇنۇچ باسات.
تى، لېكىن ئۇ شۇ قورقۇنۇچنى يېڭىشكە تىرىشاتتى ۋە ھېچكىمگە
سىرنى ئايدان قىلمايتتى.

ۋەلەدمۇ ئۆلۈپ كەتكەن بالىلىرىغا ئېچىناتتى. لېكىن ئۇ
پاتىمە خېنىمغا ئوخشاش ئەمەس ئىدى. ئەۋلادىنى ئازاب ئىچىگە
سالغان قىسمەت ئالدىدا مۆمىن ۋە سەۋر - تاقەتلىك بولۇپ
كۆرۈنگەن ۋەلەد پۈتۈن ئەلىمىنى ئايالىدىن ئېلىش كويىغا چۈشتى.
تەڭداشسىز گۆھەرنىڭ ۋاپاتىدىن كېيىن بىر تۇل خوتۇنى
ئېلىپ ئۆمىرنى ئۆتكۈزۈۋاتقان جالالىدىن بۇنى سېزەتتى ۋە ئا.
زابلىناتتى. ئوغلىمۇ ئىككىنچى خوتۇن، بولمىغاندا چىرە قىز.
لاردىن بىرنى ئېلىش كويىغا چۈشكەندەك قىلاتتى. بۇ شەرىئەت.
كەزىت كەلمەيتتى. شەرىئەتتە تۆت خوتۇن ئېلىشقا يول قويما.
تى. مۇبادا چۆرىلەر تۇغمىسا، ئۇلار بۇ سان ئىچىگە كىرمەيت.
تى. لېكىن ئۇنىڭ ئوغلى ۋە ۋارىسى ھەربىر مۇسۇلمان ئۈچۈن
پەرز قىلغان ھەممىگە ئايدان قانۇنلار بويىچە ئەمەس، ھەقىقەت
ئىشقىدا يانغانلار — ئاشىقلار ئۈچۈن مۇقەددەس دەپ تونۇلىدۇ.
غان قەلب قانۇنلىرى ئاساسىدا ئىش كۆرۈش كېرەك ئىدى.
جالالىدىن ھۇجرىسىغا قاراپ كېتىۋاتقان ۋەلەدنىڭ ئارقى.
سىدىن قارىغىنىچە ھەسرەت بىلەن ئويلاندى: يۇمشاقلىق ۋە
ياخشىچاقلىق، رەھىمسىز تەرسالىققا نىسبەتەن نەچچە ھەسسە
شەپقەتسىزدۇر. شۇ چاغدا، ئوغلۇم مېنىڭ ئىزىمنى بېسىپ
قالارمىكىن، دېگەن ئۈمىدكە يەنە بىر قېتىم دەز كەتكەندەك
بولدى. پاتىمەدەك خوتۇننى چۈشەنمەي، ئۇنىڭغا دىل ئازار قىل.
غان كىشى ئاتىسىنى چۈشەنمەي؟ پەقەت ئەقىل - ئىدىرىكى
بىلەنلا ئەمەس، پۈتۈن ۋۇجۇدى بىلەن، سۆزلىرىنى ئەمەس،
ئۇنىڭ ماھىيىتىنى بىلەلمەيتتى!؟

شۇ تاپتا شاگىرتى ھەم كېلىنى پاتىمە ئۇنىڭغا ئوغللىدىنىمۇ
يېقىنراق بىلىندى، چۈنكى ئۇ ئۇستازىدىن ياخشىچاقلىق ۋە
قېرىلارغا خاس ياۋاشلىقنى ئەمەس، ئەڭ مۇھىمى — ئىسيان
كارلىقىنى مىراس قىلىۋالغانىدى.

بېسىپتۇ زۇلمەتى شۇنداق، تىلەرمەن بولسا ئاي پىنھان،
قۇرۇق قول بىر گاداي بولدۇمكى، شاھقا باشلىدىم ئىسيان.
ئەجەب ھۆسنى ئىزدەر مېنى لۇتپى — كەرەم ئەيلەپ،
ئۇنىڭغا بارمىغايمەن، گەرچە مەن يۈرسەممۇ سەرگەردان.
مېنى ئىلماي كۆزىگە يار، پۈتۈن ئالەمگە خار ئەتسۇن،
غېرىبدۇرمەن، ۋەلېكىن چەكسىگەيمەن زەررىچە ئەفغان.
يېلىنىپ — يالۋۇرۇش، ئاھۇ — پىغانلارغا ئۇرۇش ئاچتىم،
ئەمەس ئالتۇن — كۈمۈش لازىم، ئۇنىڭدىن نە شىپا، دەردان.
ئەگەرچە زەررە تۇپراقمەن، كۆتۈردۈم ئوتقىمۇ ئىسيان،
رەقىبىدۇر بىزگە سۇ، تۇپراق، ھاۋا، بەش سەزگۈ، تۆت مىزان.
نېمىدى ماڭا تۆت مىزان، ئەگەرچە زەررە تۇپراقمەن،
كۆتۈردۈم قوزغىلاڭ — غەۋغا، غەنىمىم خالىقۇ رەھمان.
بۇ سۇدىن ئىچمىگەنسەن، بەس، سۆزۈم سىرنى بىلمەسەن،
قۇياشقا كىمەنى تەڭ ئەتسە گەر، مەن ئەيلەگۈم ئىسيان.

جالالىدىن ھاياجانلانغىنىدىن ئەندىكىپ، كۆزلىرىنى يۈم-
دى. ئۇ بىردەم، بەلكى تازا تىنچىپ، پىكىرلىرى ئاۋۋالقى
ھالىتىگە چۈشۈپ راۋان ئاقمىغۇچە قىمىرلىماي ئولتۇرۇۋەردى.
ئوغلى ۋەلەد ئۇنىڭ سۆزلىرىنىڭ تەمىنى تېتىپ، ئۇنىڭ
ئىسيانكارلىق مەنىسىگە يەتمىسە، ئەيسىدار بولامتى؟ «كىمكى
بىزگە مەھبۇب ئەمەس، ئۇنىڭ ئەڭ ئېغىر گۇناھلىرىنىمۇ كە-
چۈرۈش كېرەك، كىمكى بىزگە مەھبۇبدۇر، ئۇنىڭ قىلچە گۇنا-
ھىنىمۇ كەچۈرۈشكە بولمايدۇ» دەپ بىكارغا ئېيتىلمىغان.

« ئايال پەقەت مەشۇقلا ئەمەس، پەقەت بەندىلا ئەمەس، بەلكىم ياراتقۇچىنىڭ ئۆزىدۇر. ھەممەيلەن ياراتقۇچىسىنى چۈشەنمەيدىكەن؟ ئەركەكلەرنىڭ ھەممىسىلا ئاياللىرىنى چۈشەنمەيدىكەن؟ »

قاراڭغۇلۇققا كۆنۈكۈپ قالغان كۆزلەر قۇياش نۇرىغا چىدى. يالمايدۇ. ئۆز كىتابلىرى ئارىسىغا قۇرتتەك بېكىنىۋالغان بىلىمدانلار: « ئاياللار يۈزلىرىنى ياپسۇن، ئۇلارنى ھەرەملەرگە قاماڭلار، سۆزلىرىگە قۇلاق سالماڭلار، ھەتتاكى ئۇلارنىڭ ئىسمىلىرىنى قەبىرە تاشلىرىغا يازماڭلار، دەپ يۈرۈشىدۇ. ئۇلارنىڭ بۇنداق قىلىشىدىكى سەۋەب، ئاشۇ زۇلمەت ۋە جاھالەت بەندىلىرىنىڭ ئاياللار قەلبىنىڭ شولىسىدىن قورققىنىدىن ئەمەسمۇ؟ ئۇلار يەنە قۇرئان سۆزلىرىگە تايىنىپ: « ئەرلەر ئاياللار دىن يۇقىرى تۇرىدۇ، دېيىشىدۇ. ئەمما بىرىنىڭ سۆزىنى تەكىرارلاش ئۇ سۆزلەرنىڭ مەنىسىگە يەتتى دېگەنلىك ئەمەس. مۇھەممەد پەيغەمبەر زامانىدا ئاياللار يۈزلىرىنى ياپمايتتى، ئۇلارنىڭ ئارىسىدا گەپ - سۆز، ئەمەلىي ئىشلىرى بىلەن شان - شۆھرەت قازانغان ئاياللار ئازمىدى؟ ئۇلار ئەر بولۇپ تۇغۇلمىغان بولسىمۇ، ئەر بولۇپ يېتىشكەن. كۆپلىگەن ئاياللار پەزىلى - كامالەت ۋە زور جاسارەتتە ئەرلەردىن يۇقىرى تۇرۇشىدۇ. »

ئايال مۇھەببىتىنىڭ تەمىنى تېتىغان ۋەلەد ئۆزىنى ئايال ئورنىغا قويۇپ بېقىش، قەنت يەپ، ئەينەككە قاراپ ئىنسان تىلىنى ئۆگەنگەن تۈتدەك، كۆڭۈل گاچىلىقى بىلەن خوشلىشىپ، كۆڭۈل تىلىنى ئۆگىنىشى لازىم ئىدى.

« ئايال دېگەن نېمە؟ »

لەرپەندىدە ئاكىسى ئالامدىدىن دەسلەپكى قېتىم ساقسىز بوپ لۇپ قالغاندا، ئانىسى مۇمىنە خېنىم نەدىندۇر بىر ئاجايىپ قۇش

تاپتۇرۇپ كەلدى: ئۇ قانات - پەيلىرى ياپپېشىل، تۇمشۇقى قىزغۇچ، كۆزلىرى قاپقارا تۈگمىدەك سۈنەيچى تۇتى ئىدى. بۇنداق تۇتىلار خۇراساننىڭ بەلخ ۋە باشقا شەھەرلىرىدە ھەرەم ئەھلى ۋە بالىلارنىڭ سۆيۈملۈك ئاۋۇنچۇقى ئىدى.

بېشىنى بىر ياققا ئېگىپ، غەلىتە بىر جىددىيلىك بىلەن ئادەملەرگە، ھەر خىل نەرسىلەرگە قىزىقسىنىپ قارايدىغان، تىنىمسىز چىرقىراپ تۇرىدىغان بۇ قۇش ھەمىشە ئانا يۇرت ۋە قەدىردان ئۆيىنى ئەسلىتىش ئارقىلىق، كېسەل كىشىنىڭ كۆڭلىگە بىر ئاز ئارام بېرەتتى. ھەممىدىن مۇھىمى، ئۇ بالىنى ئۆزىگە جەلپ قىلالايتتى. تۇتى ياش، ئۇنى سۆزلەشكە ئۆگىتىش مۇمكىن ئىدى.

بۇنىڭ ئۈچۈن تۆمۈر ئەينەك^① تېپىپ قەپەسكە ئورنىتىش، ئاندىن ئەينەك كەينىگە مۆكۈنۈۋېلىپ مەلۇم بىر سۆزنى دەپ ئۇنى تەكرارلاۋېرىش لازىم ئىدى. تۇتى ئۆز سۈرىتىگە قاراپ ئۇنى ئۆزىگە ئوخشاش بىر قۇش دەپ ئويلاپ، ئۇنىڭ بىلەن سۆزلەشمەكچى بولۇپ، ئۇ چىقارغان ئاۋازلارنى تەكرارلاشقا تەرىشاتتى. بۇنداق قىلىش ئۈچۈن تۇتىغا قەنت بېرىلەتتى، مۇكاپاتنىڭ شېرىنلىكىدىن تۇتى ئەينەكنىمۇ ئۇنتۇپ، ئۆزى مۇستەقىل قەنت سوراشقا مەجبۇر بولاتتى.

بالىلارمۇ شۇنداق قىلىشتى. لېكىن تۇتى تولىمۇ ئەخمەق ياكى تولىمۇ ئەقىللىقمۇ، ئەينەككە قىيا كۆزىنىمۇ سالمىدى. بالىلارنىڭ تاقىتى - تاق بولۇپ، ئاخىر ئۇنىڭ بىلەن كارى بولۇشمىدى. لېكىن ئۇ بىر چاغدا مۆمىنە خېنىمنىڭ قولىدىكى قەنتنى كۆرۈپ، راۋۇرۇسلا: «قەنت بەر!» دەپ سۆزلىۋەتتى. ئالاھىدىدىن تازا كۈلۈپ كەتتى.

ئارىدىن كۆپ ئۆتمەيلا بۇ قارا كۆز مۆجىزە قۇش تاتلىق

① تۆمۈرنى سىلىقلاپ پارقىرىتىپ ياسىلىدىغان كۆرۈش ئەينىكى - ت.

نەرسە بەرگەندە «رەھمەت!» دەيدىغان، سۇ سورايدىغان، ئاياغ تۇتىشى ئاڭلانسا، «كىم ئۇ؟» دەپ سۆزلەيدىغان بولدى. ھەتتا كەچقۇرۇن ئۇنىڭ قەپسىنى بۆز رەخت بىلەن يېپىپ قويۇشنى ئۇنتۇپ قالغاندا «ئۇخلايمەن!» دەپ تەلەپ قىلىشنىمۇ ئۆگەندى. گويا ئۇ پارس تىلىنى ھەقىقەتەنمۇ بىلىدىغاندەك قىلاتتى. قىش كىردى. ئالاھىدىدىن بىر ئاز ياخشىلاندى. تۇتى ئۇنىڭ ئەتىۋارلىق ئەركىسىگە ئايلاندى. ھەممىسىلا ئۇنىڭغا كۆنۈكۈپ قېلىشتى. شۇڭا ئۇنىڭغا ئانچىلىكىمۇ پەرۋا قىلىپ كەتمەيتتى. تۇتى ئاڭلىۋالغان سۆزلىرىنى بىر باشتىن يادلىۋالاتتى. ئۇ بىر كۈنى يېقىنلاپ كېلىۋاتقان ئاياغ شەپسىنى ئاڭلاپ، ئۆز ئادىتى بويىچە «كىم ئۇ!» دەپ توۋلاپ قالدى. ئۆيگە جالالىدىننىڭ ئاتىسى كىردى. تۇتى بىئارام بولۇشقا باشلىدى. ئۇ قاناتلىرىنى پىرىلدىتىپ، ئاۋازىنىڭ بارىچە ۋارقىرىدى:

— گىر خاھەر! گىر خاھەر!

ھەممەيلىن ھەيران بولغىنىچە ئورۇنلىرىدا تۇرۇپلا قالدى. تۇتى سۇلتانۇل ئۆلىمانى ئېغىزغا ئالغىلى بولمايدىغان سۆز بىلەن ھاقارەت قىلىۋاتاتتى! باشقىلار، بۇ قۇشقا ئەتەي شۇنداق ئۆگەتكەن بولۇشى كېرەك، دەپ ئويلاپ قالمىغىدى! . . . دەپ ئەندىسەردەشتى. لېكىن ئاتىسى بېشىنى لىڭشىتىپلا قويدى. چۈنكى ئۇ تۇتىنىڭ سۆزىدىنمۇ ساۋاق ئېلىشنى بىلەتتى. تۇتىنى دەرھاللا جالالىدىننىڭ يۇنانلىق خۇمدانچى تونۇشىغا سوۋغات قىلىپ ئەۋەتىۋېتىشتى، ئەمما ئۇنىڭ ئۆيىدە پارسچىنى بىلىدىغان ئادەم يوق ئىدى. بۇ سۆزىنىمۇ سۇلتانۇل ئۆلىمانا بىر قېتىم ئاچچىقى كېلىپ ئاغزىدىن چىقارغان كايىش ئورنىدا ئىشلىمەتكەن سۆز ئىدى. سۆزنى تۇتىغۇ ئۆگىنىدۇ، ئەمما ئۇنىڭ ماھىيىتىگە پەقەت ئادەملا يېتەلەيدۇ، لېكىن ھەممىلا ئادەم ئەمەس. ئون يەتتە يېشىدا گۆھەرگە بولغان مۇھەببىتى جالالىدىننى

روھىي گاجىلىقتىن قۇتۇلدۇرۇپ، كۆڭۈل تىلىدا ئۇنىڭغا دەس
لەپكى سۆزلەرنى ئۆگەتتى. ئاشۇ چاغنىڭ ئۆزىدىلا ئۇ سۆزلەر
نىڭ مەنىسىگە يېتەلمىدىمۇ؟ بۇنىڭ ئۈچۈن ئىسيان ئوتىدىن بۇ
سۈپ ئۆتۈش، ئۆزىدىكى ئۆزۈمچىلىك كېسىلىگە خاتىمە بېرىش
لازىم ئىدى.

لېكىن ھەربىر مەھرۇمىيەتتە^① مۇيەسسەرىيەت^②، ھەربىر
مۇيەسسەرىيەتتە مەھرۇمىيەت مەۋجۇت. ئۇ ئەنە شۇ كۈرەشتە
گۆھەردىن ئايرىلدى!

ۋەلەد ئاتا نەسەھىتىنى قۇلاقتا تۇتمىدى، مۇھەببەت سىنى
قىدىن ئۆتەلمىدى. شۇڭا، ئۇ توي كۈنىدىكى مەكتۇپىدا ئىشا.
رەت قىلغان سىر — جالالىدىننىڭ سىرى بولۇپ قېلىۋەردى.
ئۇمۇ «گۆھەر» دەپ ئاتىلاتتى.

ھىجرىيە 623 - يىل ياكى مىلادىيە 1226 - يىلى گۆھەر
خېنىم ئامان - ئېسەن ئوغۇل تۇغدى.

جالالىدىن ئۆزىنىڭ گۆھەرگە بولغان سۆيگۈسىدىن دۇنياغا
كەلگەن يېڭى مېھماننى بىرىنچى قېتىم كۆكۈچ چايشاپ ئۈستىدە
قىزغۇچ پومزەكتەك ياتقاندا كۆردى. ياش ئانا — ئۇ ئەمدىلا
ئونبەش ياشقا تولغانىدى — خۇشاللىقىدىن ۋە خىجىل بولغىنىدىن
دىن يۈزلىرى ھۆپپىدە قىزىرىپ، ئوغلىدىن كۆز ئۈزۈپ ئېرىگە
قارىدى. شۇ چاغدا جالالىدىن ئۇنىڭ بىرنەچچە سائەت ئازاپ
چېكىپ ئاجايىپ ئولتۇرۇشۇپ كەتكەن كۆزلىرىگە قاراپ ھەيران
قالدى.

مۆمىنە خېنىم كېلىنىگە قارىغاچ، نەۋرىسىنىڭ ئۈستىگە
ياپقان چايشىپىغا قەدىمكى تىللا تەڭگە قادىماقتا ئىدى. بۇ تىللا

① يوقلۇق، ئايرىلىش - ت.

② بارلىق، ئىكە بولۇش - ت.

تەڭگىلەر ئەۋلادىتىن - ئەۋلادقا مىراس بولۇپ كېلىۋاتاتتى. بۈگۈن سۇلتانۇل ئۆلىما دۇئا بەرگەچكە، بەخت كەلتۈرسۇن دەپ ئۇنى كېلىنىگە ھەدىيە قىلغانىدى.

مۆمىنە خېنىم يېپىنى چىشى بىلەن كىرتتىدە قىلىپ ئۈزدى - دە، بوۋاقنى يۆگىكىگە ئوراپ ئانىسىغا بەردى، شۇ چاغدا غايىبانە بىر قوشاقنىڭ سىرلىق پەردىسىدەك گۆھەرنىڭ قولىدىكى بىلەزۈكلەر بىر - بىرىگە تېگىپ چىرىڭلاپ كەتتى. ئۇ تىرىسىدە تۇرغان ئەمچىكىنى چىقىرىپ، بوۋاقنىڭ قىز-غۇچ، چىشىسىز ئاغزىغا تەڭلىدى. بوۋاق تەلپۈنگىنىچە ئۇنى بىر خىلدا شوراشقا باشلىدى. ئۇ ھەر قېتىم شورىغاندا ئانىسىنىڭ تېنى يېنىك تەۋرىنەتتى. جالالىدىن ئەنە شۇ تەۋرىنىشكە مەھلىيا بولغىنىچە تىكىلىپ تۇرۇپ قالدى ۋە قەلبىنىڭ چوڭقۇر بىر يېرىدە تەنتەنىلىك بىر ناخشا تۇغۇلۇپ، ئۇ پۈتۈن ۋۇجۇدىنى قاماللاپ كېلىۋاتقانلىقىنى ھېس قىلدى.

ھازىر ئۇ يالغۇز ئۆزىنىڭ گۆھىرىنىلا ئەمەس، تەبىئەتنىڭ تۈگىمەس بەرىكەت سىمۋولى دەپ قارىلىدىغان زۆھرە يۇلتۇزىنىدەك مۇكۈرۈۋاتقانداك قىلاتتى. ئۇ قەدىمكى سۈرەتلەردە قانداق سىزىلغان بولسا، خۇددى شۇنداق ئىدى: ئۈستىدە تىللارەك لىباسى، قوللىرىدا بىلەزۈكلەر، پۇتلىرىدا زەر باسقان ئاياغ. يەنە خۇددى سۈرەتتە سىزىلغىنىدەك ئۇنىڭ ئالدىدا باشقا بىر ئايال ئولتۇرىدۇ. بىراق ئۇنىڭ قولىدا تۇتۇپ ئولتۇرغىنى قەدىمكى چالغۇ ئەسۋابى قۇمۇز ئەمەس، بوۋاق ئىدى. ئايال ئۇنى ساز ئەسۋابىدەك تۇتۇپ، ئۇنىڭدىن پۈتۈن ئالەمنىڭ ئاھاڭىنى تاراتماقتا.

بۇرۇن ئىرانلىقلار ناھىد، رىملىقلار ۋېنىرا دەپ ئاتاشقان تاڭ يۇلتۇزى - زۆھرەنى ئەسلىشكە يەنە بىر سەۋەب - شۇ چاغدا لەرىندىدە جالالىدىن مۇنەججىملىك سىرلىرى بىلەنمۇ بىر-

ئاز مەشغۇل بولغانىدى.
ئۇ تېخى ئانچە ئۇزۇن ئۆمۈر كۆرمىگەن بولسىمۇ، سەلتە-
نەتلەرنىڭ تۈرلۈك زاۋاللىقلىرى، مىڭلىغان ئادەملەرنىڭ ھالا-
كتىگە شاھىت بولغانىدى. مۇنەججىملەر ئىنسانلار ۋە ھاكىم-
يەتلەرنىڭ قىسمىنى ئاسمان يورۇتقۇچىلىرى ۋە ئۇلارنىڭ ھەرد-
كەتلىرىگە باغلىق دېيىشەتتى. ئۇنىڭ شۇ قانۇن - سەۋەبلەرنى
بىلگۈسى كېلەتتى.

ئوغلى ۋەلەد جۈمە كۈنى تۇغۇلغانىدى. بۇ كۈنلەر ئىلمىي
نۇجۇمدا زۆھرەگە تەۋە ھېسابلىناتتى. زۆھرە يۇلتۇزى ئاستىدا
تۇغۇلغانلار خۇش خۇلق، خۇش ئاۋاز، چىرايلىق ۋە ھەقىقەتچى
بولۇشاتتى. گۆھەر خېنىم شۇنداق ئىدى. ئۇ ئۆز بالىسىنىڭمۇ
شۇنداق بولۇشىنى ئارزۇ قىلاتتى، ئەلۋەتتە...
ئەمما، قىسمەتكە ئۈمىد باغلايدىغان بولسا، ئۇ ئوغلى ئۇ-
چۈن زېرەكلىك ۋە ئىرادە ئىلىشى كېرەك ئىدى. ئايال كىشىگە
تەبىئەتتىن بەخش قىلىنغان نەرسىنى ئەر كىشى پەقەت جاسارەت
بىلەن قولغا كەلتۈرەلەيدۇ. بىراق، بۇنى يولنىڭ باشلىنىشىدا
تۇرغان بالا يولنىڭ ئاخىرىدا تۇرغان بوۋايدەك پەم قىلالامتى؟
گەپنىڭ مېغىزىنى ئېيتقاندا، ئۇ ھېچقاچان لەرىنەيدىكى-
دەك ئىشقى بىلەن ئىلىم - ئىرىپانغا زور قەدەم تاشلىغان ئاشۇ
كۈنلىرىدىكىدەك بەختىيار بولمىغان. دۇنيا كۆزىگە يېڭىدىن
ئېچىلغان، ئالدىدا يولنى يورۇتۇپ پارلىغان نۇر، ھالاكەتلىك
تىك داۋانلار بىلەن پۇشايمانلارنىڭ جەھەننەمدەك تەكتى يوق
ئوپقانلىرىنى ئۇنىڭ نەزىرىدىن يوشۇرغانىدى.

يامراپ ئاققان قان دەريالىرى، پۈتكۈل خەلقنىڭ ھالاكەتكە
يۈز تۇتۇشى، ۋەيران قىلىنغان شەھەرلەر ھەققىدە يېتىپ كەل-
گەن مىش - مىش خەۋەرلەر، ئەتراپى تاغلار بىلەن ئورالغان
بۇ ياپېيىشل ۋادا قوينىدا ئاجايىپ بىر قورقۇنچلۇق چۈشكەك
ئايلىنىپ يۈرەتتى. ئۇ ئۆزى مېھىر - مۇھەببەت باغلىغان كىشى-

لەرنىڭ يېنىدا ساق - سالامەت تۇرۇۋاتاتتى. بۇ غاپلىنىڭ سائا-
دەتلىك كۈنلىرى ئىدى.

گۆھەر كېيىنكى يىلى يازدا يەنە بىر بالا تۇغۇپ بەردى.
مۇنەججىملەر ۋە تۇغۇت ئانىلىرىنىڭ قىلغان ئىشارەت ۋە ئىمدۇ-
مۇشلىرىغا قارىماي، ئېغىر تولغاق ئۇزۇنغا سوزۇلدى. ئۇلار
ئاتىسى ۋە ئۇنىڭ مۇرىتلىرى بىلەن ئۈچ كېچە - كۈندۈز كۆز
يۇمماي تىلاۋەت قىلىشتى. شۇ ئۈچ كېچە - كۈندۈز داۋامىدا
ئۇ ئايالىنىڭ بىرەر قېتىمىمۇ توۋلىغان ئاۋازىنى ئاڭلىمىدى.
مۆمىنە خېنىمنىڭ ئېيتىشىچە، ئۇ بىچارە ئازابلانغان ئاۋازىنى
جالالىدىن ئاڭلىمىسۇن، دەپ ياستۇقنى چىشلەۋېرىپ، ئۇنى
تتما - تالاڭ قىلىۋېتىپتۇ.

تېخى ئۈچ ئاي بۇرۇن جالالىدىن، قىز تۇغۇلسا ئانىسىنىڭ
ئىسمىنى، ئوغۇل تۇغۇلسا ئاكىسىنىڭ ئىسمىنى قويۇشنى قارار
قىلغانىدى. ئاكىسىنىڭ ئەھۋالى ئېغىر بولغاچقا ئۇزاققا بارماي-
دىغاندەك ئىدى. ھېچ بولمىغاندا ئۇنىڭ ئىسمى بولسىمۇ ياشاپ
قالسۇن، دەپ ئارزۇ قىلاتتى.

گۆھەر ساغلام بىر ئوغۇل تۇغدى. تۇغۇلۇپ ئاتىسىنى ئۆت-
كۈر كۆز نۇرىدىن، دۇنيانى ھەقىقەت مەشئىلىدىن مەھرۇم
قىلغۇچە، ئۇنىڭ تۇغۇلمىغىنى ياخشى ئىدى. ئۇ دۇنياغا ئاتىسى-
نىڭ زېرەكلىكىنىڭ تەتۈرىنى، يەنى جاھىل ۋە ھەسەتخورلۇق-
نى كۆرسىتىش ئۈچۈن كەلدىمىكىن؟

زادى ھەرقانداق ئىنسانىي خۇسۇسىيەتنىڭ تىلدا ئىككى
خىل نام بىلەن يورۇتۇلۇشى بىكار ئەمەس - قەتئىيەت ۋە
قوپاللىق، قاتتىق قوللۇق ۋە زالىملىق، يۇمشاقلىق ۋە بىتايىن-
لىق، ئېھتىياتكارلىق ۋە قورقۇنچاقلىق. بۇ سۈپەتلەر كىمگە
ۋە نېمىگە قارىتا قويۇلىدۇ - ھەممە گەپ مانا شۇنىڭدا.
گۆھەر تۇغۇتتىن كېيىن ساقىيىپ كېتەلمىدى. ئۆز قەل-

بىنىڭ تۇغۇلۇشى بىلەن بەنت بولغان ئېرنى ئەندىشىگە سالماستىن، لىق ئۈچۈن، ئۆزلۈكىدىنلا كۈندىن - كۈنگە ئۇنىڭدىن يىراقلىشىشقا باشلىدى. جالالىدىن بولسا، ئىشنىڭ تەكتىنى چۈشەنمەي، ئايالىنىڭ بۇ پىدائىيلىقىنى دەرھال قوبۇل قىلدى.

ئۇ بۇنى نېمىشقا ئاڭقىرالمىدى؟ نېمىشقا سېزەلمىدى، نېمىشقا چۈشەنەلمىدى؟ ئۇنىڭ سوۋۇپ كېتىۋاتقان قولىرىنى ئالدىنغا ئېلىپ تۇتۇشى ياكى ئاخىرقى نەپىسىگىچە ئۇنىڭ كۆزلىرىگە تەلمۈرۈشى، ئۇنىڭ روھىدىن ئۆلۈم دەھشىتىنى كۆرۈۋېتىشى لازىم ئەمەسمىدى! ئۆسۈملۈكلەرنىڭمۇ دەپنى پىشپ تۇپراققا چۈشسە، قايتىدىن كۆكرىدۇ، بىز نېمىشقا ئىشقا - مۇھەببەتتە پىشپ يېتىلگەن ئىنسان قەلبى ھەققىدە باشقىچە ئويلايمىز؟

كۆڭۈل ھېكمىتىدىن بۆلەك دۇنيادىكى بىرەر پەن بۇنى ئۆزگەرتەلمەس، بىرەر ھېكمەتمۇ تەسەللى بېرەلمەس. لېكىن ئۇ ياشلىقىدا يۈرەك سۆزلىرىنى خۇددى تۇتى قۇشنىڭ پارسچە سۆزلەرنى تەكرارلىغىنىدەك تەكرارلايتتى، خالاس.

مانا، ئوغلىغا يازغان ئاشۇ سۆزلىرىدە قانداق مەنىلەر ياتاتتى. بۇ ئۇنىڭ - جالالىدىننىڭ ئۆز تەجرىبىسى ئىدى. ئۇ مەكتۇپتا بۇ ھەقتە ئوچۇق - يورۇق بىر نەرسە دەپمىدى، ئۆمرىنىڭ ئاخىرىغىچىمۇ بىر نېمە دەپمەيدۇ، شۇنداقلا ۋەلەدمۇ ئۇنىڭغا ئوخشاش مۇھەببەت سىنىقىدىن ئۆتەلمىدى. لېكىن ئۇ قىرىق يېشىدا ۋەلەد سېزەلمىگەننى سەزگەندى، بىراق ۋەلەد ئاللىقاچان قىرىقتىن ئاشتى. . . .

ھاي - ھاي، ھەممە نەرسىنى بىلىپ، دۇنيانىڭ جەبىرى - جاپاسىغا نەزەر سېلىپ تۇرۇقلۇق، كىچىككىنە ئۆزگەرتىش ياكى ئازراق بولسىمۇ ياردەم قىلىشقا قۇربىڭ يەتمەسە! ئۇ ياشىغانىمىزنى ئىشەنچسى ئارتاتتى: بىرىگە بىرەر نەرسىمۇ ئۆگىتىشكە

بولمايدۇ، پەقەت يول كۆرسىتىشكەلا بولىدۇ. يولنى ھەركىم
ئۆزى مېڭىشى شەرت. . . .

ئۇلار لەرىپىدە تۇرغان ئاخىرقى يىللاردا، گويا ئۆتكەن
يىللارنىڭ ھۇزۇر - ھالاۋىتىنى سۇغۇرۇپ ئېلىۋالماقچى بولغان.
دەك كېلىشمەسلىك، پالاكەتلەر ئارقا - ئارقىدىن بىر - بىرىگە
ئۆلىنىپ كەلگىلى تۇردى.

ئاكىسى ئەتىيازىدىن باشلاپ ئورۇن تۇتۇپ يېتىپ قالدى.
بەزىدە ئانىسى ئۇنى خىزمەتكارلىرى بىلەن قولتۇقلاپ يۆلەشتۈ-
رۇپ باغقا ئېلىپ چىقاتتى. ئالائىدىدىن دومىلاق تەكى ئۈستىدە
ئۆرۈك دەرىخىگە يۆلىنىپ ئۇزاق ئولتۇراتتى. يازنىڭ ئىسسىقىغا
قارماي پاختىلىق چاپىنىنى كىيىۋالغان بولسىمۇ، يەنىلا مۇزلاپ
تۇرغاندەك، شۈمشەيگىنىچە خۇددى قۇربانلىق قىلىدىغان قوينىڭ
كۆزىدەك مەيۈس كۆزلىرى بىلەن ئېگىز قارلىق چوققىلارغا،
چەكسىز سۈزۈك ئاسمانغا قاراپ، ئۇ يەردە ئۈزۈپ يۈرگەن
ئاپئاق بۇلۇتلارغا تىكلەتتى. ياق، كۆزلىرى بىلەن ئەمەس،
خۇددى ئەنە شۇ تارقىلىپ كېتەي دەپ قالغان بۇلۇتلارغا ئوخشاش
تۈگەي دەپ قالغان جېنى بىلەن تىكلەتتى.

لېكىن ئۇنىڭ جان ئۈزۈشى ئاسان بولمىدى. تۇيۇقسىز قان
قۇسۇپ، نەپەس ئالالماي قاتتىق بىئارام بولۇشقا باشلىدى. ئۇنى
شۇنداق قىلسا ساقلاپ قالالايدىغاندەك بېشىنى قۇچىقىغا ئېلىۋال-
غان ئانىسىنىڭ كىيىم - كېچەكلىرىنى ئۇ جان ئاچچىقىدا
قاماللاپ، مۇجۇپ تۇتقىنىچە قانغا بويىدى.

باستۇرۇپ كېلىۋاتقان كەچكى گۈگۈم قاراڭغۇسىدا مۇسند-
لەرنى جىنازا نامىزىغا چاقىرىغان سوپىلارنىڭ ئاۋازى ئاڭلاندى.
ئۇنىڭغا جاۋابەن دەھشەت ئارىلاش قاتتىق يىغلاۋاتقان ئايال-
لارنىڭ ئاۋازىنى مۇنار ئۈستىدىكى مەزىنىنىڭ كۈچلۈك ئاۋازى
بېسىپ چۈشۈشكە باشلىدى.

— ئاللاھۇ ئەكبەر! ئاللاھۇ ئەكبەر!

جالالىدىن گىلەمگە يۈكۈندى، ئالىقىنىنى ئېچىپ يۇقىرى كۆتۈرگىنىچە تائەت - ئىبادەتكە تۇتۇندى. ناماز سۆزلىرى ئۆز تەرتىپى بويىچە بولۇۋاتقان بولسىمۇ، يۈز بەرگەن ھادىسىنى ئەقلەن چۈشەنگەن جالالىدىن قەلبىدە قوبۇل قىلالمايتتى.

«سەن پۈتۈن بەدىنىنى يارا - چاقا باسقان بىچارىلەرنىڭ ئۆزلىرىنى ھەر تەرەپكە ئېتىپ ئازابلىنىۋاتقانلىقىنى كۆرگەن. مىدىڭ؟ — دەپ سورايتۇ قەدىمكى ھىندى دانىشمىنى، — قېرىلىقتىن قۇرۇپ قاقشال بولغان زەئىپ ناتىۋانلارنىمۇ كۆرگەن. مىدىڭ؟ سەن ئۆلۈكلەرنىغۇ كۆرگەنسەن؟ ئۇلار ساڭا ئۆزۈڭ توغرىلۇق بىرەر نەرسە دېمىگەن بولسا - ھە؟!»

مەزىنىنىڭ ئۆتكۈر ئاۋازىدىن تەقدىرگە تەن بېرىشنى ئەمەس، غەزەپ ۋە ئۈمىد ئاھاڭلىرىنى، كېتىۋاتقان ۋە كېلىۋاتقان، ئەمما ھازىر ياشاۋاتقان ئادەمزاۋاتنىڭ سۇنماس ئۈمىد ئاھاڭلىرىنى ئاڭلىدى. ئادەملەرنىڭ جاسارتىگە قايىل بولۇپ، كۆزىدىن ياشلىرى ئېقىپ چۈشۈۋاتقانلىقىنى ھېس قىلدى.

مەقسەتەن، ئىنسانىيەتنىڭ كۆز ئالدىدا تۇرغان بۇ ئالەم ئەبەدىي ۋە چەكسىزدۇر. لېكىن ئىنسان ئۆمرىگە ئاجرىتىلغان ۋاقىت نېمىدېگەن قىسقا! ئۇنىڭ بىلەن بىر قورساقتىن چۈشكەن ئاكىسى ئۆرنىنىڭ ئون توققۇز ياشلىق ئۆمرىدە نېمە كۆرەلدى، نېمىنى بىلەلدى، نېمە قىلالدى؟ نېمىشقا كەلدى، نېمىشقا كەتتى؟ بۇ سوئالغا جاۋاب بارمۇ؟

مۆمىنە خېنىم ئوغلىنىڭ ئۆلۈمىدىن كېيىن ئۇزاققا بارمىدى. قوللىرىنى بويىغان ئاشۇ قان ئۇنى گويا مەھكەم تۇتۇۋالغاندەك ئىدى: ئۇ ئۆيىدىكى ئىش - كۈشلىرىدىن كېچىپ، كېچە - كۈندۈزلەپ تائەت - ئىبادەتكە بېرىلىپ كەتتى. بۇ چاغدا سۇلتانۇل ئۆلىمانىڭمۇ نەسەپتلىرى كار قىلمىدى. ئۆلگەن بى-

لەن تەڭ ئۆلۈشكە بولمايدۇ، ئۆلگۈچىنىڭ كەينىدىن غەم -
قايغۇغا بېرىلىپ كېتىش ئاللاننىڭ غەزىپىنى قوزغايدۇ! ياق،
بۇ گەپلەرنىڭ ھەممىسى مۇئەللەقتە تۇرغىنىچە قالدى، ئالائىد -
دىن — ئانا قەلبىنىڭ بىر پارچىسى ئىدى.

بىر كۈنى مۆمىنە خېنىم خۇپتەن نامىزى ۋاقتىدا بىردىنلا
ئورنىدىن ئۆرە تۇرۇپ كەتتى، قانداقتۇر بىر غايىب ئاۋازنى
ئاڭلىماقچى بولغاندەك قەددىنى رۇسلىدى، ئاندىن يۈرىكىنى
چاڭگاللىغىنىچە يەرگە يىقىلدى. يۈزىنى پۇرۇشتۇرگەن ئاغرىق
ئۇنىڭ لەۋلىرىدە مەغرۇر تەبەسسۇم بولۇپ قېتىپ قالدى. مانا،
ئۇ ئاخىر يېتىشتى... .

جالالىدىن تاۋۇتنى كۆتۈرگۈچىلەرنىڭ كەينىدىن قۇرئان
سۈرىلىرىنى قىرائەت قىلىپ ماڭغان ھاپىزلارنىڭ قوڭغۇراقتەك
ئاۋازلىرىغا قۇلاق سېلىپ، ئاكىسىنىڭ ئارقىسىدىن ئانىسىنىڭ -
مۇ ئەزىز رۇخسارنى ئۆزىگە يوشۇرغان لەرىپىنىڭ سارغۇچ
تۇپرىقىغا تەلمۈرۈپ ماڭغىنىچە ئارتۇقچە يىغلىمىدى.

ھەر جەھەتتىن سەمىمىي ۋە پاك بۇ ئايال ھەققىدە ئۇ
نېمىنىمۇ بىلەتتى؟ ئۇ بىچارە ئايال ھەمىشە ئىگىلىك تەشۋىشى
بىلەن، ئېرىنىڭ دېگەنلىرىنى ھەمىشە سۆزسىز ۋە سەمىمىيلىك
بىلەن ئورۇندايتتى. ئۇ سۆھبەتتە زادىلا بىرىنچى بولۇپ ئېغىز
ئاچمايتتى، ئېسىل مۇسۇلمان ئاياللىرىغا خاس ئادەت بويىچە،
پەقەت ئۇنىڭ سوئاللىرىغا جاۋاب بېرەتتى. بۇ دۇنيادا ئاياللار -
نىڭ ئورنى شۇنچىلىك تۇرسا، ئۇلارنىڭ سۆزى قانچىلىك بولات -
تى؟

ئاتىسى سۇلتانۇل ئۆلىماغا مۇناسىپ، ئۇ تولىسى زاھىدلار -
چە تۇرمۇش كەچۈرەتتى، ھەتتا بالىلىرىنىمۇ بەزى - بەزىدىلا
چۆچۈپ تۇرۇپ ئەركىلىتىپ قويايتتى. سۇلتانۇل ئۆلىما بالىلىرى -
رىنى ئانىسىنىڭ ئەركىلىتىپ ئۆستۈرۈشى بىلەن ئەركە - ناي -
ئىناق بولۇپ قالمىسۇن، دەپ ئەنسىرەيتتى.

ئانىسى كېچە - كۈندۈز بالىلىرىم ساقمىدۇ؟ قورسىقى توقمىدۇ، كىيىملىرى پۈتۈنمىدۇ، دەپ كۆيۈپ - پىشىپلا يۈرەتتى. بۇ، ئۇلارنىڭ تېنى ھەققىدىكى غەمخورلۇق ئىدى، ئەمما ئۇ تەبىئىي بولغاچقا، كىشىلەرنىڭ دىققىتىنى ئۆزىگە ئۈنچۈۋالا تارتىپ كەتمەيتتى.

دەرۋەقە، ئۇ ئانىسىدىن كۆرە ئاتىسىنىڭ ئىنىكئانىسى نەسبە موماينى كۆپرەك ئەسلەيتتى. ئۇ بالىلارغا ھەر تۈرلۈك زالىم دىۋىلەر، ئاجايىپ سۇمۇرغ قۇشلار ھەققىدە چۆچەكلەرنى ئېيتىپ بېرەتتى. ئۇنىڭ ئېسىدە قالغىنى — ئاتىسىنىڭ خەلق ھېكايەتلىرى ھەققىدىكى پەندۇ نەسىھەتلىرى ئىدى.

بىر مەھەل ئالائىددىن بىلەن خۇدا بىلىدۇ، نېمىشقىدۇر غىزىلدىشىپ قالدى. شۇ چاغدا ئاتىسى ئۇلارغا پارس، تۈرك، ئەرەب ۋە يۇنانلىق ھەققىدە بىر رىۋايەت ئېيتىپ بەرگەندى:

كېتىۋاتسا تۈرك، ئەرەب، پارسۇ يۇنان،

شۇندا بىر كىمىسە رەپىقۇ مېھرىبان؛

سەدىقە دەپ، بىر تەڭگە سوۋغا بەردىلەر،

سوۋغا ئەمەس، بەلكى غوۋغا بەردىلەر.

پارس دەپ: «بازارغا بېرىپ شۇ زامان،

تەڭگىگە ئەنگۈر^① ئالايلى، دوستى جان.»

«قوي بۇ گەپنى» دەپ سۆزىن كەستى ئەرەب،

«ياخشى بولغاي تەڭگىگە ئالساق ئىينەب^②!»

تۈرك دەپ: «قۇرۇق گەپ بۇلارنىڭ ھەممىسى،

مېۋىلەر ئىچرە ئۈزۈمدۈر ياخشىسى.»

شۇندا يۇنانلىق ئۇلارغا قوشتى گەپ:

«تەڭگىگە ستاقىل^③ ئالغان ياخشى» دەپ.

بەس ئۇلار بىردەك قاراشقا كەلدىلەر،
ھېچ چۈشەنمەستىن لېكىن تالاشتىلەر.
بارچىنىڭ پىكرى ئۈزۈم ئىدى پەقەت،
ئۆز تىلى بىلەن «ئۈزۈم» دەدى پەقەت.
چۈشتى تىل بىلمەسلىكىدىن ماجىرا،
چىش، قوۋۇرغا مۇشت يېدى، بولدى يارا.
بىل، نادانلىق - غەپلىتىڭدۇر ماجىرا،
بىلسە بولغاي بىرلىكۈ سۈلھۇ سالا.

ئاتىسىنىڭ رىۋايەتلىرى، نەسبە موماينىڭ چۆچەكلىرى
ئۇلارغا زور روھى ئۈزۈق بولدى.
تەن ۋە روھ، خۇش خەۋەر ئېلىپ ئالدىراپ ماڭغان ئات
بىلەن، شۇ ئاتنى مىنگەن كىشىگە ئوخشاشتۇر. ئەمما ئاتنىڭ
ئۈزۈقى شۇ ئاتنى مىنگۈچىگە ئۈزۈق بولمايدۇ. ھەربىرىنىڭ
ئۆز يەيدىغىنى، ئۆز نېسۋىسى بار. ئات مىنگۈچى ئاتنى ئۆز
يولىغا سالالمىسا، ئات ئىگىسىنى مەنزىلگە ئەمەس، ئوقۇرغا
باشلايدۇ.

ئىنسان ئۆمرى كۆزنى يۈمۈپ - ئاچقۇچىلىكلا ئارىلىقتىكى
ۋاقىت، پەقەت ئات ئۆمرىدىن جىندەك ئۇزۇن. سىلاپ - سىيە-
پاپ تۇرماي، شىپىقاپ - قىستاپ تۇرساڭ، ئالدىڭدا تەلمۈرۈپ
قاراپ تۇرغانلارغا ئىنسان روھى ھەققىدە خۇش خەۋەر يەتكۈزۈش
مۈمكىن، بولمىسا يەرگە قاراپ قالىدىغان گەپ.
جالالىدىن ئۆز جىسمىنى ئانچە ئەتىۋارلاپ كەتمىگىنى ئۇ-
چۈن، كۈنلەرنىڭ بىرى قېرىغان چېغىدا خىجالەتچىلىك چېكىدە-
غانلىقىنى نەدىن بىلسۇن؟ ئۇنىڭ يادىدا: ئانىسى ئۇنىڭ جىسمى
زەخمىلەنمىسۇن، دەپ بەلختىكى ئۆيىنىڭ ئۆگزىسىدىن ئۇنى
قانداق چاقىرغىنى، ئۇنى ئاشۇ ئادەتتىكى بىر ئىش ئۈستىدە
قىلغان زور جاسارىتىدىن قايتۇرۇشقا توۋلىشى بىلەن ئۇ ئۆلۈش.

كە تاسلا قالغاندى. ئانىسىغا ۋە ئانىسىغا ئوخشاش ئۆزىدىكى
روھىي ئۇچقۇننى يالقۇنغا ئايلاندۇرالمى، دۇنيانى تەرك قىلغۇ.
چىلارغا ئىچىنى ئاغرىتىپ، ئايال قىسمىنى ئالدىدا قورقۇشقا
باشلىدى.

« ئايال دېگەن نېمە؟ بۇ — دۇنيا دېگەنگە ئوخشاش گەپ.
بۇنى دەپسەڭمۇ - دەپسەڭمۇ ئۇ ئۆز تەبىئىتىنى تاشلىمايدۇ.
سېنىڭ سەپسەتلىرىڭ ئۇنىڭغا پەقەت زىيان يەتكۈزۈشى مۇم-
كىن. مەسىلەن، بىر ناننى ئېلىپ، قوينۇڭغا تىقىۋېلىپ،
(ھەرقانداق چاغدىمۇ ھېچكىمگە بەرمەيمەن، كۆرسەتمەيمەن!)
دەپ باق، سەن قانچىلىك خەسسىلىك قىلساڭ ئادەملەر ئۇنىڭغا
شۇنچىلىك خىرىس قىلىدۇ. يېلىنىپ - يالۋۇرۇشقا، تەھدىت
سېلىشقا، ھاقارەتلەشكە باشلايدۇ. خۇددى شۇنداقلا سەن ئايالنىڭ.
غا: باشقىلاردىن ئۆزۈڭنى قاچۇرۇپ يۈزۈڭنى كۆرسەتمە، دەپ
قانچە تاپىلساڭ، ئۇنى كۆرۈش پېيىگە چۈشىدىغانلار شۇنچە
كۆپىيىدۇ، ئۇنىڭ ئۆزىمۇ ئادەملەرگە كۆرۈنۈش كويىغا چۈش-
دۇ، چۈنكى چەكلەنگەن نەرسە ئىنساننى كۈچەپ تارتىدۇ. . .
سەن تىنچ ۋە خاتىرجەم تۇرۇۋاتىمەن، دەپ ئويلايسەن، لېكىن
ئۆز ئەتراپىڭدا ئۆز قولۇڭ بىلەن نارازىلىق ئوتىنى ياققانلىقىڭ.
دىن ئۆزۈڭ بىخەۋەر. ئۇنىڭ قەلبىگە ياخشىلىق ئۇرۇقى تېرىل-
غان بولسا، مەنى قىل، قىلما، ئۇ ياخشىلىق يولىدا ماڭىدۇ،
بەس. بۇنىڭغا ئاۋارە بولمايلا قوي! ئۇنىڭ ئەكسىچە بولسا،
بەربىر ئۇ ئۆز دېگىنىدىن قايتمايدۇ، سېنىڭ چەكلەشلىرىڭ
ئۇنىڭ خاھىشلىرىنى كۈچەيتىدۇ، خالاس. سەن كېچە - كۈندۈز
ئۇنىڭ بىلەن بەسلىشىپ، ئۇنى تۈزەتمەكچى بولىسەن. ئۆز
قولۇڭ بىلەن ئۇنىڭغا چاپلاشقان مەينەتچىلىكنى سۈرتەكچى
بولىسەن. ئەمما، بۇ سىناق ساڭا سەۋەبسىز بېرىلمىگەن، ئۇنىڭ
ياردىمى بىلەن ئۆزۈڭدىكى مەينەتچىلىكنى سۈرتكىن، دەپ بې-

رىلگەن. ئۇنىڭ دەشنىملىرىنى قوبۇل قىل، كۆڭلىنى ئال، بارلىق مېھرىڭ بىلەن ئۇنى تۈزەت. ئىلاج بار ئەركەكلەرگە خاس رەشك بالاسىدىن خالىي بولغايىسەن، قۇرئاننىڭ 1 - سۈرە 34 - ئايىتىدە: «ئەرلەر ئاياللاردىن يۇقىرى تۇرغاي، دېگەن سۆز بار. جاھىللار ھەقىقەتەنمۇ ئاياللاردىن يۇقىرى تۇرىدۇ، نېمىشقىكى، ئۇلار قوپال ۋە باغرى تاشتۇر. ئۇلاردا رەھىم - شەپقەت، مېھىر - مۇھەببەت، ھىممەت - خەيرخاھلىق ئاز بولىدۇ. ئۇلارنىڭ تەبىئىتىدە ھايۋانلىق ھۆكۈمران، شۇسەۋەب- تىن مۇھەببەت ۋە مۇرۇۋۋەت ئىنسانلىقتۇر، غەزەپ ۋە خىرىس ھايۋانلىقتۇر. بۇنداق ئەركەكلەردىن ئەقىللىق ۋە دىلى گۈزەل ئاياللار خېلىلا ئۈستۈن» .

جالالىدىن رۇمى ئۆز ئۆمرىنىڭ ئاخىرىدا قۇرئان، پەيغەم- بەر ھەققىدە شاگىرتلىرىغا شۇنداق جاۋاب بەرگەنىدى. ئەمما ئۇ دەۋردە ئاياللارنى ئەسىرلەردەك ئاسارەتتە تۇتۇشاتتى، ئۇلارنىڭ سۆزى نە خۇدا، نە قازى ئالدىدا ئىناۋەتكە ئۆتسۇن، ئۇلار يۈزىنى ئېچىپ ئادەملەر ئالدىغا چىقىشالمايتتى. يۇقىرى تەبىئىدىكى كىشىلەرنىڭ ھەرەملىرىدە ئونلاپ ئاياللار، يۈزلەپ چۆرە قىزلار بار ئىدىيۇ، كەمبەغەللەر توپلۇققا مادارى يەتمەي، ئۆمۈر بويى بويناق ئۆتۈشەتتى. پەقەت ئىسلام ئالىمىدىلا ئەمەس، خىرىستى- ئان دىنىغا ئېتىقاد قىلىدىغان غەرب مەملىكەتلىرىدىمۇ ئايال ئادەم قاتارى سانالمايتتى.

«ئەسرار كاتىبلىرى»^① ئۇنىڭ سۆزلىرىنى «فەھى - مە فەھى» يەنى «بۇنىڭدا نېمىلىكى بولسا شۇ مەۋجۇت» دەپ ئاتال- غان ۋەز - نەسەھەتلەر كىتابىغا پۈتۈشكەنىدى. ئۇ لەرپىدە ئاتىسىنىڭ قەبرە بېشىدىمۇ، ھەتتا خېلى كېيىن كونيادا قەلبىنىڭ گۆھىرى بولغان گۆھەر خېنىم كۆ-

مۈلگەن تۇپراق ئۈستىدىمۇ بۇ سۆزلەرنى ئېيتالمىغان. لېكىن ئۇنىڭ بۇ قىممەتلىك، كارامەتلىك سۆزلىرى — ئۇلارنى ئۆتۈمۈر بويى يەر يۈزىگە ئۇرۇق چاچقانداك چاچتى — كېيىن پىكىر بولۇپ، كۆكرىپ ئۈنۈپ چىقىشتى، خېلى يىللاردىن كېيىن شاگىرتلىرى قوللىرى تىترەپ، دەھرىلەرچە روھتىن يۈرەكلىرى پوكۇلداپ بۇ سۆزلەرنى سەمەرقەندنىڭ ئاپئاق قەغەزىگە يېزىشتى.

چېقىمچىلىق

لەرپىندىكى سۇلتان نائىبى ئەمىر مۇسا مۆمىنە خېنىمنىڭ دەپنە مۇراسىمىغا پائال قاتناشتى. سۇلتانۇل ئۆلىمانى بىرنەچچە ۋاقىت ئوبدانراق ئارام ئالدۇرغاندىن كېيىن، بىر كۈنى بىرنەچچە يېقىن مەھرەملىرى بىلەن ئۇنىڭ ئالدىغا باردى. «ئەگەر ھەزرىتىم ئىجازەت بەرسە، مەرھۇمنىڭ قەبرىسى ئۈستىگە مەقە بەرە ياساتساق، ئەلۋەتتە ئىسلام ئالىمى سۇلتانۇل ئۆلىمانىڭ ھۆرمەتلىك مۆھتەرەمىگە مۇناسىپ ھەشەمەتلىك قەبرە ئەمەس، بەلكى ئەمىر خەزىنىسىنىڭ قۇربى يەتكۈدەك گۈمبەز ياساتساق» دېگەن تەكلىپنى بەردى.

جالالىدىن دەرھال، ئاتام تەكلىپىنى رەت قىلسا كېرەك دەپ ئويلىدى، چۈنكى ئاتىسى ئۆمۈر بويى ھۆكۈمدارلارنىڭ مەرھەمەت ياردەملىرىنى ھارام ھېسابلايتتى. لېكىن ئۇنىڭ ئويى توغرا چىقىمىدى، ئاتىسى رازىلىق بەردى. ئەھۋالدىن قارىغاندا، ئوغلى ۋە ئايالىنىڭ ئۆلۈمى سۇلتانۇل ئۆلىمانى خېلىلا ھالىدىن كەت-كۈزگەندەك قىلاتتى.

ئۆز قول ئاستىدىكى شەھەردە شۇنداق مەشھۇر ئۆلىما ۋە ۋائىزنىڭ تۇرغانلىقىدىن پەخىرلىنىپ يۈرگەن ئەمىر مۇسا بۇنداق خەيرخاھلىقنى بىكارغا قىلمىغانىدى. ئۇ، ئەمدى سۇلتانۇل

ئۆلما بۇ ئەزىز قەبرىلەرنى تاشلاپ ھېچقايققا كەتمەيدۇ، دەپ ئويلايتتى، لېكىن ئىش ئۇنىڭ ئويلغىنىدىن باشقىچە بولۇپ چىقتى.

ئوردا سارايلىرىنىڭ، ھەتتاكى ئەڭ كىچىك ئوردا سارىيىدىكى ئىچكى قىسمىدا ئىغۇزا ۋە چېقىمچىلىق ئەۋج ئالغان بولىدۇ.

جەڭچى ۋە ئاق كۆڭۈل تۈرك ئەمىرى مۇسا ئىغۇزا ۋە چېقىمچىلىققا ئىنتايىن قارشى بولسىمۇ، ئەمما ئۇنىڭ بۇ ئوردىسىمۇ بۇلاردىن خالىي ئەمەس ئىدى. سۇلتان نائىبى پەقەت جەڭچىلا ئەمەس، بەلكى ھۆكۈمدار، يەنى سىياسەتچىمۇ ئىدى. شۇڭا، ھەر كۈنى «غىڭ» دېمەي زەھەر - زۇقۇم يۇتۇشقىمۇ تەييار ئىدى. بولمىسا، زەھەر - زۇقۇم تۇرماق ھەرقانداق بالايىبەت-تەرلەرنىمۇ يۇتۇشقا تەييار تۇرغان باشقا بىر چاققاننىڭ ئۇنىڭ ئورنىنى تارتىۋېلىشىمۇ ھېچ گەپ ئەمەس ئىدى.

ئەمىر خەزىنىسىنىڭ سەل كەم يېرىمى خەجلىنىپ مۆمىنە خېنىم قەبرىسى ئۈستىدە تىكلەنگەن بۇ گۈمبەز (ھازىرمۇ بار) پايتەختتىكى ئەلا ھەزرەت نامىغا ئەۋەتىلىدىغان شىكايەتلەر ئۈچۈن ياخشى دەستەك بولدى. ئۇ باشقا شىكايەتنامىلەردەك ساۋات-سىزلارچە ئانچە - مۇنچىلا پۈتۈلمەي، غايەت تەقۋادارلىق بىلەن پۈتۈلگەنىدى.

«بەلخ شەھىرىدىن رۇم تۇپرىقىغا بۇ يۇرتنى ئۆز شاراپەت نۇرى بىلەن مۇنەۋۋەر ئەيلەش ئۈچۈن، سۇلتانئول ئۆلما باھاۋىدىن ۋە ھەزرەتلىرى بۇ يەرگە تەكلىپ بىلەن تەشرىپ قىلغانىدى. ئەمما سۇلتانئول دەۋرانىمىز بۇنىڭدىن بىخەۋەردۇر، لېكىن ئۇ ھەزرەتنىڭ قولى ۋە نائىبى بولغان ئەمىر مۇسا سۇلتانئول ئۆلىمانى لەرىندەپدە زورلاپ ئېلىپ قالدى ۋە ئۇنىڭغا ئاتاپ مەدرىسە سالدۇردى، ئۇنىڭ يېقىنىدا ۋاپات بولغان ئاجىزەسىنىڭ قەبرىسى ئۈستىگە زور خىراجەت سەرپ قىلىپ مەقبەرە ياساتتى.»

ئەمىرنىڭ بۇ قىلمىشى شۇنىڭدىن دالالەت بېرىدۇكى، ئەلا ھەز-
رەتنىڭ بۇ قولى پادىشاھ غەزىپىدىنمۇ تەپ تارتمايدىغاندەك».

ھەر كۈنى ئەتىگەنلىكى خەت - چەك ۋە ئەرز - شىكايەتلەر-
نى ئوقۇشنى ئادەت قىلغان ئالائىددىن كەي قۇباد I بۇنىڭدىن
شۇنداق غەزەپكە كەلدىكى، ۋەزىر ئارىغا چۈشۈپ ھاي بەرمىگەن
بولسا، ئەمىر مۇسانىڭ بېشى كېتىشى تۇرغانلا گەپ ئىدى.
ۋەزىر يوشۇرۇن تەكشۈرۈپ باقايلى، ئاندىن بىر قارارغا كە-
سەك، دەپ سۇلتاننى تىنچلاندۇردى.

بىر ھەپتىدىن كېيىن نائىبىنىڭ ئۆيىگە سۇلتاننىڭ چاپارمى-
نى كېلىپ، ئۇنىڭ چەمدىن تىكىلگەن غىلاپ ئىچىگە سېلىنىپ،
سۇلتان مۆھۈرى بېسىلغان مەكتۇپنى بەردى. ئەمىر مۇسا ئاۋ-
ۋال مەكتۇپنى پېشانىسىگە يېقىپ، ئاندىن بېسىلغان مۆھۈرنى
سۆيىدى، شۇنىڭدىن كېيىن ئۇنى ئوقۇشقا قازىغا بەردى. قازى
مەكتۇپقا بىر قۇر كۆز يۈگۈرتۈپ، كۆزلىرى ئالاق - جالاق
بولغان ھالدا ئەمىرگە قارىدى. گويا ئۇنىڭ ئالدىدا جانلىق ئادەم
ئەمەس، جانسىز بىر جىسىم تۇرغاندەك ئىدى.

سۇلتاننىڭ خېتىدە: «سەن بۇنىڭغا قانداق جۈرئەت قىلال-
دىڭ، ئەۋلىيا شەھىرىڭگە قەدەم تەشرىپ قىلىپ كەپتۇ يۇ، سەن
بۇنىڭدىن مېنى خەۋەردار قىلماپسەن؟! بۇنداق ئۆز بېشىمچىلىق-
نى ئاللا ئىگەم كەچۈرمىگەي».

ئاخىرىنى مۇسا ئاڭلىمىدى. شەكسىزكى، سۇلتاننىڭ
مەكتۇپىدا سۆز ئۇنىڭ ھايات - ماماتى توغرىسىدا ئىدى.
مۇسا جەڭ مەيدانلىرىدا نى - نى ئۆلۈملەرگە دۇچ كەلگەن.
ئەمما جەڭدىكى جاسارەت بىلەن ھۆكۈمدار ئالدىدىكى جاسارەت
باشقىچە ئىدى. تۈرك - سالجۇقىيلارنىڭ ئادىتى بويىچە، بارلىق
خىزمەتكارلار ۋە بارلىق دۆلەت ئەمەلدارلىرى ئۆزىنى شەرىئەت
ھۆكۈمىگە بويسۇنغۇچى دەپ بىلگۈچى ئازاد دېھقانلاردىن پەرقلىق

ھالدا سۇلتاننىڭ قۇللىرى ھېسابلىناتتى، ئۇلارنىڭ مال - مۈلۈكى، ئار - نومۇسى، ھايات - ماماتى سۇلتاننىڭ ئىرادىسىگە باغلىق بولاتتى.

كۈنۈم ئاخىرلاشتى، دەپ ئويلىغان ئەمىر مۇسا ئاخىرقى قېتىم بىر دۇئا ئېلىش ئۈچۈن سۇلتانۇل ئۆلىمانىڭ ھۇزۇرىغا بېرىشقا ئالدىرىدى. چۈنكى، سۇلتاننىڭ قەھر - غەزىپىگە دۈچار بولۇشتا ئۇنىڭمۇ ھەسسىسى بار ئىدى. ئەمىر مۇسا كۈنياغا خەۋەر بېرىۋېلى، دەپ نەچچە قېتىم ئىشارەت قىلىسىمۇ، سۇلتانۇل ئۆلىما ئۇنىڭغا كۆڭۈل بۆلمىگەندى، بۇ پانىي دۇنيانىڭ سۇلتانى ئۇ ئۆزىنى ئۇ دۇنياغا پۈتۈنلەي بېغىشلىۋەتكەن ئاللاننىڭ بىر بەندىسى بىلەن نېمىمۇ كارى بولسۇن؟

ئەمىرنىڭ قولىدىكى مەكتۇپنى كۆرۈپلا، سۇلتانۇل ئۆلىما ئۇنىڭ كۆڭۈلسىز بىر خەۋەر ئىكەنلىكىنى پەملىدى. مەكتۇپنى ئالدىرماي ئوقۇدى - دە، ئۇنى ئۆز غىلاپىغا سېلىپ خىيالغا چۆكتى.

سالجۇق سۇلتانلىرى ئۆلىما ۋە شەيخلەرنى شۇنچىلىك ئىززەت - ھۆرمەت قىلىدىغانلىقى ئۇنىڭغا ئايان ئىدى. يەرلىرى ئىسلام دۇنياسىنىڭ بىر چېتىگە جايلاشقان ۋىزانتىيە ۋىلايەتلىرىنى كەينى - كەينىدىن قولغا كىرگۈزۈش ئۈچۈن مۇسۇلمانلارنىڭ مۇھەببىتىگە تولراق ئىگە بولۇشقا ئېھتىياجلىق ئىدى. بۇنىڭ ئۈچۈن ئېسىل مۇسۇلمان ھۆكۈمدارى بولۇپ تونۇلۇش زۆرۈر: سۇلتان سەلتەنتىمۇ خۇدانىڭ ئىرادىسىدىن ئىكەن، قۇرئان ۋە ھەدىسلەردە پۈتۈلگەن، بۇزۇكۇۋار ئۆلىمالار ئاغزىدا زىكىر قىلىنىدىغان پەرۋەردىگار ئىرادىسىنى ئەمەلگە ئاشۇرۇشۇمۇ پەرز ئىدى.

سۇلتانۇل ئۆلىما ساقىلىنى بىر - ئىككى قېتىم سىيىپاپ، ئالدىدا بېشىنى ئېگىپ، ھۆكۈم كۈتۈپ تۇرغان ئەمىرگە قارىدى.

— سۇلتان ھۇزۇرىغا دادىل پېرىۋەر! ئۇنىڭغا ھەسە
گەپنى ئېيتىپ بەر!

ئەمىر مۇسا خەزىنىنىڭ قالغان - قاتقىنىنى يىغىپ، سۇل-
تانغا سوۋغات ھازىرلىدى - دە، چاپارمەن ئارقىلىق يازما جاۋاب
ئەۋەتىش ئورنىغا ئۈچ ساقچىسىنى ئەگەشتۈرۈپ كونيغا قاراپ
ئاتلاندى.

ئالائىددىن كەي قۇباد I ، سۇلتانۇل ئەمىرەل ئىسلامىن،
يەمەندىن - گورجىستان ۋە ئابلازىيىگىچە، رۇس يېرىدىن -
تارسۇس سەھرالرىغىچە، ئوتتۇرا يەر دېڭىز ساھىلىدىكى ئەنتا.
لىيدىن - قارا دېڭىزنىڭ ئۈچىتىدىكى دەشتى قىپچاق ۋە
سۈدەككىچە، ۋىزانتىيە مۈلكى، پەرەڭلەر ۋە ئەرمەنلەر ئۆلكى-
سىدىن كىتىزغانغىچە نى - نى بەگلەر ۋە ھاكىملارغا ھۆكۈم
يۈرگۈزگۈچى پادىشاھ، ئۆز نائىبىنى شاھ ئوردىسىدا قوبۇل
قىلدى. مۇسا تىزلىنىپ، پېشانىسىنى ئۈچ قېتىم يەرگە تەگ-
كۈزدى. ھۆكۈمدار ئولتۇرغان تەختنىڭ پۈتىنى سۆيىدى. ئۇنىڭ-
غا ئورنىدىن تۇرۇش ئىجازەت قىلىندى. سۇلتاندىن ۋە قارا
تونلارنى كىيىشكەن ئۆلىمالار، ۋالىلداپ تۇرغان تونلارنى كىي-
گەن ئەمىرلەر، ئەمەلدارلاردىن قانداق سۆز بولۇشىنى كۈتۈپ
بېشىنى ئېگىپ، قولىنى قوۋۇشتۇرۇپ تۇردى.
تەختنىڭ ئولك تەرىپىدە ئولتۇرغان ۋەزىر:
— گەپ قىل! — دەپ بۇيرۇدى.

مۇسا يەنە تەزىم قىلىپ، ئەيىبىنى بوينىدىن ساقىت قىل-
ماي، بولغان ئىشنىڭ ھەممىسىنى باشتىن ئاخىر سۆزلىدى.
ئاللانىڭ ئىنايىتى بىلەن سالجۇقىيلار زېمىنىغا قەدەم تەشرىپ
قىلىپ، ئەلا ھەزرەتنىڭ بۇ ئىتائەتمەن قولىنىڭ قەلەم رايى

ئاستىدىكى لەرىندې شەھىرىنى ماكان تۇتۇشنى ئىختىيار قىلغان شەيخۇل ئەزەم، سۇلتانۇل ئۆلىما شەنىگە ئاشۇرۇپ ھەمدۇ سانا ئوقۇدى.

ئوتتۇز بەش ياشلاردىكى، سېرىق ساقال ئالائىدىدىن كەي قۇباد I يېقىندا كرايپىزۇندقا قىلغان يۈرۈشىدىن غەلبە بىلەن قايتقانىدى. ئۆزىنىڭ كۆپلىگەن ئۇنۋانلىرى قاتارىغا «ساھىلار بويى ھۆكۈمدارى» دېگەن نامنىمۇ قوشۇۋالغان، چىڭگىز قوشۇنى خارەزمنى تارمار قىلغانلىقتىن، ئەڭ قۇدرەتلىك مۇسۇلمان پادىشاھىغا ئايلانغان سۇلتان بۇ كۈنلەردە ئۆزىگە ئىنتىم قىلىنغان ھاكىمىيەت ئۈستىدە كۆپ ئويلايتتى، دۇنياغا ھاكىم بولۇشنى ئارزۇ قىلاتتى. سۇلتانۇل ئۆلىما ئۇنۋانغا ئىگە بولغان شەيخۇل ئەزەم ئۇنىڭغا — سۇلتانۇل — ئۇ مەراگە ئىنتايىن زۆرۈر ئىدى.

ئەمىر مۇسا ئويلىغىنىدەك بولماي لەرىندېگە سالامەت قايتتى. قايتقانىدىمۇ سۇلتاننىڭ سوۋغا - سالاملىرىنى ئېلىپ، ئۇنىڭ ئۈستىگە سارايدىن قوشقان ئىككى ساقچى ۋە ئىككى مەخسۇس ئەمەلدارنىڭ ھىمايىسىدە قايتىپ كەلدى. ئۇلار بۇز-رۇكۋار ئاتىمىز مەرھەمەت قىلىپ، ئۆز خانىدانلىرى بىلەن كونييا شەھىرىنى خالىسا، سۇلتان ئول ھەزرەتنىڭ پەندۇ نەسە-ھەتلىرىدىن بەھرىمەن بولار ئىدىم، دېگەن ئالىي تىلىكىنى ئېيتتى.

جاندىن ئەزىز مەرھۇملىرى ياتقان، ئۆمرىنىڭ ئاخىرقى يىللىرى ھالاۋەتتە ئۆتكەن بۇ شەھەرنى تاشلاپ كېتىش قانچىلىك ئېغىر بولمىسۇن، سۇلتان ئەمىرگە بويسۇنۇشتىن باشقا ئامال يوق ئىدى. سوۋغا - سالاملار بىلەن ساقچىلار ھەمراھلىقىدا كەلگەن ئەلچىلەرنىڭ سۆزى، شەكسىزكى، ئىلتىماس ئەمەس،

بەلكى ئالىي پەرمان ئىدى. سۇلتانۇل ئۆلىما يەتتە يىل ئاۋۋالقىدە كىتابلار ۋە روزى
غارلىرىنى تاغدى. ئۆزئارا چىرايلىق سۆزلەر بىلەن خوشلاشتى.
قەرزلىرىنى تۆلىدى. لەرپىدە قېلىپ، ئادەملەرگە ھەق سۆز
نى ئۆگەتكۈچى مۇرىتلىرىغا ھەر خىل تەلىم ۋە تاپشۇرۇقلارنى
بەردى. يەنە مەدرىسە ئىشىكىدە، بىر چاغدا بەلختە ئۇلارنىڭ ئۆي
ئالدىدا تۇرغاندەك، كارۋان سەپەرگە ئاتلىنىشقا تەييارلىنىپ
تۇراتتى. تېخى ياخشى ئوڭشىلىپ كېتەلمىگەن گۆھەر خېنىم تۈگ
ئۈستىگە مەخسۇس پەلەمپەي ئارقىلىق چىقىپ بالىلىرى بىلەن
بىرگە ئولتۇردى. سۇلتانۇل ئۆلىما كارۋاننى يولغا سېلىپ،
دۇئاغا قول كۆتۈردى.

تۆتىنچى باب

قورغان

كۆزۈڭنى يۈم، كۆزىگە ئايلا نسۇن كۆڭۈل.

— جالالىدىن رۇمى

بەسلىشىش

كۈل رەڭ ھاۋا ئاستا - ئاستا سۈزۈلمەكتە، يۇلتۇزلار كەينى - كەينىدىن ئۆچۈپ، كۆزدىن غايىب بولدى. پەقەت تاغ كەينىدىن كۆتۈرۈلۈپ كېلىۋاتقان سارغۇچ شولغا بەرداشلىق بېرىپ، زۆھرە يۇلتۇزىلا يالتىراپ تۇراتتى.

مەزىنلەر ئەزان توۋلاشتى. مەيىن شامال تامنىڭ كەينىدە - كى يوپۇرماقلارنى شىلدىراتتى. دەرۋازىۋەنلەرنىڭ ئۇيقۇلۇق، خىرە ئاۋازلىرىنى تۆمۈر شادىلارنىڭ غىچىرلاشلىرى بېسىپ كەتتى.

شەھەر دەرۋازىسى ئالدىدا ئەتراپتىكى دېھقانلار ھەيدەپ كەلگەن بۇقىلار ھۆركىرىشىپ، قويلار مەرىشىپ دېگەندەك ئەتراپنى بىر ئالدى.

ھويللاردا ئاياللارنىڭ ئاۋازلىرى چىقىشقا باشلىدى. ئۇلار كەشلىرىنى «تاق - تۇق» قىلىشىپ دەسسەپ، سۇغا مېڭىشقاندەك بولدى.

بازاردا دۇكانلار ئېچىلىشقا باشلىدى. ئوقەتچىلەر رەستوران سىدە جوتۇلار بىلەن يەر كولىغۇچىلارنىڭ گۈرسۈلىدىگەن ئاۋازلىرى، زەرگەرلەرنىڭ دۇكانلىرىدا بولقىلارنىڭ يېنىك توكۇلداشلىرى باشلاندى.

تاغ كەينىدىن قۇياش كۆتۈرۈلدى، پۈتۈن ئەتراپنىڭ باغلىرى، باي، ئەمەلدارلارنىڭ چىمەنزار ھويلىلىرى، يوللىرى، ئېرىقلىرى ئۇنىڭ كۆز ئالدىدا خۇددى ئالقىنىدىكىدەك گەۋدەلەندى.

ھەربىر ھويلا، ھەربىر باغ، ھەربىر سادا ئۇنىڭغا دوست ئىدى — چاقچاق ئەمەس، ئۇ بۇ شەھەردە يېرىم ئەسىر ياشىدى، يەنە كېلىپ قانداق يېرىم ئەسىر! ھىجران يېقىن ئىدى، لېكىن ئۇ يەنە شۇ شوللار، رەڭلەر، ئەتىر پۇراقىلار، ھەرخىل ئاۋازلار گىرەلىشىپ كەتكەن بۇ شەھەر ھاۋاسىغا توپىمايتتى. كېچىچە مۇئىنىدىن پەرۋانە سارىيىدا بەزمە بولدى. جالالىدىن ۋە ئۇنىڭ مۇرىتلىرى، كونييا شەھىرىنىڭ داڭدار شەيخلىرى بەزمىگە تەكلىپ قىلىنغانىدى. مەملىكەتنى ئۇزۇن يىلدىن بۇيان باشقۇرۇپ كېلىۋاتقان پەرۋانە ھازىر ياش سۇلتانغا ۋاسىيەلىق سۈپىتىدە ئىشنى ماڭدۇرۇپ، دۆلەتنىڭ يېگانە باشقۇرغۇچىسى ۋە تايانچى بولۇپ قالغانىدى. ئادەتتە ئېغىر - بېسىق بولغان بۇ ئادەم بەزىدە خىيالغا چۆكۈپ، بەزىدە ئويۇن - كۈلكىگە بېرىلىپ، بەزىدە ساقلىنىشىنى سىلاپ كۆزلىرىنى تامغا تىكىپ قارىغىنىچە جىمىپ كېتەتتى. بۇنىڭدىن قارىغاندا، ئۇنىمۇ قانداقتۇر بىر ئىچكى دەرد ئازابلايتتى.

جالالىدىننىڭ سۆزلىرى ۋە شېئىرلىرىدىن مۇئىنىدىن ئۆزىگە تەسەللى ۋە ئىشەنچ ئىزدەيتتى. بۇ نەرسىلەرنى ئۇ يايۇلەند - چۈكى — چىڭگىزخاننىڭ موڭغۇل جەڭگىۋار كۈچىدە ياكى

دۈشمەنلىرى — ۋىلايەت بەگلىرىنىڭ ۋە ساراي ئەمەلدارلىرىنىڭ ئۆزئارا پىچاق كۆتۈرۈشۈپ، ئاخىرىدا خارابلاشقان ھەييارلىقىدا، ياكى شۇنىڭ بىلەن چىڭگىزخانغا قارشى تىل بىرىكتۈرگەن مىسىر سۇلتانلىرىنىڭ يوشۇرۇن مەدەتكارلىقىدا، ياكى پۇقرالارغا سالىدىغان قورقۇتۇش سىياسەتلىرىدە، ياكى ھېسابسىز كۆپ مال - دۇنياسىدا، ياكى پۈتۈن مەملىكەت خەلقىگە چېچىلىپ سېلىنىدىغان مەسچىت، مەدرىس، خانىقا، كارۋان سارايلار قۇرۇلۇشىغا ئاتالغان خەير - ئېھساندا تاپالايتتى.

ساراي ۋە دىۋان ئىشلىرىدا پىشقان، تەدبىرلىك ئېسىلزادە پەرۋاننىڭ ئاتىسى سۇلتاننىڭ يېقىن ئادىمى ئىدى. شۇنداقلا پادىشاھ خانىدانى بىلەن قېرىنداشلىق مۇناسىۋەت ئورناتقان ئەقىللىق ۋە مەلۇماتلىق كىشى ئىدى. پەرۋانە بەزىدە ئۆزى ھەققىدىكى ئاچچىق ھەقىقەتلەرنىمۇ جالالىدىن رۇمى ئاغزىدا زىكىر قىلىنسا «غىڭ» دەپمەي ئاڭلايتتى، چۈنكى سىياسەتچى بولغانلىقىدىن قۇدرەتنى، ھەتتاكى روھىي قۇدرەتنىمۇ تەن ئېلىپ، ھۆرمەت - ئېھتىرام بىلدۈرەتتى.

چىڭگىزخاننىڭ ھۇجۇمىدىن كېيىن، مەملىكەتتە ئاچارچىلىق يۈز بەرگەن بىر پەيتتە، پەرۋانە ئەمرى - مەرۇپ سوراپ جالالىدىننىڭ مەدرىسىگە باردى. مەۋلانە ئىنتايىن خاپا ئىدى. پەرۋاننىڭ ئاشلىق ساڭغىلىرىدا ئاشلىق سېسىپ - چىرىپ ياتاتتى، ئەمما ئادەملەر بولسا ئاچلىقتىن كوچىلاردا يېتىپ ئۆلۈۋاتاتتى.

ئۇ ئالىي مېھماننى تىك تۇرغىنىچىلا قارشى ئالدى، ئۇنى ئولتۇرۇشقا تەكلىپمۇ قىلمىدى. ھەممە مەھرەملىرىنىڭ ئالدىدىلا ئۇنىڭدىن سورىدى:

— قۇرئاننى يادقا بىلىدىغىنىڭ، شەيخ سەدرىدىن ھۈزۇ-

رىدا ھەدىس ئۆگىنىۋاتقىنىڭ راستمۇ؟

— راست، ھەزرىتىم.

—

ئۇنداق بولسا، ئەمرى - مەرۇپىمىز مۇنداق: كىمكى ياخشىلىق ۋە ئىنساپ يولىغا ماڭمىغاي، شۇ زالىمدۇر. ساڭا پەيغەمبەر كالامى تەسىر قىلماپتۇ، مېنىڭ سۆزۈم تەسىر قىلماپتۇ. . . .

پەرۋانە قوشۇمىلىرىنى تۈرۈپ چىقىپ كەتتى. لېكىن ئۇنىڭ مەسلىھەتىنى قوبۇل قىلدى. ئىككى ساڭ ئاشلىقنى كەبە. غەللەرگە ئۆلەشتۈرۈپ بەردى، شۇنىڭ بىلەن ئوت ئالىمەن دەپ تەييار تۇرغان ئىسياننىڭ ئالدى ئېلىندى. لېكىن پۈتۈن مەسلىھەت خانىۋەيران بولغان ئەھۋال ئاستىدا ھەممىنى تەڭ تويغۇز. غىلى بولاتتى؟

ئاخشامقى بەزمىدە تاڭ ئاتقۇچە پەرۋانە جالالىدىننىڭ سۆزلىرى بىلەن شېئىرلىرىغا قۇلاق سېلىپ، خىيال سۈردى ۋە ئاخىرى دەلىلدىكى سۆزنى تىلىغا ئۇزاتتى:

— قانداقلا بولمىسۇن، ھەزرىتىم، ئىشلىرىمىزنىڭ ئاۋ. ۋىلى ئاساسى ئۆزلىرىدىن!

بۇ ئۇلارنىڭ ئارىسىدىكى كونا دەتالاش ئىدى. ئەمىرنىڭ شائىر بىلەن، سىياسەتچىنىڭ دانىشمەن بىلەن، ئەمەلدارنىڭ سۆز ئۈستىسى بىلەن بولغان مۇنازىرىسى ئىدى. دەلىللەر ئۆز-گىرىپ، ھادىسىلەر ئۆز نۆۋىتى بىلەن ماڭاتتى، شارائىت ۋە دەلىللەر ئۆتكۈنچى، ئەمما تالاش - تارتىش ئۆز ماھىيىتى بىلەن باقىيلىقىچە قالاتتى، ئېھتىمالىم، تاكى سۆز ئەمەلىيەتتىن، ئەمەلىيەت سۆزدىن ئايرىلىدىكەن، ئۇ شۇنداقلىقىچە قېلىۋېرەتتى.

پەرۋانە كۈچ ئۈستۈن دەپسە، جالالىدىن سۆز ئۈستۈن دەيتتى. بەس، دەتالاش ھەر ئىككى تەرەپ ئۈچۈن مۇھىم، ئۇلار خۇددى رەقىبلەردەك قارىمۇ قارشى تۇرۇشاتتى.

پەرۋانە مۇسەللەس تەسىرىدىن پارقىراپ كەتكەن ھاۋارەڭ كۆزلىرىنى قىسىپ، بىر قولىنى بېلىگە، بىر قولىنى تىزغا قويۇپ، بۇنىڭغا مەۋلانا نېمە دەر ئىكەن، دەپ كۈتۈپ تۇراتتى. مەۋلانا بولسا ئۇنىڭ دېگەنلىرىنى بىر - بىردىن خاتىرىسىگە ئورنىتىۋېلىپ، جاۋاب بېرىشكە ئالدىرمايتتى.

پەرۋاننىڭ ئاتىسى بىر چاغدا چىڭگىزخان قوشۇنىنىڭ بىر لەشكەر بېشىنىڭ بارگاھىغا دادىللىق بىلەن كىرەلگەندى. بۇ ۋەقە بۇنىڭدىن يىگىرمە بەش يىل ئاۋۋال — سۇلتان قوشۇنىدىن رى قىياستاغ ئېتىكىدىكى دەھشەتلىك ئۇرۇشتا ئېچىنىشلىق دەرىجىدە مەغلۇپ بولغاندىن كېيىن سادىر بولغانىدى. شۇ چاغدا ئۇ مەسخىرىلىك سۈلھىگە ماقۇل بولۇپ قايتقان؛ سالجۇق سۇلتاننى چىڭگىزخان ھاكىمىيىتىنىڭ ۋاسالىغا ئايلىنىپ قالغان. لېكىن ئۇ شۇ يول بىلەن پايتەختنى ۋە ئۇنىڭ ئاھالىسىنىڭ ھاياتىنى ساقلاپ قالغان.

شۇنىڭ ئۈچۈن ئۇنىڭ ئوغلى چىڭگىزخان قوشۇنىنىڭ پاناھىدا مەنسەپنىڭ يۇقىرى پەللىسىگە كۆتۈرۈلگەن. دەسلەپتە ئۇلارنىڭ ياردىمى بىلەن رەقىبى ئەمىر ئىرزىنجانى تەختتىن غولىتىپ، ئورنىغا ئۆزى ئولتۇردى. كېيىن تەبىرىزگە چىڭگىز قوشۇنىنىڭ ئېلىخانى ھۇلاكۇنىڭ ئالدىغا بېرىپ، تەختكە بىراقلا ئىككى ۋارىس — ئىززەتتىدىن بىلەن رۈكەنەددىنى ئولتۇرغۇزۇشقا مۇيەسسەر بولدى. ئاكا - ئۇكا ئولتۇرىسىدا ئەۋج ئېلىپ كەتكەن جېدەللەردە رۈكەنەددىنى ياقلىدى. ئۇنىڭ نامىدىن سەئىدىنى قايتا ئىگىلەپ ئۆز تەۋەسىگە قوشۇۋالدى. چىڭگىزخان قوشۇنىنىڭ ياردىمى بىلەن ساخاۋەتچىسى رۈكەنەددىنى سۇلتانى مۇتلەق قىلىپ ئۆستۈردى. ئۇنىڭ رەقىبلىرىنى ئولتۇرگۈزدى، كېيىن رۈكەنەددىنىمۇ ئۆرۈپ، ياش شاھزادە نامىدىن دۆلەت بايرىقىنى ئۆز قولىغا ئېلىۋالدى. بەگلەر ۋە سۇلتانلارنى ئۇجۇق-

تۇرۇش، ئاكا - ئۇكىلارنىڭ تەخت تاللىشىش كۈرەشلىرىگە قاتنىشىش پەرۋانە ئۈچۈن يۇقىرى پەللىگە كۆتۈرۈلۈش ۋاسىتىسىلا ئەمەس ئىدى. شۇنداقلا چىڭگىزخان قوشۇنىنىڭ مەنپەئىتى ئۈچۈن خەلقنى خىراجەت ئۈندۈرۈشتە، ئۇ ئۆزىنىمۇ ئۈنتۈمدى، ئۇنىڭ بايلىق كۆپەيتىشتىن باشقا مەقسىتىمۇ يوق ئەمەس ئىدى.

پەرۋانە ۋاسىتى تاللاپ ئولتۇرمايتتى، لېكىن دۆلەتنى ئۈزۈل - كېسىل بۇزۇلۇپ - بۆلۈنۈپ كېتىشتىن ساقلاشقا بارلىق كۈچى بىلەن تىرىشاتتى. جالالىدىن ئۆز - ئۆزىدىن: بۇنىڭ ئۈچۈن ئۇ ئۆز سۆزىگە ئىگىمىدۇ؟ دەپ سورايتتى. ئۇنى بۈگۈن بىز «ئۇنىڭ غايىۋى ئاساسى بارمىدۇ؟» دەپ سورىغان بولاتتۇق.

پەرۋانە پەقەت شارائىت ۋە ھادىسىلەرگە قاراپلا ئىش كۆرەتتى. ئۇ بۈگۈنكى ئۆتۈپ كەتسە ئەتىكى پالاكەتنىلا بېسىقتۇرۇش چارىسىنى قىلالايتتى، ئەمما مەملىكەت ھالاكەتكە يۈزلەنگەندى. پەرۋاننىڭ ئۇنىڭدىن باشقىسىغا قۇربى يەتمەيتتى، ئۇ بۇرۇن قانداق بولغان بولسا شۇنداق — يەنىلا سۇلتان ئەمىر ئىدى. مەۋلانا خۇددى ئۆز - ئۆزىگە سۆزلەۋاتقاندەك پەس ئاۋاز بىلەن:

— ماڭا ئاشۇ ئىشقا قانداق ئىنساننى كۆرسەتكىنە! قېنى ئۇ ئەزىمەت، ئۇنىڭغا پائالىيەت دېگەننىڭ نېمىلىكىنى كۆرسەتسىپ قويمايلى. ئۇ نەدە؟ دانىش دانىش بىلەن، بۇلۇت بۇلۇت بىلەن، روھ روھ بىلەن كېلىشەلەيدۇ. سەن بىزنىڭ يولىمىزدا ئەمەسمەن، بەس، بىزدە ھادىسىلەر بار دېيىلسە، ئۇنى قانداق كۆرەلەيسەن؟ — دەيدى.

جالالىدىن قانداقتۇر كۆزىگە كۆرۈنمەس بىر كۈچ ئۇنى كۆتۈرگەندەكلا ئورنىدىن دەس تۇرۇپ كەتتى:

— ئىش، ھادىسە ئاۋام خەلق ئويلىغاندەك زاھىرىي بىر

نەرسە ئەمەس. زاھىرىي باتىنىگە باغلانمىغان ئىنسان ئۆزىنى ھە دەپ ئىشقا ئۇرىدۇ، لېكىن ئاقىۋىتىدە يېتىدىغان جايى باشقىچە بولىدۇ، — ئۇ ئاۋازىنى قويۇپ بېرىپ، — سەن سۆزنىڭ نېمىدىكىنى بىلمەيسەن، ئۇنى نەزەرگىمۇ ئالمايسەن. ھالبۇكى، سۆز — ئاۋۋال ئاساستۇر. ئۇ ئىش دەرىخىنىڭ مېۋىسىدۇر. ئۇ شۇنداق مېۋىدۇركى، يېڭى ئىشنى دۇنياغا كەلتۈرىدۇ. . . . سەن، مۇئىنىدىن پۈتۈن جىسمىڭنى قۇلاق قىلىپ، مەندىن سۆز ئاڭلاشنى كۈتسەن. سەن ئۇنى دېمىسەم رەنجىيسەن، — شائىر خىيالغا چۆمگەن ھالدا سۆزىنى داۋاملاشتۇردى، — مېنىڭ سۆزۈم سەن ئۈچۈن بۈيۈك بىر ئىشتۇر. سەن، سۆز ئاجىز، دېدىڭ، راستىنى ئېيتقاندا، سۆزنىڭ ئاجىزلىقى توغرىدا لۇق دېگەن سۆزۈڭنىڭ ئۆزى ئاجىز. . . .

جالالىدىننىڭ ئاۋازىدا شۇنداق ئىشەنچ ۋە قەتئىيەت بار ئىدىكى، پەرۋانە ئۇنىڭ سۆزلىرىنىڭ مەنىسى نېمىگە قارىتىلىدۇ. ۋاقىتلىقنى ئويلاپمۇ ئولتۇرمىدى، ئۇ يېشىنى ئېگىپ، گەپنىڭ داۋامىنى كۈتەتتى. لېكىن مەۋلانا جىم تۇرۇۋالدى. ئۇنىڭ شاگىرتلىرىمۇ ھاياجانغا تولۇپ، كۆز ياشلىرىنىڭ ساقاللىرىنى بويلاپ چۈشۈۋاتقانلىقىنى سېزىشمەيتتى. ئۇلارنىڭ پائالىيىتىمۇ سۆز ئىدى. لېكىن ھازىر ئۇلارغا سۆز كەملىك قىلاتتى.

جالالىدىن شام، مۇسەللەس، قوي يېغى سېلىنغان ئىسرىق پۇراقلىرىغا، ئۈسسۈل ئويىناپ ھالىدىن كەتكەن دەرۋىشلەرنىڭ تەر پۇراقلىرىغا تولغان ئۆيدىن چاپسانراق ساپ ھاۋاغا، يۇلتۇز-لۇق ئاسمان ئاستىغا چىققۇسى، قەلئە سېپىلىنىڭ ئۈستىگە چىقىپ، ئاشۇ يەردە يېڭى كۈننى قارشى ئالغۇسى كەلدى. ئۇ ئىشىككە قاراپ ماڭدى. كەينىدىن ئەگەشمەكچى بولۇپ قوزغالغان ئەمىر - مۇلازىملىرىنى ئىشارەت بىلەن توختىتىپ قويۇپ تاشقىرىغا چىقتى.

ئۆزىنىڭ ھەقىلىق ئىكەنلىكىگە ئۇنىڭ ئىشەنچى كامىل ئىدى: باشتىن كەچۈرگىنى ۋە ھازىرقى پۈتۈن پائالىيەت مەنىسىنى ئۆزىدە جەملەپ، ئۇنى بىر چاپارمەنگە ئوخشاش ئالدىدا كېلىپ ۋاتقانلارغا يەتكۈزۈشكە پەقەت سۆزلا قادىر. لېكىن ئۇ كۆز ئالدىدا بارغانچە كېڭىيىپ كېتىۋاتقان ۋادىغا تەلمۈرگە نىسبەتەن شۇنى سېزەتتىكى، ھەققانىيلىقى ئۇنىڭغا خۇشاللىق ئەمەس، قايغۇ كەلتۈرۈۋاتاتتى.

ھە، سۆز — ئىش دەرىخىنىڭ مېۋىسىدۇر. لېكىن جالالىدىن پەقەت مېۋىگىلا ئەمەس، دەرمەخكە جان ئانا قىلغۇچى يىلتىزلا رەغمۇ، ياپيېشىل شاخلارنى كۆتۈرۈپ تۇرغۇچى غولغۇمۇ، ئادەملەرنىڭ بېشىغا سايە تاشلىغۇچى يوپۇرماقلارغىمۇ ئىگە بولۇشنى ئىستەيتتى.

ھەممە نەرسىنى بىلىپ تۇرۇپمۇ بىرەر نەرسىنى ئۆزگەرتىشكە قۇربىڭ يەتمىسە! قەلبىنىڭ ھەرىكىتى دۇنياۋى ھەرىكىتكە مۇۋاپىقلاشقان ئىنسانلارغا تەۋە بولغۇچى بۈيۈك سائادەت ئۇنىڭغا مۇيەسسەر بولمىدى. ئۇ ئۆزىنىڭ ھەممىشە تىرىكشىش ئىچىدە يۈرىدىغانلىقىنى بىلدى. ئۇ ئىنسان مۆجىزىلىرىگە چوڭقۇرراق سىڭىپ، ئۇنىڭ سىرلىرىنى بىلگەنسىمۇ، يەر يۈزىدە شەرمەندە چىلەردە زوراۋانلىق قانات يېيىپ، ھەممە يەر قانغا بوياغانلىقىنى ئۇقتى. ئۇ ئۆمرىنىڭ باش سۆزىگە يېقىنلاشقانسىمۇ، تېخىمۇ كۈچلۈكرەك سېزىشكە باشلىدىكى، ئىنسان روھى سىغدۇرالمىغان ھەممە نەرسىنى سۆز سىغدۇرالمىدۇ. ھېكمەت كۆپ جايدا، قايغۇمۇ كۆپ.

ئۇپۇق كەينىدىن لالىدەك قىزارغان بۇلۇتلار كۆتۈرۈلۈشكە باشلىدى. ئۇلار بىر - بىرىگە چېتىپ قويۇلغان تۆگە كارۋانلىرىدەك بىر - بىرىنىڭ كەينىدىن مېڭىشاتتى. ئۇنىڭ دۇنيانى ئۆزگەرتىشكە ئىنتىزار بولۇپ، سۆز ئىزدەپ قىلغان

ئىشلىرى — ئۆمرىنى تەشكىل قىلغان ئىش — ئىزلىرى
بىر — بىردىن يادىغا چۈشۈشكە باشلىدى.
قۇياش خۇددى چۈمبەل ئارىلىقىدىن قاراۋاتقان كۆزگە ئوخ-
شاش بۇلۇتلار ئارىسىدىن لەپپىدە چىقتى — دە، قەزەنۋىرەنىڭ
قاغىچىرىغان، پاكار تۆپىلىكلىرىنى يورۇتتى. شۇ چاغدا ئۇ بىر
ئۆمۈر قەلبىگە نەقىشلىنىپ قالغان دەھشەتلىك كۈن — ئالتە
يۈز ئەللىك تۆتىنچى يىل ھىجرىي زۇلقەدە ئېيىنىڭ ئاخىرقى
شەنبەسىنى ئېسىگە ئالدى.

مۆجىزە

شۇ يىلى سۇلتان ئىززەتسىدىن چىڭگىز قوشۇنى بىلەن يەنە
بىر قېتىم جەڭ قىلدى. لېكىن يەنىلا مەغلۇبىيەتكە ئۇچرىدى،
قوشۇنلىرىنىڭ بىر قىسمى قىرىلىپ، قالغان بىر قىسمى تارقى-
لىپ كەتتى.

چىڭگىز قوشۇنى ئادەتتە قاچقانلارنىڭ يەلكىلىرىگە مىنىپ
شەھەرگە كىرەتتى. ئەمما قورقۇپ كەتكەن سۇلتان لەشكەرلىرى
ئۆزلىرىنى كونييا شەھىرىگە ئەمەس، ئورمانزارلىق، تۆپىلىك-
لەرگە ئۇرۇشتى. چۈشتىن كېيىن چىڭگىز قوشۇنلىرىنىڭ ئىل-
غار ئاتلىقلىرى قەلئەگە يېقىنلاشقاندا، شەھەر دەرۋازىلىرى ھىم
يېپىق ئىدى.

چىڭگىز قوشۇنى بىر ئاز ئايلىنىپ، قانداق پەيدا بولۇشقان
بولسا، شۇنداق تېزلىك بىلەن تۆپىلىكلەرنىڭ كەينىگە ئۆتۈپ
غايىب بولدى.

چىڭگىز قوشۇنى شەھەرگە باستۇرۇپ كىرىشتىن بۇرۇن
پايتەختتىن چىقىپ كېتىشكە ئۈمىد باغلىغان شەھەرلىكلەر،
شەھەر دەرۋازىسىنىڭ ئالدىغا تولۇپ كەتكەنىدى، ساقچىلار بۇ
ئەسەبىيلىشىپ كەتكەن ئادەملەرنىڭ ئالدىنى توسۇپ، قوراللى-

بىرنى ئىشقا سېلىشتى. خوتۇن - قىزلارنىڭ زارلاشلىرى، يېقىن-
لىق ئاياغ ئاستىدا قېلىپ دەسسەلىۋاتقانلارنىڭ نالىلىرى، تۆ-
گىلەرنىڭ ۋارقىراشلىرى، جان ھەلقۇمىغا كەلگەنلەرنىڭ ئۆلۈم
ئالدىدىكى تىلاۋەتلىرى ۋە تىلاۋەت ئارىلاش خىرقىراشلىرى
بىر - بىرىگە قوشۇلۇپ كەتكەندى.

لەشكەرلەرگە خەنجەر ۋە ئۇزۇن شەمشەر بىلەن قوراللانغان
ھۈنەرۋەنلەر ياردەمگە كېلىشتى، ئۇلار شەھەرنى قوغداشقا قەسەم
قىلىشقانىدى. ئۇلار بىر ئوچۇملا ئوردا لەشكەرلىرى ۋە دەرۋازى-
ۋەنلىرى بىلەن قوشۇلۇپ نېمىمۇ قىلالار؟ لېكىن، ھەربىي
تەلىم كۆرگەن، تەجرىبىلىك بىرەر سەركەردىگە ئىگە بولمىغان
بۇ پىدائىيلار چىڭگىز ئەسكەرلىرىنىڭ قىلچى ئاستىدا قويدەك
قىرىلىپ كېتىشتىن كۆرە، جەڭ قىلىپ قۇربان بولۇشنى ئەۋ-
زەل كۆرەتتى.

كەچكە يېقىن شەھەر جامەسى مەيدانىدا ئون مىڭلىغان خالا-
يىق يىغىلدى. ئۇلار ئۇرۇق - تۇغقانلىرى، ئەل - ئاغىنىلىرى
بىلەن خوشلىشىپ، ئۆلۈم ئالدىدا ئىبادەت قىلىشتى، پۈتۈن
شەھەرنى يىغا - زار قاپلاپ كەتكەندى. ئالدىدا نېمىنىڭ كۈتۈ-
ۋاتقانلىقىنى ھەممەيلەن ياخشى بىلەتتى. كونييا قولدىن كەتكۈ-
دەك بولسا، ئاياللارنى ئازاب - ئوقۇبەت بىلەن چۆرىلىك، ئەر-
لەرنى - ئۆلۈم، ھۈنەرۋەنلەرنى موڭغۇل چۆللىرىدە تاكى قەبرى-
گە كىرگۈچە جاپا - مۇشەققەت كۈتەتتى.

مەۋلانا مۇرىتلىرى يىغىلغان خانىقا ئالدىدا كېتىۋاتاتتى. ئۇ
يەردە ئادەمنى تىت - تىت قىلىدىغان ۋەقە يۈز بەردى. سودىگەر
قوشنىسى شەھەردىن چىقىپ كېتىشكە تەييارلانغانىدى. ئۇنىڭ
گۈزەل ئايالى «شەھەر دەرۋازىسى تاقىلىپتۇ» دېگەن خەۋەرنى
ئاڭلاپ، ئۆزىنى ئېرىنىڭ پۇتىغا تاشلاپ، «موڭغۇللار نومۇسۇم-
نى ئاياغ - ئاستى قىلغۇچە مېنى ئۆزۈڭ ئۆلتۈرۈۋەت» دەپ
زارلاپ يىغلاشقا باشلىدى. ئۇنىڭ نالىسىگە چىداپ تۇرغىلى

بولمايتتى. سودىگەر خەنجىرىنى سۇغۇرۇپ، ئۇنىڭ بېشىغا تەڭ-
لىدى. خۇددى بىرى ئۇنىڭ قولىنى تۇتۇۋالغاندەك، خەنجىرىنى
كۆتۈرگىنىچە تۇرۇپ قالدى. كېيىن خەنجىرىنى تاشلىۋېتىپ،
ئاجىزانە ھۆركىرەپ يىغلىدى. خوتۇنى ئەھۋالنى كۆرۈپ، ئۇ-
نىڭ مېھرىنىمۇ، ئاجىزلىقىنىمۇ قارىغىدى - دە، خەنجىرىنى
قولغا ئېلىپ ئۆز كۆكسىگە ئۇردى.

موڭغۇللار ئادەتتە شەھەرنى ۋەيران قىلغىنى بىلەن دىنىي
زاتلارغا تەگمەيتتى. جەڭچىلەرنى قىرىپ، ھۆكۈمدارلارنىڭ خا-
ندانىنى قىلىچلار بىلەن چاناپ، ئاياللار ۋە ھۈنەرۋەنلەرنى قۇل
قىلىپ، روھانىيلار بىلەن مۇرەسسەلىشىپ قېلىشقا ئىنتىلەت-
تى. مۇسۇلمان ۋە خرىستىئان مەملىكەتلىرىدە، ئىران ۋە گۇ-
رۇجىستاندا، ياۋروپادا شۇنداق بولغانىدى. ئىش شۇنداق بولغاچ-
قا، مەۋلانا ۋە ئۇنىڭ مۇرىتلىرىنى، گەرچە ئۇلار رەسمىي دىنىي
مەنسەپتە بولمىغان بولسىمۇ، ئەجەل چەتنەپ ئۆتۈشى مۇمكىن
ئىدى. لېكىن شەھەرنىڭ بېشىغا چۈشكەن پالاكت، خالايقىنى
باسقان دەھشەت - ۋەھىمىنى كۆرۈشتىن كۆرە، ئۆلۈمنىڭ ئۆزى
ئەۋزەل ئىدى.

ھازىر ھەممىلا كۆز ئۇنىڭغا تىكىلگەنىدى. جالالىدىننىڭ
سۆزىنى - ھەقىقەتنىڭ نىجاتلىق سۆزىنى كۈتۈشەتتى.
سۆز - ئەمەل - ئىش. ئەمما ئۇنىڭدىن سۆز چىقمايتتى.
ئېنىقىنى ئېيتقاندا ئۇنىڭ سۆزى شۇنچە كۆپ ئىدىكى، ئۇ سۆز-
لەر ئېغىزدىن چىقىسلا ئۇلار بىر - بىرى بىلەن توقۇنۇشۇپ،
ھەددى - ھېسابسىز پارچىلىنىپ، بۆلۈنۈپ كېتەتتى. ئۇ
ئۆز - ئۆزىنى ئۆلچەپ، شۇنى ئېنىق بىلەتتىكى، ھېچقانداق
سۆز ئۇنىڭ قەلبىدە ئۆركەشلىگەن سەل ۋە دولقۇنلىنىشى با-
سالمايتتى، بۇنىڭغا ھەرقانداق سۆز ئاجىزلىق قىلاتتى.
قىممەتلىك دەقىقىلەر سۈكۈت ئىچىدە ئۆتتى. كەچنىڭ
گۈڭۈم قاراڭغۇلۇقى بارا - بارا شەھەرنى كېپەنلەۋاتقانداك ئورد.

ماقتا ئىدى.

مەۋلانا بېشىنى ئېگىپ تەزىم قىلىپ، مۇرىتلىرىنى كۆزىدىن كەچۈردى. گويا ئەپۇ سوراۋاتقاندەك، ھەربىرىنىڭ كۆزىگە ئۇزاق تىكىلىپ قارىدى.

كېيىن ئۆيگە كىردى. ئايالى، بالىلىرى بىلەن خوشلاشتى.

ئۇ ۋەلەد بىلەن ئالائىددىن سىريانىۋىنى ئەگەشتۈرۈپ خاندان قەدىن چىقتى، غەم - قايغۇغا چۆمگەن كوچىلاردىن ئۆتۈپ، شەھەرنىڭ شەرقى — ھەلقە بەگۈش دەرىۋازىسى تەرەپكە قاراپ ماڭدى.

كۈن بويى كىشىلەرنىڭ ھەلەكچىلىكى بىلەن ئېلىشىپ، نەق ئەزرائىلنىڭ تۈسىگە كىرگەن لەشكەر باشلىقى چىراغ كۆتۈرۈپ كېتىۋاتقان ئۈچ كىشىنى كۆرۈپلا، لەشكەرلىرىگە: بۇلارنىڭمۇ ئەدىبىنى بېرىپ قويۇڭلار، دەپ بۇيرۇشقا تەمىشلىپ تۇراتتى، ئون بېشى ئەخىي جالالىدىننى تونۇپ قېلىپ، ئۇنىڭ يېڭىدىن تارتتى. لەشكەر باشلىقى خىجالەت بولۇپ، شائىرغا يول بوشاتتى.

دەرۋازىۋەنلەر تۆمۈر شادىنى يۇقىرى كۆتۈرۈشتى. تۆن لەشكەر ئىككى تەرەپتىن ئىتتىرىشىپ، دۈپ دەرىخىدىن ياسالغان ھەيۋەتلىك دەرۋازىنىڭ دەرچىسىنى تاقاپ تۇرىدىغان ئېغىر لۈكىداننى بىر ياققا سۈرۈشتى.

جالالىدىن ۋەلەد بىلەن سىريانىۋىنىڭ تاڭ ئاتقۇچە شۇ يەردە تۇرۇپ تۇرۇشنى تاپىلاپ، ئېڭىشكىنىچە تۈن قاراڭغۇلۇقى قوچىنىغا كىرىپ كۆزدىن غايىب بولدى.

تېتىلىپ كەتكەن ماز پاختىدەك بۇلۇتلار خىرە ئاي شولىسىدا كۆزگە ئاندا - ساندا چېلىقىپ، ئالدىراشقىنىچە ئۈزۈپ كېتىشەتتى. ئۇلارنىڭ يىرتىقلىرى ئارىسىدىن بەزى - بەزىدە

ماقتا ئىدى.

مەۋلانا بېشىنى ئېگىپ تەزىم قىلىپ، مۇرىتلىرىنى كۆزىدىن كەچۈردى. گويا ئەپۇ سوراۋاتقاندىكى، ھەربىرىنىڭ كۆزىگە ئۇزاق تىكىلىپ قارىدى.

كېيىن ئۆيگە كىردى. ئايالى، بالىلىرى بىلەن خوشلاشتى.

ئۇ ۋەلەد بىلەن ئالائىددىن سىريانىۋىنى ئەگەشتۈرۈپ خاندان قەدىن چىقتى، غەم - قايغۇغا چۆمگەن كوچىلاردىن ئۆتۈپ، شەھەرنىڭ شەرقى — ھەلقە بەگۈش دەرۋازىسى تەرەپكە قاراپ ماڭدى.

كۈن بويى كىشىلەرنىڭ ھەلەكچىلىكى بىلەن ئېلىشىپ، نەق ئەزرائىلنىڭ تۈسگە كىرگەن لەشكەر باشلىقى چىراغ كۆتۈرۈپ كېتىۋاتقان ئۈچ كىشىنى كۆرۈپلا، لەشكەرلىرىگە: بۇلارنىڭمۇ ئەدىبىنى بېرىپ قويۇڭلار، دەپ بۇيرۇشقا تەمشىلىپ تۇراتتى، ئون بېشى ئەخىي جالالىدىننى تونۇپ قېلىپ، ئۇنىڭ يېڭىدىن تارتتى. لەشكەر باشلىقى خىجالەت بولۇپ، شائىرغا يول بوشاتتى.

دەرۋازىۋەنلەر تۆمۈر شادىنى يۇقىرى كۆتۈرۈشتى. تۆت لەشكەر ئىككى تەرەپتىن ئىتتىرىشىپ، دۈپ دەرىخىدىن ياسالغان ھەيۋەتلىك دەرۋازىنىڭ دەرىخىسىنى تاقاپ تۇرىدىغان ئېغىر لۈكىداننى بىر ياققا سۈرۈشتى.

جالالىدىن ۋەلەد بىلەن سىريانىۋىغا تالڭ ئاتقۇچە شۇ يەردە تۇرۇپ تۇرۇشنى تاپىلاپ، ئېڭىشكىمىچە تۈن قاراڭغۇلۇقى قويىنىغا كىرىپ كۆزدىن غايىب بولدى.

تېتىلىپ كەتكەن ماز پاختىدەك بۇلۇتلار خىرە ئاي شولىدىغاندا كۆزگە ئاندا - ساندا چېلىقىپ، ئالدىراشقىمىچە ئۈزۈپ كېتىشەتتى. ئۇلارنىڭ يىرتىقلىرى ئارىسىدىن بەزى - بەزىدە

يۇلتۇزلار كۆز قىسىشىپ قارايتتى. دالا ئوت - چۆپلىرىنىڭ پۇراقلىرىنى ئۇچۇرۇپ كەلگەن شامالار باغلاردا ئايلىنىپ، يوپۇرماقلارنى شىلدىرلىتاتتى، قەلئە دەرۋازىسى ئۈستىدە يۈرگەن لەشكەرلەرنىڭ بوغۇق توۋلاشلىرى بىلەن ۋاراك - چۈرۈك ئىچىدە دە ئۆتكەن كۈننىڭ دەھشەتلىرىنى ئۇزاق - ئۇزاقلاغا ئېلىپ كېتەتتى.

ئۇ تۈن قوينىدا يالغۇز ئىدى. باغلارنى ئارىلاپ، تونۇش چىغىر يول بىلەن موڭغۇل ئەسكەرلىرى يوشۇرۇنغان قازانئۇران تۆپىلىكلىرى تەرەپكە قاراپ ئىلدام مېڭىپ كېتىۋېتىپ، ئۆز قەلبىدە سۆز تەييارلىنىۋاتقانلىقىنى ھېس قىلدى.

دېڭىز دولقۇنىنى توختىتىش مۇمكىن ئەمەس. لېكىن ئۇنىڭغا بەرداشلىق بېرىش مۇمكىن، چىڭگىز قوشۇنىمۇ شۇنداق: ئۇلارغا قارشى كۈرەش قىلىش پايدىسىز، لېكىن ھەر دائىم خەلققە ئوخشاش مەھكەم تۇرۇش مۇمكىن. ھېچنېمىسى يوق نامراتلار ئۇلاردىن چۆچۈپ كەتمىسىمۇ بولىدۇ. دۆلەتمەنلەر، بايلار تۈگۈنلىرىنى تېڭىشىۋەرسۇن. شەخسى مەنپەئەت يولىدا ھېچ نەرسىدىن تەپ تارتمايدىغان، زۇلۇم پاتىقىغا پاتقان ھۆكۈمدارلار ئەندىشىگە چۈشۈۋەرسۇن. ئالانى شىپى كەلتۈرۈپ، يالغان سۆزلىگۈچى ئۆلىما، قانۇنچىلار قورقۇپ تىترەۋەرسۇن. پەقىرۇ پۇقرالارغا يەنىلا شۇ ئاسارەت، يېڭىغا ئادەتلەنمىگەن بولغىنى ئۈچۈنمۇ بىرئاز قورقۇنچلۇق. بىراق ئۆلۈمنىڭ نېرىسىدا بارىدىغان مەنزىل يوق. ئۇنىڭدىن كۆرە ھالاكەت ۋە زاۋال تۇپرىقىدىن ئېرىپ - چىرىگەن كونا ئاساس - تەرتىپلەرنىڭ ئورنىغا يېڭىچە ئېتىقاد ۋە يېڭى ئىنسانىيەت تۇغۇلسا، ئەجەب ئەمەس.

ئۇ ئاستا ماڭغىنىچە تۆپىلىككە چىقتى. تۆۋەندە، خېلىلا يىراقتا گۈلخانلار بىلەن ئورالغان چىڭگىز قوشۇنلىرىنىڭ قارار-

گاھلىرى كۆرۈندى. ئۇلارنىڭ ئوتتۇرىسىدا لەشكەر بېشى بايجۇ.
نىڭ كاتتا چېدىرى كۆزگە ئايرىم چېلىقىپ تۇراتتى. ئوت يالقۇن
نى چېدىرنىڭ ئاپئاق كىگىزلىرى بىلەن چېدىر ئەتراپىدىكى
ئاتلارنى، ساقچىلارنىڭ يالىڭاچلانغان قىلىچلىرى ۋە نەيزىلىرىنى
يورۇتۇپ، چاقىنايتتى. ئۇنىڭ ئسوكى ۋە سول تەرەپلىرىگە
كىچىك - كىچىك چېدىرلار تىكىلگەندى. گۈلخانلار ئەتراپىدا
يانپاشلىغىنىچە غۇزمەك - غۇزمەك جەڭچىلەر ئۇخلىشىۋاتاتتى.
چىڭگىز قوشۇنلىرى بۇ ئىستېلاچىلىق يولىدا تۈركلەر،
تاجىكلار، خۇراسانلىقلار ۋە خارەزملىكلەر قاتارلىق كۆپلىگەن
قەبىلىلەر، ئۇرۇقلارنى ئۆزلىرىگە قوشۇۋالغانىدى. ھەممە خەلق
ئۇلارغا ئۆز قېنى - جەڭچىلىرىنى بەردى. لېكىن پەيتى كەلگەن.
دە چىڭگىز قوشۇنى ئۆزلىرى ئىستېلا قىلغان شۇ خەلقلەر ئارد.
سىغا ئېرىپ - سىڭىپ كېتىشتى.

قوشۇن ھەتتا ئۇيقۇسىدىمۇ چىڭگىزخان بېكىتكەن يوسۇنلا
رغا رىئايە قىلغان ھالدا ياتاتتى. بايجۇنىڭ چېدىرىنىڭ ئوكى قول
تەرىپىدە قوشۇننىڭ ئوكى قانتى — جىرانغار، سول قول
تەرىپىدە قوشۇننىڭ سول قانتى — بىرانغار جايلاشقانىدى.
تۈمەنلەرنى بىر - بىرىدىن ئايرىپ تۇرىدىغان يوللار بولسا تار-
راق، يۈزلەرنى ئايرىپ تۇرىدىغان يوللار، پىيادىلەر ماڭىدىغان
چىغىر يوللارنى بولسا، ئاران پەرق ئەتكىلى بولاتتى.

شامالنىڭ ئۇچۇرتىشى ئارقىلىق كېلىپ ئاڭلىنىۋاتقان ئىد-
گەر - جابدۇقلارنىڭ شاراق - شۇرۇقلىرى (قاراۋۇللار پاكىر
بويلۇق ياللىق ئاتلارنى كېچىسىمۇ ئىگەرلەپ تەق قىلىپ قويا-
تى) ۋە گۈلخان ئوتلىرىنىڭ يالقۇنچاپ كۆيۈشلىرىنى ھېسابقا
ئالمىغاندا، موڭغۇل قارارگاھىنى ئۇيقۇ ئەمەس، ئۆلۈم قۇچىقىد-
غا كىرگەن دەپ ئويلاش مۇمكىن ئىدى. ئەتراپتا ئاچايىپ جىم-
جىتلىق ھۆكۈم سۈرەتتى. جەڭدە غەلبە قىلغانلىقتىن، ئەتىكى
تەنتەننى كۈتۈپ، جەڭچىلەرمۇ، مىڭ بېشىلىرىمۇ ئۆز ئىشلىد.

رىنى ھەقدادىغا يەتكۈزگەن كىشىلەردەك ھۇزۇر قىلىپ ئۇخلى-
شۇاناتتى.

جالالىدىن چىڭگىز قوشۇنىنىڭ شەھەرلەرنى بۇزۇپ، باغلار
ۋە تېرىلغۇزارلىقلارنى پايخان قىلىشى، بۇ ئۇلارنىڭ تەبىئىتىدە
نىڭ زالىملىقىدىن ئەمەس، بەلكى ئۇلارنىڭ ئات - ئۇلاغلىرىغا
ئوتلاق زۆرۈرلۈكىدىن بولغان، دېگەننى خىيالىغا كەلتۈردى.
ئۆتكەن قىرىق يىل جەرياندا ئۇلارنى يىلتىزى بىلەن قومۇ-
رۇپ، بەلختىن قوغلىغان باسقۇنچى زوراۋانلىقنىڭ دەسلەپكى
بوران - چاپقۇنىدىن كېيىن چىڭگىز قوشۇنى خېلىلا ئۆزگىرىپ
قالغانىدى. چىڭگىزخان ئاللىبۇرۇن ئۆلگەن، ئۇنىڭ ئەۋلادلى-
رى ئەمدى كۆپىنچە چارۋا ھەققىدە ئەمەس، بەلكى ئۆزلىرىنىڭ
ئىگىدارچىلىقىغا ئۆتكەن يەر ھەققىدە ئويلىشاتتى: ئۇلارنى توي-
دۇرىدىغانمۇ، قاندۇرىدىغانمۇ مانا شۇ يەر ئىدى. شەھەرلەرنى
بۇزۇش، قۇرغۇچى ئادەملەرنى قىرغىن قىلىش بىمەنلىك ئى-
دى. ئەگەر ئەنە شۇ ئادەملەر پەقەت سان جەھەتتىن ئۈستۈن
تۇرماي، روھىي جەھەتتىنمۇ كۈچلۈك بولىدىغان بولسا، ۋاقىت-
نىڭ ئۆتۈشى بىلەن كىمنىڭ كىمگە بېقىندىلىقى ئېنىقلا بولى-
دۇ. شۇ چاغدا بايجۇ نامىدىن، ھەتتاكى ئېلخان ھۇلاكو نامىدىن
نېمىمۇ قالىدۇ؟

ئۇ تاڭ ئاتقۇچە ئاشۇ تۆپىلىكتە تۇردى. ئۇ قارارگاھقا
قارىغانسېرى ئەتە كونيغا زەخمەت يەتمىگىدى، دېگەن ئەندىشە
ئېشىۋەردى. ھەتتا سەھەرلىكىمۇ دۈشمەن قارارگاھىدا جىمجىت-
لىق ھۆكۈم سۈرۈپ، جەڭ ھازىرلىقى ئالامەتلىرى كۆرۈنمەيتتى.
دەرۋەقە، ئۇلارنىڭ ئاتلىرىنىڭ تۇيىقى ئاستىدا چەيلەنگەن
شەھەرگە ھۇجۇمنىڭ يەنە نېمە كېرىكى بار؟

جالالىدىن يېڭىلىشىمىغانىدى. بايجۇ چېدىرىنىڭ بىر تەرى-
پىگە تىكىلگەن چېدىرلارنىڭ بىرىدە سالىجۇق دۆلىتىنىڭ بولغۇ-

سى سۇلتانى رۇكنەددىن كېچىچە كىرىپك قاقماي، يۈك كۆرپە ئۈستىدە ئۇيانغا، بۇيانغا ئۆرۈلۈپ چىقتى. موڭغۇل ئېلخانى ئۇنى ئىسيان كۆتۈرگەن ئاكىسىنىڭ ئورنىغا كونييا تەختىگە ئولتۇرۇغۇزۇشنى بۇيرۇغانىدى. شۇ چېدىردا ئۇنىڭ بىلەن مۇئىددىدىن پەرۋانمۇ بىللە ياتاتتى. كەلگۈسىدە جالالىدىن بىلەن قانچە يىللارغىچە سۆز ۋە ئەمەل ھەققىدە تىرىكشىدىغان پەرۋانە شۇ ئىدى. بىر چاغلىرى ئۇنىڭ دادىسى چىڭگىز قوشۇنىدىن سۆلھنامە تەلپ قىلغانىدى — ئەمدى ئوغلى كونييا ئاھالىسىنىڭ ھاياتىنى سۈرۈپۈلەپ، راستتىنلا دۆلەتنىڭ ھۆكۈمدارىغا ئايلانغانىدى.

لېكىن تۆپىلىكتە تۇرغان جالالىدىن بۇ ئىشلاردىن خەۋەر-سىز ئىدى. ئۇ پەقەت مۇلاھىزە قىلاتتى ۋە كۆزىتەتتى. قۇياش دەسلەپكى شەپەق نۇرلىرىنى پەلەككە يايغاندا، ئۇ شەھەر بۇ قېتىممۇ ئامان قالار، دېگەن قارارغا كەلدى ۋە ئىلدام — ئىلدام مېڭىپ، قۇشلارنىڭ ئەتىگەنلىك بەزمىسىگە تولغان ۋادىغا چۈشۈپ، ئۇ يەردىن قەلئەگە قاراپ ماڭدى.

ھەلقەبەگۈش دەرۋازىسىدا سانسىزلىغان كىشىلەر توپلانغا. ئىدى: دەرۋىشلەر، لەشكەرلەر، ئەخمىيلەر، قانۇنچىلار، موللار، كاسىپلار. ئۇلار ساق — سالامەت قايتىپ كەلگەن مەۋلاننى كۆرۈپ، ھەممىسىلا ھاياجاندىن «ئاھ» دېيىشىپ كەتتى. بۇ بىر مۆجىزە ئىدى.

غالب ۋە چەپدەس چىڭگىز قوشۇنى ئونلىغان يىللار داۋامىدا كىشىلەر قەلبىگە ئالەمچە قورقۇش — ۋەھىمىلەرنى سالغانىدى. بەزىدە چىڭگىز قوشۇنىنىڭ بىر ئەسكىرى ئونلارچە مۇسۇلمان ئارىسىدا پەيدا بولۇپ، ئۇلارغا: «سىلەر ئاۋۇ تاشلارغا بېشىڭلارنى قويۇپ يېتىڭلار، مەن بېشىڭلارنى كېسىۋالغىمەن» دېسە، ئادەملەر خۇددى بوغما يىلان چىرمىۋالغان توشقانغا ئوخشاش، قېچىشىنىمۇ ئويلىماي، ئۇنىڭغا ئەلھۈكۈملىلا، دەپ بويى-

سۇنۇپ يېتىپ بېرەتتى.

مەۋلانا ئۆزى يالغۇز بېرىپ، ئامان - ئېسەن قايتىپ كەلدى! بۇ بىر مۆجىزە ئىدى ۋە باشقا مۆجىزىلەرنى باشلاپ كېلىشى مۇمكىن ئىدى.

جالالىدىن بۇنى كۆپچىلىكنىڭ ئۈمىد ۋە ئۈمىدسىزلىكتىن تەلمۈرۈپ تۇرۇشقان چىرايلىرىدىن بىلىپ، ئويلىمىغان يەردىن ئۆز كۆڭلىدە قانداقتۇر بىر زەئىپلىكنى ھېس قىلدى.

ئىنسان قەلبىنىڭ مۆجىزىسىدىن باشقا مۆجىزىلەرگە ئىشەنمەيدىغان مەۋلانا ئۇنىڭ سۆزىنى ئوقۇپ، ماھىيىتىنى ئوقىدىغان، ئۆزلىرىنى ئۇنىڭ خەلىپىلىرى دەپ بىلىدىغان كىشىلەر تەرىپىدىن يېڭىراقىتىلا ئۇزىغان تۈن ھەققىدە توقۇلغۇسى رىۋايەتنى گويا ئاڭلىغاندەك بولدى. ئەپسۇسكى، شۇ چاغدا ئۇنىڭ سۆز قىلغۇدەك مادارى يوق ئىدى.

شائىر قازاننۇيران ئۈستىدە ئۆتكۈزگەن ئاشۇ كېچىدىن ئاتىشىپ يىل كېيىن ئۇنىڭ نەۋرىسى — مەۋلەۋىيلەر جامەسى باشلىقىنىڭ پەرمانى بىلەن مۆھتەرەم شەيخ ئەفلاكى ئۆزىنىڭ «تۆھپەتۇل - ئارىفىن»^① دېگەن كىتابىدا، مەۋلانا «ئۆز ئەۋلىيا - لىق شاراپىتى بىلەن» كونييا شەھىرىنى ھالاكەتتىن قۇتقۇزۇپ قالغانلىقى ھەققىدە رىۋايەت قىلدى. شائىرنىڭ ئەنسىرىگەن تەخمىنىي يۈز بەردى: پىكىر ئۇرۇقى ئىچىدىن يېيىلىپ، سۆز قاسىرىقىلا ساقلىنىپ قالدى.

ھەسرەتكە چۆمگەن كۆپچىلىك، ئاچ ئادەملەر نانغا قول سۇنغاندەك، جالالىدىنغا قول ئۈزىتاتتى. ئۇلار ئۈمىد كۈتۈشەتتى، مەۋلانا بولسا جىم تۇراتتى.

ھەربىر ئادەم — بىردىنبىر ۋە تەكرارلانماس بىر ئالەم، لېكىن ئۇلارنىڭ ھەممىسى ئىنسانلار. ئۇ ئۆز - ئۆزىنى بىلگەندە.

① ئالىم - بىلىمداڭلار تۆھپىسى - ت.

لىكى ئۈچۈن باشقىلارنىڭ گەپ - سۆزلىرى، پىكىر ۋە تۇيغۇلىرىنى ياخشى ئاڭلايتتى. ئۇلارنىڭ دوزىخى ئۇنىڭمۇ دوزىخى، ئۇلارنىڭ جەننىتى ئۇنىڭمۇ جەننىتى ئىدى. شۇڭا، ئادەملەر نېمىنى ھېس قىلىۋاتقان بولسا، ئۇمۇ شۇنىڭ ھەممىسىنى ھېس قىلاتتى.

جالالىدىن ئىنساننى چۈشەنگەچكە، بۇ خالايتقىنىمۇ چۈشىنىشنى قىيىن ئەمەس ئىدى. پەقەت ئۇچقۇنلا بولسا كۇپايە قىلاتتى. خالايق چۆلدىكى قاغىراپ قۇرۇپ كەتكەن ئوت - چۆپەلەردەك گۈررىتىلا ئوت ئالاتتى. بىرەر خان ياكى سۇلتاننىڭ پەرمىنى ياكى ئىرادىسى بىلەن يولغا سېلىنغان قوراللىق قوشۇننى چۈشىنىش ئاسان ئىدى. سۇلتانلارنىڭ نىيەت ۋە مەقسەتلىرى، ئۇلار ئىگىلىگەن مەۋقە - مەرتىۋىلىرى تۈپەيلىدىن چەكلەنگەن بولاتتى.

موڭغۇللار قارارگاھى يېنىدا ئۆتكەن ئاشۇ كېچىدە، ئۇ مۇنداق ئويغا كەلدى: قىسمەت بۇ قېتىمىمۇ كونيانى ساقلايدۇ. ئېلخان ھۇلاكو ئۆزىنىڭ يېقىن تۇغقىنى بايجۇنى يېڭى زېمىنلارنى بېسىۋېلىش ئۈچۈن ئەمەس، بېسىۋېلىنغان يەرلەرنى بويسۇندۇرۇپ، ئىززەتسىدىن سۇلتاننىڭ ئورنىغا ئۆز ئىنىسىنى ئولتۇرغۇزۇپ، باج - سېلىقلارنى تېخىمۇ كۆپەيتىپ، بايلىق يىغىۋېلىش ئۈچۈن ئەۋەتكەندى. شۇڭا، شەھەرلەرنى ۋەيران قىلىپ، ئادەملەرنى قىرغىن قىلىشنىڭ ھاجىتى نېمە؟

شۇنداقلىقىمۇ شۇنداق، بىراق بىر شەرتى بار: بايجۇدا ئادەملەرگە خاس (ئۇمۇ ھەر ھالدا ئادەم - دە) قەھەر - غەزەپ، ئەلەم ھېسلىرىنى قوزغىتىپ، ئۆزىنىمۇ، ھۇلاكو خاننىمۇ ئۈندۈشكە مەجبۇر قىلىدىغان بىرەر تاسادىپىيلىق يۈز بەرمىسە بولاتتى. ئۇنداق بولغاندا... ئۇ چاغدا خاتالىشىپ قېلىش مۇمكىن. ئەمما ئۇنىڭ، جالالىدىننىڭ خاتالىق ئۆتكۈزۈشىگە بولمايتتى. ۋەزىر - ۋۇزىرالار، ئەمىر - ئۆمەرلەر، ئەمەلدارلارغا

ئەمەس — ئۇلار ئىززەتتىن سۇلتان باشچىلىقىدىكى جەڭ مەيدانىنى تاشلاپ، پايىتەختنى تەقدىرنىڭ ھۆكۈمىگە تاپشۇردى — پۇقرا شەھەردە قالمىدۇ ياكى ئۇنى تاشلاپ چىقىپ كېتەمدۇ، جەڭدە چىڭگىز ئەسكەرلىرىنىڭ كالتەكلىرى ئاستىدا قويدەك قىرىلىپ كېتەمدۇ ياكى تىرىك قېلىپ، جان بېقىش ئۈچۈن جاھاندارچىلىق قىلامدۇ. . . بۇ نەرسىلەر ئۇنىڭ بىر ئېغىزلا سۆزىگە باغلىق، شۇنىڭ ئۈچۈنمۇ ئۇ جىم تۇراتتى. بىراق، سۆزلەش قانچىلىك قىيىن بولمىسۇن يەنىلا سۆز قىلىشقا توغرا كېلەتتى.

— قورقماڭلار. ئەمدى موڭغۇللاردىن قورقۇشنىڭ ۋاقتى ئۆتتى، قېچىپمۇ يۈرمەڭلار، شەھەر ئامان قالىدۇ.

يۈزلىرى تاتارغان، كۆزلىرى چەكچىيىپ كەتكەن، ئاۋاق، ئۈزۈنتۈرا دەرۋىش بىرىنچى بولۇپ ۋارقىردى:

— مۆجىزە، مەۋلانە مۆجىزە كۆرسەتتى!

شائىر نەپرەتلىنىپ كەتتى. [مۆجىزە؟ بۇ قانداق مۆجىزە؟ كۆزىتىش ۋە مۇلاھىزە قىلىش، كۆرگەنلىرى ھەققىدە مۇھاكىمە يۈرگۈزۈش بىر ئادەم ئۈچۈن مۆجىزە بولامدۇ؟]

جالالىدىن سىرپانۇس بىلەن ۋەلەدىنىڭ ھەمراھلىقىدا كۆپ-چىلىك ئارىسىدىن كېسىپ ئۆتۈپ، ئىتتىك - ئىتتىك قەدەم تاشلاپ، ئۆيىگە قاراپ ماڭدى. قارا چىراغنىڭ مېيىغا ئوخشاش يېپىشقا ئاشۇ سۆز پۈتۈن شەھەر ئىچىگە تارقىلىشقا باشلىدى:

«مۆجىزە! مۆجىزە! مۆجىزە!»

ئۇ قۇلاقلىرىنى ئېتىۋېلىشتىن ئۆزىنى ئاران تۇتۇپ كېتىدۇ. ۋاتاتتى.

ھويلىغا كىرىپ، ئايالى بىلەن كېلىنىگە كۆزى چۈشۈپ قالدى. ئۇ پەيدا بولۇش بىلەنلا ئۇلار يوشۇرۇنۇۋېلىشتى. ئۇ ئىلدام ماڭغىنىچە مەدرىسىنىڭ مەسچىتىگە كىردى. ئۇنىڭ كېلىشىگە ئىنتىزار بولۇپ تۇرغان دوستلىرى، شاگىرتلىرى ئو-

رۇنلىرىدىن تۇرۇشۇپ تەزىم قىلىشتى. يەنىلا ئۇنىڭ قۇلىقىغا ئاشۇ سۆز ئاڭلاندى:

— مەۋلانا بايجۇنىڭ ئەسكەرلىرىدىن قورقماي مەردلىك نىڭ مۆجىزىسىنى كۆرسەتتى! مۆجىزە! مەردلىكنىڭ مۆجىزىسى ئىمىش! بۇنىڭدا مەردلىك نېمە قىلسۇن!

ئۇ ئەجەلدىن ئەمەس، كۆڭۈل ۋە ئەقىلنىڭ كورلۇقىدىن قورقىدۇ. ھەي، ئۆز جاھالىتىگە ئەسىر بولغانلار! ئۆزۈڭدىن قورق، پەلەككە، ھۆكۈمدارلارغا بولغان قۇللۇق ئېتىقادىڭدىن قورق! ئالەمنى زۈلمەت قاپلارمىش، بېشىڭنى زۈلمەت ئورار-مىش! بېشىمۇ، يۈزىمۇ يوق زۈلمەتكە قانداقتۇر بىرەر سۆز، نە بىرەر ئامال تەڭ كېلەلسۇن! ...
ئۇنىڭ پۈتۈن جىسمى شىددەت بىلەن سۆزگە ئايلاندى. قولى ئېگىز كۆتۈرۈلدى:

.....

نېمە ئىقلىم، نېمە ئەفلاك ۋە نە ئالانى بىلمەسمەن، بىكارغا ئىزدەمە يول — دېيىشەر — تېزراق بۇيان كەلگىن، ئۇيان بارماق ئۈچۈن مەن قايسىدۇر يول، ئانى بىلمەسمەن. گاھى كۆڭلۈمنى قان ئەيلەر، تۇتار ياقامنى گاھ مەھكەم، نە زالىم — جادۇگەردۇرلار، بۇنى مەن زادى بىلمەسمەن. جاھان بىر شىر ئىمىشكىم، ئالدىدا قوي پادىسى سانسىز، نېمە شىر، نېمىدۇر قوي، بۇنداق بىر مەنانى بىلمەسمەن. قېنى ئەنھار^① مېنى بىر ئاققۇزۇپ دەرياغا يەتكۈزگەي، ۋە لېكىن مەن ئاشۇ ئەنھار بىلەن دەريانى بىلمەسمەن. يۈرەمدىن مەيۈسۈ ئەپكار، قىزار چۆرەمدە بىر بازار،

① ئەنھار — ئېقىن سۇلار. ئۇلۇغ ئۆستەلك.

ئاداشقان بىر گۆدەكتەك پايدا ۋە سودانى بىلمەسمەن.
ھېلى ماختاپ، ھېلى قارغاپ، قىلۇرلار بەزىدە تەھقىر،
ئاشۇ نادان ئەمەس مەلۇم، ئاشۇ دانانى بىلمەسمەن.
گويما مۇشۇك كەبى ئۆز نەسلىنى يەر، يەر بىلەن ئاسمان،
بۇ يەڭلىغ ئاتا - ئانا، بۇ كەبى ئەتقانى بىلمەسمەن.
پېتەر ھەر دەمدە مىڭ نەيزە ماڭا قولى ئۇزۇنلاردىن،
شۇ ئۆتكۈر نەيزىنى ھەم شۇ ئۇزۇن قوللارنى بىلمەسمەن.
گۆدەكلىك پەسلىدىن كەتتىم، يۈرۈپ جەڭگاھ تامان يەتتىم،
ئۇرارمەن ياۋنى، لېكىن بىر رەھنەنا دىلخانى بىلمەسمەن.
پەقەت ھەققە ئىگەرمەن باش، خوجام ئەمەس خاقان، شاھلار،
ئاشۇ بايجۇنى، باتۇ، خان بىلەن تۇغرانى بىلمەسمەن.
يۇنانۇ تۈرككە جان قۇربان، قۇچاي موغۇلنىمۇ ھەر ئان،
ماڭا كىمتى ھۇلاگۇخان ھەم ئىلخانلانى بىلمەسمەن.
.....

بەختكە يارىشا ئۇ شۇ چاغدا يېڭىلىشىمىغاندى. بايجۇ لەش-
كىرى شەھەرگە كىرمىدى. ۋاقىت زىق بولغاچقا، ھۇلاكو باغ-
دادقا قوشۇن تارتماقچىدى.
پەرۋاننىڭ مەسلىھەتى بىلەن ئەمەلدارلار، سودىگەرلەر،
ھۈنەرۋەنلەر، پۈتۈن شەھەر مال، پۇل، ئالتۇن - كۈمۈش ۋە
قىممەت باھالىق نەرسىلىرىدىن زور سوۋغات يىغىپ، بايجۇغا
بەردى.

بايجۇ سۇلتان رۇكەنەددىنى تەختكە ئولتۇرغۇزۇپ، پۈتۈن
سالجۇق شەھەرلىرى ئەتراپىدىكى سېپىللارنى بۇزۇشقا ئەمىر
قىلدى. ئۇلار بۇنىڭدىن كېيىن قەتئىي قارشىلىق كۆرسەتمەي-
دىغان ھالغا كېلىشى كېرەك.
پەقەت، ۋىلايەت بەگلىرىنىڭ نەزىرىدە ئابىرۇبى چۈشۈپ
كەتمەسلىكى ئۈچۈنلا كونييا بۇنىڭدىن خالىي قالدۇرۇلدى. جالا-

لىدىن دەسلەپ كۆرگەن ئاشۇ ھەشەمەتلىك كونييا سېپىللىرىنى
ئەمدى ئۇنىڭ ياشىنىپ قالغان، ئاجىز ئاياغلىرى ئاستىدا يەنىلا
مۇستەھكەم تۇراتتى.

سېپىللىار

يىگىرمە ياشلىق جالالىدىن، بۇنىڭدىن يېرىم ئەسىر بۇرۇن
جەۋزا ئېيىنىڭ بېشىدا تۆگە مىنىپ دادىسىنىڭ كەينىدىن كېلىپ
ۋاتقان چاغدا بۇلارنى كۆرگەندى. سۇپسۈزۈك سۇ بىلەن تولغان
زەيكەشلەرنىڭ ئۈستىدە چاقناپ تۇرغان مەرمەر مۇنارلار ئاجايىپ
نەقىشلەر، سۈرەتلەر، ئادەم باشلىق شىرلار، بۈركۈت، غەلىتە
كېيىنىپ ئۇچۇۋاتقان ئاياللار، تاش ئويمىلاردا بۇ قەلئە قۇرۇلۇپ
شىغا قاتناشقان بەگلەرنىڭ ئىسىملىرى، سالجۇق سۇلتانلىرى
بەكمۇ ھۆرمەتلەيدىغان فىردەۋىسنىڭ «شاھنامە» سىدىن پار-
چىلار، بۇلارنىڭ ھەممىسى، كونييا سېپىللىرىنى ئادەم ۋە ھاي-
ۋانلار تەسۋىرىنى تەھقىقلىگۈچى ئىسلام قورغىنىغا ئەمەس، گۈ-
زەل مەجۇسى^①، بىر ساماۋى خىيالغا ئوخشىتىپ قويغانىدى.
سەرسانلىق - سەرگەردانلىق يىللىرىدا جالالىدىن روھانىي-
لارنىڭ دادىسىنى قانداق قارشى ئالىدىغانلىقىغا كۆنۈپ قالغانى-
دى. لېكىن، بۈگۈن ئۇ قارا پەشمەت چاپان كىيىپ، يوغان
نۆكەرلەرنىڭ ھەيۋەتلىك سەپلىرىنى كۆرۈپ ھەيران قالدى. ئۇ-
لار سۇلتاننىڭ مەخسۇس قوغدىغۇچىلىرى بولۇپ، ۋەزىر ئەزەم
نزامۇلمۈلك ئۆزىنىڭ «سىياسەتنامە» دېگەن كىتابىدا مەسلى-
ھەت بەرگىنىدەك غەيرىي قەبىلىلەر — گروزىن، رۇس،
كۇرد، ئافغان ۋە باشقىلاردىن تاللاپ ئېلىنغانىدى. جالالىدىن

① ئوتتۇرىنچى ئەسىرلەردىكى، شامانى دىنىنىڭ شەرقلىشىدىن بىر بۆلىكى - ت.

قوغدىغۇچى لەشكەرلەر ئارىسىدا سۇلتاننىڭ يېشىل سايىۋىنىنى كۆرۈپ، ھەيران بولدى.

ئوھۇي، سۇلتانئۇل ئۆمەرا — ئالائىددىن كەي قۇبادنىڭ ئۆزى سۇلتانئۇل ئۆلىمانى قارشى ئېلىش ئۈچۈن قەلئەدىن پىيادە چىقىپتۇ - دە؟!

سالجۇق سۇلتاننىڭ دەبدەبىلىك ئۇنۋانى، سەلتەنتىنىڭ شان - شۆھرىتى ۋە ساراي ھەشەمەتلىرىگە ماسلاشقاندى. ئۆزىنىڭ مۇسۇلمانچە ئالائىددىن دېگەن ئىسمىغا «شاھنامە» دە كۆر-سىتىلگەن ئىران ھۆكۈمدارى كەي قۇباد نامىنىمۇ قوشۇۋالغان سۇلتان، ئۆز سارىيىدا قەدىمكى ئىران شاھلىرىنىڭ رەسم - يوسۇنلىرىنى يولغا قويغانىدى. دۆلەتنى ئىدارە قىلىش ئىشلىرى قارىلىدىغان ئورۇندا سۇلتان باشقىلاردىن پەردە ئارقىلىق ئايرىلىپ تۇراتتى. ھۆكۈمدارنى كۆرۈش بۈيۈك شان - شۆھرەت سانىلاتتى. تەخت ئەتراپىدا نەيزە ۋە توقماق تۇتقان نۆكەرلەر تۇرۇشاتتى. ئۇلار ھۆكۈمدارغا سايدەك ئەگىشىپ، بەدىنىيەتلىك قىلغۇچىلارنىڭ جېنىنى جەھەننەمگە يوللاشقا ھەمىد-شە تەييار تۇراتتى. ساراي پاسىبانلىرى، قاراۋۇللار، قوراللىق كۈتكۈچىلەر ئۈچۈن قانۇن - قائىدە — سۇلتاننىڭ قارار - ئىرادىسى ئىدى.

كۆپ ساندىكى ساراي مۇلازىملىرى ۋە خىزمەتچىلىرى، ئۆي - يەر باشقۇرغۇچى، ھامامچى، ساندۇقچى، ئىشىك باقار، قوشچى، ئوۋچى، باقاۋۇل (تامماق ئىشلىرىنى باشقۇرغۇچى - ت)، داستىخانچى، چىنە - قاچا باشقۇرغۇچى، تېۋىپ ۋە قىزىقچىلارغا ساراي ئەمىرى باشچىلىق قىلاتتى. بەزى مەلۇمەت مېھمانلارنى نوپۇز ۋە مەرتىۋىلىرىگە يارىشا ئورۇنلارغا ئورۇنلاشتۇرۇشمۇ، قاچان توخۇ ۋە قىرغاۋۇل، قاچان قوي، كەپتەر ياكى كىيىك گۆشى تارتىشقا ئىشارەت قىلغۇچىمۇ، كۈ-

مۇش كەشتىلىك كىيىملەر كىيگەن، ئاي يۈزلۈك يىگىتلەرگە مېھمانلارغا شەربەت ياكى قىمىز، قېتىق ياكى مۇسەللەس سۇ ئۇلسۇن دەپ پەرمان بەرگۈچىمۇ ئاشۇ ئەمىر ئىدى.

ساراي قائىدە - يوسۇنلىرىدىكى دەبدەبە ۋە ھەشەمەتتە قوشىمىسى ۋىزانتىيىنىڭ تەسىرىمۇ بار ئىدى. كۆپىنچە سالجۇق سۇلتانلىرى ھۆكۈمدار ئاكىلىرى ۋە ئاتىلىرىنىڭ ھىيە - مەكىرلىرىدىن چۆچۈپ، تەختنى ئىگىلەشتىن بۇرۇن ئۇزۇن يىل غۇربەتتە ياشاشقا مەجبۇر بولۇشاتتى.

بۇ قىسمەتتىن ئالائىددىن كەي قۇباد I مۇ قۇرۇق قالسىغا ئىدى. ئۇ ياشلىق باھارىنىڭ ئون يىلدىن كۆپرەك دەۋرىنى كونستانتىنوپولدا، ۋىزانتىيە پادىشاھىنىڭ سارىيىدا ئۆتكۈزدى. ئۇ يەردە دەبدەبىلىك قوبۇل مۇراسىملىرى ئۆتكۈزۈلۈپ، زامانەۋى تېخنىكا مۆجىزىلىرى نامايىش قىلىناتتى، سۇيۇقلۇق بېسىمىنىڭ ياردىمى بىلەن پادىشاھنى ئولتۇرغان تەختى بىلەن تۈرۈشۈپ رۇسقىچە كۆتۈرۈشلەر بولغۇسى سۇلتاننى دەسلەپتە ھەيران قالدۇردى. بىراق ئۇ مەلۇم ئۇسۇللارنىڭ بىرلا خىلى، تەكرارلىقىغا، ئۆزىنى ھەر كۈنى ساختا ئۇلۇغۇرلىققا سالغۇچى پادىشاھنىڭ ئىغۋا، پىتنە - پاسات بىلەن تولغان تۇرمۇشىغا ئوبدانراق زەن سېلىپ، ئەرۋايى ئۇچتى، زېرىكتى.

بولغۇسى سۇلتاننىڭ بىردىنبىر ئاتىدارچىلىق قىلغۇچى بولۇپ، ئۇلارنىڭ ئۆرپ - ئادىتى، قائىدە - يوسۇنلىرى پەقەت «ئو-غۇزنامە» دېگەن كىتابتىلا بار ئىدى. بۇ كىتابنى ئۇنىڭغا باش پاناھى ئاتاپك بەردىدىن گۆھەرتاش تەقدىم قىلغان، ئۇنىڭدا ئوۋ ئوۋلاش، بەزمە ۋە جاسارەتلىك كۆچمەنچىلەرنىڭ ھاياتى ساددا ۋە گۈزەل تىل بىلەن يېزىلغان ئىدى.

چىشىنى چىشلەپ، شۇ چاغقىچە داۋاملىشىپ كەلگەن رەسىم - يوسۇنلارنى قوبۇل قىلدى. لېكىن ئىمكانىيەت تېپىلسلا، ساد

رايدىن قاچاتتى. مۇبادا سەپەرگە چىقىشقا باھانە تاپالمىسا، ئىككى كىنچى پايتەختى قەيسەرىگە بېرىشقا، باھار كېلىشى بىلەن جەنۇبقا، دېڭىز بويلىرىغا بېرىشقا ئالدىرايتتى.

سۇلتان بوش ۋاقىتلىرىدا ئوقيا، پىچاق، ئېگەر - جابدۇق ياساش، ياغاچچىلىق قىلىش بىلەن شۇغۇللىناتتى. شاھماتنى ياخشى كۆرەتتى، ئۇ ئويۇندا ماھىر جەڭچى ھېسابلىناتتى. بەزىدە ئىران شاھلىرىغا ئەگىشىپ، بەنالىغا ئوخشاش رۇبائىيلارنى مۇيازاتتى. لېكىن ئۇنىڭ ئەڭ ياخشى كۆرگەن مەشغۇلاتى ھەر يىلى ئىككى قېتىم ئۆتكۈزۈلىدىغان مەملىكەتنىڭ ئالىي ئەمەلدارلىرى، بەگلىرى، نائىبلىرى، مەشھۇر باتۇرلىرى، شان - شۆھرەتكە تەشنا ياشلىرى قاتناشقان ئاتا - بوۋىلىرىدىن داۋاملىق شىپ كېلىۋاتقان ئوۋچىلىق ئىدى.

ھەر قېتىملىق ئوۋ ئون بەش كۈن داۋام قىلاتتى. ئاۋۋال تەرەپ - تەرەپتىن قاپساپ، ئاندىن ئوۋلاشقا چۈشەتتى. ئوغۇز - لارنىڭ ئادىتى بويىچە، ئوۋدا بىرىنچى بولۇپ سۇلتان ئوق ئاتاتتى، ئاندىن بەگلەر، كېيىن ئوتتۇراھال ئەمەلدارلار، ئاخىرىدا ياشلار ئوق ئېتىشاتتى. بۇنداق قىلىشتىكى مەقسەت بەگ ۋە نائىبلارنىڭ قوللىرىدا كۈچ، كۆزلىرىدە قۇۋۋىتى بارمۇ يوقمۇ، ئۇلارنى چاققان ۋە ئەزىمەت ياشلار بىلەن ئالماشتۇرۇش ۋاقتى بولۇپ قالمىمۇ، دېگەننى ئېنىقلاش ئىدى. نېمىشقىكى يەر - مۈلۈكلەر ئەمەلدارلارغا مۈلۈك قىلىپ بېرىلمەي، باشقۇرۇشقا بېرىلەتتى، يەنى مىراس قىلىپ بېرىلمەي خىزمىتىگە قارىلاتتى، خىزمەت — بۇ ھەممىدىن بۇرۇن ھەربىي خىزمەت ئىدى. بىر ئوقتا قۇشنى ئېتىپ چۈشۈرگەنلەرگە سۇلتان تەرىپىدىن بېشىغا تاقاش ئۈچۈن ئۈكە بېرىلەتتى، يولۋاس ئۆلتۈرگەنلەرگە بويىنىغا ئېسىش ئۈچۈن ئالتۇندىن ئىشلەنگەن قۇتاس^① بېرىلەتتى. ئوۋ

جەرياندا ئالاھىدە دەم ئېلىش بەزمىلىرى ئويۇشتۇرۇلۇپ قويۇلغان سويۇلاتتى. ھەر بىر كىشىگە بەلگىلەنگەن ئادەت بويىچە ئۇنىڭ نوپۇزى ۋە سۇلتانغا قانچىلىك يېقىنلىقىغا قاراپ گۆش تەقسىم قىلىپ بېرىلەتتى. ئەنە شۇ بىر پارچە گۆشنى يېيىش بىلەن ئۇ ئۆزىنىڭ ھۆكۈمدارىغا بولغان ساداقەتمەنلىكىنى يەنىمۇ ھەسسە لىپ ئاشۇراتتى. شۇ بىر پارچە گۆشكە قاراپ ياش جەڭچى ياكى خىزمەتكارنىڭ يېڭىدىن مەنسەپ دەرىجىسىنى ئۆستۈرگىنىنى ۋە كونا ئەمەلدارنى مەنسەپتىن قالدۇرغىنىنى بىلگىلى بولاتتى. ئالائىدىدىن كەي قۇباد روھىي جەھەتتىن كۆچمەنچى - ئوغۇزلۇقى بويىچە، ئەمما دىنىي ئېتىقادقا پەۋقۇلئاددە بىر جىددىيەت بىلەن مۇئامىلە قىلاتتى. قاچاندىدۇر بىر چاغلار ئاتا - بوۋىلىرى تېجىمەل موللىلار قوللانغان يېزىققا تۇمارغا قارىغاندەك، خۇراپىيلىق بىلەن ئىشىنەتتى. ساۋاتسىز تۈرك دېھقانلىرى ھەتتا يەردە بىر پارچە قەغەز كۆرۈپ قالسا، ئۇنى قولغا ئاۋايلاپ ئېلىپ، بۇنىڭغا كالامى شېرىپ پۈتۈلگەن بولمىسۇن يەنە، دېگەن ئويغا كېلەتتى.

سۇلتان ئالائىدىدىن كەي قۇبادنىڭ ھەر بىر يارلىق، ھەر بىر پەرمىنى مۇقەددەس ئاللاغا ھەمدۇسانا ئوقۇش بىلەن باشلىناتتى. ھەر قېتىم پەرمانغا قول قويۇشتىن ئاۋۋال ئۇ نامازغا تاھارەت ئالغاندەك تاھارەت ئالاتتى. تەبىئىيىكى، سۇلتان روھانىيلارنى ئالاھىدە ھۆرمەت قىلاتتى. ئۇنىڭ مەرھۇم ئاكىسى يەنىلا سەلتەنەت ئىگىسى بولغانلىقتىن، مۇسۇلمان دۇنياسىدا شەيخۇل ئەزەم دەپ داڭقى كەتكەن، ئەسلىدە تەكتى ئىسپانىيىلىك بولغان ئىبن ئەل - ئەرەبىينى كونيغا تەكلىپ قىلغانىدى. ئۇ سوپى - ئۆلىمانى ئاتىسىدەك ئەزىز كۆرەتتى، ئۇنىڭ پەندۇ نەسەپلىرىگە قۇلاق سالاتتى، ئەتراپى ناسارالار بىلەن قورشىلىپ قالغان شارائىتتىمۇ سىياسىي ھەم مەنىۋى مەسىلىلەردە ئۇنىڭدىن مەسلىھەت سورايتتى.

ئاكسىنىڭ تەختتىكى ئورنىنى ئىگىلىگەن ئالائىددىن كەي قۇباد، موڭغۇل ئىستېلاسى يىللىرى ئۆزىنىڭ سارىيى ئەتراپىغا مۇسۇلمان ئېلىنىڭ بىر مۇنچە چولپانلىرىنى يىغقاندى. لېكىن سۇلتانۇل ئۆلىما دەپ ئاتالغان بەلخلىك ۋائىزنىڭ كېلىشى پەۋ- قۇلئاددە ھادىسە بولۇپ، ئۇنى ئۆزى قارشى ئېلىشقا قارار قىلغا- ندى.

كارۋان قەلئە دەرۋازىسىغا يېقىنلاشقاندا سۇلتانۇل ئۆلىما تۆگىدىن چۈشتى. سۇلتانۇل ئۆمەرا پارقىراق كىيىملىرىنى كى- يىپ، قىممەت باھالىق جابدۇقلار بىلەن قوراللانغان مەھرەملى- رى بىلەن، سۇلتانۇل ئۆلىما بولسا ئاددىي تون، پۇشتى رەڭلىك ئۇزۇن يەكتەك كىيىشكەن بىر توپ مۇرىتلىرى بىلەن بىر - بىرىگە قاراپ مېڭىشتى.

ئارىلىقتا ئۈچ قەدەمچە قالغاندا، سۇلتانۇل ئۆلىما توختاپ تەزىم قىلدى. سۇلتانۇل ئۆمەرا يەنە بىر قەدەم تاشلاپ ھۆرمەت- لىك بوۋاينىڭ قولىنى سۆيۈش ئۈچۈن ئېڭىشتى. لېكىن بوۋاي مەغرۇر تۇرۇپ، ئۇنىڭغا قولىنىڭ ئورنىدا ياغاچ ھاسسىنى ئۇزاتتى.

سۇلتان ئالائىددىن كەي قۇبادنىڭ سارغۇچ كۆزلىرىدە غە- زەپلىك بىر چاقىناش ئەكس ئەتتى. «بۇ نېمىدېگەن مەنەند- لىك!» لېكىن باشقا چارە قالمىغاندى، ئۇ ئاچچىقنى يۈتۈپ ھاسىغا لەۋلىرىنى تەگكۈزدى.

شۇ چاغدا سۇلتانۇل ئۆلىما شەيخ ئۈچۈن ئادەتتىكىدەك، ئەمما ساددا دىل كىشىلەرگە چاقماقتەك تەسىر قىلىش ئۈچۈن كارامەت بىر سۆز قىلدى:

— ھۆكۈمدار، مېنى تەكەببۇر دەپ بىھۆدە ئويلىدىڭ!
مۇسەللەملىك^① — گادا يىلىق قىلغۇچى ئۆلىمالارنىڭ ئىشى،

ئەمما دۇنيانىڭ سۇلتانلىرى بىلەن نەرسىلەرنىڭ ماھىيىتىنى
ئالدىنقىدا تۇتقۇچى دىيانەت سۇلتانلىرىغا بۇ مۇناسىپ ئەمەس،
بۇ سۆزلەر ئالدىدىن كەي قۇبادىنى گاڭگىرىتىپ قويدى،
مېھمان ئۇنىڭ پىكرىنى بىلىپ قالغاندەك ئىدى. ئۇ ئېھتىرام
بىلەن مېھماننى سارايدا جايلىشىشقا تەكلىپ قىلدى.

ئەمما سۇلتان ئۆلىما سارايدىن كۆرە، ئالتۇنپە مەدرىسە
نى تاللىدى. پايتەختكە ساق - سالامەت يېتىپ كەلگەنلىك
شەرىپىگە پادىشاھ تەرىپىدىن سوۋغات قىلىنغان ئىنئاملارنى
كەمبەغەللىرىگە تارقىتىپ بەردى. بۇ، سۇلتان ئالدىدا ۋە ئۇنىڭ
سارىيى ئىچىدە ئۆلىمانىڭ ئېتىبارىنى تېخىمۇ ئاشۇرۇۋەتتى.
ئۇنىڭ جامائەتكە ۋەز ئېيتىشقا تەييارلىنىشىغا ئىلھام بەردى.
ئۇلارنىڭ تۇرمۇشى خېلى ئوبدان جايلاشتۇرۇلدى، پۇختا
سېلىنغان، تاغلاردىن ئېقىپ چۈشكەن، ئۆستەڭدە مەۋج ئۇرۇپ
تۇرىدىغان سۇلار، باغلار، ئۈزۈملەر بىلەن ئورالغان كونا
شەھىرى - شاراپەتلىك پايتەختتە تۇرمۇش ئەنە شۇنداق باشلاندى.

كونىدا بازارلار ئاۋات ئىدى: ئات بازىرىدا - ئۇچقۇر ئاتلار
بىلەن، ئاشلىق بازىرىدا ئارپا ۋە تېرىق بىلەن، قۇل
بازىرىدا - ئادەملەر بىلەن سودا قىلىشاتتى. جوھۇت مەھەللىسىدە
دە مۇسەللەس، يۇنان مەھەللىسىدە نەشە سېتىشاتتى. نان،
ھەسەل، ماي، قوي گۆشى تولىمۇ ئەرزان ئىدى. بۇ ئەسلىدە
دېھقاننىڭ مېھنىتىنىڭ تولىمۇ قەدىرىسىز بىكارغا دېگۈدەك كې-
تىۋاتقانلىقى ئىدى.

مىسكەرلەر، زەرگەرلەر، خام بازىرى، قورال - ياراغ
بازىرى ۋە ئۇلاغ بازىرى بىر - بىرىدىن ئالاھىدە ئايرىلىپ
تۇراتتى، كەچ بولۇش بىلەن ئۇلارنىڭ دەرۋازىسى مەھكەم تاقى-
لاتتى.

دۇنيانىڭ بارلىق بۇرچەكلىرىدىن ئېقىپ كەلگەن ئادەملەر

ھۈنەرۋەن ۋە سودىگەر جامەسى، بەدۋلەت ئەمەلدارلار سالدۇرغان كارۋان سارايلار، مەدرىسە ۋە خانىقالارغا تولۇپ كېتەتتى. شەھەردە مەخسۇس قاراۋۇل، خىزمەتكارلار قويۇلىدىغان قەبرىە ۋە گۈمبەزلىرى، لەشكەرلەر بىلەن تولۇپ - تاشقان نۆكەرخانىلار، خەتتاتلار، كاتىپلار بىلەن تولۇپ كەتكەن ئىشخانلارمۇ ھېسابسىز ئىدى. بۇ، ئالىم ۋە ئۆلىمالار شەھىرى ئىدى، شۇنداقلا شاۋقۇن - سۈرەنلىك مەيخانلىرى، يۈزلەپ چۆرىلىرى بار، ئىش - ئىشرەتلىك بەزمىخانلىرى بار شەھەر ئىدى.

بۇ يەردە سۇلتانۇل ئۆلىمانىڭ ئۆمرى ئاخىرلىشىۋاتاتتى. كۆڭلىگە ياققان بۇ كونييا - ئۇنىڭ پانىي دۇنيادىكى ئاخىرقى خوشلۇقى، ئاخىرقى مەنزىلى بولۇپ تۇيۇلاتتى.

بىر قېتىم سۇلتانۇل ئۆلىما جالالىدىن بىلەن شەھەر سېپىملى ئۈستىدە، ھازىر ئۇ تۇرغان يەردىن ئوتتۇز قەدەم نېرىراقتا تۇرۇپ شەھەرگە زەن سالغانىدى. شۇ چاغدا ئۇ، سۇلتان سارىيى بىلەن ئەمىر قورغىنىنىڭ ئاسمانغا تاقاشقان گۈمبەزلىرىگە، مەسچىت ۋە مەدرىسىلەرنىڭ پەشتاقللىرى قۇياش نۇرىدا پارقىراپ تۇرىدىغان بۇ شەھەرگە قاراپ، بىردىنلا قوللىرىنى ئالدىغا سوزۇپ، مۇنداق دېگەنىدى:

— ئوغلۇم، قاراپ باققىنا، بۇ سانسىزلىغان ئۆيلەرنى! بۇ شەھەردە نەۋرىلىرىمنىڭ نەۋرىلىرىمۇ ياشاپ قالسۇن! . . . سۇلتانۇل ئۆلىما ئۆمرىنىڭ كونيادا ئۆتكەن كېيىنكى ئىككى يىلى، ئەنە شۇنىڭغا — ئەۋلادلىرىم مۇشۇ تۇپراقتا چوڭقۇر يىلتىز تارتسۇن، دېگەن ئارزۇغا سەرپ قىلىندى.

جالالىدىن تاڭنىڭ مەيىن سالقىن شامىلىدىن بىر ئاز شۇر - كۈندى، ياشلىق چاغلىرىدا ئاشۇ مەيىن شامال ئۇنى روھلاندىراتتى، ئوي - خىياللىرىنى ئويغىتىۋېتەتتى. ئۇ بىر ئاز توڭلىدى، ئاخىشام پەرۋانە سارىيىدىن چىقىشىدا يېپىنىۋالغان تونىغا مەھكەم

ئورنىنىڭ ئالدى. ئۇ قاراۋۇللارغا پەرۋامۇ قىلماي، يېنىدىكى مۇنارنىڭ دالە
دىسىغا ئاستا ئۆتۈپ شامالدىن دالدېلاندى ۋە شەھەرگە قارىدى.
ئۇنىڭ كۆزى سۇلتان سارىيىغا چۈشتى. ئۇنىڭ يېنىدا ئۆز
خانقاسىنىڭ يېڭى كۆتۈرۈلگەن قۇياش نۇرىدا خىرە يالتىراپ
تۇرغان گۈمبىزنىمۇ بايقىۋالدى.

ئۇنىڭغا ۋە شاگىرتلىرىغا خىزمەت قىلىۋاتقان ئاشۇ مەدرىس
سىمۇ سۇلتانۇل ئۆلىما ۋاپات بولۇشتىن ئىلگىرى كۆرسەتكەن
ئاددىيلا بىر كارامەتنىڭ مېۋىسى ئىدى.

ئاشۇ جۈمە كۈنى سۇلتانۇل ئۆلىمانىڭ ۋەزىنى ئاڭلاش
ئۈچۈن كونيانىڭ بارلىق ئېسىلزاڭلىرى توپلانغانىدى. دەمەشق
مېمارلىرى سالغان، گۈمبىزنىڭ ئاستىغا مىڭلاپ كىشىلەر
سىغىدىغان، يېڭى مەسچىت جامەگە سۇلتان ۋە ئۇنىڭ خانىدانىمۇ
قاتناشقانىدى. سۇلتانغا ئەگىشىپ ساراي ئەيوانلىرى، ئەمىرلەر-
مۇ كېلىشكەن، ئۇلارنىڭ ئارىسىدا دىۋان بەگلىرى، بەگلەر
يېڭى، سۇلتاننىڭ مەسلىھەتچىلىرى، ئەمىر كۈتكۈچىسى، ئە-
مىر ئىشىك باقارى، ئاتابېك، مۆھرىدار، كاتىپ - مۇنشى،
قازىكالان، سودىگەر ۋە ھۈنەرۋەنلەر جامائەسىنىڭ ئاقساقاللىرى
بار ئىدى.

سۇلتانۇل ئۆلىما قارا ياغاچتىن ياسىلىپ، قەدىمكى نەقىش-
لەر چېكىلگەن مۇنبەرگە چىقىپ، ياراتقۇچىغا ھەمدۇسانا ئېيت-
تى، كېيىن سۇلتان ئالاھىدىدىن كەي قۇباد نامىغا خۇتبە ئوقۇ-
دى. ئاندىن بىر ئاز جىم تۇرۇۋېلىپ، يىغىلغان كىشىلەرگە زەن
سالىدى. ئۇ ئۆز - ئۆزىگە دەۋاتقاندا:

— ۋەما تەدرى نەفسۇن مازا تەكسىبۇ غەدەن ۋە ماتەدرى
نەفسۇن بىئەيى ئەرزېن تەمۇتۇ، ئىننەللاھ ئەلىمۇن خەبىر ①.

① جان ئەتە تەبە بولۇشى بىلىگەي ۋە قەيەردە تۇلۇشتىمۇ بىلىگەي - ت.

بۇ قۇرئاننىڭ ئوتتۇز بىرىنچى سۈرىسىدىكى ئاخىرقى ئايەت ئىدى. ھەر بىر ۋەز قۇرئان سۆزى بىلەن باشلىناتتى. لېكىن ئاتىسى ئۇنى شۇنچىلىك بېرىلىپ ئېيتتىكى، ئاڭلىغۇچىلارنىڭ يۈرەك - باغرىنى جىغىلدىتىۋەتتى.

ئادەتتىكىدەك ئۇنىڭ ۋەزى بۇ ئايەتنىڭ پەيغەمبەر تەرىپىدىن قانداق ۋەزىيەتتە ئېيتىلغانلىقى ھەققىدە چۈشەنچە ۋە ئۇنىڭ ئىزاھاتلىرىدىن ئىبارەت ئىدى. سۇلتانۇل ئۆلىما قۇرئاننى يادقا بىلەتتى، ئۇنىڭ ساغلام ۋە مۇستەھكەم خاتىرىسىدە توم - تومى بىلەن تۈرلۈك تەلەقنى ۋە ئىزاھاتلار، ھېسابسىز رىۋايەتلەر، شېئىرىي پارچىلار ساقلانغانىدى. بىر ئايەتنىڭ ئىزاھاتى - مەزمۇنىدىن يېڭى - يېڭى مەزمۇن، ئىزاھاتلار بىر - بىرىگە ئۆلىشىپ كېتەتتى. بۇ قېتىممۇ شۇنىڭغا ئوخشاش، ئۇ ئەقىل - ئىدراك بىلەنلا ئاڭلىماي، پۈتۈن ۋۇجۇدى بىلەن ئاڭلاش كېرەكلىكى ھەققىدە سۆزلىدى، پەقەت چىن قەلبى بىلەن كۆڭۈل قويۇپ ئاڭلاش لازىملىقى ھەققىدە سۆزلىدى.

ئۇنىڭ سۆزلەۋاتقان ۋەزى شەكلىدىن مەزمۇنىغا مۇۋاپىق ئىدى. ئۇ ئەقىلگە، مەنتىقىگە ئەمەس، تۇيغۇغا يۆلىنەتتى. ئۇ سۆزنى كۆپىنچە ئوخشىتىش ۋە تەمسىللەرنى شىپى كەلتۈرۈش ئارقىلىق خالايق بىلەن بىۋاسىتە سۆزلىشەتتى.

ئۇ ئارىلاپ - ئارىلاپ ئاڭلىغۇچىلارنىڭ بىرىگە زەن سېلىپ، ئۆز سۆزىنىڭ تەسىرىنى ئۇنىڭ يۈز ئىپادىسىدىن بىلىۋالاتتى.

ئىككىنچى قاتاردا ئولتۇرغان سابىق ئاتابېك، بۈگۈن ساراي ئەسىرى بەدرىدىن گۆھەرتاش باشقىلارغا ئوخشاش كۆڭۈل قو-يۇپ ئاڭلاۋاتاتتى. ئەمما ئۇنىڭ كۆڭلى كۆپچىلىك پىكىرىدىن باشقىچىرەك ئىدى. بولغۇسى سۇلتان بىلەن كۈنىستاننى نوپۇلدا سۈرگۈندە يۈرگەن يىللىرى ئاتابېك بەدرىدىن گۆھەرتاش ئاجا-يىپ - غارايىپ ھادىسىلەرنى كۆپ كۆرگەنىدى. غايىباتلار نۇپ

ماھىيىتىدە كۆپىنچە تولۇق ماھارەتنىڭ بارلىقىنى بىلىۋالغانىدى. شۇنىڭ ئۈچۈن، ئۇنىڭ تەئەججۈپلىنىشىغا ئىستېھزا ئارىلاشقانىدى. «ئۆلىما بالا - دە! - دەپ ئويلايتتى ئۇ، - لېكىن خۇدا ئۇنىڭغا ھاپىزلىق ماھارىتىنىمۇ يەتكۈچە بېرىپتىكەن: شۇنچە ھېكايە، رىۋايەتلەر، شۇنچە تەھلىل ۋە تەلقىنلەرنى يادقا بىلىدىكەن! ئۆزىمۇ بىر قېتىم ۋەز ئېيتىش ئۈچۈن سائەتلەپ كىتاب كۆرسە كېرەك».

ئۇ شۇ چاغنىڭ ئۆزىدىلا سۇلتانۇل ئۆلىمانىڭ نەزەر سېلىۋاتقانلىقىنى بايقاپ قالدى ۋە ئۇنىڭ ئاۋازىنى ئاڭلىدى:

— ئەمىر بەدرىدىن قۇرئان سۈرىسىنى ئوقۇ!

ۋائىز ئەمەلدارلار ئىچىدە ئەڭ بەدەۋلەت ھېسابلىنىدىغان، سۆلەتلىك ئەمىرگە كۆزىنى تىكىپ، ئۇنىڭ يۈزىدە بىردەملىك شۈبھە - ئەندىشە سايىسىنى كۆردى.

قويۇق ساقاللىق، ئېغىر مىجەزلىك ئاتابېك، گۇناھلىق ئىش قىلىپ قويغان بالدەك لىككىدە ئورنىدىن تۇردى. تەمتدەرەپ، «مۆمىنلەر» سۈرىسىنىڭ بىرىنچى ئايىتىدىن ئۇياققا ئۆتەلمىدى.

— قەد ئەفلەھەل - مۆمىنۇ نەللەزىنە ھۇم فى سەلاتىھىم ھاشىنۇن... ①

— ئەمىر بەدرىدىن ئەمدى سۆزۈمنى ئاڭلا، - دەپ ئۇنى توختاتتى ۋائىز، - بىرلا شۇ «قەد ئەفلەھەل» گە مەن تەييارلىقسىزلا، پىكىر - مۇلاھىزە يۈرگۈزمەي، قانچىلىك تەھلىل قىلىپ بېرەلەيمەن...

ئاتابېك مۇنبەر پەشتىقىغا يۈگۈرۈپ چىقتى، سۇلتانۇل ئۆلىمانىڭ قولىنى سۇيۇپ، خىيالىدىن ئۆتكەن شۈبھە - ئەندىشىگە كۆپچىلىكنىڭ ئالدىدا ئىقرار بولدى. ئاندىن پەسكە چۈشۈپ،

① تەت - ئىبادەت ۋاقتىدا ئەۋازۇ بىلەن ئاللاغا بويىۋالغانلار جەننىتى بولغۇسى - ۵

جامائەت تەھسىنى ئاستىدا مۇنبەرنىڭ سۇپىسىنىمۇ سۆيدى. شۇنىڭ بىلەن ئۇ سۇلتانۇل ئۆلىمانى پىرىم دەپ ئاتىدى. — بەس، ئۇنداق بولسا، — دەپ ئۈنلۈك ئاۋازى بىلەن سۆزىنى داۋاملاشتۇردى ۋائىز، — ھەق يولىغا قايتقانلىقىڭ ئۈچۈن ياراتقۇچىغا شۈكۈر دەپ، ماڭا مەدرىسە قۇرۇشقا ئەمىر قىل! ...

مانا، ئاشۇ گۆھەرتاش مەدرىسىسى قەد كۆتۈرۈپ تۇرماقتا. ئاتاپك تەرىپىدىن ئىنئام قىلىنغان قارا ئارىلان يېزىسىمۇ ئۇنىڭ ۋەقپى ھېسابلىنىدۇ. پەرۋاننىڭ چىقىمچىلىقى تۈپەيلىدىن چىڭگىز ئەسكەرلىرى بوغۇپ ئۆلتۈرگەن ئاتاپكىمۇ، سۇلتانۇل ئۆلىمانىمۇ ئاللىقاچان دۇنيادىن كۆز يۇمۇشقان. تەڭرى ئۇلارغا رەھمەت قىلغاي. ئەمما ئۇلار تىكلەنگەن ئاشۇ قورغان ھازىر يەنىلا قەددىنى كۆتۈرۈپ تۇرماقتا.

دەرۋەقە، ئاتىسى: «ساخاۋەت ئۈچۈن قورغان قۇرغان، دۇنيا بىلەن تەڭ ياشىغاي» دەپ ئېيتىمغانىدى!

بۇ سۆزنى سۇلتانۇل ئۆلىمانى ئاۋۇ يەردە، سۇلتان دەرۋازىسىنىڭ مۇنارلىرىنىڭ يېنىدا ئالامىدىن كەي قۇبادقا ئېيتقاندى، شۇ چاغدا پادىشاھ يېقىندا سېلىنىپ بولغان قورغاننى كۆرسىتىپ، ۋائىزنىڭ ماختىشىنى ئاڭلاشنى تەقەززالىق بىلەن كۈتكەنىدى.

— شاھىم كۆركەم ۋە مۇستەھكەم قورغان سالدۇرۇپ سەن، بۇ قورغان شەھەرنى باھار تاشقىنلىرى ۋە دۈشمەننىڭ ھۇجۇملىرىدىن قوغدىغۇسى، — دېگەندى سۇلتانۇل ئۆلىمانى، — ئەمما ئۆزۈڭنى مەزلۇملارنىڭ ئاھىدىن، ئۇلارنىڭ دۈنيايىتىدىن^① قانداق مۇھاپىزەت قىلارسەن؟! ئۇ ئوقلار تاشنى

مۇ، تۆمۈرىنىمۇ، تەننىمۇ تېشىپ ئۆتدۇ. ئاللا مەدە تىكارىنىڭ بولغاي، ياخشىلىق ۋە ئادالەتتىن قورغان قۇرغايىدىن، ئۇ يۈز مىڭ تاش قورغاندىن مۇستەھكەم رەك بولۇر، چۈنكى رەئىيەتنىڭ — پۇقرانىڭ ئۈمىدىمۇ، پاناھىمۇ شۇ قورغاندۇر!

قارۇنمۇ قارا تۇپراققا بولدى پىنھان،
سانسىز مېلىنى گەرچە تامام قالدۇردى.
ئەل ئىچرە ھامان ھاياتتۇر شۇ ئوشىرۋان،
چۈنكى ئۆزىدىن ئۇ ياخشى نام قالدۇردى.

كىچىك ئاسىيانىڭ سالجۇق سۇلتانلىرى ئارىسىدا ياخشى نام قالدۇرغان يالغۇز ئالاتىددىن كەي قۇباد I بولدى. شۇڭغىچە يەرلەر ھېچقاچان شۇنچىلىك ئۈنۈمدار، يوللار شۇنچە بىخەتەر، كونيادا سوقۇلغان تەڭگىلەر شۇنچىلىك قىممەتلىك، ھۈنەرۋەنچىلىك شۇنچىلىك راۋاج تاپقان، شەھەر شۇنچىلىك ھەشەمەتلىك بولمىغانىدى.

ئالاتىددىن كەي قۇباد ئۇرۇشلارنى قىلىپ، يەرگە يەر قوش-تى، ئەمما بېسىۋالغان يەرلىرىنى خانىۋەيران قىلمىدى، غەيرىي دىندىكىلەرنى قىرغىن قىلمىدى، ئۇنىڭ ئەكسىچە ئۇلارنى دۆلەت قۇرۇلۇشىغا جەلپ قىلدى.

مۇھەممەد خارەزمشاھنىڭ قورقماس، قەيسەر ئوغلى جالا-لىدىن چىڭگىزخاننىڭ ئۆلۈمىدىن كېيىن خۇراسان شەھەرلىرىدە كۆتۈرۈلگەن ئىسياندىن پايدىلىنىپ، موڭغۇللارغا قارشى كۈ-رەشنى داۋاملاشتۇرۇش ئۈچۈن ھىندىستاندىن قايتىپ كەلدى. چىڭگىزخان قوشۇنلىرىنىڭ توسۇشلىرىغا قارىماي، خارەزم بەگ-لىرى ۋە قايتا توپلانغان قوشۇنى بىلەن شىرۋاندا ئورۇنلاشتى. گۈرجىستاننى بېسىۋالغاندىن كېيىن، سالجۇق دۆلىتىنىڭ چېگ-رىلىرىغا قەدەم تاشلىدى. ۋەن كۆلىنىڭ ساھىلىدىكى ئاخلەت

قورغىنىنى ئىگىلىدى. سۇلتان ئالائىددىن ئومۇمىي
دۈشمەن — چىڭگىزخان قوشۇنى بىلەن توقۇنۇشنىڭ مۇقەررە-
لىكىنى بىلىپ، جالالىدىنغا ئۇرۇشۇشنىڭ ئورنىغا ئىتتىپاق
تۈزۈشنى تەكلىپ قىلدى. ئەپسۇسكى، ئاتىسىنىڭ مەجەزىنى شۇ
يېنى ئۆزىگە سىڭدۈرۈۋالغان خارەزمشاھ جالالىدىن ئۇرۇشنى
تاللىدى ۋە ئەرزىنجاننىڭ يېنىدىكى ياسسىچەمەندە بولغان بىر-
نەچچە كۈنلۈك جەڭدە تارمار بولدى. ئالائىددىن كەي قۇباد I
دۈشمەندىنمۇ مەرھىمىتىنى ئايىمىدى: خارەزم بەگلىرى، ئۇلار-
نىڭ قەبىلىلىرى ۋە ئەسكەرلىرىگە ئۆز دۆلىتى دائىرىسىدە يەر
ئاجرىتىپ بەردى.

مىسر پادىشاھلىرى يۈز مىڭ قوشۇن بىلەن كونيياغا باستۇ-
رۇپ كەلگەندە، ئالائىددىن كەي قۇباد ئۇلارنى تارمار قىلغان
بولسىمۇ، لېكىن تەقىب قىلىپلا، خارپۇتتىن نېرىغا ئۆتتى،
چۈنكى مەملىكەتنىڭ خەۋپسىزلىكى كاپالەتلەندۈرۈلگەندى.
شائىر مۇنۇلارنى ئويلىدى: مەملىكەتنىڭ سائادىتىگە ئە-
مەس، باشقىلارنى بويسۇندۇرۇش، بېسىۋېلىش شۆھرىتىگە بې-
رىلگەن سۇلتانلار تايماقتىن قورقۇپ يۈگۈرگەن ئېشەككە ئوخ-
شايدۇ، ئېشەك بىچارىمۇ ھارۋا تارتىۋاتقانلىقىدىن خەۋىرى يوق
ياكى كۆزى باغلاقلىق ئاتقا ئوخشاش، ئۇمۇ بىر دائىرىدە ئايلىنىدۇ-
ۋېرىدۇ، بىراق ئۇ چاقىپەلەكنى چۆرگىلىتىپ چوڭقۇرلۇقتىن
سۇ، كۈنجۈتتىن ياغ تارتىۋاتقانلىقىنى ئۆزىمۇ بىلمەيدۇ.
كىمكى دۇنيانىڭ غېمىنى يېمەي، ئۆز مەنپەئىتىنىلا ئوي-
لىسا، بىر ئۆزى ئۈچۈنلا كۆيۈپ - پىشسا، ئۇ ئىنسان ئەمەس،
بەلكى بىر قورالدىر. پەرۋانە غىڭ قىلىپ باقسۇنچۇ! ئۇنداق
ھۆكۈمدار، ئېشەك تايماقتىن ئويلىغىنىدەك، ئۇرۇشنىلا ئويلاي-
دۇ. ئۇلارنىڭ يۈكى نېمىگە ئەرزىيدۇ؟
سۇلتانۇل ئۆلىمانىڭ ئېيتقانلىرى سۇلتان ئالائىددىن كەي
قۇباد I نىڭ كۆڭلىدىن ئورۇن ئېلىشىغا سەۋەب — ئۇ ئۆز

شان - شوھرىتىنى پەقەتلا ئىستېلالاردىلا ئەمەس، دۆلەتنىڭ گۈللەپ ياشنىشىدىمۇ كۆرۈپ، ئادىل پادىشاھ، دەپ نام قازىنىشنى ئارزۇ قىلاتتى.

ئەمما ئالائىددىن كەي قۇباد ئۆزى ئانچە يارىتىپ كەتمىدىمۇ، ساراي ھەشەمەتتىن ۋاز كېچەلمىگەندەك، پەندۇ ئەسەر ھەتلەرگىمۇ تولۇق ئەمەل قىلالمايتتى. ئۇ ئۆز نىيىتىنى ئەمەلگە ئاشۇرۇش ئۈچۈن پەقەت ھاكىمىيەت كۈچىگىلا يۆلىنەتتى. جالالىدىن كۈلۈپ قويدى. سۇلتان ھاكىمىيەتنى يۈرگۈزۈۋاتقاچقا، ھاكىمىيەتمۇ سۇلتاننى ئىشقا سالىدۇ! سۇلتان ھاكىمىيەتنى قانچىلىك قۇدرەتلىك بولسا، سۇلتان ئۈستىدىكى ھاكىمىيەت قۇدرىتىمۇ شۇنچىلىك قورقۇنچلۇق بولىدۇ. ھاكىمىيەت ئاۋۋال پۇل تەلەپ قىلىدۇ. بۇنىڭ ئۈچۈن جاپاكەشلەرگە سېلىق، ئالۋان سېلىنىدۇ. يا بولمىسا، ئادىل پادىشاھ دەپ نام ئالماقچى ئىكەنەن، ئۇلۇغ بەگلەرنى قىستاشقا توغرا كېلىدۇ. بۇ خەتەرلىك، چۈنكى بەگلەر پەقەت دۆلەتمەنلا ئەمەس، شۇنداقلا قۇدرەتلىكمۇ بولىدۇ، سۇلتاننى شۇلار سايلىشىدۇ، ئۇنى قوللىرىدا كۆتۈرۈپ، پەشتاققا چىقىرىدۇ، بىراق ئۇنى پەشتاقتىن ئاغدۇرۇشۇمۇ ئۇلارنىڭ قولىدىن كېلىدۇ.

ئالائىددىن كەي قۇباد I ئادىل پادىشاھ دەپ نام قازىنىش ئۈچۈن ئۆزىنى شۇنداق خەتەرگە ئۈردى. كۆپ ئۆتمەي، ئۆزىگە قارشى پىتىنە تەرگەن ئەمەلدارلارنى ئۆلتۈرۈشكە مەجبۇر بولدى. ئۇلارنىڭ ئارىسىدا كونا دوستى ئەمىر سەيفىددىنمۇ بار ئىدى، ۋاپات بولغان پادىشاھ ئاكىسىنىڭ بارمىقىدىن سۇلتانلىق ئۈزۈكىنى ئېلىپ، ئالائىددىنغا سۇنغان، شۇنداقلا ئالائىددىننىڭ تەختتە ئولتۇرۇشىنى ئالدىنلا تەستىقلىغان ئاشۇ ئەمىر سەيفىددىن ئىدى. ئالائىددىن كەي قۇباد I ئۇنىڭغا ئۆز قولى بىلەن قىلماسلىققا قۇرئان نامىدىن قەسەم ئىچكەندى.

ئاتىسى قاتارىدىكى بۇ پېشقەدەم ئەمىر تىز چۆكۈپ،
رەھىم - شەپقەت سورىدى. توننىڭ ئەستىرىنى تىتىشتۈرۈپ،
ئىزىپ تۇرغان قولى بىلەن ئاشۇ يارلىقنى تېپىپ سۇلتانغا
سۈندى. بۇلارنىڭ ھەممىسى بىھۇدە ئىدى. لەشكەرلەر ئۇنى بىر
تاغار ئاشلىققا ئوخشاش سۆرىگىنىچە تاشقىرى ئېلىپ چىقتى.
جالالىدىن ئاشۇ چاغدا خۇداغا سادىق ئۇ سۇلتاننىڭ قولىقىدۇر.
ئىن قەدىردان دوستىنىڭ يالۋۇرۇش ۋە قارغىشلىرى ئۇزاققىچە
كەتسە كېرەك دەپ ئويلىغانىدى. نېمىشقىدۇر ئارىدىن كۆپ
ئۈنەيلا ئۇ ئېلىق - سېلىقنىمۇ، خىيانەتكارلارنى جازالاشنىمۇ
ۋەزىرى كۆبەككە تاپشۇردى، كۆپلىگەن ئاقىل پادىشاھلاردەك
رەھىم - شەپقەت قىلىش، مەرھەمەت كۆرسىتىشنى ئۆزىگە قال.
خۇردى. بويى بىر غېرىچ، زۇلۇم - زەھىرى مىڭ غېرىچ بولغان
بۇ ۋەزىر كۆبەك ئادەملەرگە ئەزرائىلدەك ۋەھىمە سالدى. ئۇنىڭ
ئۆزىگە قىلچە داغ چۈشۈرمەي، ئىشنى ئالائىدىدىن كەي قۇباد
ئانىدىن يۈرگۈزىدىغانلىقىنى ھەممە ياخشى بىلەتتى!
خۇلاسە قىلىپ ئېيتقاندا، نىيىتىگە قارشى ئەمەل يولىدا
قويغان ھەربىر قەدىمى سۇلتان ئالائىدىدىننى قورقۇش ئاستىدا
ھارۋا سۆرەۋاتقان، ئەمما ھارۋىدىكى يۈكنىڭ نېمە ئىكەنلىكىدىن
ئۆزى بىخەۋەر ئېشەككە ئايلاندۇرماقچىدى. بۇ بىر بەدەۋىينىڭ
ئىبراھىم ئىبنى ئەھمەتكە: تەختتە ئولتۇرۇپ ھەقىقەت
ئىزدەش — چۆلدە يوقاتقان تۆگىنى ئوردا ئۆيلىرىدىن ئىزدە-
گەندەك ھاماقەتلىكتۇر، دېگىنىدەك بىر ئىش ئىدى. ئىلاھا،
مۇئىنىدىن پەرۋاننىڭ گېلىغا زىياپەتتە ئۈستىخان تۇرۇپ قال-
غاي.

ھارۋىسىدىكى يۈك نېمە ئىدى، سۇلتان نېمە ئۈچۈن شۇنداق
چىلىك تىرىشىپ، تىرىشىدۇ؟ مۇرتەد كۆبەكنىڭ كۈچ يىغىشى
ۋە نومۇس قىلماي پادىشاھنىڭ ئوغلى، شۇنداقلا ۋارىس بولمىش
غىياسىدىننى ئاتىسىغا زەھەر بېرىشكە دەۋەت قىلىشى ئۈچۈنمۇ؟

ئاتىسىنى ئۆلتۈرگۈچى قاتىل تەختتە ئولتۇرۇپ، ئاتىسى تەرەپ
ئېلىپ قول قويىدىغان پەرمانلارغا مەست - ئەلەس ھالدا ئىسزا
قويۇشى ئۈچۈنمۇ؟ قولىدىن ئىش كەلمەيدىغان پاراسەتسىز ئوغ
لىنىڭ سەكسەن مىڭ قوشۇننىڭ باشلىقى بولۇپ تۇرۇپ، موڭ
غۇللارنىڭ ئوتتۇز مىڭ قوشۇنىدىن قورقۇپ، جېنىنى قولىغا
ئېلىپ توشقانداك قېچىشى، ئاتىسى ئالائىددىن كەي قۇبادىنىڭ
ياخشى نامىنى بۇلغاش ئۈچۈنمۇ؟ ئىلاھا، ئەمەل ھەققىدە كەي
ساتقان مۇئىنىدىن پەرۋاننىڭ گېلىغا يەنە بىر قېتىم ئۈستىخان
تۇرۇپ قالغاي!

ھەقىقىي ھاكىمىيەت ئادەملەر ئۈستىدىن ئەمەس، ئۇلارنىڭ
قەلبى ئۈستىدىن قارار تاپىدۇ: «ساڭا قانداقلا پەتىۋا بېرىشىم
سۇن، ئۇ كىم توغرىسىدا بولمىسۇن، ئاۋۋال قەلبىڭ بىلەن
كېڭەش!» دەپ بىكار ئېيتىلمىغان.

ھۆكۈمدار بىلەن ئۇچرىشىش خەۋپلىك، ھالاكەتلىك، بۇ
نىڭ سەۋەبى، ھە دېمەيلا بېشىڭدىن ئاجراپ قېلىشىڭدا
ئەمەس - ئاخىر بىر كۈن ئۆلىدىغانلىقىڭنىڭ مۇقەررەلىكىدە.
ئاساسىي سەۋەب شۇكى، پادىشاھنىڭ دۆتلۈكى ئەجدىھاغا ئوخ
شايدۇ. ئۇنىڭ تەرىپىدە تۇرۇپ، ئۇنىڭ ئۈچۈن نېمىلا ياخشى
بولسا شۇنى ياخشى دەپ قوبۇل قىلىشقا مەجبۇر بولىسەن.
ئېھتىرام يۈزىسىدىن، ئۇنىڭ بولمىغۇر گەپلىرىنىمۇ قارشىلىق
سىز قوبۇل قىلىۋېرىسەن. ئاستا - ئاستا ئۆز ئىمانىڭ، ئۆز
ئېتىقادىڭدىن ئايرىلىسەن، ھۆكۈمدارغا قانچىكى يېقىنلاشساڭ،
قەلبىڭدىن، ھەقىقەتتىن شۇنچە يىراقلىشىسەن. ئەڭ ئادىل پادى
شاھنىڭ كۆز - قولى بولۇشتىن كۆرە، ئىشقى بىلەن مۇنەۋۋەر
كۈچلۈك پەرۋانە قورغىنىنى ئۆز ۋاقتىدا تاشلاپ چىققىنىدە
دىن خۇرسەن بولغان جالالىدىن 1270 - يىلى ياز ئايلىرىنىڭ
بېشىدىكى بىر ئەتكەنلىكى مۇشۇنداق ئويلىغانىدى. ئۇ قەلئەنىڭ

نۆت بۇرچەك شەكىلدە سېلىنغان سەكسەن مۇنارسىدىن بىرىگە
يۆلىنىپ، بۇنىڭدىن يېرىم ئەسىر ئاۋۋال دادىسى بىلەن قاراپ
تۇرغاندەك، شەھەرگە تىكىلىپ قارايتتى. ئۇنىڭ كۆز ئالدىدا
ئەمەلدار - ئېسىل زادىلەرنىڭ قەسىرلىرى، موڭغۇللارنىڭ ئىگە-
لىقلىشىلىرىغا قارىماي سودىگەرلەرنىڭ قورغانلىرى ئۈستىدىن،
سودىگەرلەرنىڭ قورغانلىرى بولسا، بايلىق، پۇل كۈچىگە ئە-
مەس، بەلكى قول كۈچىگە يۆلەنگۈچىلەرنىڭ ئۆيلىرى ئۈستىدىن
مەغرۇر كۆتۈرۈلۈپ تۇراتتى.

ئۇنىڭ خىيالىنى تۆمۈرنىڭ «تاراق - تۇرۇق» قىلغان
ئاۋازى بۆلۈۋەتتى: كېچىچە جېسەكتە تۇرغان چالا مەست لەش-
كەرلەرنىڭ ئورنىغا كۈندۈزى جېسەكتە تۇرىدىغان دەرۋازىبۇەنلەر
ئالمىشۋاتاتتى. ھەمىشە ھاكىمىيەت بېشىدىكىلەرنىڭ ئەتراپىغا
ئولشىپ ھەسەل ھەرىلىرىنىڭ غۇڭۇلدىشىنى ئەسلىتىدىغان بۇ
ئاۋۇش ئۇنى مۇنارنىڭ گۈگۈم قاراڭغۇ تار يول تەرىپىگە ئۆتۈشكە
مەجبۇر قىلدى.

ئۇنىڭ پەلەمپەينى بىردىن - بىردىن دەسسەپ پەسكە چۈش-
تى - دە، تۆپىلىكتىكى چېغىدىلا ئۆزى مۆلچەرلەپ قويغان،
مۇنارى كەمبەغەلنىڭ شامىدەك ئىنچىكە، كۈنرىغان، كىشىنى
ھىران قالدۇرىدىغان سەنجەرى مەسچىتى تەرەپكە قاراپ ماڭدى.
شەھەردە ھايات ئادەتتىكىدەك ئۆز يولى بىلەن كېتىۋاتاتتى.
بۇرستىنى غەنىمەت بىلىدىغان چىڭگىز ئەمەلدارلىرى ۋە ئۇلار-
نىڭ مالايلىرى، ئەتمىسىنى ئويلىمايدىغان پەرۋانە تەرىپىدىن ئاياغ
ئاستى قىلىنغان ھايات... ھارۋىلارغا كۈنجۈت شاھىلىرى ۋە
قاپ - قاپ ئارپا بېسىۋالغان ھارۋىكەشلەر، ھەر خىل ئىشلارنىڭ
تەشۋىشلىرى بىلەن قاترىشىپ يۈرگەن خەلىپىلەر، چىۋىقلارنى
ئات قىلىپ مىنىپ، چېپىشىپ يۈرگەن ئۇششاق بالىلار شائىرىنى
تونۇپ قېلىپ سالام بېرىشەتتى. ئۇ سالاملارغا سالام قايتۇرۇپ،
ئۆز يولىنى داۋاملاشتۇرۇپ كېتىۋاتاتتى، ئەمما ئۇنىڭ بېشىدا

بىر چاغلاردا يازغان مۇنۇ مىسرالار چۆرگىلەيتتى:

ماڭا سۆز ئاچمىغىن جەبرى مەلامەتتىن،

مەلامەت شوھرىتىمگە بىر شاراپەتتۇر.

دېمە ئاسرا شوھرىتىڭنى ھالاكەتتىن،

مېنىڭ شان - شوھرىتىم — كانى مەلامەتتۇر...

نە ئاشىقلار، نە «كاتىبۇل ئەسرار»^① ھېسامىدىن كۆرۈۋالمايتتى. لېكىن ئۇ بىلەتتىكى، ئۇلار مۇشۇ ئەتراپتا، ئۇنىڭ خىيالىنى بۆلمەسلىك ئۈچۈن يىراقتىن كۆزىتىپ يۈرۈشەتتى. ئۇنىڭ ھالىدىن ئۆيدىكىلەرنى خەۋەردار قىلىشقا، ئىلاج قىلىپ خىزمىتىنى قىلىشقا، سۆزلىرىنى يېزىۋېلىشقا تەقۋىمۇتەق تۇرۇشائىتى. ئۇ، ئۇلار تېخى كېرەك بولىدۇ، ئەمما ھازىر ئەمەس، دەپ قارايتتى.

يان كوچىدىن ئۇنىڭغا قاراپ قارا رىدا^② كىيگەن پىراۋىلا پوپى چىقىپ كەلدى. جالالىدىن ئۇنى تونۇدى: بۇ سىلادىكى دانىشمەن پلاتون مۇناستىرىنىڭ مۆتىۋەللىسى دىمىتىرى ئىدى. مەۋلانا ئۇنىڭ بىلەن بىرنەچچە كۈن سۆھبەتلىشىپ ھۇزۇر قىلغانىدى.

پوپ دىمىتىرى ئېگىلىپ سالام بەردى، خرىستىئان دىنىدىكى يەھۇدىي روھانىيلىرى مۇسۇلمان ئۆلىمالىرىنى كۆرگەندە شۇنداق تەزىم قىلىش رەسىم ئىدى. ئۇلار جاۋابەن باش قىسىر-لىتىپلا قويۇشاتتى.

پوپ قانداق ئېگىلگەن بولسا، جالالىدىنمۇ ئۇنىڭغا شۇنداق ئېگىلدى. پوپ دىمىتىرى تېخىمۇ ئېگىلىپ تەزىم قىلدى. ئەھ.

① شائىرنىڭ ئەسەرلىرىنى يېزىپ تۇرۇلغۇچى - ت.
② ئۇزۇن قارا پېرىجە - ت.

ۋالدىن قارىغاندا، ئۇنىڭ مەۋلانا بىلەن گەپلەشكۈسى بار ئىدى. ئەمما مەۋلانانىڭ سۆھبەتكە مەيلى يوق ئىدى. شۇڭا ئۇ ئۇيان - بۇيان ئۆتۈۋاتقان كىشىلەرنى ھەيران قالدۇرۇپ، پويقا ئوخشاش ئېگىلىپ تەزىم قىلدى - دە، ئۆز يولىغا ماڭدى.

ئۇ ئۆزىنى بەند قىلىۋالغان نەرسىدىن باشقا نەرسە توغرىسىدا گەپلىشىشنى خالىمايتتى. ئۇ ئۆزىنىڭ كۈچ - قۇۋۋىتىمۇ، پۇرسىتىمۇ ئاز قېلىۋاتقانلىقىنى ھېس قىلاتتى. ئۆمۈر كىتابى «مەسنەۋى» نىڭ بەش جىلدى ئاخىرلاشتى. شۇنىڭ ئۈچۈن ئۆز ئادىتى بويىچە يېڭى كىتابنى باشلاشتىن بۇرۇن ئۆز قەلبى بىلەن خالىي بىر جايدا يالغۇز تۇرۇشى كېرەك ئىدى.

كونىراپ قالغان سەنجەرى مەسچىتى بۇنىڭغا قولاي جاي ئىدى. بۇ يەردىكى تاشلاندىق ھۇجرىلاردا ئۇ قەلبى بىلەن خالىي غىنىچە مۇڭدشالايتتى. ھەممىدىن مۇھىمى - بۇنىڭدىن قىدىرىق يىل بۇرۇن ئاشۇ مەسچىتتە ئۇ ھېكمەتلىك سىرلار يولىغا بېرىلگەن. بۇ يولغا ئۇنى بىر چاغلاردا بەلختە زاھىرىي ئىلىملارنى ئۆگەتكەن ئۇستازى، ئاشۇ تىنىم تاپماس سەئىد بۇرھانىددىن باشلىغانىدى.

ئۇ ئالدىرىغىنىچە ھالسىراپ، پۇتلىرىنى سۆرەپ، قورغان سارايلىرى ۋە ئاشلىق بازىرى يېنىدىكى ھۈنەرۋەنلەر مەھەللىسىدىكى ئارىلاپ، بالمىخانلارنىڭ ئايۋانلىرىدىن چۈشكەن سايىلەر بىلەن ئاپتاپتىن ئۆزىنى قاچۇرۇپ ماڭدى. كوچا تار، يانمۇيان سېلىنغان نىمارەتلەر شۇنچىلىك زىچ ئىدىكى، ئۇلارنىڭ بىرىدە تۇرۇپ، ئىككىنچىسىگە قول سوزسا بىمالال يېتەتتى. بۇ يەردە كى ھەربىر تام، يولىدىكى ھەربىر ئويما - چوڭقۇر ئۇنىڭغا تونۇش ئىدى. ئۇنىڭ كۆز ئالدىدىن ئۆمرىنىڭ كونيادا ئۆتكەن ئەڭ ئېغىر يىللىرى ئۆتەتتى، شۇ چاغدا ئاتىسى ئۆلۈپ كېتىپ، ئۆزى مۇرىتلارغا ئۇستاز ۋە گۆھەر تاش مەدرىسىگە ۋائىز بولۇپ، بىرىنچى قېتىم ئىختىيارلىقى ئۆزىدە بولغانىدى.

شۇ چاغدا ئۇ ئەمدىلا يىگىرمە تۆت ياشتا ئىدى. ئۇنىڭ قىزغۇچ ساقال - بۇرۇت باسقان ئورۇق يۈزىدە خىيال - تەپەككۈر ئەكس ئېتىپ تۇراتتى. قەدەملىرى ھازىرقىدەك ئېغىر ئەمەس بولۇپ، ئورۇق گەۋدىسىنى يەڭگىللا ئېلىپ ماڭاتتى. ئۇ ياشلىقىغا قارىماي، كاتتا ئالىم سانلالتى: بەلخىكى چېغىدىلا قۇرئاننى ۋە كۆپلىگەن ھەدىسلەرنى يادلىۋالغان، ئۇلاردا يېزىلغان باب - باب تەلەقن ۋە تەھلىللەرنى ئوقۇپ بىلىۋالغان، ئىران شاھلىرىنىڭ تارىخىنى، تەسەۋۋۇپ ئىلمىنىڭ ئۇلۇغ سىمالىرى - سابىت بايەزىد بەستامى، دانىشمەن جۈنەيد، زىرەك ئەل ھەللاج تەرىقەتلىرىنى ياخشى بىلىۋالغان، سوپىيە شائىرلىرى ۋە ئالىملىرى ياقلىغان سىمۋوللۇق ئىشارەتلەردىن ئوبدان خەۋەردار ئىدى.

دەمەشق ۋە ھەلەبىنىڭ مەشھۇر مەدرىسلىرىدە ئۇ داڭدار ئۆلىما ۋە شەيخلەرنىڭ سۆھبىتىنى ئاڭلىغان، ئىلمىي نۇجۇم، ئىلمىي خىمىيە، ئالگېبرا، ئىلمىي ھەندىسە^①، ئىلمىي تېبابەت ئاساسلىرىنى ئۆگەنگەن، پارس تىلىدىن باشقا ئەرەب ۋە يۇنان تىللىرىنى بىلەتتى.

سۇلتانۇل ئۆلىما ئوغلىنى پەتىۋا تۈزۈش، ۋەز ئېيتىش سەنئىتىنىڭ سىرلىرىدىن خەۋەردار قىلغانىدى. جالالىدىن يىگىرمە تۆت يېشىدا ۋەز ئېيتىش ئۈچۈن زۆرۈر بولغان ھەممە نەرسىگە، ئىلمۇ مەلۇمات، كۈچلۈك ھاپىزلىق ماھارىتى، خىيال - تەسەۋۋۇر ۋە ناتىقلىق ماھارەتلىرىگە ئىگە ئىدى. ئۇ نۇرغۇنلىغان خەلق ھېكايە، رىۋايەتلىرى، قوشاق، ناخشىلىرىنى يادقا بىلەتتى ھەم پەيتى كەلگەندە ئۇلارنى ئۆز ئورنىدا ئىشلىتىش.

① گىئومېترىيە - ت.

تىشىنى بىلەتتى. ئۇنىڭ تىلىغا ئاتەشتەك رابىيە، شىددەتلىك سەنايى، جانىجان پەرىدىدىن ئەتتارنىڭ شېئىرلىرى ئېقىپ كەلگەندەك كېلەتتى. ئۇلارنىڭ ھېكمەت داستانلىرىنى قايتا - قايتا ئوقۇپ ھاياجانلانغان، ئۇلار بىلەن بىرگە روھىي چوققىلارغا قانچىلاپ پەرۋاز قىلغان، ئۇلارنىڭ پىكىرلىرى، تەمسىللىرى، سۆزلىرىنى دىلىغا سىڭدۈرۈۋالغانىدى. شۇڭا، ئۇ زۆرۈر بولسا، ئۇلارنىڭ روھىغا كىرىپ، ئۆزى شېئىر توقۇيالايتتى.

لېكىن ئىلىم باشقا، تەجرىبە باشقا، ئۆگىنىۋاتقان تالىپچاق بىلەن باشقىلارنى ئۆگەتكۈچى ئۈستازنى باراۋەر قويۇشقا بولمايدۇ. ئۇنىڭ ئۈستىگە كونيادا ئۇنى ئوبدان بىلىدىغان، ئاتىسىدىن ئۇنىڭ مۇرىتلىرىدىن پەرق قىلىدىغان، ئۇنىڭغا ھەسەت قىلىدىغان ئۆلىمالارمۇ ئاز ئەمەس ئىدى. ئۇلار ياش ئالىمنىڭ ئىقتىدارىدىن شۈبھىلەنەتتى. گەرچە ئۇ سۇلتانۇل ئۆلىمانىڭ ئوغلى ۋە ۋارىسى بولسىمۇ، قولىدا ئۈستاز - شەيخلەرنىڭ يازما شاھادەت - نامىسى - ئىجازىتى يوقلۇقىنى پەش قىلىشاتتى.

شۇنىڭ ئۈچۈن ئۇ ئاتىسىنىڭ قىرغىنى ئۆتكۈزۈپ، مەسەپتە جامەسى ئالدىدا مەرھۇمنىڭ خاتىرىسىگە ئاتاپ بىرنەچچە قېتىم ۋەز ئېيتىپ، ئاندىن يولغا راۋان بولدى.

ئۇنىڭ يولى يەنە مۇبارەك شەھەرلەر - ھەلب ۋە دەمەشققە چۈشتى. شۇ ئەسىر دانىشمەنلىرى بىلەن بولىدىغان ئۇچۇرشىشلاردا ئۆزىنى ۋە بىلىمىنى يەنە بىر قېتىم سىناپ بېقىش - تەك مۇشكۈللۈكنى گەدىنىگە ئالدى. ھەلبەتتىكى مەشھۇر ھەلب ۋەز مەدرىسىدە بۈيۈك ئەرەب ئالىمى، قازى ۋە ۋەزىر كامالىدىن ئىبنى ئەل - ئەدىم بىلەن توققۇز قەۋەت ئاسمان، ئۆزئارا كىرىشىپ، زاھىرىي دۇنيانى پەيدا قىلغان كۈچ - ئوت، ھاۋا، تۇپراق ۋە سۇ ھەققىدە سۆھبەتلەشتى. ئۇلار تامچىلاردىن پەيدا بولغان دەريادەك كۆز يۇمۇپ - ئاچقۇچە بولغان دەملەردىن يارىلىدىغان ۋاقىت - زامان ھەققىدە سۆزلەشتى. دەريادا سۇ

دائىم ئاقىدۇ. ئاققان تامچىلار قايتمايدۇ، ئۇلارنىڭ ئورنىغا
يېڭىسى كېلىدۇ. لېكىن بىز تولۇق بايقىمايمىز، چۈنكى ئېقىم.

نىڭ دائىملىقى ئۇنىڭ ھاياتىدىن دالالەتتۇر.
ئەل - ئەدىم ياراتقۇچى ئىگەم ۋۇجۇد، بارلىق ئالەم مەۋ-
جۇت بولۇپ ياشىمايدۇ، دولقۇن دېڭىز ماھىيىتىنىڭ كۆرۈنۈشى
بولغىنىدەك، ئالەم پەقەت قادىرۇل ھەق ھاياتىنىڭ نامايەندىسىدۇر،
دېگەن قاراشنى ياقلايتتى.

دەمەشقىنىڭ مەرىپەتلىك، دۇنياغا مەشھۇر مەقدەسىيە مەدە-
رىسىدە جالالىدىن ئالىملار بىلەن بىرلىك، يەككىلىك، يەنى
ۋاھىدى مۇتلەق ھەققىدە مۇنازىرىلەشتى. دەرەخ ئۇرۇقىدا بىر
پۈتۈن دەرەخ يىلتىزلىرى، تېنى (غولى)، پۇتاقلىرى، مېۋىسى
بىلەن قوشۇلغان ھالەتتە بولغىنىدەك، ئاشۇ ۋاھىدى مۇتلەقتە
كۆپلۈك ئۇرۇقى قوشۇلغان بولىدۇ.

پەلسەپە، مەنتىق، ئىلاھىيەتنىڭ ئەڭ مۇرەككەپ مەسىلى-
لىرى ئۈستىدە مەشھۇر ئۆلىمالار بىلەن مۇھاكىمە قىلىپ،
جالالىدىن ئۆزىنىڭ ئىدراكى ئۈچۈن قاراڭغۇ نەرسە قالمىغانلى-
قىنى سەزدى، ئۆلىما ۋە شەيخلەر ياش ئالىمنىڭ زېرەكلىكىدىن
ھەيران بولۇشۇپ، ئۇنىڭغا ئۆزلىرىنىڭ ئادىتىگە خىلاپ ھالدا
بىرنەچچە ئاي بولغاندىن كېيىن ئىجازەت بېرىشتى. شۇنىڭ
بىلەن سۇلتانۇل ئۆلىما نامى بار مەشھۇر باھاۋىدىن ۋەلەد بەلخى-
نىڭ ئوغلى جالالىدىنغا «بىز باشقا ھېچ نەرسە ئۆگىنەلمەيمىز»
دەپ ئېتىراپ قىلىشتى.

1232 - يىلىنىڭ كۈز پەسلى، ئۇ ئاتىسىنىڭ ئىككى مۇرى-
تىنىڭ ھەمراھلىقىدا كونيغا قايتقانىدى. ئاتلىرىنىڭ ئايغى
ئاستىدا شام سەھرىلىرىنىڭ تىكىنەك باسقان قۇملىرى ئاقاتتى،
قۇم كىرىپ كەتمەسلىكى ئۈچۈن يۈز - قوللىرىنى ئورنىتىۋالغان
بەدەۋىلەر ئىنچىكە پۇتلۇق تۆگىلىرىنى ھەيدىشىپ كېتىپ بارا-
تتى، يىراقتا قاغىرىغان، قىزغۇچ دۆڭلۈكلەرنىڭ يانباغرىلى-

رىدا يۇمشاق يۇڭلۇق قوي پادىلىرى ئوتلاپ يۈرەتتى.
ئالدىدا قىزغۇچ ئېگىز تاغلار كۆتۈرۈلۈپ تۇرماقتا.
چۈشتىن كېيىن كۆكۈچ - قارامتۇل بۇلۇت كۆتۈرۈلۈپ
ئاسماننىڭ يېرىمىنى قاپلىدى. ئۇ ھەممىلا ياققا ھەيۋە قىلىپ،
شىددەت بىلەن باستۇرۇپ كېلىپ، گويا يەرۈ ئاسماننى زۇلمەت
قاراڭغۇلۇققا ئايلاندۇرىدىغاندەك ئىدى. لېكىن بۇلۇت ئاسمان
نىڭ يېرىمىنى بېسىپ بولغاندا بىردىنلا شىمال تەرەپكە قاراپ
سۈرۈلدى. ئاسماننىڭ غەربىي قىسمىدا قۇياش يەنىلا چاقناپ
نۇراتتى. بۇلۇت جالالىدىنغا چىڭگىزخان قوشۇنىنى ئەسلەتتى.
ئۇلارمۇ ئۇنىڭ يۇرتىنى ئاياغ - ئاستى قىلىپ، ھازىر شىمالغا
قاراپ بۇرۇلغانىدى. قۇياش پەقەت سالجۇق سۇلتانلىقى دۆلىتىدە
نۇرىنى چاپاتتى، لېكىن بۇ ھال ئۇزاققا سوزۇلارمۇ؟
يوللار ئۇلار ئاتىسى بىلەن بۇنىڭدىن ئون يىل ئىلگىرى
ئۆتكەن ۋاقىتتىكىگە قارىغاندا خېلىلا مەمۇرچىلىق ئىدى. ئىككى
قېتىم دەپسەندە قىلىنغان خۇراساندىن قاچقۇدەك ئادەم قالمى-
غان، قوزغىلاڭ كۆتۈرگەن شەھەرلەرنىڭ كۈلى كۆككە سورۇل-
غان، چىڭگىزخان قىسىملىرى ھەممە يوللاردا پىستىرىمىلار قو-
يۇشقانىدى. . . مۇھەممەد خارەزمشاھنىڭ ئوغلى سۇلتان ئالا-
ئىدىدىن كەي قۇباد تەرىپىدىن ياسىسىچەمەن جېڭىدە يېڭىلىگەنلىكى
ئۈچۈن، كۆپ ئۆتمەي ئۇنىڭ ۋەيران بولغان بەگلىرى خارەزم-
نىڭ تىكلەنىشىدىن ئۈمىد ئۈزۈپ، سالجۇق ھۆكۈمدارى ئاجرىد-
غىپ بەرگەن يەرلەرگە ئىلاجسىز ئورۇنلاشقانىدى.
جالالىدىن جىمىدە كېتىپ باراتتى. ئەقىل - ئىدراكى
يېتۈك ۋە روشەن، كۈچلۈك ئەستە تۇتۇش قۇۋۋىتى ھېسابسىز
بىلىملەرنى ئۆزلەشتۈرگەن، ئۇلۇغ ئالىملار تەرىپىدىن بېرىلگەن
ئىسپاتلارنى نەيچە قىلىپ ئوراپ، مەخسۇس خۇرجۇنلاردا ساقلان-
غانلىقى شۇنىڭدىن دېرەك بېرىپ تۇراتتى. ئەمما نېمىشقىدۇر
كۆڭلى غەش ۋە پاراكەندە ئىدى.

ئىنسان نېمىشقا ئازاب ئىچىدە تۇغۇلۇپ، قورقۇش ئىچىدە ياشاپ، ئەپسۇس - نادامەت چېكىپ ئۆلىدۇ؟ نېمىشقا ئەقىل - ئىدراك ئەھلىدىن بىر چىشلەم ناننى ئايىپ، بېرىشكە كۆزى قىيمايدۇ يۇ، جاھىللارنى بولسا، مال - مۈلۈككە كۆمۈۋېتىدۇ؟ ئۇ شەيخلەر، ئۆلىمالارنىڭ جاۋابلىرىنى ياخشى بىلەتتى، ھەتتا بەزىلىرىنى ئەقلەن قوبۇل قىلاتتى، ئەمما ئۇلارنىڭ ھېچ قايسىسىنى قەلبىدە قوبۇل قىلمايتتى.

نامازشامغا يېقىن ئۇلار قىيا تاشقا ئويۇپ ياسالغان كونا گەمە ئۆينىڭ ئالدىدا توختاشتى. بۇ يەردە ئون يىل ئاۋۋالقىدەك سوپى، زاھىدلار ياشايتتى. جالالىدىن قول قوۋۇشتۇرۇپ تۇرۇپ، ئۇلارنى تاماقنى بىللە يېيىشكە تەكلىپ قىلدى. زاھىدلار ئۆلىما، فەقىھ ۋە رەسمىي روھانىيلارنى رىياكار ھېسابلاپ، ئۇلارغا نەپرەت بىلەن قارايتتى. ئەمما تەكلىپنى ئۇلار قوبۇل قىلىشتى، ئون يىل بۇرۇن ئۇلارغا ياخشى گەپلەرنى قىلىپ، پۇل ئىنئام قىلغان سۇلتانۇل ئۆلىمانىڭ ئوغلىنى تۇتۇپ قېلىشتى. لېكىن ئۇلار تەڭرى تائاللا بەندىلىرىگە جانىز بولغىنىدەك، ۋەلىنىمەتكە بېرىلگەن سوۋغاتلارغا رەھمەت ئېيىتىشىمىدى: سۇلتانۇل ئۆلىمامۇ، ئۇنىڭ ئوغلىمۇ، باشقىلارمۇ ئۇلارغا بىرلا ۋاسىتە ئىدى. ھەقىقىي ۋەلىنىمەت خۇدا بولۇپ، پەقەت ئۇنىڭغىلا شۈكرانە ئېيتىشتى.

قاش قارايدى. ئىككى شام چىراغ غارنى يورۇتۇپ تۇراتتى. زاھىدلار نامازغا تۇرۇپ، يولۇچىلارنى، پۈتۈن ئالەمنى ئۇنتۇشتى. چۈنكى، ئۇلار ئۈچۈن دۇنيا يوق ئىدى، ئۇلار ئۈچۈن پەقەت ئالللا بار ئىدى. ئۇلار پۈتۈن پىكىر - زىكرىنى شۇنىڭغا بېغىشلەشتى، ئۇلار ئاشۇ بىردەملىك ئىبادىتى بىلەن كۆز ئالدىمىزدا ھەقىقەت يورۇتۇلۇپ قالار، دەپ ئۈمىد قىلىشاتتى. ئۈچ رەكەت ناماز ئوقۇلۇپ بولۇش بىلەن يول مېڭىپ ھارغان جالالىدىننى ئۇيقۇ باسقۇلى تۇردى.

ئۇ كۆزىنى ئاچقاندا تاڭ سۈزۈلۈپ قالغان، زاھىدلار بامدادنى ئەمدىلا ئوقۇپ بولۇشقاندى. جالالىدىن ئۇلارنىڭ جىددىي، خىيالچان يۈزلىرىگە قاراپ، ئۇلاردىن سوئال سورىغۇسى كەلدى. بۇ زاتلار ھەقىقەتەنمۇ روھىي كامالەتكە يېتىشكەن بولسا، بەلكى ئۇنى قىيىنغان مەسىلىلەرنى ئېيتىپ بېرىشەر، ئۇ جۈلەدۇر كىيىم كىيگەن زاھىدلارغا تىكىلدى. ئەھۋالدىن قارىغاندا، ئۇلار تەننىڭ تەشۋىشلىرى بىلەن بولۇپ كېتىپ، تەڭرى ھەققىدىكى ئويلىرىنى بۇزۇپ قويماسلىق ئۈچۈن يۈيۈنۈش، چاچ - ساقاللىرىنى ئالدۇرۇشتىن پۈتۈنلەي ۋاز كەچكەندەك ئىدى، جالالىدىن ئۇلارنىڭ كۆزى بىلەن كۆزى ئۇچرىشىپ قالسا، سوراپ بېقىشنى جەزم قىلدى:

— ھەزرىتىم، سوراپ بېقىشقا بولارمۇ؟ نېمىشقا كۆڭۈل ھەسرەت چېكىدۇ؟

بوۋاي ئۇنىڭغا ھەيران بولۇپ قارىدى: ئۇنىڭ خىيالىنى بۆلگەن بۇ كىشى كىمدۇر؟ ئۇ جىم تۇراتتى. جالالىدىننىڭ نەزىرىدە ئۇ سورىلىۋاتقان بۇ سۆزگە گويا ئۇزاق جايلاردىن كەلگەن ئەكس ساداغا قۇلاق سېلىۋاتقاندەك قىلاتتى. ئۇ يىلاپ سۆز قىلمىغاندەك، بوغۇلۇپ - خىرقىراپ ئاخىر سۆزلىدى:

— كۆپلىگەن قەلبلەردىن قايغۇ ساداسى چىقىدۇ، بەزىلەردىن داقا - دۇمباق ئاۋازى. قەلبىمگە ھەرقانچە ئېھتىيات بىلەن قۇلاق سالسام، يەنىلا ئاڭلىغىنىم، قايغۇ ئاۋازى، داقا - دۇمباق ئاۋازىدىن ئەسەر يوق!

— بەندىسىنىڭ تىرىشىشى، ھەرىكىتى بىلەن بىرەر نەرسىگە ئېرىشكىلى بولامدۇ؟ — دەپ سورىدى جالالىدىن يەنە، زاھىدىنىڭ قايتا ئوي - خىيال دەرياسىغا غەرق بولۇشىدىن ئەنسىرەپەرەك.

— ياق! لېكىن، تىرىشىپ ھەرىكەت قىلمايمۇ بىرەر نەرسە روياپقا چىقمىغاي! بىراۋنىڭ ئىشىكىدە بىر يىل ئولتۇر-

سالا، ئېھتىمال ئۇ: «ئۆيگە كىرىپ خالىغىنىڭنى ئال!» دەر،
ئەگەر ئىشىكىدە ئەللىك يىل ئولتۇرۇپ باققىنا — مانا مەن
كېپىل!

زاھىد جىم بولۇپ قالدى. جالالىدىن ئۇنىڭ دەرەخ يىلتىز
زىدەك قاپقارا قولىنى سۆيدى. پېشقەدەم بۇ گاداي ساخاۋەتلىك
ئىدى: ئۇ كاپالەت ئۈچۈن ھەممە بىناسىنى بەلكىم ئۆزىنى بىر
غەشىلىدى.

زاھىدىنىڭ بۇ سۆزلىرى مۇجىمەل ئىدى. لېكىن جالالىدىن
ئۇلاردىن ئۆز قەلبىنىڭ ئەكس ساداسىنى ئاڭلىدى. بىر
چاغلاردا — بالىلىقتا، كېيىن لەرپىدە يىغرىغاندەك، خۇشال
ۋە بەختىيار داپ ساداسى ئۇنىڭ قەلبىدە يەنە ياغرىشى لازىم.
ئۇ ئەللىك يىل ئەمەس، يۈز يىل كۈتۈشكۈمۇ رازى. پەقەت
قايسى ئىشىكتە كۈتۈش كېرەك؟ قانداق كۈتۈش كېرەك؟

جالالىدىن كونيغا قايتىپ كەلگەندىن كېيىن بىلىدىكى،
مۇشۇ ئارىلىقتا گۆھەرنىڭ ھايات شېمى ئۆچۈپتۇ، قانداق ياش
غان بولسا، شۇنداق زارلاپ — قاقشىماي، ئۇنىڭ يوللىرىغا
تەلمۈرۈپ، دۇنيادىن كۆز يۇمۇپتۇ. ئۇنىڭ گۆھەرى، قەلبىنىڭ
ئاپئاق، نۇرلۇق چىرىغى. ئۇنىڭ قىياپىتىنى بالىلىرىغا كۆچۈر-
گەنمۇ شۇ ئىدى: ئايال كىشىنىڭ سۆيگەن يارىغا بولغان ھىممەت-
تى بۇنىڭدىنمۇ ئارتۇق بولارمۇ؟ ئۇ ئەنە شۇ گۆھەرنىڭ سەۋەبى
بىلەن دۇنيانى بىلگەن، ئۆز قەلبىدە بىر مەزگىل دەريا شاۋقۇنىد-
نىڭ ساداسىنى ئاڭلىغاندەك بولغانىدى!

ئەرزىمەس گۇناھى ئۈچۈن ئۇنىڭ قەلبىدە قايغۇ ساداسى
شۇنداق قانات يايدىكى، ئۇنىڭ قىلغان ۋەزلىرى، پەندۈ نەسىھەت-
لىرىگە قۇلاق سالىدىغان كىشىلەر ئۇنى ئاڭلايدىغان بولدى.
دانشمەنلەر: «دىل — دېڭىز، تىل — قىرغاق. دېڭىز دول-
قۇن كۆتۈرسە، ئۆز قوينىدا بارىنى قىرغاققا سۈرۈپ چىقىرىدۇ»
دېگەنىدى.

جالالدىنغا دەمەشق ۋە ھەلەبدىن ئەۋەتىلگەن ئىجازەتنى كۆرۈپ، ئاغزىلىرىنى يۇمغان ھەسەتخور ئۆلىمالار قايتىدىن يە-
لاندەك كۈشۈلدۈشۈپ قالدى. ئۇلارچە، ئاللاننىڭ ئىرادىسىگە
خىلاپلىق قىلىپ، ئۇنىڭ بەندىسىنىڭ ئۆلۈمىگە، يەنە كېلىپ
ئايال كىشىنىڭ ۋاپاتىغا شۈنچىلىك داغلىنىپ كېتىش ئۆلىماغا
مۇناسىپ ئەمەسمۇ! سۇلتانۇل ئۆلىمانىڭ ۋارىسى تېخى كامال-
لەتكە يەتمىگەن، شۇنداقلا ئۇنىڭ ئورنىنى بېسىشقىمۇ ياشلىق
قىلارمىش.

قايغۇ ئۇنىڭ قەلبىنى قاتتىق ئازابلىدى. راست، ئۇ تېخى
كامالەتكە يەتمىدى، ئۆزى توغرىلۇق ھېساب بەرمەي تۇرۇپ،
باشقىلارنى ئويلىيالمىتتى.

ئۇنىڭ گۆھەرىنى يۇتۇۋالغان يەر پۇتلىرىنى كۆيدۈرۈشكە
باشلىدى. شەھەردە تۇرۇشقا تاقىتى تۈگەپ، بىر چاغلىرى ئۆزى
بەختكە چۆمگەن يەرگە قاراپ يالغۇز پىيادە ماڭدى. ئۇ يەتكۈچە
قايغۇرۇپ ئۆلۈش ياكى لەرپىنى قورشاپ تۇرغان قارلىق تاغلار
قوينىدا، ساپ، سالقىن ھاۋالىق جىلغىلاردا روھىي جەھەتتىن
تىرىلىش ئۈچۈن ماڭدى.

دەرۋىش ئۇنىڭغا ھېلىقى نەپچە قىلىپ ئورىغان مەكتۇپنى
شۇ يەردە، قارا تاغ يايلىقىدىكى سۈزۈك بۇلاق بويىدا تاپشۇردى.
بىر ئاز ئالدىراپ يېزىلغان، زىرۇ زىۋەرسىز، چوڭ ھەرپلەر
ئۇنىڭغا قانداقتۇر قەدىردان، ئەمما ئاللىقاچان ئۇنتۇلغان بىر
ئىشنى ئېسىگە سالدى. بۇنى ھېلىقى تاقەتسىز سەئىد بۇرھانىد-
دىن يازغانىدۇ؟ ئۇنىڭ بۇنداق ھۆسن خەتنى كۆرمىگىنىگە ئون
يىلدىن ئاشتى... مەكتۇپ چىڭگىزخان قوشۇنى ئاللىقاچان
بېسۋالغان تېرىمىزدىن ئالەمنىڭ بۇ چېتىگە قانداقمۇ يېتىپ
كەلگەندۇ؟ سەئىد بۇرھانىددىن تىرىكىمدۇ، ياكى بۇ ئۆچكەن
يۇلتۇزنىڭ شولىسىمىدۇ؟

سەئىد بۇرھانىددىن مۇنداق يازغانىدى: ئۇستازى سۇلتانۇل

ئۆلىماننىڭ ۋاپاتىنى تېرىمىزدا ئاڭلاپ، زارۇ زار يىغلاپ، كۆز ياشلىرىنى تۆكۈپتۇ، مەرھۇمنىڭ روھىغا ئاتا پۇرئان ئوقۇپتۇ. كېچىلىرى ئۇخلىماي، قىرىق كۈن ماتەم ئۆتۈپ، نەزىر - چىراغ ئۆتكۈزۈپتۇ.

سۇلتانئۆل ئۆلىماننىڭ ئوغلى، ئۇنىڭ شاگىرتى ۋە سۆيۈم-لۈك تالىپى يالغۇز قالغان. ھازىر سەئىد بۇرھانىددىن ئۇنىڭغا ئاتا بولۇشى لازىم ئىدى، چۈنكى ئۇستاز ئۇنى خەلىپە ئورۇنباشار دەپ ئاتاپتتى. قانداقلا بولمىسۇن، ئۇ جالالىدىننى تېپىشى، ھەقىقەتنىڭ خەتەرلىك ۋە جاپالىق يوللىرىدا ئۆز ھالىدىن كەتكەن مەنۇتلەردا يۆلەنچۈك بولۇشى كېرەك. لېكىن ئۇ چۆللەردىكى، دەريا ۋە تاغلارنى ھالقىپ، كونيياغا يېتىپ كەلگۈچە، ئارىدىن بىر يىل ئۆتكەنىدى. مانا ئەمدى سەئىد ئۆز شاگىرتى ۋە شەيخزادىسىنى سۇلتان پايىتەختىدە، سەنجەرى مەسچىتىنىڭ بىر بۇلۇڭىدا كۈتۈپ ئولتۇرماقتا.

جالالىدىن مەكتۇپىنى ئاۋۋال كۆزىگە، كېيىن پېشانىسىگە ياقتى. ئۇنىڭ ئۇستازىنى سىرداش دەپ بىكارغا دەپمىگەنلىكى، جالالىدىن ئۆزى تېخى ئانچە - مۇنچە تاللىغان يوشۇرۇن ئېھتىيا-جىنى ئۇ قانداق سېزىپ، قانداق بىلىۋالغاندۇ؟ مۇشۇ يورۇق ئالەمدە ئۇنىڭ ئالدىدا قەلبىدىكىنى تۆكۈپ، قەلبىگە قۇۋۋەت بېرىدىغان كىشى - پەقەت ئاشۇ سەئىد ئىدى.

جالالىدىن مەكتۇپىنى ئېلىپ كەلگەن دەرۋىش بىلەن شۇ زامانلا لېرىندېگە قاراپ ماڭدى. ئاتلار تەييار ئىدى. ئۇلار شۇ كېچىسىلا كونيياغا قاراپ ئالدىراش يۈرۈپ كېتىشتى.

سەئىد ئۇنى مەسچىتتىن چىقىپ قارشى ئالدى. ئۇلار قۇ-چاقلىشىپ، بىر - بىرىنى باغىرلىرىغا بېسىپ ئۇزاق تۇرۇپ قېلىشتى. بۇ ياش، مەيۈس، خۇش پېئىل ئۆلىمان بىلەن قېرىپ قالغان، ئۈستىگە جەندە چاپان كىيگەن سوپى ئىدى. جالالىدىن

بۇ قاراڭغۇ كېچىدىمۇ ئۇستازىنىڭ جۈدەپ قۇرۇق ئۈستىخان بولۇپ قالغىنىنى سەزدى. ئۇنىڭ يۈزىگە تىكىلدى: گۆشلىرى ئۈستىخانىغا چاپلىشىپ، قاڭشارلىق بۇرنى تېخىمۇ چوقچىيىپ چىقىپ كېتىپتۇ، ئاغزىدا چىشلىرى قالماپتۇ. ئەمما ئولتۇرۇ- شۇپ كەتكەن كۆزلىرى ھۈرپىيىپ تۇرغان ئاپئاق قاشلىرىنىڭ ئاستىدا يەنىلا چاقناپ تۇراتتى.

ئۇ سەئىدىنى ئۆز ئاتىسىدەك ھۆرمەتلەپ، گۆھەرتاش مەدرى- سىگە باشلىدى. ئۇنىڭغا ئۆزىنىڭ ھۇجرىسىنى بوشتىپ بەر- دى.

سەئىد دەرھاللا جاۋابنى قويۇپ سوئالغا ئۆتتى: شەرىئەت قانۇنلىرى، ھەدىس تەلىقنىلىرى، ئىلمىي نۇجۇم ۋە تىبابەت ئىلمىگە دائىر سوئاللارنى ياغدۇرۇۋەتتى. ئۇ تىبابەت ئىلمىدە يۇقىرى پەللىگە چىققان، شۇنداقلا ئابۇ ئەلى ئىبن سىناننىڭ شاگىرتلىرىدىن ساۋاق ئاڭلىغانىدى. جالالىدىن ھېچقاچان بۇنداق ئېغىر ئىمتىھاندىن ئۆتمىگەنىدى.

شاگىرتىنىڭ بەرگەن جاۋابلىرىدىن سوپىنىڭ رەڭگى ئېچىد- لىشقا باشلىدى. ئاخىر ئۇ ئورنىدىن سەكرەپ تۇرۇپ، ياش ئۆلماغا ئېڭىشىپ تۇرۇپ، ئالدىرىغىنىچە دېدى:

— ئىلمىي ئىمان ۋە ئىلمىي زاھىردا ئاتاغدىنمۇ زۇل - جالال^① ئىكەنسىن. لېكىن پەدەرى بۇزۇكۋارىڭ ساھىبى ئىلمىي ئەسرار^② ئىدى. مەن ئول زاتى شەرىپىنىڭ شاراپىتىدىن ئەنە شۇ ئىلمىگە ئىگە بولدۇم، ئۈمىدىم شۇكى، ئەمدى سېنى ئۇ يولغا باشلىغاي مەن تاكى ئىلمىي ئەسراردىمۇ ئاتاڭغا ۋارىس، بەلكى باراۋەر بولغاي سەن. . .

جالالىدىن خۇشاللىق ۋە قەتئىيەت بىلەن تىزلىنىپ توۋا

① ئۇلۇغۋار، بىلىملىك - ت.

② مېرلىق ئىلىملار ئىگىسى، بىلىمدان - ت.

قىلدى. كامالەت يولىغا باشلىغاي، دەپ ئۆزىنى ئۈستاز قولىغا تاپشۇردى.
ئۇنىڭ يولى ئەنە شۇنداق باشلاندى.

بىلىش ۋە ياشاش

ئېگىز كۆتۈرۈلگەن قۇياشنىڭ نۇرلىرى قۇمتاش ياتقۇزۇلغان كوچىلارنى بارغانچە قىزىدۇرماقتا ئىدى. جالالىدىن ھاسىر غىنىچە سەنجەرى مەسچىتىگە يېتىپ كەلدى - دە، تېرىدىن ياسالغان ئىشىك پەردىسىنى قايرىپ ئىچكىرى كىردى. نەمغۇش ھاۋا، غۇۋا يورۇقلۇقتا ئۇنىڭ كۆزلىرى بىر مەھەل ھېچ نەرسەنى كۆرەلمىدى. ئۇ ئۆزىنى توختىتىۋېلىپ، نەپىسىنى رۇسلىدى، قۇياش نۇرىنىڭ تەپتى ئۇنىڭ گەجگىلىرىنى كۆيدۈرگەنلىكىدىن خۇشال بولۇپ، يەڭگىل نەپەس ئالدى. بىر چاغلاردا سەئىدىنىڭ سۆزلىرىنى خۇشاللىق بىلەن قارشى ئالغىنىدا مانا شۇنداق نەپەس ئالغانىدى، بۇنداق بولۇشى، شۇ چاغدا ئۆز ئۈستىگە يۈكلىگەن مەسئۇلىيەت يەنە ئۈستازىنىڭ ئۈستىگە كۆچكەندى. ئەمدى قېرىغان چېغىدا ھەق تائالادىن باشقا ھېچكىمنىڭ ئالدىدا جاۋابكار ئەمەس.

جالالىدىن گۈگۈم قاراڭغۇلۇقىغا تىكىلىپ قاراپ، تاپتاقىر گىلەم ئۈستىدە ئۇخلاۋاتقان مۇساپىرىنى تونۇدى. ئۇ كىيىملىرىنى بېشىغا ياستۇق قىلىپ قويۇپ، تۈگۈلۈپ يېتىپ قاتتىق ئۇيقۇغا كېتىپتۇ.

مۇنبەرگە يېقىن يەردە قېرى دەرۋىش بەداشقان قۇرۇپ ئولتۇراتتى. ئۇنىڭ بارماقلىرى ئالدىدىكى ئوچۇق تۇرغان كىتاب قۇرلىرىدا سۈرۈلەتتى، لەۋلىرى ئۈنسىز شىۋىرلايتتى. ئۇنىڭدىن باشقا ساۋاق يادلاۋاتقان بىر - ئىككى تالىپمۇ بار ئىدى. شائىر سىلىق بورا ئۈستى بىلەن مېڭىپ ئولتۇرغان تەرەپتىكى

دەھلىزگە يېقىنلاشتى. ئۇ يەردىن ھۇجرىلارغا ئۆتكىلى بولاتتى. سەئىد بۇرھانىددىن كونيغا كەلگەندە ئەنە شۇ ھۇجرىلارنىڭ بىرىدە ئىستىقامەت قىلغانىدى.

جالالىدىن ئىشكىنى ئىتتەردى. ئىشك ئېچىلمىدى، ئىشك ئاچقۇدەك ماغدۇرمىۇ قالمىغانمۇ نېمە. ياق، ئىشك مىخلىنىپ، ئېتىۋېتىلگەنكەن. ھەي ھۇجرىلارمۇ ئاللىقاچان بۇزۇلۇپ كەتكەن ئوخشايدۇ. بۇنىڭدىن قىرىق يىل بۇرۇنلا بۇ ھۇجرىلار بىر يەرگە بېرىپ قالغانىدى. ئۇ ئېچىنغان ھالدا ئويلايدى، ئۇمۇ ھەممە بوۋايىلارغا ئوخشاش ئاللىقاچان تۈگىشىپ كەتكەن نەرسىلەرنى بار دەپ ئويلاپ، كېيىن سۈرۈشتۈرۈپ، تاپالمايىغاندا ھەيران بولۇپ تۇرۇپ قالاتتى.

مەيلى مانا مۇشۇ دالان ئۆيمۇ بولۇۋېرىدۇ. بۇ يەردە ئۇنىڭ ئىنچىلىقىنى ھېچكىم بۇزمايدۇ، ئۇ ھېرىپ قالغان ئاتقا ئوخشاش ئاغىرىقى داۋان ئالدىدا بار كۈچىنى يىغىپ، ھاردۇق يەتكەن يولۇچىدەك ئۆزى بېسىپ ئۆتكەن يوللارنى، سوقماقلارنى، ئاۋات كۈچىلارنى خىيال قىلدى، ئەگەر مەنزىلىنىڭ يېقىنلىقىغا ئىشەنچ قىلالمىسا ئۇ مۇشۇ يەردە قالىدۇ. ئۇ ئاستا تىزلىنىپ ئولتۇردى.

كېلىك كىتابخان، پېشقەدەم شائىرنى 1270 - يىلى ياز كۈنلىرىنىڭ بىرىدە كونيادىكى سەنجەرى مەسچىتىدە خالىي قالدى. دۇرلىلى، ئۇ ئۆزى بىلەن ئۆزى بۇدان سۆزلىشىۋالسۇن. چۈنكى ھېكايىنى داۋاملاشتۇرۇشتىن بۇرۇن سوپىلار ئىلمىي ئەسەرلەر، دېگەندە نېمىنى كۆزدە تۇتۇشقان، ئۇستازى سەئىد بۇرھانىددىن ياش جالالىدىننى قايسى يولغا باشلىۋىدى دېگەن نۇقتىلارنى ئېيتىپ ئۆتۈش لازىم.

تەسەۋۋۇپ ئۆز - ئۆزىنى ئىدراك قىلىش ۋە ئۆز - ئۆزىنى كامالەتكە يەتكۈزۈش يولىنى ئۈچ ئاساسىي باسقۇچقا بۆلەتتى.

بىرىنچى باسقۇچ — شەرىئەت، يەنى قۇرئان ۋە مۇھەممەت پەيغەمبەر ھەققىدىكى رىۋايەتلەردە ئەكس ئەتتۈرۈلگەن قانۇن - قائىدىلەرنى ئىشقا ئاشۇرۇش دەۋرى، ئېنىقراقى، تەييارلىق باسقۇچى، لېكىن بۇ تېخى يولغا چۈشتى دېگەنلىك ئەمەس، چۈنكى ئۇلارنى قىلىش ھەربىر مۇسۇلمان ئۈچۈن پەرز. سوپىلار ئۈچۈنمۇ شۇنداق. پەقەت ئىسلام قانۇن - قائىدىلىرىنى ئۆزلەش تۈرگەندىلا، ئاندىن ئالغا بېسىشقا ئىككىنچى باسقۇچ — تەدرىقەتكە ئۆتۈشكە مۇمكىن بولىدۇ.

بىرىنچى تەييارلىق باسقۇچ — شەرىئەت، سوپىلاردا مەنتىقىي بىلىملەرگە ئوخشاپ كېتىدىغانلارنى ئىلمىي زاھىرى، دەپ ئاتىلاتتى. سوپىلار مەنتىقىي بىلىملەرنىڭ ئەھمىيىتىنى رەت قىلغان ئەھۋالدا، ئۇنى مەھدۇد — چەكلەنگەن دەپ قارىش ئىشقا ئاشۇرۇش ئۈچۈن، ئۇ پەقەت ئالامەتلەر، يەكۈنلەر، خۇسۇسىيەتلەر ئارقىلىق تاللايدۇ، ئۇلارنىڭ تەبىرىچە جەۋھىرى زاتقا ئەمەس، سۈپەتكە قارىلىدۇ، شۇڭا ئۇنىڭ مەھسۇلى «ھەقىقەت ئەمەس، بىلەنمەن» ئىدى. مەنتىقىي بىلىم پۈتۈنلىكى بۆلۈك-بۆلۈككە بۆلۈش — تەھلىل ۋە ئۇششاق پارچىلارغا بۆلۈپ تەكشۈرۈش بىلەن بارلىققا كېلىدۇ. ئىلاھىي ھەقىقەت بولسا، ئۇنى ماھىيىتىنىڭ مۇتلەق بولۇش ئېتىبارى بىلەن تەھلىل ۋە ئۇششاق پارچىلارغا بۆلۈپ تەكشۈرۈشكە يول قويمايدۇ، پەقەت ئۇنى مەنتىقىي يوسۇندا ئىدراك قىلىش مۇمكىن.

سوپىلار ئەقلىي كۆزىتىش ئارقىلىق يەنە بىر كۆزىتىش بار دەپ ھېسابلىشىدۇ، ئۇلار ئۇنى ئىلمىي غەيب دەپ ئاتىشىدۇ. پەقەت ئىلمىي غەيب ۋاسىتىسى بىلەن سىرلار ئېچىلىدۇ، شۇ يول بىلەن قولغا كىرگەن نەرسە ئىلمىي ئەسرار دەپ ئاتىلىدۇ. ئاشقى ئۇيغۇ ۋاسىتىسىدە مەنتىقىي قانۇنلارنى بىلگىلى بولىمىز. ئىندەك، ئىلمىي غەيب ئاچىدىغان نەرسىلەرنى مەنتىقە ئاچالمايتتى.

سوۋېت ئالىملىرى، بولۇپمۇ ئاتاقلىق ئىران شۇناس ئې. ئە. بېرتېلىسنىڭ تەتقىقاتلىرى^① شۇنى كۆرسىتىدۇكى، سوپى - شەيخلەر ئەسلىدە ئىلمىي تەجرىبىگە ئائىت پسخولوگىيە بىلەن شۇغۇللىنىشقان. ئۆزىنى ئۆزى قاتتىق چەكلەش، قىيىن ۋە ئۆزىنى - ئۆزى كۆزىتىش - ھېسابلاش يولى بىلەن مەقسەتكە مۇنتىزىم ئىنتىلىش ئارقىلىق، ئۇلار ئۆزلىرىدە سۇنئىي ئىرادە، ئۆلۈمگىمۇ كۈلۈپ تۇرۇپ قارايدىغان جاسارەتكە ئوخشاش سۈپەتلەرنى، باشقىلارنىڭ «ئوي - خىيالىنى بىلىۋېلىش»، ئۆزىدە ۋە باشقىلاردا گىپنوتىك^② ھالەتلىرىنى يارىتىش خۇسۇسىيەتلىرىنى تەربىيەلەشكەن. شەكسىزكى، بۇ نەرسىلەر ئاشۇ دەۋر كىشىلىرى نەزىرىدە غەيرىي تەبىئىي ۋە غارايىب بولۇپ كۆرۈنگەن ۋە شەيخ - سوپىلارنىڭ مۆجىزىكارلىق شوھرىتىنى ئەل ئارىسىدا كەڭ تارقاتقاندى. سوپىلارنىڭ تەسەۋۋۇرىدا ئىدراك - تىن سىرت يەنى يۈزەكى ئالڭ ھادىسىسى بولۇپ كۆرۈنگەن نەرسە ئەسلىدە ئىدراك دائىرىسىدىكى، يەنى ئاڭنىڭ ئاساسىي ھادىسىسى ئىدى. تەرىقەت، سوپىلارنى ھازىرقى زامان ئىلمىي ئىبارىتى بىلەن ئېيتقاندا، ئۆزىدە ۋە باشقىلاردا كۆرۈلىدىغان ئاڭ - سىزلارچە قاراش جەريانلىرىنى باشقۇرۇشقا ياردەم بەرگەن. ياش جالالىدىننى ئۇنىڭ ئۇستازى ئەنە شۇ يولغا باشلىغانىدى.

ئې. ئە. بېرتېلىسنىڭ قارىشىچە، ھەقىقەت تەرەپكە باشلىدىغۇچى يول مەسىلىسى، قاتمۇقات مەسىلىلەرنى كەلتۈرۈپ چىقارغان، ئۇلارنىڭ ھەربىرى يولنىڭ ئاشۇ باسقۇچىدا يولۇچىغا خاس بولغان كۈچلۈك بىر روھىي ھالەتنى ئەكس ئەتتۈرىدۇ. يول بېشىدىكى بىرىنچى مەقام - «توۋا» ھېسابلىنىپ،

① ئې. ئە. بېرتېلىس ئاللانما ئەسەرلىرى. سوپىزىم ۋە سوپىزىم ئەدەبىياتى. 1965.

② ئاڭنى بىلىۋېلىش، مېھرى كۈچ - ت.

بۇ روھىي ھالەت يۆنىلىشىنى تامامەن ئۆزگەرتىدۇ، يولغا كىرى-
گۈچى ئەمدى پۈتۈن خىيالىنى پەقەت ھەقىقەتكە، مۇتلەقلىككە
قارىتىدۇ. يىگىرمە بەش ياشلىق جالالىدىن ئۈستازى بىلەن
كونيادا دەسلەپكى ئۇچراشقان كۈنى يۈكۈنۈپ تۇرۇپ ئەنە شۇنداق
توۋا قىلغانىدى.

«توۋا» مەقامىدىن كېيىن «ۋەرەئ» — ھوشيارلىق مەقا-
مى كېلىدۇ، ئۇ ھارام بىلەن ھالانى قەتئىي ئاجرىتالايدىغان
بولۇشتا كۆرۈلەتتى. ۋەرەئى، ئاۋۋال تائامغا مۇناسىۋەتلىك ئى-
دى.

ھوشيارلىقتىن، ئۆزىنى تۇتۇۋېلىش، يەنى «زۇھد»^①نى
ئۆتۈلىدۇ. ھارامدىن ھەزەر قىلغان يولۇچى ئەنە شۇ قائىدىگە
قاتتىق رىئايە قىلىپ، زىبۇ زىننەت ھېسابلىنىدىغان ياخشى
كىيىم، ياخشى تائام، يىغىپ ئېيتقاندا ئۇنىڭ دىققەت - ئېتىبا-
رىنى ھەقىقەتتىن چالغىتىدىغان ھەرقانداق پانىي ۋە مەڭگۈلۈك
بولمىغان نەرسىلەردىن ئۆزىنى تىيىدۇ، تىيىش دائىرىسى شۇ
يوسۇندا كېڭىيىپ، ھەرقانداق تىلەكتىن ۋاز كېچىشكە بېرىپ
تاقىلاتتى.

«زۇھد» يولۇچىنى «پەقىر»لىك مەقامغا يېتەكلەيتتى.
بۇ دۇنياۋى نېمەتلەردىن ۋاز كېچىشتىن ئىبارەت بۇنداق پەقىر-
لىك ئۆزىنى تىيىش قائىدىسىگە ئىزچىل رىئايە قىلىشتىن كې-
لىپ چىققان. لېكىن كېيىنرەك پەقىر پەقەت ماددىي پەقىرلىك
ئەمەس، ئالڭ - ئىدراكلىرىنىمۇ ھېسابقا ئالدىغان، بۇت-
كۈل ئالڭ - ئىدراك، روھىي - ھالەتلىرىگىچە، ئۇ يولۇچىنىڭ
شەخسىي بىساتى ھېسابلانمايتتى.

پەقىرلىك ۋە ئۆزىنى تىيىشنى بىلىش يېقىمىز ئوي -
خىياللار بىلەن باغلىق بولمىغانلىقى ئۈچۈن، ئۇنىڭغا ئەگىشىپ

① دۇنيادىن ۋاز كېچىپ، ئالەم - ئىبادەت بىلەن شۇغۇللانماق - ت.

«سەۋر» مەقامى كىرەتتى. بۇ يەردە سوپى مۇشەققەتلەرگە چىدى-
ماشقا ئۆگىنەتتى. تەسەۋۋۇر ئۈلگىلىرىدىن بىرى جالالىدىننىڭ
تەبىرىچە: «سەۋر — قىلچە پەرۋا قىلماي قەلەمپۇرنى يۇتۇشقا
باراۋەر» ئىدى.

يولۇچى «سەۋر» مەقامىدىن «تەۋەككۈل» مەقامىغا قاراپ
ماشاتتى. ئۇنىڭدا ئۆمۈر بىر كۈن، ھەتتا بىر نەپەس ئېلىش
دەپ تەسەۋۋۇر قىلىناتتى، ئەتىكى كۈن تەشۋىشىدىن تامامەن ۋاز
كېچىش كېرەك. شۇ بويىچە سوپىلار ئۆزلىرىنى «ھازىر-
چىلار»، يەنى ھازىرقى دەققە بىلەن ياشىغۇچىلار دەپ ئاتىشات-
تى. ئۆتكەن دەققىمۇ، كەلگۈسى دەققىمۇ ھېسابقا ئېلىنمايد-
تى. بۇ يەردە ئالەم ھەر دەمدە يىمىرىلىپ تۇرىدۇ، دېگەن
تەسەۋۋۇر بىلەن ئالاقىدارلىقى كۆرۈنۈپ تۇرىدۇ.

كېيىنكى ئىككى مەقام تەرىقەتنىڭ ئاخىرقى مەنزىلى —
«رىزا» غا باشلايدۇ. بۇ «تەلىي ئالدىدا خاتىرجەملىك» دەپمۇ
ئاتىلىدۇ. بۇ شۇنداق روھىي ھالەتكى، ھەرقانداق زەرە ۋە
ھەرقانداق زەپەر خاتىرجەملىك بىلەن قارشى ئېلىنىدۇ، ئۇلار
يولۇچىغا خۇشاللىقمۇ، قايغۇمۇ بېغىشلمايدۇ. شەخسىي
تەلىي — تەقدىر ۋە ئۆپچۆرىدىكى ۋەقەلىكمۇ بىرەر ئەھمىيەتنى
كەسىپ قىلمايدۇ. بۇ ھالەت قەدىمكى يۇنانلارنىڭ «مۇستەھكەم-
لىك» دەپ ئاتىغان ھالىتىگە بەكمۇ يېقىن كېلىدۇ.

تەسەۋۋۇپ ئالىملىرىنىڭ پىكىرىچە، شۇ يەردە تەرىقەت
ئۈگەپ، كامالەتكە يېتىشنىڭ ئاخىرقى باسقۇچى — «ھە-
قىقەت»، يەنى ھەقىقىي ھايات باشلىنىدۇ. شۇنىڭغا يەتكەن
سوپى «ئارىق»^① دەپ ئاتىلىدۇ. ئۇ ھەقىقەتنىڭ ماھىيىتىگە گويا
تەبىئىي ھېسسىيات بىلەن يېتەلەيدۇ. شۇنىڭغا بىنائەن سوپىلار
ئۆزلىرىنى «ھەقىقەتكە يەتكەنلەر»، يەنى ھەقىقەتنى تەبىئىي

① مەرىپەتلىك، بىلىمىدىن، دانانى.

ھېسسىيات بىلەن بىلەلەيدىغانلار دەپ ئاتىشىدۇ. شۇنداق قىلىپ
ئەنئەنىۋى تەسەۋۋۇپ، ئىدىئالىستىك ئەلىمات سۈپىتىدە تەبىئىي
ھېسسىيات بىلەن بولسىمۇ، مۇتلەق ھەقىقەتنى بىلىش مۇمكىن
دەپ ھېسابلايدۇ ۋە شۇ جايدا دىئالېكتىكىدىن چەتنەپ يىراقلاپ
دۇ. ئەسلىنى ئالغاندا سوپىلار ھەقىقەت باسقۇچىدا ئۆز روھى
ھالەتلىرىنى شۇنداق دەرىجىگە يەتكۈزۈشەتتىكى، ئۇلارنىڭ ئېشى

كۆرۈش ئوبيېكتى بىلەن كىرىشىپ كېتەتتى. ^① شەرئەت،
يۇقىرىدا كۆزەتكەنلىرىمىز ئۈچ باسقۇچ — ^② تەرىقەت ۋە ھەقىقەت، سوپىلاردىكى بىلىشنىڭ ئۈچ باسقۇچىغا
مۇۋاپىق كېلىدۇ. بىرىنچىسى — ئىشەنچلىك بىلىملەر، «ئىل-
جول - پەقن». ئۇنى مۇنداق ئىزاھلىشىدۇ: «ماڭا نەچچە قې-
تىم ئىسپات قىلغان، گەرچە تەجرىبەمدە سىناپ كۆرمىگەن
بولساممۇ ئەمما ياخشى بىلىمەن، ئوغا زەھەرلەيدۇ، ئوت كۆيدۈ-
رىدۇ». بۇ ئادەتتىكى مەنىققە بىلىش باسقۇچى ئىدى.

ئىككىنچى باسقۇچى — تولۇق ئىشەنچ، «ئەيىنەل - پە-
قن». «مەن ئۆز كۆزۈم بىلە كۆردۈم، ئوغا زەھەرلەيدۇ، ئوت
كۆيدۈرىدۇ» بۇ تەجرىبىگە تايانغان بىلىش ئىدى.

ئەمدى ئاخىرقى باسقۇچ — كامىل ئىشەنچ، «ھەققەل -
پەقن». «مەن ئۆزۈم ئوغا ئىچىپ، ئوتتا كۆيۈپ كۆردۈم.
ئىشەندىمكى، ئوغا زەھەرلەيدۇ، ئوت كۆيدۈرىدۇ». ھەقىقەت
باسقۇچىغا لايىق كېلىدىغان بۇ باسقۇچتا سوپىلارنىڭ قارىشىچە،
سۈبېكتىنىڭ ئوبيېكتى بىلەن، كۆزەتكۈچىنىڭ كۆزىتىلگۈ-
چى بىلەن تولۇق بىرلىشىشى، بىرىنىڭ ئىككىنچىسىگە سېلىپ
كېتىشى كېلىپ چىقىدۇ.

ئۈچ باسقۇچنىڭ ھەممىسىلا پېتىلىدىن ئىبارەت ئۈچلۈك:
«بىلىش | كۆرۈش | ياشاش» بىلەن ئىزاھلىنىدۇ. ئۈچلۈكنىڭ
ئىككى بېشىدىكى «بىلىش» ۋە «ياشاش» ئارىسىدىكى ئالاقىدار-
لىققا دىققەت قىلالى. كامىل ئىنسان، سوپىلارنىڭ قارىشىچە،

ئۇلار بىلىملەرنى ئىگىلىۋالغاچقا، ئۆزىنىڭ مەنئى ۋە مەئىشى تەجرىبىسىنى ئۇلارغا ماسلاشتۇرۇشى لازىم. ئارىقىنىڭ شەخسىي ئەخلاقى بىلەن بىرلەشمىگەن بىلىملەر ئېھتىمال پايدىسىز، بەلكى ھالاكەتلىكتۇر. ئۇلار ئۇنى رەسمىي ئۆلىمالار چۆككەن رىياكارلىق پاتقىقىغا باشلايدۇ.

سوپىلار شۇ يوسۇندا ئىلىم بىلەن ئەخلاق، ئەقىل بىلەن تۇيغۇ، ھەقىقەت بىلەن ئادالەت ئوتتۇرىسىدا باغلىنىش بار دەپ قارىشاتتى.

تەرىقەتنى سۆزلەش مەخسۇس كەڭ بىلىملەرگە ئىگە بولۇشنى تەلەپ قىلاتتى. سوپىلارنىڭ تەبىرىچە، ئۆزى بىلگىنىچە تەۋەككۈل قىلىپ، ئەڭ ئاساسىي سىرلارنى بىلمەكچى بولغانلار ۋە ئىلمىي ئەسرارلارنى ئىگىلىمەكچى بولغانلار سالامەتلىك ۋە ئەقىل - ئىدراكنى زايلا قىلىپ، ئۆزىنى ھالاكەتكە دۇچار قىلىشلىرى ھېچ گەپ ئەمەس. شۇنىڭ ئۈچۈنمۇ، «پىرى يوقنىڭ، پىرى — شەيتان» دېيىشەتتى.

غەيرىي سېزىم ھادىسىلىرىنى ئۆگىنىشتە ھېسسىي ھايات ئاساسلىرىدىن بىرى بولغان شەھۋانىيەتكىمۇ تايانغۇچى ھازىرقى زامان پسخولوگلىرىگە^① ئوخشاش، سوپى - شەيخلەر شەرىئەتتە رەھنەما^② ئەقىل بولسا، تەرىقەتتە رەھنەما مۇھەببەتتۇر دەپمۇ قارىشاتتى. سوپىلارنىڭ ھەقىقەتنى — مەھبۇب، مەشۇقە، ئۆزلىرىنى ئاشىق دەپ ئاتاشلىرىنى ئەسلىسەك، ئۇلار ئۇلارنىڭ ھېسسىياتىنىڭ مەنئىلىككە ئۆتۈشكە ئىمكانىيەت بەرگۈچى پىسىخولوگىيەلىك ھادىسە — سۇبماتسىيىدىن^③ نەقەدەر نەتىجىلىك ئىش قىلغانلىقىلىرى مەلۇم بولىدۇ.

① پىسخولوگىيە بىلىمى بىلەن شۇغۇللانغۇچىلار - ت.

② يول كۆرمەكچى، ئۆگەتكۈچى - ت.

③ قاتتىق جىسمىنىڭ گازغا ئايلىنىشى؛ بىر غىل جىسمىنىڭ ئىككىنچى غىل جىسمىغا ئايلىنىشى - ت.

سوپىلار ھېسسىي - ئىنتوئىتىۋ بىلىشنى ئومۇمەن بىلىش
نىڭ ئالىي شەكلى دەپ ئويلىشاتتى. شۇ بويىچە ھەر بىر
سوپى - شەيخ ئۆز شاگىرتلىرىدا چېقىشتۇرما تەپەككۈر قابىلىيىدە.

تىنى ئۆستۈرۈشنى زۆرۈر دەپ ھېسابلايتتى.
لېكىن چېقىشتۇرمىلىق، مىساللىق تەپەككۈر سەنئەت مەيدان
دىكى ئىدى، شۇنىڭ ئۈچۈنمۇ سوپىيانە غايىلەر قانۇنىي رەۋىشتە
ئۆز ئالىي ۋە مۇكەممەل ئىپادىسىنى شېئىرىيەتتە تاپالايتتى.
پەيلاسوپلار ئۈچۈن ئۆز پىكىرلىرىنى ئومۇمىي - مەنتىقىي مەيدان
سالاردا ئىپادىلەش قانچىلىك تەبىئىي بولسا، شېئىرىي نۇتۇقمۇ
ئاتاقلىق شەيخلەر ئۈچۈن شۇنچىلىك تەبىئىي ئىدى.

ئەلۋەتتە، تەرىقەت يولىغا كىرگەنلىكى ئادەم ئاخىرىغا ئېلىپ
چىقالمايتتى. سوپىلار: «نېسىۋە ھەممىگە باراۋەر بېرىلىدۇ.
ئەمما ھەر كىم قۇربى يەتكۈچە ئالىدۇ» دېيىشەتتى. بىرلا
يول — تەرىقەتنى تۇتۇش ئاقىۋىتىدە تۈرلۈك تەبىئەتلەر ئوتتۇرىغا
چىقاتتى. تەسەۋۋۇپ تارىخى داۋامىدا بىز شىددەتلىك ۋە
جىمجىت، قاتتىق قوللۇق ۋە يېقىنچىلىق، ئەسەبىي ۋە يالغۇز
ئۆزىنىڭ خۇدا بىلەن مۇناسىۋىتىنى ئويلىغۇچى، ئېغىر - بېسىق
ۋەزىن شەيخلەر، ئاتىق، ۋائىزلار — جەڭچى پالۋانلارنى كۆرىمىز.

بۇ ئورۇندا ئەلۋەتتە، دەۋر، مۇھىت، سوپى ۋە ئۇنىڭ
ئۈستازىغا خاس پىسخوفىزىكىلىق خۇسۇسىيەتلەر، ئىنتىلىشلەر -
مۇئەككىس ئېتەتتى.

جالالىدىننىڭ ئۈستازى قاتتىق قول ۋە ئەسەبىي مەجەزلىك
كىشى ئىدى. بەلخىتە سۇلتانۇل ئۆلىمانىڭ سۆزلىرىنى ئاڭلاپ،
ئۇ بەزەن شۇنداق ئەسەبىيلىشىپ كېتەتتىكى، ئۆزى سەزمىگەن
ھالدا داد - پەرياد سېلىپ، شەيخنىڭ سۆزىنى بۆلەتتى، ياكى
بولمىسا، پۇتىنى سەندەلدىكى ئوتقا تىقىۋالاتتى. شۇ چاغدا
سەۋر - تاقىتى تۈگىگەن سۇلتانۇل ئۆلىما مۇرىتلىرىغا: «سە-

ئىدىنى سىرتقا چىقىرىۋېتىڭلار، يەنە مەجلىسىمىزگە دەخلى قىل-
مىسۇن!» دەپ بۇيرۇيتتى.

سەئىدنىڭ سۇلتانۇل ئۆلىمادىن پەرق قىلىدىغىنى، ئۈنچە-
لىك سەپرا ئەمەستى. رەسمىي ئۆلىمالارغا ئوخشاش سۇلتانۇل
ئۆلىما شاراب ئىچىش ھەممە ئۈچۈن، شۇ جۈملىدىن سوپىلار
ئۈچۈنمۇ ھارام، دەپ ھېسابلايتتى. ئۇ: «شاراب ئىنساننى غال-
جىر ئىت، ئىپلاس چوشقىغا ئايلاندۇرىدۇ» دەيتتى. بۇنىڭغا
جاۋابەن سەئىد بىر قېتىم: «ئىچكەنگە ھالال، ئىچمىگەنگە ھا-
رام» دېگەندى. ئۆز پىرىغا ئوخشاش ئۇ ۋائىز بولمىدى، زاھىد
بولدى. گايدا ئوي - خىيال دەرياسىغا شۇنچىلىك غەرق بولات-
تىكى، بارلىق دۇنيانى ئۇنتۇيتتى. قېرىغان چېغىدا ئۇنى قەي-
سەرىدىكى مەسچىتلەرنىڭ بىرىگە ئىمام قىلىپ قويۇشتى. بەزىدە
شۇنداق بولاتتىكى، ناماز ۋاقتىدا باشقىلارنى ئۇنتۇپ، ئۇ سائەت-
لەپ سەجدىدىن بېشىنى كۆتۈرمەيتتى. ئاخىرىدا ئىماملىقتىن
ئۆزى ۋاز كېچىشكە مەجبۇر بولدى:

— مۆمىنلەر، ئەيىبلىمەڭلار! پىغانىم بېشىمغا چىقىپ،
سىلەرنى ئۇنتۇپ قاپتىمەن! ئۆزۈڭلارغا ئەقىل - ھوشى جايدىد-
راق بىر ئىمام تېپىۋېلىڭلار...

سىناش

جالالىدىن ئورنىدىن تۇردى. سەئىد ئۇنىڭغا قول ئۇزاتتى،
ئۇنىڭ قولىدا خىرقە چاپان^① بار ئىدى. ئۇنى ياش ئۆلىمىغا
كىيىدۈرۈپ قويدى، بېلىنى رىدا^② بىلەن باغلىدى، ئاندىن جالالى-
دىننىڭ قىزغۇچ، بۇدۇر ساقىلىنى قىرىپ، قاشلىرىنى تېرىپ

① فوھال رەختتىن تىكىلگەن چاپان - ت.

② بەلۋاغ، رەختتىن ياكى شوپىندىن توقۇلغان بەلۋاغ - ت.

چاچلىرىنى چۈشۈردى. سەئىد ئۇنىڭ بېشىغا دەرۋىشلەرنىڭ قالپىقى — سەرپۇش تۇماق كىيىدۇردى. شۇنىڭدىن باشلاپ ئۇ ئۆلىما، ۋائىزمۇ، مۇددەرىسمۇ ئەمەس، بەلكى سەئىد بۇرھاننىڭ سىرداننىڭ^① كۆپ سانلىق مۇرىتلىرىدىن بىرىگە ئايلاندى. مۇرىت — ئۆزىنىڭ ئىختىيارىنى ئۆزگىگە تاپشۇرغان كىشى دېگەن سۆز بولۇپ، ئۇ شەيخكە ھەممە نەرسىدە سۆزسىز بويسۇنۇشى، مەقسەتكە مۇۋاپىقمۇ — ئەمەسمۇ، زۆرۈرمۇ — زۆرۈر ئەمەسمۇ، ئۇنىڭدىن قەتئىينەزەر، ئۇنىڭ ھەربىر سۆزى، ھەربىر پەرمانىنى ئورۇندىشى لازىم ئىدى.

سېناقنى ئادەتتە مۇرىتنىڭ پىرىنىڭ ئىرادىسىگە قانچىلىك بويسۇنۇشىدىن ئىمتىھان ئېلىشتىن باشلايتتى. ئاتىسىدىكى كۈچلۈك غۇرۇر جالالىدىنغىمۇ مىراس قالغانىدى. بۇنى ياخشى بىلىدىغان شەيخ دەسلەپ ئۇنى ئەنە شۇ جەھەتتىن ئاجرىتىۋالماقچى بولدى.

مانا، سۇلتانۇل ئۆلىمانىڭ ئوغلى، مۇسۇلمانلار دۇنياسىنىڭ پايتەختىدە مەسچىتى جامە ۋائىزى، مەدرىس مۇتۋەللىرىنىڭ ھاجەتخانىسىنى تازىلاشقا باشلىدى. شەيخ شۇنداق بۇيرۇغانىدى. ئۇ جالالىدىننى ئاياپ ئولتۇرمىدى، شاگىرتىدىكى تەكەببۇرلۇقنى باشقىلارغا قارىغاندا قاتتىقراق تۇتتى. جالالىدىن بۇنىڭدىن ئالاھىدە مېھىر — مۇھەببەت بەلگىسىنى كۆردى.

باھار يېتىپ كەلدى. تاغدىن ئېرىپ چۈشكەن سۇلار ئېرىقەلار، ئۆستەڭلەرنى تولدۇردى. ئاغزى — بۇرنىنى بىر پارچە ئاق لاتا بىلەن ئورنىۋالغان جالالىدىن كۆندىن ياسالغان چېپەكلەردە، ئەخلىت توشۇۋاتاتتى. ئەخلىتخانىلار خۇددى تۇۋى يوقتەك تۇيۇلاتتى. نېمىشقىكىن بۈگۈن تازىلانغان خەندەكلەر ئەتىگىچە ئەگىز سۇلار بىلەن لىق تولۇپ قالاتتى. ئۇ كېچىسى ھامامدا ئۈچ

① خىسلەتلىك، سىرلىق، سىرداش - ت.

قېتىم چۆمۈلۈپ، تاكى تاڭ خورازلىرى چىلىشىغۇچە، ئاتىسىنىڭ
«مائارىپ» دېگەن كىتابىدا يىغىنچاقلاشقان مەسىلىلەرنى ئوقۇيتتى.
تى. پىرى ~~ئۆگەن~~ شۇ كىتابنى بىر يۈز بىر قېتىم ئوقۇشنى
بۇيرۇغانىدى.

جالالىدىن ساۋاقلارنى خۇشاللىق ۋە قەتئىيلىك بىلەن
ئۆگىنەتتى. ئۇ ئۆز جىسمىنى تاشلىغان ئاشۇ قىيىنچىلىق ۋە
مەھرۇم بولۇشلار ئۇنىڭ قەلبىدە گۆھەرنىڭ ئۆلۈمىنى ئاڭلىغان
دىن كېيىن قوزغالغان ئوتنى پەسەيتكەندەك بولدى. لېكىن،
باھاردا قەلبىنىڭ چوڭقۇر يېرىدە ئاشۇ شەيخنىڭ «ئەمدى بەس،
كۇپايە» دېيىشىنى كۈتتى. ئەمما سەئىد گەپ قىلمايتتى.

جالالىدىننى دائىم ئاچلىق قىينايتتى. بىراق دەمىغىدا تۈ-
رۈۋالغان بىر خىل بەدبۇي پۇراقتىن ئۇ ئاغزىغا چىمدىم نەرسە
سالمايتتى. ئۇنىڭ كۆزلىرى جاپا - مۇشەققەت، ئۇيقۇسىزلىق
تىن ئولتۇرۇشۇپ كەتكەنىدى.

ئەتىيازنىڭ قىيان ۋە ئەگىز سۇلىرى بېسىققاندىن كېيىن،
ئۇ ئۆزىنىڭ ئىشىنى ئادا قىلىپ بولغانلىقىنى ھېس قىلدى،
لېكىن پىرى يەنىلا بىر نېمە دېمەيۋاتاتتى. جالالىدىن كۈندۈزى
يىغىلىپ قالغان ئەخلەتلەرنى كېچىچە توشۇشتىن بوشىيالمايتتى.
تى. يەنىلا ئىشنىڭ يېنىك بولۇپ قالغانلىقىنى ھېس قىلغان
سەئىد ئۇنىڭغا يېڭى ساۋاق بەردى: جالالىدىننى يەنە ئىككى
مۇرىت بىلەن شەھەرگە كىرىپ سەدىقە تىلەشكە بۇيرۇدى.

بۇ ھاجەتخانا تازىلاشتىن قىيىن ئىدى. ساۋاقنى ئۆز ئادەم-
لىرى ئالدىدا ئورۇنداش باشقا گەپ، چۈنكى ئۇلار بۇ شەيخنىڭ
بۇيرۇقى ئىكەنلىكىنى بىلىدۇ. لېكىن ياتلار ئالدىدا، يەنە كې-
لىپ، ئاۋۋالقى مۇخلىسلارنىڭ ئالدىدا ئىككى پۈكلىنىپ تىلەم-
چىلىك قىلىش نېمىدېگەن قىيىن.

ھەممىدىن قىيىن شەيخلەر، فەقىھلەر، ئۆلىما ۋە قارىلار.
دىن سەدىقە سوراڭ ئىدى. ئۇلار ھەمىشە ئۇنىڭغا يوشۇرۇن

زەھەر خەندىلىك بىلەن سەدىقە بېرىش مۇۋاپىقىدەك تۇيۇلاتتى. ئەمما
ساقال - بۇرۇتى چۈشۈرۈلگەن ئاۋاق بۇ دەرۋىشنىڭ سۇلتانۇل
ئۆلىمانىڭ ئوغلى ئىكەنلىكىنى ھەممىلا كىشى بىردەك تونۇپ
كېتەلمەيتتى.

كېچىدىكى ئۇيقۇسىز ۋە جىسمانىي جەھەتتىكى يوقىتىشلار
تۈپەيلىدىن جىددەيلىشىپ قالغان سەزگۈسى ئۇنىڭغا ئادەملەرنىڭ
سۆزى، قارشى، كۆزگە كۆرۈنەر - كۆرۈنمەس قىلىقىدىن
ئۇلارنىڭ ئادىتى، مەيلى ۋە تەبىئىتىنى بىلىۋېلىشنى ئۆگىتىشكە
باشلىدى. ئۇلار بارغانسېرى ئۆز ھاۋايى - ھەۋەسلىرىنىڭ جان-
سىز قورالى بولۇپ تۇيۇلاتتى، ئۇلار خۇددى تاش ئاتىدىغان
مەنچاناققا^① ئوخشايتتى: تاشنى قويۇپ، تەپكىسىنى باسماڭلا،
بولدى، تاشنى قارسىلىدىتىپ ئېتىۋېرىدۇ. ئۇ ھەمىشە مەلۇم
تەسىر، مەلۇم نەتىجە بېرەتتى.

ئۇ شۇنداق مەھەللىلەردە بولىدىكى، بۇرۇن ئۇنداق يەرلەر-
نىڭ بارلىقىنى خىيالىغىمۇ كەلتۈرمەيتتى. مەيخانلاردا مەئى-
شەتكە دۈم چۈشكەنلەر خۇددى ئىتقا ئۈستىخان تاشلاپ بەرگەن-
دەك ئۇنىڭ خۇرجۇنىغا پارچە پۇللارنى تاشلايتتى. قىمارخانلار-
دا بولۇشىچە قاشلىق ۋە پەرداز قىلىپ ئايناقلاپ يۈرىدىغان،
ئارقا^② چالىدىغان ئاياللار ئۆز گۇناھلىرىنىڭ يېنىكلىشى ئۈچۈن
سەدىقە بېرىشەتتى. كارۋان سارايلىرى ۋە سودا دۇكانلىرىدا سەدىقە
بۇرۇندىنلا ھېسابلىق بولاتتى — بۇ يەرلەردە كۆپىنچە كەسپىي
تىلەمچىلەر تۇراتتى. شەرىئەت بويىچە دارامەتنىڭ ئوندىن بىر
ئۆلۈشى خەيرىيەت ئىشلىرىغا بېرىلىشى لازىم ئىدى. ئۇ بىردە
بولسا سودىدا زىيان تارتقان كۈنلىرى؛ بىردە بولسا، شەرىئەت
بويىچە ئوندىن بىرى تارقىتىلىپ بولغاندىن كېيىن كېلەتتى.

① قەدىمكى زامان ئۇرۇشلىرىدا ئىشلىتىدىغان تاش ئېتىش قورالى - ت.
② بىر خىل چالغۇ تەسۋىبى - ت.

سۈدىگەرلەر ھەر ھالدا ئېلىپ - ساتارلارغا قارىغاندا سېخىراق ئىدى: ئۇلار ھۈنەرنىڭ سەدىقىسى ۋە دەرۋىشلەرنىڭ دۈ-ئاسى مال - مۈلكىنى ۋە ئۇزاق يولدىكى كارۋانلارنى بالا - قازادىن ئاسرىغاي، دەپ ئۈمىد قىلىشاتتى.

ئۇنى نامرات - كەمبەغەللەرنىڭ قەلبى ئۆزىگە تارتاتتى. بەزىدە ئۇلارمۇ ياخشىلىقنى بۇ دۇنيادا كۆرمىسەم، ئۇ دۇنيادا كۆرەرمەن دەپ سەدىقە بېرەتتى. كۆپىنچە ئورۇق تىلەمچى دەر-ۋىش بىلەن بىر ئوچۇم گۈرۈچنى تەڭ تالىشىپ يېيىشەتتى. بەزىدە بۇ ئىشنى بىر ئاز تارتىنىپ - قورۇنۇپ يۈرۈپ قىلىشاتتى. توپىلاڭ يەردە، چىرىپ كەتكەن بورىدا يېتىپ، كوچا - كوچىدىكى ۋەيرانلىقلاردا، ياق، قىش، ياز پاسكىنىچىلىق ئاقدىغان زەيكەشلەرنىڭ بويىدا ياتقۇچىلارنىڭ سەمىيىتى ۋە كۆ-ئۆلچەكلىكى ئۇنى پات - پاتلا شەھەرنىڭ چېتىدىكى مەھەللىلەرگە باشلايتتى. ھۈنەرۋەنلەرنىڭ مەھەللىلىرىگە بېرىشقىمۇ كۆڭ-لى مايىل ئىدى: خەلىپە - ئەخىيلەر بىر داستىخان ئەتراپىغا يىغىلىپ بىرلىكتە تاماق يېيىشەتتى، دائىم تىلەمچى دەرۋىشكە تاماقنى باشقىلارغا ئوخشاش بۆلۈپ بېرىشەتتى.

ئىمتىيازلىق كىشىلەرنىڭ ئەھۋاللىرى باشقىچە ئىدى. باي-لار ۋە ئەمەلىي يۇقىرىلارنىڭ خىزمەتكارلىرى تولىمۇ يۈزسىز ۋە تەكەببۇر ئىدى. پىچىۋېتىلگەن قۇللار ئۆز پادىشاھىنىڭ ئەۋرىتى بىلەن ماختانغىنىغا ئوخشاش، ئۇلارمۇ ئۆز خوجايىنلىرىنىڭ سەدىقىسىنى «ھەممىن قەدەر»^① دېيىشىپ ئاغزىلىرىنى كۆپتۈرۈ-شەتتى. بۇ جالالىدىننىڭ ھەۋسىنى ئەمەس، ھايۋانلىق تۇيغۇ-سىنى قوزغايتتى.

جالالىدىن بۇ يىلنىڭ باھار ۋە ياز ئايلىرىدا شەھەر ۋە ئۇنىڭ پۇقرالىرىنى ئۆتكەن يىللارغا قارىغاندا ياخشىراق بىلىۋالدى.

① مانا شۇ قەدەر، شۇنچىلىك - ت.

بەزىدە بىر كۈن ئىچىدە شۇنداق بۇزۇقچىلىقلارنى كۆرەتتىكى،
خانىقاغا قايتىپ كەلگەندىن كېيىن، ھاجەتخانىلارنى شۇنداق ئال-
دىراپ - تېنەپ تازىلىغىنىغا پۇشايما قىلاتتى: ئەگەر ئۇ ئىش-
نى تۈگىتەلمىگەن بولسا، ھەر ئەتىگىنى شەھەرگە كىرمىگەن
بولار ئىدى.

سەئىدى بىكارغىلا سىرلىق دەپ ئاتاشمىغان. جالالىدىن
شۇنداق پىكىرگە كەلگەندە، ئۇنى ھاجەتخانىلارنى تازىلاشتىن
توختاتتى.

— سەن ساۋاقنى ئاخىرىغا يەتكۈزدۈڭ، لېكىن يادىڭدا
بولسۇن: كۆڭۈلنى تازىلاش ھاجەتخانىنى تازىلاشتىن مۇشكۈل-
رەك.

ئۇنىڭ پىرى، كۆپلىگەن زاھىدلارغا ئوخشاش، ئاچلىقنى
ھېكمەت خەزىنىسىنىڭ ئاچقۇچى دەپ بىلەتتى. دۇنيادا روزا
تۇتمايدىغان خەلق يوق، لېكىن ئۆزىنى بىلىشىنى خالايدىغان
ئادەم، شەيخلەرنىڭ پىكىرى بويىچە، ھەر كۈنى روزا تۇتۇشى
لازىم.

— بەل گۈرجەك تۇپراق قەۋىتىنى كولاپ سۇ چىقارغىنىدەك،
ئاچلىق ئىسدىراك ۋە پاراسەت بۇلىقىنىڭ كۆزىنى
ئاچىدۇ، — دەيتتى سەئىد بۇرھانىددىن، — ئاچلىق - يولۇچى-
نى ئاداشماي مەنزىلگە يەتكۈزگۈچى ئات. لېكىن ئۇنى ئاز -
ئازدىن مەنئىپ، ئاستا - ئاستا ئۆگىتىش كېرەك.

كېچە - كۈندۈز دەمىغىغا ئۇرۇلۇپ تۇرىدىغان بەدبۇي پۇ-
راقتىن قۇتۇلغان جالالىدىن ئۆزىنى قېلىن قار ياغقان قىش كۈنى
ئۇۋىدىن چىققان ئاچ بۆرىدەك ھېس قىلدى. لېكىن پىرىنىڭ
بۇيرۇقىغا بىنائەن ئۈچ، تۆت كۈنلەپ ئاغزىغا سۇ ۋە بىر چىشلەم
قۇرۇق نان، بەزىدە خام ياكى قېرىق چامغۇردىن باشقا ھېچ نەرسە
سالمايتتى. شەيخ بۇنى كۆزىنى روشەن قىلىدۇ، دەپ ئويلايتتى.
ئاچلىق ئازابى ئۇنىڭ مادارىنى تۈگەتتى، شۇ كۈنلەرنىڭ

بىرىدە پىرى ئۇنى شەھەرگە باشلاپ كىردى.

ئۇلار سۇلتان سارىيى جايلاشقان دۆڭلۈكنى يانداپ، ھەيۋەتلىك ئاۋات رەستىلەردىن ئۆتتى. ئوڭ تەرەپتىكى بازارغا بۇرۇلۇپ، قاسساپلىق رەستىسىنى بويلاپ مېڭىشتى. كالا - پاقال - چاق ساتىدىغان دۇكاننىڭ ئالدىدا توختاشتى. دۇكاننىڭ ئالدىدىكى پېشايۋاندا قوي ۋە قوشقار كالىلىرى، جىگەر، بۆرەك، يۈرەك ۋە قېرىنلار ئېسىقلىق تۇراتتى. يوغان ياغاچ تۇڭدا ئىتلارغا دەپ تاشلاپ قويغان ئۈچەي - قېرىن تاشلاندىقلىرى تۇراتتى.

قاسساپ ھەيرانلىق ۋە ئېھتىرام بىلەن شەيخنى قارشى ئالدى. ئۆلىمالارمۇ بۇياقلارغا ئاياغ باسمايتتى. پەقەت قازى سىرا-جىددىن ۋە شەيخ سەدىرىددىن كۇنياۋى خىزمەتكارلىرىنى ئەۋەتەتتى. سەئىد جالالىدىننى ئىشارەت بىلەن توختاتتى. ئۈچەي - قېرىن تاشلانغان، ئۈستىدە يېشىل، كۈل رەڭ چىۋىنلار غۇزۇلداپ يۈرگەن تۇڭنى كۆرسىتىپ، ئۇنىڭغا دەيدى: سەئىد - سەۋر - تاقىتىم تۈگىگەندە، مەن مانا مۇشۇ يەرگە كېلىپ، ئۆز - ئۆزۈمگە: «ھەي كۆزى كور نەپس! مەن ساڭا ئەنە شۇ ئىت يېمىدىن باشقا ھېچ نەرسە بېرەلمەيمەن، خالىساڭ، ئال، يە!» دەيتتىم! - دەيدى.

جالالىدىننىڭ خىيالىغا دەرھاللا، تۆت پۇتلاپ تۇرۇپ، خىرقىراشقان ئىتلارنى ئۇيان - بۇيان قوغلاپ، باشتىن - ئاياغ - قىچە قانغا مىلىنىپ، ئەنە شۇ بوتقىغا ئايلانغان ئىپلاس يۈندىنى يالاش كېرەكمۇ، دېگەن ئوي كەلدى.

ئۇنىڭ ئۈچ كۈنگىچە كۆڭلى ئاينىپ، گېلىدىن ھېچ نەرسە ئۆتمىدى. . .

كۈز كۈنلىرى كەلگەندە ئۇ ئاچلىققا خېلىلا كۆنۈپ قالدى. شەيخنىڭ مەسلىھەتى بىلەن قورساققا تاش باغلاپ، ئاچلىقنى تىزگىنلەشنى ئۆگىنىۋالدى. ئەنە شۇ چاغدا پىرى يەنە بىر ساۋاق بەردى. ئاتا مۇلاقەتلىرى دېگەن كىتاب يۈز بىر قېتىم تەكرار

ئوقۇلغانىدى. ئەمدى شەيخ ئۇنىڭغا ئەڭ تەس شەكىلدە
ئولتۇرۇپ - مۇكچىيىپ، بىر پۇتنى سوزۇپ، ئىككىنچىسىنى
يىغىپ، ئۇخلىماي، سائەتلەپ قۇرئاننىڭ گام ئۇ، گام بۇ
سۈرىسىنى ئوقۇشنى بۇيرۇدى. تاكى شېئىرىي ئاھاڭ ۋە سادا
تەسەۋۋۇرىدا تىمىمال - سۈرەت پەيدا قىلمىغۇچە، سۈرىنى تەك-
رارلاۋېرىشى شەرت ئىدى.

شەيخ مۇرىتىنىڭ ئىرادىسىنى چېنىقتۇرۇپ، بۇنىڭدىن كې-
يىن دىققىتىنى بىر نۇقتىغا يىغىشقا ئۆگىتەتتى.
بىر قېتىمقى سۆھبەتتە بىر مۇرىت سەئىدىتىن سورىدى:
— كىم ئۆزىنى ئاللاغا بېغىشلىغان دەپ ئېيتالايدۇ؟
— بۇرىندىن چىققان ھەر نەپەس «ئاللاھ! ئاللاھ!» دەپ-
گۈچى زات، — دەپ جاۋاب بەردى شەيخ.

كېيىن ئىلاھى ئىسىم ئاللاھنىڭ يوشۇرۇن مەنىسىنى چۈ-
شەندۈردى: دەسلەپكى ئەرەبچە «ئەلىق» ۋە «لام» ھەرپلىرى
ھەممىسى بىرلا شەكىل - ئىسىمنىڭ ماھىيىتىنى ھەر بىر جان-
لىق نەپەس ئېلىپ، نەپەس چىقارغان چاغدىكى «ئاھ» بىلەن
ئىزھار قىلىدۇ. شۇنىڭ ئۈچۈن ھەر بىر نەپەس خۇداغا ھەمدۇسا-
نادۇر، دەپ ئەمرۇ - مەرۇپ قىلدى شەيخ، مەشىق قىلىپ
شۇنداق يەرگە يېتىش لازىمكى، ھەر بىر نەپەسىمىز ئىبادەت
بولسۇن.

بىرىنىڭ سۆزلىرى بارغانچە مەۋھۇم تۇس ئېلىپ كېتىۋاتات-
تى. مۇرىتلار كېچە - كۈندۈز باش قاتۇرۇشى جايىز بولغان
رەمزۇ ئىشارىلەر ئارقىلىق ئۇ ئىنساننىڭ كەشىپ قىلغان قۇد-
رەتلەر تەسۋىرىنى سىزىپ بېرەتتى. سەكسەن يىلدىن كېيىن
دانىپىنى جەھەننەمنى سەيىر قىلدۇرغان ۋېرگىلىيىگە ئوخشاش،
سەئىد سىردان بولغۇسى بۈيۈك شائىرنى سىرلار ئالىمى، نابانات
ۋە ھايۋانات دۇنياسىدىن - ئەقىل - ئىدراك ۋە ھەقىقەت مەنزىلى
تەرەپكە يېتەكلەيتتى. ئۆسۈملۈك دۇنياسىنى ئۆزىنىڭ ئۈنۈپ
ئۆسۈشىدىن ئىختىيارسىز راھەتلىنىدىغان مايسىغا ئوخشاتتى.

ھاياتات دۇنياسىنى سەنئى ئۆزىنىڭ «سەيرەل - ئىباد» دېگەن نامىدا تەسۋىرلىگەندەك، سىرتى گۈزەل، ئىچى خۇنۇك شەھەرگە قىياس قىلاتتى. پەقەت ئۆزىنىلا ئويلاپ كۈن كەچۈرىدۇ. خان ئادەملەرمۇ ئەنە شۇ دۇنياغا مەنسۇپ ئىدى. ئۇلارنىڭ يا. شائىتىن مەقسىتى — ياشاش ۋە نەسىل قالدۇرۇش. ئۇلارنىڭ ئۆلۈمىگىمۇ شۇ كېيىل، پەقەت، ھايات ئادالەتتە ئىدى. بۇ شەھەردە قوش ھۆكۈمدار — قاراڭغۇلۇق ۋە كۆلەڭگە بولۇپ، ئۆكۈلۈنىڭ قاراڭغۇلۇقى ۋە ھاۋايى - ھەۋەسلەرنىڭ كۆلەڭگەسىنى ئەكس ئەتتۈرىدۇ. ئۇلارنىڭ ئاق ۋە قارا بىر جۈپ تۈلپارى بولۇپ، بۇ كېچە ۋە كۈندۈز ئىدى. شەھەر ھۆكۈمدارلىرى نوقۇل ئۆز پايدىلىرىنى ئويلىشىدۇ، ئەمما ئاخىرىدا ئۆزلىرىنىڭ شۇ ئاتلىرىغا يەم بولىدۇ.

جالالىدىن ئۇستازى ئۆز پىكىرلىرىنى ئېيتقاندا، كۆپىنچە سەنئى ۋە ئەتتارغا مۇراجىئەت قىلغىنىنى پات - پاتلا بايقاپ قالاتتى. ئەمما ئۇنىڭغا ھەيران قالمايتتى، بەلكى ئىچىدە مەمنۇن بولاتتى. چۈنكى، بۇ شائىرلارنىڭ ئەسەرلىرىنى ئۇ دېگەندەك يادلايتتى ۋە ئۇستازىنىڭ نېمە دېمەكچى ئىكەنلىكىنى ئايرىۋالاتتى. ئەمما سەئىد بۇرھانىددىن سىرداننى نوقۇل باشقىلارنىڭ پىكىرىنى تەكرارلايدىغان تۈتى، دەپ ئويلاش توغرا بولمايتتى. ياۋروپا پېنى ئۈچۈن پەلسەپە ئاتالغۇلىرى قانداق خىزمەت قىلسا، سەئىد بۇرھانىددىن ۋە شۇنىڭغا ئوخشاش شەيخلەر ئۈچۈن سوپى شائىرلارنىڭ مىسال ۋە ئوخشىتىشلىرى شۇنداق خىزمەت قىلاتتى. بىز مەزكۇر تېرىمىنلارنى ئىشلەتكەندە، ئۇلارنىڭ مۇئەللىپلىرىگە يۆلەنمەيلا ئىشلىتىۋېرىمىزغۇ.

شەھەرنىڭ ئاساسىي ئىشلىتى بولغان ئاچ كۆزلۈكنى شەيخ بىر كۆزلۈك، يەتتە يۈزلۈك، تۆت ئېغىزلىق دەھشەتلىك ئەجدەد جا قىياپىتىدە تەسۋىرلەيتتى؛ ھەسەت — كۆزى بويىنىدا، تىلى بۇرىكىدە بولىدىغان دىۋە سۈرىتىدە؛ ھاياۋانى ھېسلارنى بولسا، ئىس — تۈتەك قاپلىغان سازلىقلاردا تەمتىرەپ يۈرىدىغان ياۋايى

مەخلۇقلارغا ئوخشاش گەۋدىلەندۈرەتتى. ئۇلار ھەمىشە تەمتىرەپ يۈرۈشەتتى، باشلىرى بىرلا كۆزدىن، تەنلىرى ھەددى - ھېساب سىز قوللاردىن ئىبارەت ئىدى.

شەيخ ئۆز مۇرىتلىرىنىڭ تەپەككۈرىنى مەجاز يولىغا باشلايتتى. ئىنسان بېشىدىن كەچۈرۈش مۇمكىن بولغان ھەممە نەرسىنى كەچۈرۈپ بولغاچقا، ئۇلارنى ئۆسۈملۈك ۋە ھايۋانات، مەۋھۇم ئېھتىراس ۋە تىلەكلەر روھىغا كىرىشكە مەجبۇرلايتتى. خىيال - تەسەۋۋۇرى چەكسىز بولغان جالالىدىن ھەممىنىڭ ئالدىدا ماڭاتتى.

قىش ئۆتتى، باھار يەنە ياز بىلەن ئالماشتى. جالالىدىننىڭ چېچى ئۆسۈپ، ساقىلى يەنە كۆكسىگە چۈشتى. ئەمدى ئۇ بۇدرە ئەمەس، بەل گۈرجەكتەك ياپىلاق ۋە يىرىك ئىدى. ئېگىز بوي - لۇق، قاتما گەۋدىلىك جالالىدىن ھەمىشە ئوي - خىيالغا چۆگۈپ، ئەتراپىدا نېمىلەرنىڭ بولۇۋاتقانلىقىدىن خەۋەرسىزدەك كۆرۈنەتتى. لېكىن ئۇ كېچىسى توساتتىن قورۇغا چىقىپ، يۇلتۇزلۇق ئاسمانغا قارايتتى، ياكى باھار شاماللىرىنىڭ ئۇنى سىپاپ ئۆتۈشى خۇددى قۇياش نۇرىنىڭ ئەتىگەندە تام تۇۋىدىكى تاشقا چۈشكىنىگە ئوخشاش، ئۇنىڭ پۈتۈن ۋۇجۇدىنى بىر خىل ئەندىشە، ھاياجان ياكى بىر خىل ئالدىراش - ئىنتىلىشقا ئوخشاش بىر نېمە ئوراپ، ئاجايىپ بىر خىل تىترەك ئىچىدە قالاتتى. بۇ نېمىدۇ؟

بۇنداق دولقۇنلىنىشلار ھە دەپكەندە ئۇنىڭ زوھد، پەقىر ۋە سەۋر مەقاملىرىدا كۆرۈلدى. تەرىقەتنىڭ ئىككىنچى يېرىمى - تەۋەككۈل ۋە رىزا مەقاملىرى روھى ئاسايىش ۋە مۇشاھەدەكارلىق^① بىلەن ئۆتتى. ئۇ ھەيرانلىق قىياپەتلەرگە كىرىپ، بەزىدە

① قاراپ تۇرۇپ تەكشۈرۈش، كۆزىتىش - ت.

بۇلار مېنىڭ مۇرىتلىرىمغۇ!

جالالىدىن شەيخنى بىرقانچە قېتىم ھەيران قالدۇردى. ئۇنىڭ پىكرى ۋە روھى ھالىتى كۆپىنچە پىرغا تېپىشماق بولۇپ قالاتتى. سۇلتانۇل ئۆلىمانىڭ ئوغلى ئۆز تەسەۋۋۇر كۈچى بىلەن تۇيغۇلارغا ئۆزىنى بېغىشلىغان مىساللار شەيخنىڭ خىيالىغىمۇ كەلمەس ئىدى.

بۇ — جالالىدىننى باشلاپ كېتىۋاتقان يولنىڭ ئاخىرى كۆرۈنۈپ قېلىۋاتقانلىقتىن بېشارەت ئىدى. ئۇ ھېسابلاپ باقتى، دەرۋەقە، ھە، دەمەيلا سوپىنىڭ سىناق يولىغا كىرگىنىگە بىر مىڭ بىر كۈن توشقاندى.

ئۈچىنچى يىلى باھاردا سەئىد جالالىدىننى ئالدىغا چاقىردى.

دى.

— ئۆمرۈم ئاخىرلىشىپ قالدى، — دەيدى ئۇ، — كۆزۈمنىڭ ئوچۇقىدا سېنىڭ يالغۇزلۇقىڭمۇ سىنىڭدىن ئۆتۈشۈڭ. نى ئۈمىد قىلىمەن. غارابىيات دېڭىزىغا چۆمۈلۈپ، ئىلھام دۇردانىلىرىنى سۈزگەيسەن. . .

جالالىدىن بۇنىڭدىن بىر يىل بۇرۇن بۇ سۆزلەرگە قانداق خۇش بولغان بولار ئىدى. تەنھالىق - يولۇچىغا ئاخىرقى سىناق. ئەمما ئارىلىقتا ئۆتكەن ئىككى يىلدىن ئارتۇقراق ۋاقىت بېھۋەدە ئۆتمىدى. ئۇ ئەمدى بۇ يولنىڭ ئاخىرى يوقلۇقىنى بىلەتتى. ھەقىقەتلەرنى ئىزدەپ ئالغا ئىنتىلىسەن، لېكىن ھەقىقەت لىرىگە قاچان يېتىسەن، ئومۇمەن يېتەلمەيسەن، بۇنى بىلىمەيسەن. بىراق ئاۋۋالقى ھالىتىڭگىمۇ ئەمدى قايتالمىسەن.

ئۇ رازىلىق ۋە قايىللىق مەنىسىدە بېشىنى ئەگدى. سەئىد ھۇجرا ھازىرلاپ، گىلەم سېلىشنى، بىر كوزا سۇ ۋە ئارپا نان ئەكىرىپ قويۇشنى بۇيرۇدى. ئىككىنچى كۈنى ئەتىگەندە ھۇجراغا جالالىدىننى ئۆزى باشلاپ كىردى. دۇئا بەر-

دى - دە، ئىشكىنى مەھكەم قىلىپ ئېيتىپ، ئۇنى يالغۇزلا قالدۇرۇپ چىقىپ كەتتى.

تەنھالىق سىنىقى قىرىق كۈنگە سوزۇلدى. بۇ جەرياندا شەيخ ئىككى قېتىم كىرىپ، كوزىنى ئالماشتۇردى. ئاستا كىرىپ، مۇرىتىغا قارىماسلىققا ھەرىكەت قىلىپ ئاستا چىقىپ كەتتى، جالالىدىنمۇ بۇنى بايقىمىدى.

بىرىنچى قېتىم ئۇ ئوي - خىيال بۇلۇڭىدا تاشتەك قېتىپ، سويلارنىڭ تەبىرى بويىچە، بېشىنى ھەيرانلىق ياقىسىغا تىقىپ ئولتۇردى. شۇ چاغدا شەيخنىڭ يادىغا ئىختىيارسىز قۇرئاننىڭ ئايىتى چۈشتى: «سىزگە بۇ دەستۇر، لېكىن سىز بۇنىڭدىن خەۋەرسىز».

ئىككىنچى قېتىم شەيخ جالالىدىننى كۆزلىرى لىق ياشقا تولغان ھالدا كۆردى. ئۇ يۈزىنى تامغا قارىتىپ تۇراتتى. كۆز ياشلىرى ئۇنى قىستايىتتى. شەيخ ئۇنى ئاۋارە قىلمىدى، دەردەندە لىرنىڭ ئاھى ئاللاغا يېتىدىغان بولسا، يەرۇ ئاسمانمۇ قانلىق باشلارنى تۆكۈپ، يىغلىغان بولار ئىدى.

ئاخىر مۆھلەت تولدى. شەيخ مۇرىتىنى ئويلاپ، ئاخىرقى كېچىنى ئۇيقۇسىز ئۆتكۈزدى. ئەتىگەندە ئىشكىنى بۇزدۇرۇپ، ھۇجرىغا بىرىنچى بولۇپ ئۆزى كىردى.

جالالىدىن ئوتتۇرىدا تۇراتتى. ئۈستىدىكى تۇڭلۇكتىن چۈشكەن نۇر ئۇنى يېرىم - يارتا يورۇتۇپ تۇراتتى، ئۇنىڭ لەۋلىرىدە بىلىنەر - بىلىنمەس، مەيۇس تەبەسسۇم ئوينايىتتى.

ھېچ نەرسە يوقكى، تاشقىرى ئالەم ئىرۇر،

ھەرنە ئىستەرسەن، ئۆزۈڭدە جەم ئىرۇر...

جالالىدىننىڭ قىرىق كۈن ئىچىدە ئېيتقان ئەنە شۇ دەسلەپكى سۆزى پىرىنى ئىنتايىن ھاياجانلاندىردى. قوللىرى قاناتتەك

سېلىنىپ، كۆك سەللىسىنىڭ دەستى يەلكىسىدىن كۆكرىككە
گە، كۆكرىكىدىن يەنە يەلكىسىگە ئىرىغىدى. كۆكسىدىن بوغۇق
بىر پەرياد ئېتىلىپ چىقتى. ئۇ جاللىدىننى قۇچاقلدى.
شەيخ ھۇجرىغا كىرگەندىلا ئۇنىڭ يادىغا چۈشكەن قۇرئاننىڭ
سۆزىگە مۇرىتى جاۋاب بەرگەندى. شەيخنىڭ پىكرىنى بىلىۋال
غان مۇرىتى — مۇرىت ئەمەس، ئارىق سانلاتتى.

— سەن ھەممە بىلىملەر — ھەم ئىلمىي زاھىرى، ھەم
ئىلمىي باتىنىنى ئىگىلىدىڭ، — دېدى شەيخ ئۆزىنى بىر ئاز بىر.
سۆيلىپ، — ئىككى ئالەم سەرۋەرگە ھەمدۇ شۇكرانىكىم،
مەندەك پەقىر ۋە ئاجىز بىر بەندىسىنى ئۆز كۆزى بىلەن سېنىڭ
كامالىتىڭنى كۆرۈشكە مۇيەسسەر قىلدى. بۇنىڭدىن كېيىن ئۇ.
نىڭ نامى بىلەن قەدەم باسقايسەن، ئىنسانلارنىڭ يولىنى مۇنەۋۋ.
ۋەر ئەيلەپ، ئۇلارنىڭ كۆڭلىنى شەۋكەت ۋە ھالاۋەتكە تولدۇر.
غايەن...

شۇ كۈنى شەيخ جاللىدىنغا ئۆلىمالىق دەستۇرىنى ئوراپ،
دەستىسىنى ئۇنىڭ ئوڭ يەلكىسىگە ئارتىپ قويدى. ئارىقلار
كىيىدىغان يەڭلىرى كەڭ تون — خىرقە كىيىدۇردى. ئۆزىنى
پىرى — مۇرشىدلىكتىن ئازاد قىلىپ، بۇ ۋەزىپىنى سۇلتانئۆل
ئۆلىمانىڭ ئارزۇلۇق ئوغلىنىڭ ئۈستىگە يۈكلىگەنلىكىنى مۇ.
رىتلىرىغا ئېلان قىلدى، ئاندىن كونيغا كەلگەندە جاللىدىن
ئۇنى دەسلەپ ئورۇنلاشتۇرغان ھۇجرىغا كۆچۈرۈپ چىقتى.
جاللىدىن يەنە گۆھەرتاش مەدرىسىدە مۇددەرىس ۋە خانىقا
پىرى بولدى. يەنە ئۇ مۇرىتلار بىلەن سۆھبەتلىشىپ، ۋەز
ئېيتىپ، شاگىرتلىرىغا پەندۇ نەسىھەت قىلىپ، ئۆلىمالار بىلەن
بەس — مۇنازىرىلەر قىلىشىپ، ئىشىكى ھەممە خالايققا ئوچۇق
مەجلىسلەرنى ئۆتكۈزۈشكە باشلىدى.

ئۇنىڭ نەزىرىدە ئادەملەر روشەنلىشىپ قالغان، ئۇ ئۇلار
نىڭ قەلبىنى كىتاب ئوقۇپ بىلگەندەك بىلىدىغان بولدى: پە-

قەتئە ئۇلارنىڭ بېشىدىن كەچۈرۈش مۇمكىن بولغان ھەممە
مەسئەلەنى كەچۈرگەن، بىلگەندى. ئۆز تەسەۋۋۇرىدا ئىنسان
ئىنسان بولغۇچە بېسىپ ئۆتۈشكە تېگىشلىك بولغان بارلىق يول-
نى بېسىپ ئۆتكەندى. ئۇنىڭ نۇتقى ئىخچام ۋە ئىشەنچلىك
جاراڭلايتتى، ئەڭ مۇھىمى، ئۇنىڭ نۇتقى ئاڭلىغۇچىلارنىڭ
يادىدا قالاتتى، مەجلىسلەردە مۇخلىسلار، خانىقادا مۇرىتلار بار-
غانچە كۆپىيىشكە باشلىغانىدى.

قاينۇ ساداسى

ئارىدىن يەنە بىر يىل ئۆتتى. جالالىدىن ئۇستازى بىلەن
ھەر كۈنى كەچتە يولۇقۇپ، سۆھبەتلىشەتتى، شۇ بىر كۈن
ئىچىدە تۇغۇلغان نۇرغۇنلىغان ئويلار، كۆرۈلگەن ئەھۋاللار
ئۈستىدە ئۇنىڭ بىلەن پىكىرلىشەتتى، مۇزاكىرە قىلىشاتتى.
كېيىنرەك بۇنداق سۆھبەتلەر كېمىيىشكە باشلىدى. سەئىد بۇر-
ھانىددىن كەچلىرى ياكى تائەت - ئىبادەت بىلەن بەند بولاتتى،
ياكى ئوي - خىيال دەرياسىغا غەرق بولۇپ ئولتۇراتتى. ئاخىرىدا
ئۇ ئۇچرىشىشلار بىراقلا توختىدى.

سەئىد ئاخىر قوشقا ئوخشاش قانات چىقاردى، شاگىرتىنىڭ
ھەممە ئۇستازىنىڭ ئالدىدا بولۇشى ئۇنىڭ پەرۋاز قىلىشىغا
دەخلى قىلىدۇ، دېگەن ئەندىشىدە بولدى.

بىرنەچچە قېتىملىق سۆھبەتتە ئۇ جالالىدىنغا قەيسەرىگە
كېتىش نىيىتىنىڭ بارلىقىنى ئېيتتى. لېكىن جالالىدىن ئۈند-
مايتتى. ئۇنىڭ ئۇستازىدىن ئايرىلغۇسى كەلمەيتتى. ئۇستاز-
نىڭ ھېكمەت ۋە تەجربىسىگە تايىنىش، كۆڭلىدە نېمە بولسا
شۇنى ئۇستازىنىڭ ئالدىغا تۆكۈپ، ئەينەككە قاراپ ئۆزىنى كۆ-
رۈش ئىمكانىيىتى ئۇنىڭ كۈچىگە كۈچ قوشاتتى. چۈنكى، جەڭ-
چىنىڭ كەمىرىدىكى شەمشەر غىلابىدا تۇرۇپمۇ ئۇنىڭغا كۈچ

بېغىشلايدۇ.

يازنىڭ ئىسسىق كۈنلىرىنىڭ بىرىدە مۇرىتلار بوۋاينىڭ
كۆڭلىنى ئالماقچى بولۇپ، ئۇنى قېچىرغا مىندۈرۈپ، شەھەر
سىرتىدىكى بىر باراقسان باغقا ئېلىپ مېڭىشتى. ئۇلار شەھەر-
نىڭ شەرقىدىكى ھەلقەبەگۈش دەرۋازىسىدىن ئۆتۈشتى. بۇ جالا-
لىدىن ئون يەتتە يىلدىن كېيىن موڭغۇللار بار جايغا چىقىدىغان
دەرۋازا ئىدى. يول مەملىكەتنىڭ ئىككىنچى پايتەختى قەيسەرىگە
تۇتىشاتتى. سەئىد بۇرھانىددىن تەسەۋۋۇرىدا كىشىلەر ئېغىزىدا
دارۇل - فەتھ («غەلبە ئۆيى») دەپ ئاتىلىدىغان، ھەر دائىم
سۇلتان قوشۇنلىرى يۈرۈشتىن بۇرۇن يىغىلىدىغان ئاشۇ شەھەر
كۆرۈندى. ئۇ بۇ شەھەردە قانداق ئىستىقامەت قىلىدىغانلىقى
ھەققىدە ئويغا چۆمۈلۈپ كەتتى. قېچىرنىڭ يول ياقىسىغا چى-
قىپ، ئوتلاشقا باشلىغانلىقىنىمۇ سەزمەي قالدى. قېچىر يول
ياقىسىدىكى بىر ئېرىقتىن سەكرەپ ئۆتۈشى بىلەن، سەئىد بور-
ھانىددىن يانپىشچە قاتتىق يىقىلىپ چۈشۈپ ھوشىدىن كەتتى.
مۇرىتلار ئۇنى ئاران ھوشىغا كەلتۈرۈپ، قېچىرغا مىندۈ-
رۈپ، ئەمىر لەشكەر ئىسغەھسالارنىڭ بېغىغىچە ئېلىپ باردى.
بۇ يەردە شەھەر سېپىلىدىن يېرىم پەرسەخ بېرىدا شەيخنى قە-
چىردىن چۈشۈرۈشكە مەجبۇر بولۇشتى. چۈنكى چامداغان ھەر-
بىر قەدەم ئۇنىڭغا چەكسىز ئاغرىق - ئازاب كەلتۈرەتتى.
ۋەقەنى ئاڭلاپ، جالالىدىن يېتىپ كەلدى. ئۇ پىچاق بىلەن
شەيخنىڭ مەسىسىنى تىلىپ پۇتىدىن چىقاردى. بوۋاينىڭ پۇتى
سۇنغانىكەن. ئۇنىڭغا ئاغرىق باسىدىغان مەلھەم سۈرۈپ، ئۇ-
تىخانىنى توغرىلاپ دورىلىق ئۆسۈملۈكنى ئۇنىڭغا ئوراپ، سىر-
تىدىن قارىغاي قوۋزىقى قويۇپ تېڭىپ قويدى.
سەئىد بۇرھانىددىن ھەممىسىگە غىڭ قىلماي چىدىدى.
لېكىن ئاخىرىدا تەنە گەپ قىلىشتىن ئۆزىنى تىيەلمىدى:
— بارىكالا مۇرىست! ئاۋۋال شەيخنىڭ ئىشتىياقىنى

سۈندۈرۈۋالسا، ئاندىن ئۇ ئىككىگە يېتەلمىسۇن دەپ ئا.
يېقىنلىق

جالالىدىن خىجالەتچىلىكتە قىپقىزىل قىزىرىپ كەتتى؛
شەپقىنىڭ ئۆزى سەپەرگە چىقىشنى قارار قىلغانىكەن، ئۇنى
توغلىتىۋېلىشقا ئۆزىنىڭ نېمە ھەددى بار ئىدى!

شەيخ پۇتى تۈزۈلىپ، ھاسا ئايىنىپ ھۈجرىدىن سىرتقا
چىقىپ يۈرەلىگۈدەك بولغاندا، جالالىدىن ئۇنىڭ قېشىغا بېرىپ:
— شەيخىم، نېمىشقا مېنى ئۇستازدىن مەھرۇم قىلماقچى
بولسىز؟ كەمىنىڭىز بىلەن بىرگە بولۇش ھەزرىتىگە خوپ
كەلمىدىمۇ يا؟ — دېدى.

— بىر غاردا ئىككى ئارىسلان بىرگە تۇرالماس، — دەپ
جاۋاب بەردى سەئىد بۇرھانىددىن، — سېنىڭ پات ئارىدىلا
دوستلىرىڭ كۆپىيىدۇ!

جالالىدىن بوۋاي بىلەن يۈرىكى مۇجۇلغان ھالدا خوشلاش-
تى، ئۇنىڭغا گويا قايتا دىدار كۆرۈشۈش نېسىپ بولمايدىغاندەك
ئۈيۈلۈپ كەتتى. سەئىد خېلىلا ئاجىزلاپ قالغانىدى.

راستىنىلا ئارىدىن كۆپ ئۆتمەي قەيسەرى شەھىرىدىن كۆ-
ئۇلسىز خەۋەر كەلدى؛ سەئىد بۇرھانىددىن سىردان پانىي ئالەم-
دىن باقىي ئالەمگە سەپەر قىلغانىدى.

جالالىدىن شۇ كۈنىلا زەرگەر سالاھىددىنى ئەگەشتۈرۈپ،
قەيسەرىگە قاراپ ماڭدى. سالاھىددىن ئۇنىڭ بىلەن بىرگە مەر-
ھۇمنىڭ پاناھىدا تەرىققەت سىنىقىدىن ئۆتكەن، بۇرھانىددىننىڭ

باغشى كۆرىدىغان مۇرىتى ئىدى.
«بىرىم سۇلتانۇل ئۆلىمادىن، — دەيتتى سەئىد بۇرھان-
لىددىن، — ئىككى بىباھا خەزىنە ئىنتام ئالدىم — بىرى پاسا-
ھەت، بىرى ئىلھام. پاساھەتنى جالالىدىنغا بەخش ئەتتىم، چۈن-
كى ئۇنىڭدا ئىلھام ھەددىدىن زىيادىدۇر، ئىلھامنى بولسا سالا-
ھەتتىنغا» .

ئالەمدىن گۆھەرمۇ، سۇلتانۇل ئۆلىمامۇ ئۆتۈپ، ئەمدى
نۆۋەت سەئىد بۇرھانىددىنغا كەلگەچكە، ساقلىغا بۇرۇنلا ئاق
كىرگەن ئوتتۇز ئۈچ ياشلىق جالالىدىن بۇ دۇنيادا ئۆزىنى ھېچ
كىسى يوق، يېتىم، ھايات بازىرىدا ئادىشىپ قالغان بالىدەك
ھېس قىلدى.

قىش شېپاپ كېلىۋاتاتتى. تاغ داۋانلىرى توراغان. ئالدى
دا ئەگرى - توقاي مۇشەققەتلىك يول. بۇ يولدا شامالغا ئۇچرى-
غان شامدەك ئۆچۈپ قالماسلىق ئۈچۈن ئۇ سالاھىددىنغا، ئۇ
يەردىكى جىمجىتلىق ۋە خاتىرجەملىككە موھتاج ئىدى.

كونيا ۋادىسىنى ئارىلاپ، ئالدى تەرەپتىن ئۇرۇۋاتقان يام-
غۇر ئارىلاش قاتتىق شامالنى كېسىپ، ئىككى ئاتلىق كىشى
كېتىۋاتاتتى. بىرى ئورۇق، يېنىپ تۇرغان كۆزلىرى خىيالغا
تولغان، ئىسسىق تون كىيىپ، ھەيۋەتلىك دەستار ئورنىغان،
دەستارنىڭ پېشى شامالدا ماتەم تۇغىدەك يەلپۈنۈپ كېتىۋاتقان
جالالىدىن؛ يەنە بىرى، يوغان گەۋدەلىك، قويۇق ئاق ساقاللىق،
پاختىلىق قارا چاپان كىيگەن سالاھىددىن ئىدى. ئۇ يېغىۋاتقان
يامغۇرغا پىسەنت قىلماي، ئىگەردە قەدەنى راۋۇرۇس تۈنۈپ
تىك ئولتۇراتتى. ئاپئاق ئۆسۈك قاشلىرى ئاستىدا مەسۇم بالى-
لارنىڭكىدەك كۆزلىرى بىلەن ئەتراپقا خاتىرجەم قارايتتى.

ئۇلار نەگە ئالدىراپ كېتىۋاتقاندۇ؟ ئۇلارنىڭ پىرى سەئىد
بۇرھانىددىن تۇپراق ئاستىدا ئەمەسمىدى؟

كەچكە يېقىن تاغقا تۇتاش تۆپىلىكلەرگە ئورناشقان يېزا
كۆرۈندى. ئۆيلەر خۇددى يان باغىرلاردىن تۆۋەنگە قاراپ يۈگۈ-
رۈپ چۈشۈۋاتقاندەك كۆرۈنەتتى. ھەربىرى قىزغۇچ لاي سۇۋاق
كۈمىلاچ تاملىرى بىلەن دۇنياغا تەتۈر قارىغان بىر مۆجىزىدەك
قورغان. سول تەرىپىدە قومۇش ئۆسكەن كۆل كۆزگە چېلىقات-
تى. چاتقاللىق ئىچىدە ئۇزۇن تۇمشۇقلىرىنى سىلكىپ ئاپئاق

قاغىرلار سەيلە قىلىپ يۈرۈشەتتى. يېزا ئەتراپىدا ئۈزۈمزار-
لىق، پوپۇرماقلىرى سولىشىپ خازان بولغان تاۋۇز پەلەكلىرى،
شاللا زەپتۈنزارلىقلار سوزۇلۇپ ياتاتتى.

بۇ زەرگەر سالاھىدىدىن ئۇغۇلۇپ ئۆسكەن كامىل يېزىسى
ئىدى. بۇ يەردە ئۇ ئاتىسى بىلەن تور توقۇيتتى. كۆلدىن بېلىق
تۇتۇپ ساتاتتى. ئاتىسى ۋاپات بولغاندىن كېيىن ئۇ ھۈنەرۋەنلەر
توپىغا كىرىپ، زەرگەرچىلىكنى ئۆگىنىشكە شاگىرت بولۇپ
شەھەرگە كىرىپ كەتكەن، بۇنىڭغا خېلى ئۇزۇن بولغانىدى.

ئۇلار زەپتۈن يېغىدا پىشۇرۇلغان مەزىلىك ناننىڭ پۇرىقى
بىلەن تېزەك ۋە نەم تارتىپ كەتكەن يۇڭنىڭ پۇرىقى بىر ئالغان،
ئۇ يەر - بۇ يەردە ئىتلار قاۋاۋاتقان كوچىلاردىن ئۆتۈپ، ئەخىر
لەر شەيخىنىڭ خانىقاسى ئالدىغا يېتىپ بارغاندا، دۆڭلۈكلەرنىڭ
ئۈستىدە يۇلتۇزلار كۆرۈنۈشكە باشلىغانىدى.

بۇ يەردىكىلەر ئۇلارنى كۈتۈپ تۇرۇشقان بولسا كېرەك،
دەرۋازا بىردىنلا يوغان ئېچىلىپ، ئىككى خىزمەتكار ئۇلارنىڭ
ئېتىنىڭ تىزگىنىدىن تۇتۇپ مېھمانخانىغا باشلىدى. خانىقانىڭ
ئىچكىرىسى چوڭ - كىچىك بىرنەچچە ھويلىغا بۆلۈنگەنىدى. تاغ
سۈيى ئېقىپ كېلىدىغان ئېرىق ھەممە ھويلىلاردىن ئېقىپ ئۆ-
تۈپ، ھېلىقى قومۇشلۇق كۆلگە چۈشەتتى.

خانىقا سالاھىدىدىنغا ياخشى تونۇش ئىدى. بىر چاغلاردا
شەيخ ئۇنى شۇ يەردە ھۈنەرۋەنلەر جامائەسىگە قوبۇل قىلغانىدى.
يۈز - كۆزلىرىنى يۇيۇپ، ئۆزلىرىنى بىرقۇر تەرتىپكە
سالغاندىن كېيىن ئۇلارنى تاماققا ئېلىپ مېڭىشتى. قېرى ئاش-
پەز، سېمىزلىكىدىن لىغىرلاپ تۇرىدىغان ئەرەب موماي -
سالاھىدىنى تونۇپ، خۇشخۇي تەبەسسۇم قىلدى ۋە ئۇلارنىڭ
ئالدىغا بىر دەستە نان بىلەن تاش تاۋاقتا تەرخانە - ئۇن ۋە
قېتىقتىن تەييارلانغان تۈركچە تائام ئەكىلىپ قويۇشتى.
مېھمانلار يول ھاردۇقىنى چىقىرىپ، تاماق يەپ بولۇشقاندا

دىن كېيىن ئۇلارنى شەيخ قېشىغا كىرىشكە تەكلىپ قىلىشتى.
ئۇلارنى كۆلچىكى بار ھويلىدىن ئېلىپ ئۆتۈشتى. بۇ يەردە
ئېگىز ئۆسكەن چوڭ چىنار دەرىخى بار بولۇپ، ئەھۋالدىن
قارىغاندا شەيخ ھاۋا ياخشى كۈنلىرى مېھمانلارنى ئەنە شۇ چىنار
سايىسىدە كۈتسە كېرەك. خىزمەتكار ئىشىك ئالدىدا توختاپ،
مېھمانلارغا يول بەردى. ئۇلار كىيىملىرىنى يېشىپ، يېنىك
مەسە بىلەن بوسۇغىدىن ئاتلاپ ئىچكىرى كىرىشتى. قول قو-
ۋۇشتۇرۇپ تەزىم قىلىشتى.

سالاھىدىنى ئەخىيلەر جامەسىگە قوبۇل قىلغان شەيخ ئال-
لىمقاچان ئالەمدىن ئۆتكەن، لېكىن يېڭى شەيخ ئۇ مەرھۇمغا
شۈنچىلىك ئوخشايتتىكى، بۇ ھال سالاھىدىغا بىرقانچە يىل
ئالدىغا ئەمەس، ئارقىسىغا كەتكەندەك تۇيۇلدى. شەيخ كونييا
ئۆلىمالىرىغا ئوخشاش قارا ئەمەس، سۆسەر ياقىلىق يېشىل
چاپان كىيىپ، تاغ ئۆشكىسى تېرىسىنىڭ ئۈستىدە باداشقان
قۇرۇپ ئولتۇراتتى. ئۇ ساقىلىنى سىپاپ، مېھمانلارنى ئولتۇ-
رۇشقا تەكلىپ قىلدى ۋە تەزىيە بىلدۈردى:

— مەرھۇملارنىڭ ئارقىسىدىن بىرگە كەتكىلى بولمايدى-
كەن! دۇنيا پانىي، خۇدايىم سىزگە سەۋر - تاقەت بەرگەي.
بۇ يەردىكىلەر ئۇلارنىڭ پىرى سەئىد بۇرھانىدىن ۋاپاتىنى
ئاللىمقاچان ئاڭلاشقان، خەۋەردارلىق خىزمىتى بۇ يەردە سۇلتان
سارىيىدىكىدىن قېلىشمايتتى. خىزمەتكار ئاستا كىرىپ، ئوتتۇ-
رىغا بېھى شەرىپتى قاچىلانغان كوزىنى قويدى.

— مەرھەمەت! — دەپ تەكلىپ قىلدى شەيخ، ئۆزى پىيا-
لىنى قولغا ئېلىپ ۋە خىزمەتكارنىڭ ئىشىكتىن چىقىپ كېتى-
شىنى كۈتۈپ، داۋام قىلدى، — بۈگۈن كەچقۇرۇن جامائەگە
بىر دېھقاننى قوبۇل قىلىمىز. ئىشتىراك ئەيلەپ، خوش قىلغاي-
سىز.

سالاھىدىن ئىلاج بارىچە يۇمشاقلىق بىلەن سورىدى:

— ئەجەبا، جامائەگە دېھقانلارمۇ قوبۇل قىلىنمىدۇ؟
شەيخ تەبەسسۇم بىلەن:

— مۆھتەرەم ئۈستە، سىز بىر چاغلاردا دېھقان بولغان بولسىڭىز، ئۇمۇ شۇنداقلا دېھقان. بىزنىڭ ئېتىز - ئېرىقلىرىمىزدا ئىشلەپ، بېلىق تۇتۇپ، تەر تۆكۈپ ئىرىكچىلىك قىلىدۇ.

شەيخ ھەممىدىن خەۋەردار ئىدى. جالالىدىن بۇ كېچىسى يالغۇز ئارام ئېلىشنى ئىستەيتتى. لېكىن مېھماندوستلۇق ۋە ئېھتىرام بىلدۈرگەن شەيخنىڭ تەكلىپىنى رەت قىلالمىدى.

ئۇلار ھويلىغا چىقىشقاندا، جامائەت جەم ئىدى. مەشئەل بىلەن يورۇتۇلغان سەھنىدە ئەخىيلەر تام ياقىلاپ يېرىم دائىرە بولۇپ، ئوڭ تىزلىرىنى قۇچاقلاپ ئولتۇرۇشاتتى. ھويلا ئىشىكى ئالدىدا قوللىرىنى ئۆز يەلكىلىرىگە گىرەلەشتۈرۈپ ئىككى چارچى قېتىپ تۇرۇشاتتى. شەيخ پەشتاققا چىقىپ، مېھمانلارنى ئىككى تەرىپىگە تەكلىپ قىلىپ، باشلاڭلار، دەپ ئىشارەت قىلدى. چارچىلار يۈگۈرۈشۈپ ئەخىيلەر ئاقساقىلىنىڭ يېنىغا كېلىشتى: بىرىنىڭ قولىدا بىر پىيالىە سۇ، يەنە بىرىنىڭ قولىدا چەمدە ياسالغان تۈزلۈك قاچا بار ئىدى. ئاقساقال سۇغا تۈز سېلىپ، پىيالىنى ئېگىز كۆتۈردى:

— ئەسسالامۇ ئەلەيكۇم ھەقىقىي شاگىرتلار! ئەسسالامۇ ئەلەيكۇم ھۈنەرۋەن كاسىپلار!

— ۋە ئەلەيكۇم ئەسسالام! — جاۋاب بەردى شەيخ.

— ئارىق ۋە زاھىدلارنى رەھمەت قىلسۇن، كېلىپ كەتكەنلەرنى رەھمەت قىلسۇن، جۈملەئى مۆئمىنلەرنى رەھمەت قىلسۇن!

ئەخىيلەر ئاقساقىلى شەيختىن باشلاپ ھەممىسىگە قولىدىكى پىيالىنى بىر - بىرىدىن تۇتتى. ئۇلار پىيالىنى ئىككى قوللاپ

ئېلىپ، ئاز - ئازدىن ئىچىشەتتى. ئاخىرىدا ئاقساقال پىيالىنى
جارچىغا تاپشۇرۇپ بەرىپ، ئۆزى ئوتتۇرىغا چىقتى.
— ھەزرىتىم، بىر بۇرادىرىمىز ھۈنەرۋەنلەر يولىغا كىر-

مەكچى!

— ئىسمى نېمە؟ — سورىدى شەيخ.

— مۇھەممەد ئوغلى ئەلى.

— ئۇستازى كىم؟

— بۇرادەر فەخرى.

— ھەمراھلىرى كىملەر؟

— ئاكا - ئۇكا پەررۇخ ۋە كامال!

— مۇناسىپ كىشىلەر! ئېلىپ كېلىڭ!

ئۈچ ئەخى ئورنىدىن تۇرۇپ ئىشىككە قاراپ ماڭدى. جار-

چىلار بوسۇغا ئالدىغا بىر چۈپ گىلەم سېلىپ، ئۇنىڭ بىرىنىڭ

ئۈستىگە قىزىل كەمەر ۋە خەنجەر قويۇپ قويۇشتى.

ئىشىكنى ئۈچ قېتىم تاقىلداقتى.

— كىرىڭ! — دەپ ئىجازەت بەردى شەيخ.

ئىشىك ئاستا ئېچىلىپ، ئۇستازىنىڭ كەينىدىن ئېگىز بوي-

لۇق، ئورۇق، ئېتىكىدە مېڭى بار بىر يىگىت كىردى. ئىككى

بۇرادەر - ھەمراھلار ئۇنىڭ ئېتىكىدىن تۇتۇۋېلىشقانىدى.

ئۇلار كاتقا يېقىنلاشقاندا، ئۇستازى جارچىلارغا ئوخشاش

قوللىرىنى بوينىغا گىرەلەشتۈرۈپ تۇتۇپ، تەزىم قىلدى - دە:

— ئەخىيلەر شەيخى ۋە ئاقساقىلى، بۇرادىرىمىز ئەلى

پۈتىڭىزغا باش قويۇشقا ئىجازەت قىلىشىڭىزنى سورايدۇ. ئۇنىڭ

نىيىتى - كارۋىنىمىزغا قوشۇلۇپ، ئەخىيلەر يولى بىلەن

مېڭىش، بېلىنى بۇرادەرلىك كەمىرى بىلەن باغلاشتۇرۇپ بەرما-

يىشىڭىز نېمىدۇ؟ — دېدى.

— قائىدە بويىچە سىناق قىلىنسون!

ئۇستاز تىزلاندى. ئەخى ھەمراھلار قورقۇپ - چۆچۈپ

قالغان دېھقاننى ئىككىنچى گىلەمگە ئۆتكۈزدى. ئۆزلىرىمۇ ئۇنىڭ يېنىدا تىزلىنىشتى، ئۇلار ھامان ئۇنىڭ ئېتىكىنى تۇتۇپ تۇرۇشاتتى.

ئەخىيلەر ئاقساقىلى سۆزلەشكە باشلىدى:

— بىزگە مەلۇم بولۇشىچە، سەن ئەخىيلەك يولغا كىرىپ مەكچىسەن، ئايا، قەلبىڭ قۇلىقى ھوشيار تۇرغاي، مەلۇم بولغايدىكى، ئەخىيلەك يولى ئېغىر ۋە مۇشەققەتلىكتۇر. قەلبى ۋە قولىڭ قاتتىقلىقىغا ئىشەنسەڭلەر بۇ يولغا كىرمىسۇن، ئىلا، زىيادە^① ئەمەس، زەبۇن^② بولغايلار. بىزنىڭ يولىمىز — رىئايە، ئىمان ۋە ئىرپان يولى. كۆڭلۈڭ نېمە دەيدۇ! ئەقىدىلەرگە رىئايە قىلىشقا قۇربىڭ يېتەرمىكىن؟

سۈر بېسىپ، تەمتىرەپ قالغان دېھقان مۇشتۇمى بىلەن بۇرنىنى ئېرتتى، ئەخىيلەر ئوتتۇرىسىدا غۇلغۇلا كۆتۈرۈلدى.

— يېتىدۇ! — دەدى ئۇ ئارانلا بوغۇق ئاۋاز بىلەن.

— سىناشقا رازىمۇسەن؟

— رازىمەن!

— ئۆزۈڭ «رازىمەن» دېدىڭ. ئىلا، بىزدىن گۇناھ ساقىت. خۇدا ھەققى، ئېيتقىنىغا، ئەخىيدە يېپىق ۋە يۇمۇق نەچچە؟

— ئۈچ.

— قايسىلار؟

— تىل، كەمەر، كۆز.

— كۆز نېمىشقا يۇمۇق بولۇر؟

— باشقىلارنىڭ گۇناھى، باشقىلارنىڭ ئۇياتلىق ئىشلىرىنى كۆرمىسلىك ئۈچۈن.

① باي، بەختىبار، كەڭئاشا - ت.

② ئاجىز، زەئىپ، مەغلۇپ - ت.

— ئەخىدە ئوچۇق بولۇش قانچە؟

— تۆت!

— قايسلار؟

— قول، يۈز، داستىخان، كۆڭۈل.

— تائام - يېمەك قائىدىسىچۇ؟

— ئون ئىككى.

— قايسلار؟

— سول پۇتىنى بېسىپ، ئوڭ پۇتىنى تىزدىن پۈكۈپ،

سەل ئۈزىتىپ ئولتۇرۇش. تاماقنى چايناپ يۈتۈش. ئاۋۋال

ئېغىزنىڭ ئوڭ تەرىپى بىلەن چايناش، قولىنى مايغا چىلماس.

لىق... شۆلگىيىنى ئاققۇزماسلىق... باشقىلارنىڭ نېسىۋىسى

سىگە قارىماسلىق، بېشىنى قاشلىماسلىق، كۈلمەسلىك...

تاماقنىڭ ئەڭ ياخشى يېرىنى مېھمانغا قويۇش. تاماقتىن كېيىن

قولنى يۇيۇش.

— توغرا يۈرۈش قائىدىسى قانچە؟

— بەش.

— قايسلار؟

— ماڭغاندا كىبرى - ھاۋا قىلىپ ماڭماسلىق، ئەتراپىغا

ھاڭۋېقىپ قاراۋەرمەسلىك... ئاشىقلارنىڭ كەينىدىن مارىسام.

لىق... ياشقا چوڭلارنى يانداپ ئۆتۈپ كەتمەسلىك... شې-

رىكلىرىنى كۈتتۈرۈپ قويماسلىق...

ئۈستاز شەيخكە بۇرۇلۇپ قاراپ:

— داۋاملاشتۇرايمۇ؟ — دېدى.

— بولدى، كۈپايە! — دېدى شەيخ.

— مۇناسىپ! يارايدۇ! — دېگەن خىتابلار ھەر تەرەپتىن

ئاڭلاندى.

شەيخ ئورنىدىن تۇردى. ئۈستاز ئەلىنىڭ قولىنى قىيىنچە
ياغلىق بىلەن ياپتى. بۇرادەر - قېرىنداشلار ئۇنىڭ ئېتىكىنى

قويۇپ بېرىپ، قىيىنچىسى ياغىق ئۈستىدىن ئالىقلارنى
يېقىشتى.

— ئەزىز ئوغلانلىرىم! ھۆرمەت ئەيلەكەم، ھۆرمەتكە نا-
ئىل بولارسەن. مېنىڭ گېپىمنى ئاڭلاڭلار دېمەكچى بولساڭ،
سۆزۈڭنىڭ سالمىقى بولسۇن. بۇنىڭدىن كېيىن ھەسەتخورلۇق،
ھاكاۋۇزلۇق، چېقىمچىلىق، تەنبە - پەسەندە، نەپرەت ساڭا
يات بولغاي. ھەممىدىن ئۇياتلىقى — باشقىلارنى ئېزىپ -
خورلاش ۋە سۆزىدىن تېنىۋېلىش. بېلىڭگە باغلىنىدىغان كەمەر-
نىڭ شەرىپىنى ئۇلۇغ بىلگەيسەن! پەيغەمبەر شەمشىرىدەك شە-
ئەر، ئارىقلار ئەقلىدەك ئەقىل يوق! شۇلارنىڭ كامالىغا يەتكە-
سەن! قېنى، تۇر!

ئەلى ئورنىدىن تۇردى. مەشئەل خىرە يورۇتۇپ تۇرغان
گۈڭۈم قاراڭغۇلۇقىدىمۇ ئۇنىڭ يۈزى ھاياجاندىن قىزىرىپ،
يۈزىدىكى مېڭىنىڭ كۆبجۈپ كەتكەنلىكى بېلىنىپ تۇراتتى.
— بۇرادەرلەر ئېيتىڭلار، ئۇ بۇ كەمەرنى باغلاشقا لايىق -
مۇ؟ — دەپ سورىدى كۆپچىلىكتىن شەيخ.
— لايىق! بولىدۇ!

ئۇستاز كەمەرنى گىلەمدىن ئېلىپ، ئۇنىڭغا دەم سېلىپ
مۇپكۆچلەپ دۇئا ئوقۇدى.

شۇ چاغدا ئەلى ئىشنى بۇزۇشقا تاس قالدى. ھاياجاندىن
ھودۇقۇپ، ئۇ يەنە مۇشتۇمىنى بۇرنىغا ئېلىپ باردى، قارىغاندا
بۇ ئۇنىڭ ئادىتى ئىدى. لېكىن ئۇستازنىڭ كۆزىگە كۆزى
چۈشۈشى بىلەن شاپپىدە توختىۋالدى ۋە قولىنى تۆۋەن چۈشۈر-
دى.

ئۇستازى كەڭ، ئۇزۇن كەمەر بىلەن ئۇنىڭ بېلىنى سىقىپ
باغلاپ، ئۈچىنى تۈگۈپ قويدى. گىلەمدىن خەنجەرنى ئېلىپ
كەمەرگە قىستۇردى.

— ھەق يولىغا كىردىڭ، بۇرادەر ئەلى مۇھەممەد! ئىلا-

ھا، بۇ ئەستايىدىللىقىڭ قوبۇل بولغاي! ئىلاھا، مۇرادىڭغا بەر
كەيسەن! شەرەپكە يار، ئەخىيلەرگە مەدەتكار بولغايەن! —
دەپ ئېلان قىلدى ئەخىيلەر ئاقساقىلى.

ئەخىيلەر بىردەك: «ھۇ - ئۇ - ۋا» دەپ توۋلاشتى، ئۇلار
ئاللاننى ئەنە شۇ نام بىلەن ئاتىشاتتى.

جالالىدىن ئەخىيلەرنىڭ كونيانىڭ ھۈنەرۋەنلەر رەستىلىرىدە
بولىدىغانلىقىنى بىلەتتى. ئۇلاردىكى ئاددىيلىق ۋە ئادىللىقىنى
ھۆرمەت قىلاتتى. لېكىن بۇ جامائەتنىڭ ئەڭ ئۇلۇغ قۇتلۇق
مەرىكىسى — قوبۇل مەرىكىسىگە بىرىنچى قېتىم قاتنىشىشى
بولۇپ، ئۇنىڭغا ئەخىيلەرنىڭ ئۆز ئادىمى، مۆھتەرەم زەرگەر.
نىڭ شاراپىتى بىلەن قاتنىشىۋاتقانلىقىنى ياخشى چۈشىنەتتى.
ئاشۇ ئاخشىمى چارسىلداپ يېنىۋاتقان مەشئەلنىڭ يورۇقىدا
دېيىلگەن سۆزلەر جالالىدىننىڭ پىغانلىق كۆڭلىدە ئاجايىپ بىر
ئىز قالدۇردى. ئاشۇ تور توقۇپ، بېلىقچىلىق قىلىدىغان،
ساۋاتسىز، ئەمما ئومۇمەن ئەمگەك ۋە ئومۇمىي بۇرادەرلىك
بىلەن بىرلەشكەن كىشىلەر ئارىسىدا، ئىرادىسى مۇستەھكەم،
لېكىن ئادالەت ئۈچۈن كۆكسىنى كەرگەن ئاشۇ سالاھىدىنىڭ
يېنىدا، ئۇ ئۆزىنى قايغۇ بىلەن ئادىشىپ قالغاندەك، يالغۇزلۇقتا
قالغاندەك ھېس قىلمايتتى.

ئەتىسى ئەتىگەندە ئۇلار يېزىنىمۇ، ئەخىيلەرنىمۇ پىنھان
تۇتقان دۆڭلۈكلەرنىڭ يېنىدىن ئاتلىرىنى يۈگۈرتۈپ ئۆتۈۋېپ
تىپ، جالالىدىننىڭ كۆڭلىگە ئۆزى بىلەن ياندىشىپ كېتىۋاتقان
مۇشۇ ساددا، لېكىن دانىشمەن ئۇستاز مېنى ئاشۇ يار لېۋىدىن
ياندۇرايىدۇ، دېگەن خىيال كەلدى. ئۇ يەنىلا ئويلايتتى، ئەجەب،
با، ئۇلار سەئىد بۇرھانىددىننىڭ قەبرىسىنى زىيارەت قىلىشقا
كېتىۋاتقاندەك قىلاتتى. بۇلار ئەمدى ئۆزلىرى تەرەپكە قاراپ
كېتىۋاتىدىغۇ.

شائىرنى ئۆزىنىڭ سەزگۈسى ئالدىمىغانىدى. ئۇ ئۇستازدە.

دىن ئايرىلدى. ئەمما ئۇنىڭ قەبرىە تەرەپكە بارىدىغان يولدا
ئۆزىگە دەيداش، ئۆمۈرلۈك سادىق دوستى بىلەن دوستلۇقى
ئېتىسۇ كۈچەيدى. ئۇنىڭ بىلەن بىللە ئەغىيىلەر ئارىسىدا مىڭلاپ
ئىخلاسمەنلەرگە ئىگە بولدى. لېكىن شۇ چاغقىچە ئۆزى غەبلى
بول مېڭىشى لازىم ئىدى.

قەيسەرىدىكى سۇلتان نائىبى ساھىپ شەمشىددىن شەخسەن
ئۆزى سەئىد بۇرھانىددىننىڭ دەپنە مۇراسىمىنىڭ ئانچە ھەشە-
مەتلىك ئەمەس، ئەمما مەرھۇمغا لايىق ئىززەت - ئىكرام بىلەن
ئۆتۈشكە كۆز - قۇلاق بولۇپ تۇردى. شەيخ ئۆمۈر بويىچە ھەر
تۈرلۈك تاشقى، نامايىشكارانە ھەرىكەتلەردىن ھەزەر قىلىپ،
ئىنتايىن تەشئالىق بىلەن ھەقىقەتكە ئىنتىلگەندى.
جالالىدىن ئۇنىڭ ئاخىرقى كۈنلىرىدە ئۇنىڭغا يۆلەنچۈك
بولغان نائىبقا خاتىرە ئۈچۈن پىرىنىڭ بىر - ئىككى كىتابىنى
بەردى - دە، قالغانلىرىنى ئېلىپ سالاھىددىن بىلەن كونيغا
قايتتى.

سەئىد بۇرھانىددىننىڭ ئۆلۈمى جالالىدىن ئۈچۈن شۇنچە
لىك زەربە بولدىكى، ئۇنىڭ تەرىقەت يوللىرى شۇنچە جاپا -
مۇشەققەت بىلەن تىكلىگەن قانائەت قورغىنى، يەر تەۋرەپ ئۆرۈ-
لۈپ چۈشكەندەك، بىردەمدىلا يىمىرىلىپ، غۇلاپ چۈشتى. كۆ-
ئۇل خاتىرجەملىكىنى ساقلاپ تۇرغان قورغانلارنىڭ توپىسى
ئاسمانغا توزۇدى: بۇ، ئۇنىڭ قەلبى بىلەن ئارام، ئاسايىشلىق
ئەزەلدىن دۈشمەن ئىكەنلىكىنى كۆرسىتەتتى.
سەئىد نەچچە قېتىم: «مەن بىر ساراڭدەك ئادەم. خوتۇن،
بالا - چاقىلار ھەققىدە ئەنسىرەشكە زادىلا ۋاقتىم يوق. لېكىن
سەن ئۆتۈمىغىنىكى، ئىسلام دىنىدا ئائىلە ۋە نىكاھ ۋاجىب»
دېگەندى.

بىر ئاز تەسەللى تېپىش ۋە پىرىنىڭ پەرمائىشىنى بەردە
قالدۇرماسلىق ئۈچۈن جالالىدىن ئۆيلىنىش نىيىتىگە كەلدى.
ئۇ سودىگەر مۇھەممەت شاھنىڭ تۇل قالغان ئايالى كىرە
خېنىمنى تاللىدى. ئۇنى بىر چىلە سۇ بىلەن نىكاھ قىلدۇرۇپ،
ئۆيىگە ئېلىپ كەلدى. ئۇنىڭ بەش ياشلىق ئوغلى يەھيانى ئۆزى
ئوغۇل قىلىۋالدى.

ئەسلى تەبىئىتى سىلىق ۋە خۇشخۇي كەلگەن كىرە خېنىم
مەۋلاننى ئىنتايىن ھۆرمەتلەيتتى، ئۇنىڭغا مۇناسىپ ھالال
جۈپ ئىدى.

ئۇ بىر قىز، بىر ئوغۇل تۇغۇپ بەردى. لېكىن بۇ نىكاھ
لەرىپىدە ئۇنىڭ گۆھەر بىلەن ئۆتكۈزگەن كۈنلىرىگە ئوخشە
مايتتى.

جالالىدىن كېچىلەرنى شام يورۇقىدا ئاتىسىنىڭ ئىشلىرى
ۋە سەئىد بۇرھانىددىننىڭ سۆزلىرىنى ئوقۇپ ئۆتكۈزەتتى. كۈن
دۈزلىرى ئىلاھىيەت ئەسەرلىرى، سەنئىتى ۋە ئەتتارنىڭ دىۋانىلى
رى، ئىنسان ئۆمرىنىڭ پاكلىقى ۋە پارچە - پۇرات تەشۋىشلەر
بىلەن تولۇپ كەتكەنلىكى ئۈستىدىن مەسخىرە قىلىپ كۈلگەن
ئەرەب شائىرى مۇتەنەببىنىڭ شېئىرلىرىنىڭ مۇتالىئەسىگە بېرىد
لەتتى. لېكىن يا كېچىسىدىكى ئۇيقۇسىزلىقلار، ياكى جىسمىنى
جاپا - مۇشەققەتلەرگە سېلىشلار، ياكى ئاچلىق، ياكى نىكاھ،
ياكى كىتابلار ئۇنىڭ قەلبىدىكى قايغۇنى باسالمايتتى.

پەقەت ئۇنىڭ مەسچىتتە جامائەتكە دەيدىغان ۋەزلىرىگە ئاۋ
ۋال يۈزلەپ، كېيىن مىڭلاپ كىشىلەر يىغىلىدىغان، مەدرىسە،
خانىقالار شاگىرتلار بىلەن مۇرىتلارغا تار كېلىدىغان بولۇپ
قېلىۋاتقىنىنى كۆرۈپ، ئۆز قەلبىدە ياغرىغان قايغۇ - ئەلەمنىڭ
باشقىلارنىڭ قەلبىدە ئەكس سادا بېرىۋاتقانلىقىنى ئۆزىلا بايقاپ
قالدى. بۇنىڭ سەۋەبى، ئۇ تولىمۇ ئۆزى بىلەن ئۆزىلا بولۇپ
كەتكەن يىللىرى خانىقا قورۇسىنىڭ سىرتىدا بولۇۋاتقان ۋەقەلەر

سالجۇق دۆلىتى پۇقرالىرىنىڭ قەلبىنى ھەسرەت - ئادامەتكە تولدۇرىۋەتكەنىدى.

سۇلتان ئالائىددىن كەي قۇباد I ئاللىقاچان ئالەمدىن ئۆتكەنىدى. ئۇنى ئوغلى ضىياسىددىن زەھەرلەپ ئۆلتۈرگەنلىكىنى ھەممە بىلەتتى. ئەمما كىشىلەر بۇ ھەقتە ئىما - ئىشارە بىلەنلا سۆزلىشەتتى. قورقۇش، تەھلىكە پايتمەختىنى خۇددى زەھەرلىك تۇماندەك ئورنىۋالغانىدى. ۋەزىر كۆبەك يېڭى سۇلتاننى قورچاقتەك ئوينىتاتتى. يېڭى سۇلتان ئالائىددىننىڭ يېقىنلىرىنى ۋە ئۆزى خەۋپلىك دەپ سانىغان ئادەملەرنى ئىنتايىن رەھىمسىزلىك بىلەن ئۆلتۈرۈۋەتتى. بەزىلەرنى ئۆز ئۆيىگە قاماپ، ئەتراپىغا ئوتۇن دۆۋىلەپ ئوت قويۇپ كۆيدۈرۈۋەتتى، بەزىلەرنى زىياپەتكە تەكلىپ قىلىپ ھەر خىل ئۇسۇلدا ئۆلتۈرەتتى، بەزىلىرىنى خىيانەتچى دېگەن قالدۇق بىلەن قىلىچ بىلەن چانايىتىتى. يېڭى سۇلتان ئۆز سەلتەنىتىدىن مەست بولۇپ، مەي، مۇسەللەس ئىچىپ، ھۆرلىقلار بىلەن بەند ئىدى. كۆبەك ۋە ئۇنىڭ شېرىكلىرى قەتل قىلىنغانلارنىڭ مال - مۈلۈكلىرىنى تالان - تاراج قىلاتتى. سودىگەرلەرگە ئېغىر سېلىقلارنى سالاتتى، ھۈنەرۋەنلەرنى سىقىپ قېنىنى شورايىتتى.

ئادەملەرنى بىرىنچى قېتىملىق چېقىمچىلىق تۈپەيلىدىنلا كوچا - بازارلاردا تۇتۇۋېرەتتى، ئۆيلەردىن سۆرەپ ئاچىقىپ دارغا ئاساتتى. كۆبەكنىڭ بۇ قاباھەتلىك قىلمىشلىرىغا پەتىۋا چىقىرىپ بېرىدىغان ئۆلىمالارمۇ تېپىلىپ قالاتتى. بۇ زاتلارنى كۆبەك ئەلۋەتتە قۇرۇق قول قويمايتتى.

سەئىد بۇرھانىددىن ۋاپاتىدىن ئىككى يىل كېيىن، كونيادا ئۆزۈندىن بېرى قورقۇپ تۇرغان ۋەقە يۈز بەردى. بۇ خۇددى مەملىكەتتە ئەۋج ئالغان قاباھەتكە تىغمۇ تىغ قارشى يۈز بەرگەندەك قىلاتتى: چىڭگىزخاننىڭ ئوتتۇرمىسىنى قوشۇنى گروزىن ۋە ئىرەنلەرنىڭ ياللانما قوشۇنلىرىنىڭ ياردىمى بىلەن سالجۇق

دۆلتىنىڭ چېگرىسىغا باستۇرۇپ كىردى. ئەرزىرۇم شەھىرىنى ئىشغال قىلىپ، ئاھالىسىنى قىرغىن قىلدى.

مەرھۇم سۇلتان ئالا ئىددەن كەي قۇباد يۈز بېرىش ئېھتىمالى بولغان ئەنە شۇ ۋاقىتقا قارشى ئۆمۈر بويى تەييارلىق قىلغانىدى. ئۇ ئۆزىنىڭ قاتلى بولغان ئوغلىغا مىراس قىلىپ مۇس تەھكەم قورغانلارنى، ئون يىللاپ مەغلۇبىيەتنىڭ نېمىلىكىنى بىلىمگەن چىڭگىزخاننىمۇ ئەندىشىگە سالغان مىڭلىغان قۇدرەتلىك قوشۇننى قالدۇرغانىدى.

يەتتىن مىڭ جەڭچىدىن ئىبارەت بۇ قوشۇن چىڭگىز قوشۇنىغا قارشى چىقىپ سەۋەس شەھىرىنىڭ يېنىدا دۈشمەننىڭ يولىنى توستى. تەجرىبىلىك سەركەردىلەر تېخى ياش غىياسىدىنغا تاغ - داۋانلارنى ئىگىلەپ، دۈشمەننىڭ يولىغا نۇرغۇنلىغان پىس تىرمىلارنى قويۇش، ئۇنىڭ ئاساسى كۈچى — چىڭگىز ئاتلىق ئەسكەرلىرىنىڭ ھەرىكەت قىلىشىغا ئىمكانىيەت بەرمەي، ھەر بىر تاش، ھەر بىر قىيانى مۇداپىئە قىلىش كېرەكلىكى ھەققىدە مەسلىھەت بېرىشتى. بۇ ئاقىلانە مەسلىھەت ئىدى. لېكىن غىيا سىددىن بۇنى قوبۇل قىلمىدى. كۆبەككە ئەگىشىپ ساراياغا تولىغان خۇشامەتچىلەر ھەربىي ۋە ئۇرۇش ئىشلىرىدىن خەۋىرى بولمىسىمۇ، سۇلتاننىڭ يوشۇرۇن نىيەتلىرىنى بىلىۋېلىشقا ئىنتايىن ئۇستا ئىدى. ئۇلار ھۆكۈمدار يالغۇز مەي - مۇسەللەس تىنلا ئەمەس، جەڭگىۋار شان - شۆھرەت ئارزۇسىدىنمۇ مەست ئىكەنلىكىنى بىلىشەتتى. شۇڭا ئۇلار ئۇنىڭ كۆڭلىگە ياقىدىغان: «ئىسلام سۇلتانىغا ياۋايى كوردلارغا ئوخشاش تاغدا پىس تىرما قۇرۇپ، چىڭگىزخاننىڭ ھۇجۇمىنى كۈتۈپ ئولتۇرۇش مۇناسىپ ئەمەستۇر. جەڭ مەيدانىغا چىقىپ، ئۇنى تارمار قىلىش كېرەك» دېيىشتى.

تاجۇ تەختىنى چىرمىغان خۇشامەتگۈيلۇق زەنجىرى بىلەن سالجۇق دۆلتىنىڭ ئىشىمۇ تۈگەشتى.

1243 - يىلى 23 - ئىيۇن كۈنى كۆسەتاغ ۋادىسىدا ئىككى بايراق توقۇنۇشتى: سالجۇق - ئابباسىيلارنىڭ قارا بايرىقى بىلەن چىڭگىزخان قوشۇنىنىڭ قىزىل بايرىقى. ئۇلارنىڭ ھەربىي ئادەتلىرى بويىچە، چىڭگىزخان قىسىملىرى ئوڭ قاناتقا گروزىن ۋە ئەرەمىيەنىڭ خىللانغان بانۇرلىرىنى قويۇشتى. سالجۇقلاردىمۇ گروزىن دەرىلەن شەرۋەنىزادە ۋە ئەرەمەن شاھزادىسى ۋەن باشچىلىقىدا خرىستىئان پالانما كۈچلىرى بار ئىدى. لېكىن شەۋكەتلىك گروزىن سەركەردىسى ئۆزىنى بىرىنچى بولۇپ دۈشمەن سېپىگە ئۇرۇپ، شۇ زامانلا ھالاك بولدى. ئۇنىڭ لەشكەرلىرى پاراكەندىچىلىككە چۈشۈپ قالدى.

روھىي جەھەتتىن ئاجىز كىشىلەرگە خاس بولغىنىدەك سۇلتان غىياسىدىندىكى كۆرەڭلىك بىردەمدىلا قورقۇپ ئىترەش بىلەن ئالماشتى. قوشۇننىڭ ئالدىنقى سېپىدىكى پاراكەندىچىلىك ئۇنىڭغا مەغلۇبىيەت بولۇپ تۇيۇلدى. ئۇ جاننى قولغا ئېلىپ قوشۇننى ئۆز ھالىغا تاشلاپ، ئاددىي جەڭچى كىيىمىنى كىيىپ تاقەت دېگەن تەرەپكە قاراپ قاچتى. قوشۇننى ئەھلىكە باستى. تېخى قىلىچىنى قىنىدىن چىقارماي تۇرۇپلا، تۇشمۇ تۇشتىن قېچىشقا باشلىدى. چىڭگىز ئەسكەرلىرى قاچقانلارنى ئىزمۇ ئىز قوغلاپ، قارارگاھقا باستۇرۇپ كىرىشتى. ئۇلارنى مول نازۇ نېمەت، ھېسابسىز قورال - ياراغ، ئوتقاشتەك گىلەملەر، ھە شەمەتلىك چېدىرلار كۈتۈۋالدى.

سۇلتاننىڭ چېدىرگاھى ھەشەمەتكە تولغانىدى. ئۇنىڭ ئالدىغا سەلتەنەت ۋە قۇدرەتنىڭ مىسالى سۈپىتىدە شىر، يولۋاس ۋە قاپلان باغلاپ قويۇشقانىدى. توشقان يۈرەك پادىشاھقا شاھانە ئىشارەت، ئىمسالارنىڭ نېمە پايدىسى بولسۇن؟ شۇنداق بولسىمۇ موڭغۇللار قاپقانغا چۈشۈش پاكى پىستىر. سىغا دوڭقۇرۇپ قېلىشتىن چۆچۈپ، ئۈچ كۈنگىچە جايلىرىدىن

قوزغىلىشىمىدى، سەۋەس قەلئەسى يېنىدا ئۇلارنى مول سوۋغا - سالاملار بىلەن قازى نەجمىدىن قارشى ئالدى. بىر چاغلاردا ئۇ خارەزىمە موڭغۇللاردىن يارلىق بىلەن ئالتۇن تاختا - قوغدىنىش تاختىسىنى ئالغانىدى. ئۇ تاختا ۋە سوۋغا - سالاملار موڭغۇل ئەمەلدارلىرىنىڭ كۆڭلىنى يۇمشاتتى: ئۇ شەھەرنى ئۈچ كۈنگىچە بۇلاڭ - تالاڭ قىلىشقا بۇيرۇپ، ئاھالىلەرنىڭ جېنىنى ئامان قالدۇردى.

چارەك ئەسرلىك باسقۇنچىلىق داۋامىدا چىڭگىزخان ئەمەلدارلىرى بىرئاز چۈشىنىپ قېلىشقانىدى: قاتتىق دەھشەت - ۋەھىمە سېلىشنىڭ ئۆزىلا كۇپايە، شەھەر تەسلىم بولسىلا، ئۇنىڭغا ئاز تولا شەپقەت - مەرھەمەت قىلىشقا بولىدۇ. چۈنكى ئۆلۈشتىن سېلىق ئۈندۈرەلمەيسەن - دە، لېكىن دارۇل - پەنە، ئاتالمىش قەيسەرى تەسلىم بولمىدى. ئۇنىڭ قىسمىتىمۇ باشقىچە بولدى. يەنى چىڭگىز ئەسكەرلىرى ئەرلەرنى قىلىچ بىلەن چاناپ ئۆلتۈردى. ئاياللار، بالىلار ۋە ھۈنەرۋەن ئۇستىلارنى قۇل قىلىپ ئېلىپ مېڭىشتى. يولدا ھېرىپ ھالىدىن كەتكەنلەرنى نۆكەرلەر ئۇدۇللۇق ئۆلتۈرۈپ تاشلىدى.

موڭغۇللار ئۈچ ئاي دېگەندە مەملىكەتنى خانۇۋەيران قىلىپ، قىشلىق قارارگاھلىرى - كافكازغا چېكىنىشتى. ئۇلار ئۆز ئولجىلىرىغا ئاشۇ يەردىن كۆز تىكىپ قاراپ تۇرۇشتى. پۈتۈن سالجۇق دۆلىتى ئۈستىدە چىڭگىز قوشۇنىنىڭ بايرىقى لەپىلدەپ تۇراتتى.

زىرائەت تېرىلىدىغان يەرلەر دەشت - جەزىرىگە ئايلاندى. ھۈنەرۋەنلەر ئوتتۇرا ئاسىياغا ھەيدەپ كېتىلدى، قالغان - قاتقان ئاھالىگە ئېغىر سېلىقلار سېلىندى. دالالار ھۇۋلاپ، باغلار، ئۈزۈمزارلار قاقاسلىققا ئايلاندى. بىر چاغلاردا باي، پاراۋان بولغان مەملىكەتتە ئاچارچىلىق، قەھەتچىلىك باشلاندى. باسقۇنچىلار ئۆزلىرىنى مەملىكەتنىڭ خوجايىنى بىز دەپ

ھېس قىلىشتى. جالالىدىن قازانۋىرەن تۆپىلىكىدە تۇرۇپ،
كونيا ئاھالىسىنىڭ ئامان قېلىشىنى كارامەت قىلىشى ئۈچۈن
يەنە ئون بەش يىل ئۆتۈشى زۆرۈر ئىدى.

ئەمما ئاشۇ بىرىنچى قېتىملىق يۈز بەرگەن ئاچارچىلىقتىن
ھەپىلى قۇرۇغان ئادەملەر توپ - توپ بولۇپ غەربكە، ۋىزانتىيە
يە چېگرىلىرىغا قاراپ كېتىشىۋاتاتتى. ئۇلار بىر چاغلىرى قاچ-
قان خارەزىملىك ۋە خۇراسانلىقلارغا ئوخشاش، يوللارغا سېغىش-
ماي كېتىشىۋاتاتتى. تۈركلەرنىڭ ئالتۇن - كۈمۈشلىرى، پە-
پەك ماللىرى، قىممەتلىك نەرسىلىرى ۋىزانتىيەلىك كېنەز ۋە
سودىگەرلەرنىڭ قولىغا ئەرزانلا چۈشۈپ كېتەتتى. چۈنكى بىر
سېقىم بۇغداينىڭ باھاسىمۇ ھەيران قالدۇرغۇچى دەرىجىدە يۇقىرى
ئىدى.

ئېغىر، مۇشەققەتلىك يىللار باشلاندى. چىڭگىزخان ئەمدە-
دارلىرى قارشىلىق كۆرسىتىشنىڭ يىلتىزىنى تۈپ ئاساسدىن
قومۇرۇپ تاشلاش ئۈچۈن مەملىكەتنى پارچىلاپ، ھۆكۈمدارلار
ئارىسىدا نىزاھ - تەپرىقچىلىك ئۇرۇقىنى چېچىشتى. كونىادا
بىر قېتىمدىلا ئۈچ سۇلتان - غىياسىددىننىڭ ئۈچ ياشلىق
ئوغلى تەخت ۋارىسى ئىدى. ئۇلار چىڭگىزخان ھۆكۈمرانلىقىغا
ۋاسسال - قارام ئىدى. ئۆزىنى سۇلتان ئالائىددىننىڭ ئوغلى
دەپ ئېلان قىلغان تۈركمەن باسمىچىلىرىنىڭ توپى پايتەخت
ئەتراپىنى ئاھۇ زارغا تولدۇرغانىدى. ھېچقانداق چىقىش يولى
يوق، ھېچكىمدىنمۇ مەدەت كۈتكىلى بولمايتتى.

ئېغىر ۋە داۋالغۇش يىللىرىدىكىگە ئوخشاش پۇقرالار ئۆز-
لىرىنىڭ ئۈمىدىنى خۇداغا قاراتتى. ئۇلار تەسەللى ۋە روھىي
تۇرغۇنلۇقنى رەسمىي روھانىيلاردىن ئەمەس، سوپى، شەيخلەر-
دىن، ۋائىز ۋە زاھىدلاردىن ئىزدەشتى. ئۆلىما ۋە فەقىھلەر
ئەمەلدار، بەگلەرگە ئوخشاش، سالجۇقىيلار پاناھلىقىدىمۇ،
موڭغۇللارنىڭ قول ئاستىدىمۇ ئوخشاشلا باياشات ياشاۋەردى.

سوپىلار بولسا، ئۆزلىرىنىڭ بېشىدىن ئۆتكەن تۈرلۈك تەجرىبىلەر
لەردىن ئاچلىقنىڭ نېمە ئىكەنلىكىنى بىلەتتى. ئۇلار نەپەت ۋە
نزاھلار ئالدىدا بىر - بىرىنى ئاسراشقا دەۋەت قىلىشاتتى،
زوراۋانلىق ۋە ئەجەلدىن جېنىنى قۇتقۇزۇپ قېلىش قىيىن بول-
سا، ئىلاج بار كىشىلەرنى ئۆزلىرىنىڭ ئىنسانىي قەدىر - قىم-
مىتىنى ساقلاپ قېلىشقا ئۈندەيتتى. مەلۇمكى، سوپى، شەيخ
لەرنىڭ نىيىتى ئۇ دۇنياغا باشلاش ئىدى. ئەمما ئۇلار شۇنداق
پەزىلەتلەرگە ئىگە ئىدىكى، بۇنداق پەزىلەتلەرگە ھېچكىم، ھەر
ئىككى موڭغۇللارمۇ تەڭ كېلىشەلمەيتتى.

ئەنە شۇ يىللىرى جالالىدىن كونيانىڭ ئەڭ مەشھۇر، ئەڭ
قەدىرلىك سوپى ۋائىزلىرىدىن بىرىگە ئايلاندى.
ئۇ دۇنيا ھەققىدە بىلىش مۇمكىن بولغان كۆپ نەرسىنى
بىلەتتى، ئەقىل - ئىدراك ئېرىشكەن ھەممە نەرسىگە ئۇمۇ
ئېرىشكەنىدى. ئەمما ئۇ ئۆز يۈرەك ھاياجىنىنى تىزگىنلىيەلمى-
سە قانداق قىلىدۇ؟

ئۇ ئۆز - ئۆزىنى چۈشەندى، باشقىلارنىمۇ چۈشەندى، لې-
كىن بۇ ئۇنىڭغا خۇشاللىق كەلتۈرمىدى.
بىلىمدان كىشى، تاماق ئىزدەپ ئۇۋىسىدىن ئۇچقان، لې-
كىن ئوزۇق تاپالماي ئۇۋىسىغا ئائىلاج قايتماقچى بولغاندا،
خۇددى يولىدىن ئېزىپ ئارسالدىلىقتا قالغان قۇشقا ئوخشايدۇ.
ئۇ دەمەشقتىن قايتقاندا يولدا ئۇچرىشىپ سۆھبەتلەشكەن
ئاشۇ زاھىدىنى پات - پاتلا ئېسىگە ئالاتتى: چۈنكى، ئۇنىڭ
قەلبىدە خەلق قايغۇسىمۇ قوشۇلۇپ، ئۇ بارغانچە كۈچىيىپ،
نادامەتكە تولۇپ جاراڭلايتتى. ئەمما داپ ساداسىدىن ئەسەر يوق
ئىدى. تەبرىزدىن چىققان قۇياش كونييا ئۈستىدە نۇر چاچقان
ئاشۇ ئۇلۇغ كۈنگىچە، ئۈستازى سەئىد سىردانىنىڭ «سەن پاتلا
دوستلىرىڭنى كۆپەيتەلەيسەن» دېگەن كارامىتى ئەمەلدە كۆرۈل-
مىگۈچە داپ ساداسىنى ئاڭلىمىدى.

ئۇ ئەنە شۇ كۈنگە ئاتاپ ياندۇرۇشقا تەق قىلىپ ئېسىپ قويغان چىراغدەك تەييار ئىدى. پەقەت تۇتاشتۇرغۇچى، ھايات بېغىشلىغۇچى ئۇچقۇنىلا كۈتەتتى.

ئەنە شۇ كۈنلا ئۇ مەڭگۈ ئۆچمەس بولۇپ ياندۇ. ئەگەر ئۇ كۈن كەلمىسە، ئۇ ئۆزى نېمە بولىدۇ؟ ئۆزىنىڭ ئاتىسى سۇلتانۇل ئۆلىماغا ئوخشاش مېڭىلغان ھەتتا ئونىڭلىغان شەيخ، لەرنىڭ بىرى، مۇسۇلمان دۇنياسىدىكى دانىشمەن ۋە سەۋادىي، ئالىم ۋە جاھىل، ئەسەبىي ھەم سالماقلىق ئون مېڭىلغان ئاشۇ شەيخلەرنىڭ بىرىلا بولىدۇ.

ئاشۇ كۈنى ئۇ تائەت - ئىبادەت، ۋەز - نىياز، زاھىدلىق - جاپاكەشلىك، ئىلمۇ ئىلاھىيەت ھەممىسىنى تەرك ئەتتى. ئىشقىدىن باشقا، ئىنسانغا مۇھەببەتتىن باشقا ھەممىسىدىن ۋاز كەچتى.

ۋاھ، ماڭا مەشرىقۇ مەغربى ھەممەبىر،
بەلكى ئۇچساممۇ كۆككە، بەربىر.
بولمىسا ئۇ يەردە سېنىڭدىن نىشان،
نە كېرەك ماڭا ئەبەدىلىك ئۆمرۈ جان.
ساھىبى تائەت ئىدىم، زاھىت ئىدىم.
ساھىبى مۇنبەر ئىدىم، مۇرىت ئىدىم،
ئەمىرى دىل بولدى، قۇيۇندەك چۆرگۈلۈپ،
قالدىم ئاخىر بىر ساڭا ئاشىق بولۇپ...
قوللىرىمدا دائىما «قۇرئان» ئىدى،
ماڭا ھەمراھ ھەر نەپەس، ھەرتان ئىدى.
تىللىرىمدا دەممۇ دەم زىكرى خۇدا،
ئەمدى بولسا قوللىرىمدا دائىما
يارى مەھبۇبىم جاراڭلىق بىر راۋاب،
شېئىرۇ رۇبائىي ماڭا بىر ئاپتاپ...

جالالدىن ئورنىدىن تۇردى. ئاشۇ كۈن گويا ئارىدىن چا.
رەك ئەسىر ئۆتمىگەندەك، كۆز ئالدىدا شۇنداقلا نۇرلىنىپ تۇراد.
تى.

ئۇ خىزمەتكارنى ياغراق ئاۋازدا چاقىردى:

— ھېسامىدىن چەلبىينى چاقىرىۋەت!

ئۇ تەييار تۇراتتى. مۇھەببەت قۇياشنىڭ شەرىپىگە ئۆمۈر
كىتابىنى تۈگىتىشكە تەييار ئىدى.

خىزمەتكار ئۇيقۇلۇق كۆزلىرىنى ئۇۋۇلاپ، سەنجەرى مەس.
چىتىگە كاتىبۇل ئەسرار ھېسامىدىننى باشلاپ كىردى. شەھەر.
نى يەنە كېچە قاراڭغۇلۇقى باسقان، ئىككى ئۈچى كۆككە قادالغان
يېڭى ئاي ئۇيۇقتىن نەيزە بويى كۆتۈرۈلگەنىدى.

ھېسامىدىن مەسچىتكە قەدەم قويۇپلا، سالام - سائەت
ئورنىغا مۇنۇ سۆزلەرنى ئاڭلىدى:

— ھەي، ھېسامىدىن ھاياتبەخش! ئالتىنچى كىتابى
باشلاشنى قانچىلىك ئىنتىزارلىق بىلەن كۈتسەن...

«مەسنەۋى» نىڭ ئاخىرقى جىلدى باشلانغانىدى.

قۇياش بىلەن ئۇچرىشىش

ئاھ، يەر ئۈستىدە يۈرگەن بەزى ئادەملەرنى بىز تىرىك ھېسابلايمىز، ئەسلىدە ئۇلار ئۆلۈك. يەر ئاستىدا ياتقان بەزى زاتلارنى ئۆلۈك ھېسابلايمىز، ئەسلىدە ئۇلار تىرىك.

— ئەبۇلھەسەن ھەرەقانى

يولۇچى

ھىجرىيە، 642 - يىل ئەقرەپ ئېيىنىڭ جۇمادۇل ئاخىرى ياكى مىلادىيە 1244 - يىل، 25 - نويابىر كۈنى قەيسەرىدىن كونييا تەرەپكە بارىدىغان يولدا يالغۇز بىر يولۇچى كېتىۋاتتى. ئۇ پاكىنەككىنە كەلگەن، كۈل رەڭ ئېشىكىنىڭ مېڭىشىغا چىدداپ، بىر قېلىپتا چايقىلىپ، ئىللىق كۈز قۇياشىدىن نۇر ئېمىپ ياتقان ۋادىغا سىنىچىلاپ قاراپ كېلىۋاتتى.

ئۇ سالجۇق دۆلىتىنىڭ قانچىلىغان شەھەرلىرىنى بېسىپ ئۆتتى. ئۇلارنىڭ ھەممىسى بۇزۇلۇپ، خانەۋەيران بولۇپ ياتاتتى. ئادەمسىز، چۆلدەرەپ كەتكەن يوللارنىڭ چېتىدە ئادەملەر-نىڭ ئۈستىخانلىرى دۆۋىلىنىپ كەتكەنىدى. سەمىرىپ كەتكەن قاغا - قۇزغۇنلار يولۇچىنى كۆرۈپ تۇرۇپمۇ ئۈرگۈپ قويمىي، ئېرىنچەكلىك بىلەن سەللا ئارقىغا چېكىنىشىپ قوپاتتى.

ھاۋادا قۇرغۇيىلار، سارلار ئۇچۇپ يۈرەتتى. ئارىلاپ ئوقىيا.

لىرىنى ئاسقان لەشكەرلىرىنى ئەگەشتۈرۈپ، ئارقىسىدا بىر
غۇلاچ ئۇزۇنلۇقتىكى ئۈرۈمچە چاپلىرىنى ئويلىتىپ، بۇمۇق
كۆزلۈك چاپىرىمەن ئۆتۈپ قالاتتى. ئۇنىڭ بىرەر مەخپىي خەۋەر
نى ئېلىپ، قايماقتىن قايماققا كېتىۋاتقانلىقىنى ھېچكىم بىلمەيتتى.
ئى. چىن تەرەپتىن كەلدىمۇ ياكى سەھرالار ئارىسىدىكى قاراقۇرۇق
رۇم تەرەپتىنمۇ، قەدىمكى مەزاقى تەرەپتىنمۇ ياكى رۇسلارنىڭ
چەكسىز ئورمانلىرى ئىچىگە يوشۇرۇنغان، گۈگۈم قاراغۇلۇقى
ئىچىدىكى باغاج ئۆپلەر بىلەن تولغان شەھەرلەردىنمۇ، بۇنى
بىلىش بولمايتتى.

كارۋان سارايلارنىڭ ناملىرى ئۆزۈلگەن، كېچىلىرى يېقىن
ئەتراپتىكى ئېدىر - تاغلار ئەتراپىدا بۇرىلەر گويىا غالىپ موڭ
خۇللارغا ھەمدۇسانا ئوقۇغاندەك ھۇۋلىشتى.

بولۇپمۇ ئەر زىرۇمدا بىرنەچچە يىل بالىلارغا ساۋاق ئۆگەتتى
شېپ يۈرگەن بولسىمۇ، بىرەر تونۇش چىراي كىشىنى كۆرەلمىدى.
ۋەيرانلىقلار ئارىسىدا قورقۇش - ۋەھىمدىن چىرايلىرى
ئاتىرىپ كەتكەن كىشىلەر سۆزلىشىپ يۈرۈشتى. ئاخشاملىرى
ئاشۇنداق مەيدانلاردا تىكىلگەن ئوتتا^①لاردا قىمىز ئىچىپ، شىر-
كەيىپ بولغان موڭغۇل جەڭچىلىرىنىڭ قانداقتۇر بىر خىل سۆز
زۇپ ئېيتىلىدىغان مۇڭلۇق ناخشىلىرى ئاڭلىناتتى.

مۇبادا ئىخلاسىمەن ھۈنەرۋەنلەر، ئۇلارنىڭ مەسلىھەت ۋە
مەدەتلىرى بولمىغان بولسا، يولۇچىسىزنىڭ بۇ ۋادىغا يېتىپ
كېلەلىشى دەرگۇمان ئىدى. شۇلار گۈلى تەبىرىزدىن بۇياققا قول
دىن - قولغا ئۆتكۈزۈپ ئەكىلىشكەندى.

بۇ يەرلەردە گونىيا ئەتراپلىرىدا، دەسسەپ - چەيلەنگەن
بولسىمۇ، ھەر ھالدا يەنىلا مېۋىلەر، مول ھوسۇلۇق باغلار
ئۆچراپتتى. كېزىپ - كېزىپ كېلىپ قالغان، ئەمما تېخى

① ئاندى ئىككى ئۆي، چېدىر، كەپ - دى.

ئەنسىزچىلىكتىن قۇتۇلۇپ كېتەلمىگەن دېھقانلار ئېتىزلىقلاردا
بۇرۇنقىدەك تىرىشىپ - تىرىشىپ ئۆمىلەپ يۈرۈشەتتى. ئارپا
تىكى ئېدىرلىقلاردا بۇرۇنقىدەك بولمىسىمۇ، ھەر ھالدا يەنىلا
نۇرغۇنلىغان قوي پادىلىرى ئوتلاپ يۈرەتتى. يوللاردا ئات تۇياق-
لىرىدىن كۆتۈرۈلگەن چاغلار ئۆرلەيتتى.

چۈشتىن كېيىن ئاۋۋال مۇنارلار، كېيىن كونييا قەلئەسى-
نىڭ سېپىللىرى كۆرۈنۈشكە باشلىدى. شىر ۋە پەرىشتىلەرنىڭ
سۈرىتى بىلەن بېزەلگەن مەرمەر گۈمبەزلىرى پارقىرىغىنىچە كۆز-
گە چېلىقاتتى. قەلئە ئەتراپىدىكى خەندەكلەر سۇ بىلەن تولدۇ-
رۇلغانىدى. بۇ سۇدا ئاسمان ئەكس ئېتەتتى. گويا ھەممە ياق
مەمۇرچىلىق دېگەندەك، سۇ تولدۇرۇلغان خەندەكلەر ئۈستىدىكى
زەنجىرلىك ئاسما كۆۋرۈكلەر چۈشۈرۈلۈپ قويۇلغانىدى.

پۈتۈن مەملىكەت بويلاپ قاپلىغان دەھشەتلىك بوراندىن بۇ
شەھەرنى قانداق كۈچ ساقلاپ قالدىكىن؟

يولۇچى يوغان، قېرى چىنار دەرىخىنىڭ سايىسىدە ئېشىد-
كىنى توختاتتى. شەھەرگە كىرىشتىن بۇرۇن ئۈستۈشىنى بىر
قۇر تۈزەشتۈرۈپ، پىكىرنى بىر ئاز يىغىنچاقلاپ ئالماقچىدى.
ئۇ ئېگەرگە ئېسىقلىق تېرە خۇرجۇنىنى يېشىۋېتىپ، چىنار سايى-
سىدە خۇددى ئۆزىنىڭ پاكار ئېشىكىگە ئوخشاش ئېشەكنى يېتىد-
لەپ ئۆتۈپ كېتىۋاتقان دېھقاننى كۆرۈپ قالدى. ئېشەككە ئىككى
دانە سوغا سېۋەت ئارتىلغانىدى. ئۇنىڭدىن نېرىراقتا - قوغۇن-
لۇقنى، ئۇنىڭ بىر چېتىگە خامان قىلىپ دۆۋىلەنگەن تاۋۇزلارنى
كۆرۈپلا، يولۇچى ئېشەكنىڭ بېشىنى شۇياققا بۇرىدى.

ئېشەكنىڭ تۇياق ئاۋازىنى ئاڭلاپ، دېھقان خۇدۇكىسىرەپ
كەينىگە بۇرۇلۇپ قارىدى ۋە ھەيران بولغىنىچە تۇرۇپلا قالدى.
ئۇ شالۋۇرى سۆڭىكىگە چۈشۈپ تۇرغان، كەڭ، قىزىل كەمەر
باغلىغان بىر تۈرك ئىدى. ئۇنىڭ يۈزى كونيانىڭ توپىسىغا

ئوخشاش جىگەر رەڭ بولۇپ، گويا ئۇنى ئاپتاپقا قاقلاپ قاق قىلىپ قۇرۇتۇپ قويغاندەك كۆرۈنەتتى. ئوڭ يانلىقىدا يىرىك، تۇغما مېڭى قاپىرىپ چىقىپ تۇراتتى. يولۇچى يېقىنراق كېلىپ ئۇنىڭدىن تاۋۇز سورىدى.

دېھقان دۆۋىلەنگەن تاۋۇز تەرەپكە يۈگۈرۈپ بېرىپ ئىككى دانە قوزنىۋاي تاۋۇزنى تاللىدى - دە، ئۇلارنى سالماقلاپ، شاپلاقلاپ ئۈرۈپ كۆرۈپ، ئىشەنچ قىلغاندىن كېيىن ئەكىلىپ يولۇچىغا ئىككى قوللاپ تۇتتى. لېكىن پۇل ئالمىدى ۋە ئۇزۇن يول يۈرۈپ كەلگەن مۇساپىردىن پۇل ئېلىش مۇسۇلمان ئادەمگە ياراشمايدۇ، دېدى.

يولۇچى رەھمەت ئېيتىپ ئېشىكىنى چىنارغا باغلىدى. سالىمىگە بورىنى سېلىپ، خالتىسىدىن ئارپا نان، بىر كىچىك كۆمۈر، زەك ۋە بىر پىچاقنى ئالدى. شۇ ئارىلىقتا ئارقا تەرەپتىن دېھقاننىڭ:

— ئىسىپ قېلىۋىدى، سوۋۇتۇش كېرەك ئىدى! قۇدۇق مانا بۇ يەردە! — دېدى ئۇ ئېشەككە تاۋۇز ئارتىۋېتىپ. ئۇ يولۇچىنىڭ ھەربىر ھەرىكىتىنى كۆزىتىپ تۇرۇۋاتاتتى، — شۇ غىنىسى قۇدۇققا سالىدىغان بۇ چېلەك بەكمۇ كېلەكسىز، ئاسانلا ئاغدۇرۇلۇپ كېتىدۇ! — دېدى ئۇ ئۆز - ئۆزىگە سۆزلەۋاتقان دەك.

— بۇنىڭ يولى ئاسان! — دېدى يولۇچى. ئۇ خالتىسىدىن ئۇزۇن تاننى ئېلىپ، تاۋۇزلارنى چىرماپ باغلىدى - دە، ئاندىن بىر ئۇچىنى تۇتۇپ، ئۇنى سالماقلاپ كۆرۈپ دېھقانغا بەردى.

— پەمىڭىزگە قايلىمەن! — ماختاشتىن ئۆزىنى تۇتالىمىدى دېھقان. يولۇچى گەپ قىلمىدى.

ئۇ تاۋۇزلارنىڭ قۇدۇق ئىچىدە سوۋۇشىنى كۈتۈپ، چىنارغا يۆلەنگىنىچە زوڭزىيىپ ئولتۇردى. ئۇ كۆزلىرىنى يۇمۇۋالدى.

ىدى، ئېھتىمال ئۇنى يول ئازابى ھاردۇرغان بولسا كېرەك.
 ئۇنىڭ يېشىنىڭ قىرىقتا ياكى ئەللىكتە ئىكەنلىكىنى بىل-
 گىلى بولمايتتى. يۈزى قارامتۇلراق كەلگەن، شالاڭ ساقاللىق،
 بۇخاراچە ئالبالداق تون كىيگەنىدى. ئايغىدا يۇمشاق ئۆتۈك،
 بىر ئەنلىك سەلە ئورنىغان. ئۇنى بۇ سىرتقى قىياپىتى بىلەن
 ئوتتۇراھال بىر سودىگەر دېيىشكە بولاتتى. لېكىن كۆز قارىشى
 سودىگەرنىڭكىگە ئوخشمايتتى. ئۆلچەپ ئىش قىلىدىغان، تەش-
 ۋىشلىك، كېبىرى يوق، نەزىرى ئۆتكۈر بىر ئادەم ئىدى. ئۇ
 ھېلىراقتا تانىنى ئېلىۋاتقاندا، دېھقان ئۇنىڭ خالىتىدا شەيد-
 لەرنىڭ ھاسسىغا قارىتىلىدىغان تۆمۈر قۇبىچاق — ئەلەم ۋە
 مۇقەددەس ئايەتلەر يېزىلىپ، قېيىققا ئوخشىتىپراق تىكىلگەن
 قالپاقنى كۆرۈپ قالدى. ياكى ئۇ دەرۋىشىدۇ؟
 ياق، ئۇنىڭغا ئوخشمايدۇ، ئۇنىڭ قولى دەرۋىشلەرنىڭ
 قوللىرىغا ئوخشمايدۇ، ئەمگەك سۆيەر قول، تىرناقلىرى قوپال
 ۋە ياپىلاق. ئۇ تاۋۇزلارنى كۆزنى يۇمۇپ — ئاچقۇچە ئەپچىل
 چىرىپ باغلىدى. ھەي، بىلىش تەس. ھازىر بۇ يوللاردا كىم-
 لەر تەمتىرەپ يۈرمەيدۇ دەيسىز.
 يولۇچى يەنىلا كۆزلىرىنى يۇمۇپ ئولتۇراتتى. ئۇنىڭ خىيالى-
 لىغا خىلمۇ خىل ئىشلار بىر — بىرى بىلەن گىرەلىشىپ كەتسەك-
 تە ئىدى. ئۇنىڭ كۆز ئالدىدىن قويۇق ساقاللىق، ھىيلىگەر،
 جاھىل، باغرى تاش، ئاق كۆڭۈل كىشىلەرنىڭ قىياپەتلىرى،
 چىرايلىرى ئۆتەتتى. شەھەرلەردىكى كوچا — كوچىلار، ۋەيران
 قىلىنغان قەسىرلەر، قورۇلار، يول — رەستىلەر ئۆتەتتى.
 ئۇنىڭغا ھاردۇق يەتكەنىدى. لېكىن پىكرىنى يىغىۋېلىش قانچى-
 لىك زۆرۈر بولسىمۇ، ئۆزىنى ئۇنىڭغا زورلىمايتتى: ئا-
 شۇ بىر — بىرىگە كىرىشىپ كەتكەن ئېقىمدىن كېرەكلىك سۆز،
 كېرەكلىك مىساللارنىڭ ئۆزلۈكىدىن چىقىپ كېلىدىغانلىقىنى
 بىلەتتى. روھنىڭ ئۇچقۇر ئاتقا ئوخشايدىغانلىقىنى ئوبدان بىلەت-

تى. ئۇ ئاتنى ياخشى ئۆگەتسە، مەنزىلگە ئۆزى يەتكۈزىدۇ، ئۇنى قىستاش، بېقىنداش ھاجەتسىز ۋە زىيانلىق.

ئۇنىڭ كۆز ئالدىدا تەبرىز كۈچلىرى نامايان بولدى. خان ھۇلاكو ئاياغ ئاستى قىلىپ، ئۆز قارارگاھىغا ئايلاندۇرغان ھەزرىتى تەبرىز ئەمەس، خۇشال، شوخ بالىلىق چاغلىرى ئۆتكەن تەبرىز. ئۇ ئاددىي سېۋەت توقۇيدىغان ئاتىسىنى كۆردى — ئۇنىڭ ئاتىسى رەھىمسىز ۋابا كېسىلى تارقالغان يىلى ئاتىسى بىلەن بىرگە قازا قىلغانىدى.

ئەنە ئۇ يەتتە ياشار بالا ئاتىسى بىلەن كۆل بويىدا ئولتۇراتتى. بىچارىدە ئىشتانمۇ يوق، يېڭى جاراھىتىنى غاجاپ قويىدۇ. سۇن دەپ باشتىن بويى بىرلا ئۇزۇن خالتا كۆڭلەك كىيگەن. ئۇنى تۈنەك كۈنى سۈننەت قىلىشقانىدى. شۇ چاغدا ئۇ ھەتتا «ئېھ» مۇ دەپمىگەندى. مانا ئەمدى ئۆزىنى يېتىلگەن ئەرلەر قاتارىدا كۆرۈپ، ئاتىسى بىلەن بىللە مەغرۇر ئولتۇرىدۇ.

كۆلدە ئۆردەك بالىلىرى ئۈزۈپ يۈرۈشەتتى، ئۇلار تېپىز رەك يەرلەردە باش چۆكۈرۈپ، تۇمشۇقلىرىنى شاپىلدىتىپ، پاتقاقلىرىنى سۈمۈرۈشەتتى. قىرغاقتا بولسا، ئۇلارنى تۇخۇمدىن چىقارغان ئانا توخۇ قانات قېقىپ پالاقلاپ يۈرەتتى. ئۇ بالىلىرىنى روكۈلداپ چاقىراتتى، قاناتلىرىنى قېقىپ باقاتتى...

مانا كۈتكەن بىر ئەمەلىيەت توغرا كەلدى... ئۇ ئۆمۈر بويى، تاكى چاچ — ساقىلى ئاقارغۇچە ئۆزىنى توخۇ بېسىپ چىقارغان ئۆردەك بالىسى دەپ ھېس قىلاتتى. يىراق قىرغاقلاردا قانات قېقىشىپ، ئۇنىڭغا ھاياتلىق بەرگەن ئاتىسى بىلەن بىلىم بەرگەن شەيخ ئەبۇبەكرىلا قالغانىدى.

ئۇستازى ئەبۇ بەكرىمۇ سېۋەت توقۇپ تىرىكچىلىك قىلاتتى. ئۇ ئادەتتىكىلا ئۇستا بولماي، ھۈنەرۋەن ئەخىيلەر جامەسىدىكى ئاقساقىلى ئىدى. ئەبۇبەكرى ئۇنىڭغا نۇرغۇن نەرسە ئۆگەتتى. ئۆزى ئېمىنى كەشىپ قىلسا، باشقىلاردىن ئېمىنلا ئۆگەندە.

گەن بولسا، شۇنىڭ ھەممىسىنى: ئەخلاق ئاساسىنى، ئالىم ۋە ئادالەت تەسەۋۋۇرىنى، ئىقبال ۋە ھەقىقەت ماھىيىتىنى ئۆگەتتى. ئاشۇ ساددا دىل دېھقاننى ھەيران قالدۇرغان ھۈنەرسىمۇ شۇ ئۆگەتكەنىدى.

ئەمما ئۇنىڭدا ئەبۇبەكرى ئاجرىتالمىغان، بىلەلمىگەن بىر نەرسە بار ئىدى. ھېچكىم ھازىرغىچە ئۇنىڭدىكى يوشۇرۇن ئوتنى بايقىمىغانىدى. ئۇنى زامان گويا توخۇلار ئارىسىدا ياشايدىغان كۆرۈمىسىز ئۆردەك بالىسىنىڭ قىسمىتىگە مەھكۇم قىلغانىدى. شۇنىڭ ئۈچۈنمۇ ئۇ شەيخ ئەبۇبەكرىنى تاشلىدى. ئۆزىنى چۈشەندىغان دوست، ئۇستاز ئىزلىدى. قەدىردان جامائەت، ئانا شەھىرىنى تاشلاپ چىقتى. ئۇ قانچىلىغان يوللارنى بېسىپ، قانچىلىغان شەيخلەر بىلەن ئۇچراشتى. لېكىن ھېچكىم ئۇنىڭ سوئاللىرىغا جاۋاب بېرەلمىدى، ھېچكىم ئۇنىڭ ئىسپاتكار روھىنى بايقىالمىدى. ئۇنىڭ مۇرەسسەسىز پىكىر - مۇلاھىزىلىرىنى سەۋر - تاقەت بىلەن ئاڭلىمىدى. ھەتتاكى ئۇ ئالدىدا خېلى ۋاقىت ساۋاق ئالغان ئالىم ۋە دانىشمەن ئىبنى ئەل ئەرەبىمۇ بايقىالمىغانىدى. ئۇ ئۆز ئىلمى، زېرەكلىكى بىلەن ئۆز يولىدا ئۈستۈن تۇراتتى. ئۇ ئەلۋەتتە ئۇنىڭدىن يۈز ئۆرۈمىدى. بىراق پەن ۋاستىدىن مەقسەتكە ئايلانغانىكەن، ئۇ ھەقىقەت يۈزىگە پەردە تارتىدۇ. ئۇ شۇ توغرىلۇق ئىبنى ئەل ئەرەبىگە ئېيتقاندا ئۇ بېشىنى ئېگىپ:

— ئوغلۇم، سۆزلىرىڭ قىممىتىغا ئوخشاش شەپقەتتىن... — دېگەن. —
باغدادتا مەشھۇر شەيخ ئەھۋەددىدىن كىرمانى بىلەن ئۈچ-راشقاندا:

— نېمە قىلىۋاتىسىز؟ — دەپ سورىدى.
— سۇ قاچىلانغان كۈپتە ئابىنى كۆرۋاتىمەن!
ئارىفلارنىڭ گۇڭگا تىلى ئۇنىڭغا مەلۇم ئىدى. شەيخ ھەر

قەترە سۇ، ھەر زەررە تۇپراقتا ھۆسن مۇتلەق، ھۆسن ۋە ھەتتە نى كۆرىمەن دېمەكچىدى، يەنى ھۆسن ئىنكاسنى كۆرىمەن دېمەكچىدى.

— مۇبادا بوپنۇڭغا چىقان چىقىمىغان بولسا، بېشىڭنى كۆتۈرۈپ — دەيدى يولۇچى، — ئاسمانغا قارا، نېمىشقا شۇ ئاينى ئاسماننىڭ ئۆزىدىلا كۆرىمەيسەن؟

بۇنى ئىبنى ئەل ئەرەبىيۇ چۈشىنەلمىگەن، كىرمانىمۇ ئاڭلىمىغانىكەن، باشقىلاردىن نېمە كۈتۈشكە بولىدۇ؟ لېكىن، مۇشۇ يورۇق ئالەمدە ئۇنى چۈشىنىدىغان، ئۇنىڭ كۆڭلىگە ئارام بولىدىغان بىرى بولۇشى كېرەك. بەلكى ئۇ ئىمارەتلىرى چىڭ گىزخان قوشۇنى كېلىشتىن ئاۋۋالمۇ، ھازىرمۇ مۇستەھكەم تۇرغان ئەنە شۇ شەھەرلەردىدۇر. دۇنيانى قۇپقۇرۇق، ھېچ نەرسە يوق دېيىش ئەقىلگە سىغمايدۇ. ئۇ خۇددى توخۇنىڭ قوينىدىن ئۆمىلىگىنىچە چىقىپ، ئۆزىنى سۇغا ئاتقان ئۆردەك باچكىلىرىدەك ئۆزىگە ئوخشاشلارنى ئۇچرىتالماي سەرسان بولۇپ يۈرىدۇ. ئاخىرىدا ئۇنىڭ قەلبىنى غاجىغان ھەقىقەت دۇنيا يۈزىنى كۆرىمەي، پىنھانلىقىچە قالىدۇ...

— مەرھەمەت!

يولۇچىنىڭ ئالدىدا، ئۇ ئاللىقاچان ئۇنتۇپ قالغان دېھقان سۈيى تەپچىرەپ تېمىپ تۇرغان تاۋۇزنى تۇتۇپ تۇراتتى. ئېشەككە ئارتىلغان، يەرگە تېگەي - تېگەي دەپ تۇرغان سېۋەتلەرمۇ تاۋۇزغا لىق تولدۇرۇلغانىدى.

— مەن بىلەن بىللە ئاشتا قىل بۇرادەر، — دەيدى يولۇچى ئارپا ئېنى بىلەن كوزىنى كۆرسىتىپ.

دېھقان رازى بولدى. بوزىنىڭ بىر چېتىگە يەكتىز بولۇپ ئولتۇرۇپ، بىر بۇردا ناننى ئىنتايىن ئېھتىيات بىلەن ئالدى، يولۇچى ئۆز نېسۋىسىنى چىشلىمىگۈچە، ئۇنى ساقلاپ كۈتۈپ ئولتۇردى. كېيىن بىر ئاز تارتىنىپ، لېكىن ئەستايىدىل چاچ-

ناشقا باشلىدى.

ئۇنىڭ ئولتۇرۇشى، ناننى چاينىشىغا قاراپ (ئاۋۋال ئوڭ قوۋۇزى تەرەپتە چاينايىتى، تاماققا باشقىلاردىن بۇرۇن قول ئۈزۈشنى) يولۇچى ئۇنىڭ ئەخىيلەر جامەسىنىڭ بىر ئەزاسى ئىكەنلىكىنى بايقىدى، بىر چاغلاردا ئۆزىمۇ شۇنداق قىلغانىدى. يولۇچى تاۋۇزنىڭ ساپىقى تەرەپتىن بىر پارچىنى كېسىپ ئېلىۋېتىپ، ئاندىن تىلىم - تىلىم قىلىپ تىلىپ، ئۇنى بورا ئۈستىگە بىر - بىرلەپ تىزدى. دېھقان بەلۋېغىدىن پىچىقنى ئالدى (راست، ئەخىيلەرنىڭ تىغى). ئۇنى شىمغا سۈرتۈۋېتىپ، تىلىنغان تاۋۇزنى كېسىپ - كېسىپ پارچىلىدى - دە، ئۇنى بىردىن - بىردىن ئاغزىغا سېلىپ، نان بىلەن قوشۇپ چايناشقا باشلىدى.

ئۇلار گەپ - سۆز قىلىشماي غىزالاندى. دېھقان بىرئاز ئەدەپ ساقلاپ، ئاندىن سورىدى:

— جانابلىرى ئۇزاق يول بېسىپ كېلىۋاتقان ئوخشايدۇ، دۇنيادا نېمە گەپلەر بار؟

— دۇنيادا سەۋر - بەرداشلىق تۈگىگەن، مەستلىك - سەرمەستلىك^① چېكىگە يەتكەن، — دەپ جاۋاب بەردى يو - لۇچى، — ياكى سىلەردە باشقىچىرەكمۇ؟ — ئۇ ئەتراپنى ئىش - رەت قىلدى.

— بىزدىمۇ توپتوغرا ئىككى يىل ئاچارچىلىق بولدى، — دەپ دېھقان ئەدەپ يۈزىدىن سۆھبەتدەشنىڭ يۈزىگە تىكىلىپ قارىماي، — بىزنىڭ كامىل دېگەن بۇ يېزىدا بار - يوقى ئون ئىككىلا جان تىرىك قالدۇق، قالغانلىرى قازا تاپتى. ئالانىڭ مەرھىمىتى بىلەن بۇ يىل خېلى ياخشى كەلدى. — ئاللا مەرھەمەتلىك، لېكىن ئادەملەر غاپىل!

① ئېغىر مەست بولماق. مەستلىكتىن ھوشنى يوقاتماق - ت.

دېھقان سۆھبەتدەشنى باشقىچە كىيىنىۋالغان سوپى دەپ ئويلىدى، نېمىشقىكى، سۆزلىرى دەرۋىشلەرگە ئوخشاش مەجھۇل ئىدى. دېھقان يولۇچىنىڭ تەلەپپۇزى بىلەن: — توغرا، غاپىل، لېكىن ھەممىلا ئادەم ئۇنداق ئەمەس. كونيادا خۇدانى بىر دەپ تونۇيدىغان شەيخۇ — قەلەندەرلەرنىڭ ھەددى — ھېسابى يوق!

يولۇچىنىڭ يۈزىدە ئاۋۋال ئۆچمەنلىك ئالامىتى كۆرۈندى. شەيخلەر ئىمىش! ئۇ يول بويى قانچىلىگەن شەيخلەرنى كۆرمىدى. ئۇلار بازاردىكى جارچىلارغا ئوخشاش ۋارقىراشقىنى ۋارقىراشقان: «ھاي، بۇياققا كېلىڭ، چېچىڭنى قىرىپ، ساقلىق ئىخنى يۇلۇڭ، مېنىڭ قولۇمدىن مۇبارەك جەندىنى ئېلىڭ!» نوقۇل ئۆزلىرىنىڭ شۆھرىتى، ئۆزلىرىنىڭ كارامەتلىرىنىلا ئويلىشىدۇ! زاھىدلار ئىمىش! ئۇلارنىڭ دۇنيا بىلەن ئىشى يوق، نوقۇلا ئۆزلىرىنى، ئۆزلىرىنىڭ پاكلىقىنىلا ئويلىشىدۇ. ئۆزلىرىنىڭ تەقۋادارلىقلىرىنى بارلىق كۈچى بىلەن كۆز — كۆز قىلىشىدۇ. تەقۋادارلىقنىڭ تەقۋاسىدىنمۇ ئېغىرراق ئىللەت يوق!

— شەيخلەر ۋە سوپىلار دىن بىلەن دىيانەتنىڭ ئۇلۇغ سەپىرى يولىدىكى قاراقچىلاردۇر! — دەيدى يولۇچى كەسكىن ئاھاڭدا، — ياخشىسى مۇنۇ سۇداندىن مەي سۈمۈر! دېھقان يۈزىدىكى تەبەسسۇم بىلەن قېتىمپلا تۇرۇپ قالدى. مۇشتۇمى بىلەن بۇرنىنى سۈرتتى. شەيخلەر ھەققىدە شۇنداق گەپنى قىلغانمۇ بارمۇ! تېخى ئۆزى دەرۋىش ئىمىش! تېخى مەي ئىچىشنى تەكلىپ قىلىشىچۇ...

بەلكى، ئەخىي — سەربازدۇر؟ شۇلار مەي ئىچىشىدۇ. سوپىلارنى ياخشى كۆرۈشمەيدۇ. نېمىشقا ئۇ يەردە ئەخىيچىسىگە ئولتۇرمايدۇ، تاماقنى ئوڭ قوۋۇزى بىلەن چاينىمايدۇ؟ — ھېچ بىلەلمىدىم... لېكىن بىزنىڭ سالاھىدىدىن زەر-

گەر تەقۋادار شەيخ، مەدەتكار. ئۇ بولمىغان بولسا، ئاللىقاچان ئىسپاتلىقتىن ئۆلۈپ كېتەر ئىدىم. بىز ئۇنىڭ بىلەن بىر يېزىلىق.

زەرگەر سالاھىدىدىن يېزىدا تۇغۇلغان. بەلكى ئەخىيلەرنىڭ شەيخىدۇر. ھەي بۇرادەر، بۇرادەر! شەيخ، دەرۋىشلەر ئىككى قولىدا سۈرەتكە يېپىشىپ، مەزمۇنىنى كۆرمەيدۇ. ھەتتا بۇ دۇنيادىن قاچماي، مۇشۇ دۇنيادا ياشايدىغان، ئۆزىنى ئادەملەر-دىن چەتتە قويماي، خەلق بىلەن بىللە ئەمگەك قىلىدىغان ئەخىيلەرمۇ، ھۈنەرۋەنلەرنى بەگلەر ۋە ئۇلارنىڭ يۆلەنچۈكى موڭغۇللارنىڭ ئەلىمىدىن ھىمايە قىلىدىغان، ئۇلارغا بىردىنبىر يۆلەنچۈك ئاشۇ ئەخىي بۇرادەرلەرمۇ ۋاستىسىنى — مۇراسىم، مۇقەددەس كىتابلار، ئەنئەنىلەرنى مەقسەتكە ئايلاندۇرۇۋېلىش-قان، ئۇلارنىڭ جامائەسى بولسا، بىر يەردە بولۇپ، ھەقىقەت يۈزىنى توسۇپ تۇراتتى. شۇڭىمۇ ئۇ ئەخىيلەردىن ئايرىلىپ كەتكەندى.

دېھقان بىر ئازدىن كېيىن قوشۇمچە قىلدى:

— سۇلتانول ئۆلىمانىڭ ئوغلى مەۋلانا جالالىدىنمۇ ھەقىقەت

قەتئىي شەيخ.

يولۇچىنىڭ يۈرىكى قىنىدىن چىقىپ كەتكۈدەك بولدى. ئۇ ھاياجىنىنى سەزدۈرۈپ قويماسلىق ئۈچۈن سۇداننىڭ ئاغزىنى ئېچىپ، ئۇنىڭدىن مەي ئىچكەن بولۇپ تۇرۇۋالدى.

— ئۇلارنى سەن بىلىسەن! بىز بولساق مانا بۇ ئابىي زەمىزەمنى ئىچىمىز، شۇنىڭ بىلەن كەيپىياتىمىز دەررۇ ئۆز جايىغا چۈشىدۇ. قانمۇ، تاۋۇز شەربىتىمۇ، مۇسەللەسمۇ — بىزگە بەرىبىر.

ئۇ بېشىنى ئارقىغا تاشلىدى.

نامەشرۇ ئىچىملىكىنى سۈدەك غۇرتۇلدىتىپ ئىچىۋاتقان يولۇچىغا قاراپ، ئۇ سودىگەرمۇ، سوپىمۇ، ئەخىيىمۇ ئەمەس،

دېگەننى ئويلىدى دېھقان. ئۇنىڭ ئالدىدا بابا ئىسھاقنىڭ قىرغىنى
چىلىقىدىن ئامان قالغان مۇرىت ئولتۇراتتى.

چىڭگىزخان قوشۇنى كېلىشتىن بەش يىلچە بۇرۇن تەقۋا
دارلىق بىلەن كۈن كۆرۈپ يۈرگەن بابا ئىسھاق دېھقانلارنى
ئاسىي سۇلتان، ئۆز ئاتىسىنىڭ قاتىلى غىياسىدىنغا قارشى
تۇرۇشقا قوزغىدى. ئۆزىنى رۇسۇلىلا — ئاللانىڭ ئەلچىسى
دەپ ئاتىدى. داڭدار بەگلەرنى قىلىچلار بىلەن چاندى، سەلتە
نەتنى قولغا ئېلىشقا تاسلا قالدى. جەڭچىلەر، مۇرتەد ۋە كاپىر
بابا ئىسھاقنى ئەمەسىيا قەلئەسىنىڭ مۇنارىغا ئېسىپ ئۆلتۈر-
دۇق، دەپ قايتا - قايتا جار سېلىشىمۇ، ئادەملەر ئىشەنمىدى.
ئاللانىڭ پەيغەمبىرىنى ئاسقىلى بولاتتىمۇ!

دېھقان يەنە باشقا خىيالغا چۈشتى: شەيخلەرگە قارشى غە-
زەپ، قان ۋە مەي ھەققىدىكى سۆزلەر — يوشۇرۇن ئىشارەت.
ئۇنىڭ سۆھبەتدەشى پاپىتەخت ئەتراپلىرىنى ۋەيران قىلىپ،
«ئالائىدىن كەي قۇبادىنىڭ ئوغلى، ھەقىقىي سۇلتان بىز
بىلەن!» دەپ ۋارقىراپ يۈرگەن تۈركمەنلەرنىڭ مەخپىي ئادەم-
لىرىدىنمىدۇ؟

دېھقان تۇيۇقسىز بۇنداق خىيالنىڭ يادىغا كېلىپ قېلىشى
بىلەن بىرئاز تېتىكلىشىپ قالدى. ئۇنىڭ يۈزلىرى قىزاردى،
چېكىسىدىكى مېڭى بىلەن قوشۇلۇپ يۈز - كۆزلىرى ھۈپپىدە
ئوت ئالغاندەك بولدى. ئۇ سۇدانغا قولىنى سۇندى.

— كىم بىزگە دوست بولسا — شۇ ئولجىغا شېرىك!
بۇ بابا ئىسھاق ئىسيانچىلىرىنىڭ شوئارى ئىدى، ئۇلار شۇ
شوئار بىلەن مەلەتيا، سىۋەس، تاقەت، ئەمەسىيا شەھەرلىرىنى
ئىشغال قىلىپ، غىياسىدىن قوشۇنلىرىنى تارمار قىلىشقان،
ئۇنىڭ بايرىقىنى تارتىۋېلىشقاندى. غىياسىدىن شۇ چاغدا،
ھازىر موڭغۇللار بىلەن بىرلەشكەندەك، پەرەڭلەر بىلەن بىر-
لەشمىگەن بولسا، سۇلتان ۋە ئۇنىڭ بەگ - ئەمەلدارلىرىمۇ ساق

قالمايتتى. قىر شەھەر يېنىدىكى جەڭدە ئىسيانچىلارنىڭ قاتارىدا
ھەتتا ئاياللارمۇ جەڭ قىلىشقانىدى، پەقەت ياللانما پەرەڭلەرنىڭ
ياردىمى بىلەنلا غىياسىددىن غەلبە قازانغان. ياش بالىلاردىن
باشقا، بارلىق دېھقانلار قىلىچلار بىلەن چانالغان، خۇددى غەي-
رىي دىندىكىلەرگە ئوخشاش ئۆلىمالارنىڭ مال - مۈلكىنىڭ
بەشتىن بىر قىسمى ھۆكۈمەت خەزىنىسىگە ئېلىنغانىدى، قالغان
قىسمىنى، ئاياللارنىمۇ قوشۇپ ئەسكەرلەرگە بۆلۈپ بېرىشكەن.
دى.

شۇ چاغدا ئەخىيلەر دېھقانلارنى قوللىماي خاتا قىلغانىدى.
ئەگەر بابا ئىسھاقنىڭ دېھقانلىرى، ھەقىقىي سۇلتان (مەملىكەت-
نى ياتلارغا ئاياغ ئاستى قىلدۇرغان ئۇلار ئەمەس) ۋە ئەخىي
بۇرادەرلەر بىرلىشىدىغان بولسا، موڭغۇللاردىن نام - نىشانمۇ
قالمايتتى! . . .

يولۇچى خۇشمۇ بولمىدى، ئەجەبلىنىپمۇ كەتمىدى، ئۇ ئۆ-
زىنىڭ ئاۋۋالقى بىپەرۋالىقى بىلەن سۇداننى دېھقانغا بەردى. ئاق
كۆڭۈل دېھقان ئۇنى باسمىچىلارنىڭ ئاياغاقچىسى ياكى بىرەر
دېھقانلار سەركەردىسىنىڭ يوشۇرۇن ئەلچىسى، دەپ ئويلىدى.
بىراق ئۇ پەقەتلا ئۆز قەلبىنىڭلا ئەلچىسى ئىدى.
ئۆتكۈر خورما شارابىغا كۆنۈكمىگەن دېھقان بىر ئوتلاپ
يۈتۈپلا، چىرايىنى پۇرۇشتۇردى. ئۇنى كۆزىتىپ ئولتۇرغان
يولۇچى:

— يىگىتكە ئولجا، ئۇنىڭ يۈرىكىلا بولدى. بۇ ئولجا
شېرىكچىلىكىنى خالىمايدۇ، ئۇ پەقەتلا دوستىغا بې-
غىشلىنىدۇ، — دەيدى.

شۇ سۆزلەرنى دەپ سۆھبەت تۈگىدى دېگەندەك ئورنىدىن
تۇردى ۋە ئاستىغا سېلىپ ئولتۇرغان بورىنى يىغىشتۇردى.
قۇدۇققا يېقىنلىشىپ قالغاندا ئۈستۈپىنى قېقىشتۇردى، قوللى-

رىنى يۇدى. دېھقاندىن شەھەردىكى كارۋان سارايلارنى سۈرۈش تۈرۈپ، ھەلقەبەگۈش دەۋۋازىسى تەرەپكە — ئۆز قىسمىنى تەرەپكە قاراپ ماڭدى.

مەرجهئەل - بەھرەين

يولۇچى كۆزىنى ئاچقاندا، قۇياش گۈرۈچ سودىسى قىلىنىدىغان كارۋان سارىيىنىڭ گۈمبىزىدىكى تۇڭلۇكتىن مارىلاپ قاراپ تۇراتتى. ھويلىدىن سۇنىڭ شىرىلىدىشى، «تاق - نۇق» قىلغان ئاياغ تىۋىشلىرى، سەرراپلارنىڭ سۆزلىشىۋاتقان ئاۋازلىرى ئاڭلىناتتى. شەنبە كۈنى ئىدى. لېكىن يېڭى سودا ھەپتىسىنىڭ بىرىنچى كۈنى بولۇشىغا قارىماي، كارۋان ساراي خېلىلا جىمجىت ئىدى. مېھمانلار ئاز، ھۇجرىلارنىڭ يېرىمى بوش تۇراتتى.

ئۇ خانىقا، مەدرىسىلەرگە كۆنەلمەيتتى. خانىقالاردا شەيخ تەرىپىدىن تۇرغۇزۇلغان تەرتىپلەرگە بويسۇنۇش، يىغىنلارغا قاتنىشىشقا توغرا كېلەتتى. ئۇ ئۆزىنىڭ ئەركىنلىكىنى بوغۇشنى خالىمايتتى، بىرەر سوپىلىق ئېتىقادىغا چېتىشلىق يېرىمۇ يوق ئىدى، ئۇ ئۇلارنىڭ ئادىمى ئەمەس ئىدى.

مەدرىسىدە كۈتكۈچىلەر ئۆز ھوقۇقلىرىغا تايىنىپ، ئۇنىڭغا سوئال بېرىپ، ئىلاھىيەت يۈزىسىدىن بەسلىشىشكە مەجبۇرلىشى مۇمكىن ئىدى. ئۇ بەزى ئۆلىمالارغا ئوخشاش، خالىغان چاغدا، خالىغان سوئالغا جاۋاب بېرىشنى ياقتۇرمايتتى، بەلكى جاۋابى بېرەلمەيتتى. ئەگەر ئويلىغانلىرىنى ئۆز سۆزى، ئىبارىسى بىلەن ئېيتىدىغان بولسا، ئۇنى كاپىر ۋە دەھرىگە چىقىرىۋېتىشلىرى مۇمكىن ئىدى. بۇ توغرىدا ئۇنىڭ تەجرىبىسى بار، ئۇ بىر جايدا ئۇزۇن تۇرماي، كۆپلىگەن مۇسۇلمان شەھەرلىرىنى كېزىپ چىققانىدى، ئۇنى بىكارغىلا «ئۇچار» دەپ ئاتىغانىدى.

ئۇنىڭ ئۈستىگە، خانىقا ۋە مەدرىسىلەردە ئۇنى تونۇپ قېلىشلىرىمۇ مۇمكىن ئىدى، بۇنداق بولۇشىنى ئۇ زادىلا خالىمايتتى. ئۇ ئەركىن يۈرۈشىنى، ئاتاق ۋە شان - شۆھرەتتىن، مەرتىۋە، تەرتىپ - قائىدىلەردىن، قۇرۇق گەپ سېتىش ۋە مەۋھۇم ئۇچرىشىشلاردىن خالىي بولۇشىنى ئىستەيتتى: ئۇ سەيياھ ئىدى، سەيياھلارغا ئەڭ قولاي قونالغۇ — كارۋان ساراي ئىدى.

ئۇ ئورنىدىن تۇرۇپ ئولتۇردى. ساقلىنى تارىدى، بەلۋېغىنى باغلىدى. ھەم داستىخان، ھەم كۆرپە ئورنىدا خىزمەت قىلىدىغان بورىنى يىغدى. باش تەرەپتىكى خالتىدىن دەمەشەق كىمخاھىدىن تىكىلگەن توننى ئېلىپ كىردى. خالتا ئىچىنى ئىزلەشتۈرۈپ، كاشكۇل ۋە ئاللاننىڭ ئىسمى يېزىلغان ئەلەم بىلەن بىللە لاتا قالپاق تۇرغانلىقىغا ئىشەنچى كامىل بولدى. ئۇنىڭ ئىچىدە تەبىرىزلىك ئەخىيلەر شەيخىنىڭ كونيالىق ئەخىيلەر شەيخىگە يوللىغان مەكتۇپىمۇ بار ئىدى. ئۇ ئىنتايىن قىيىن ئەھۋالدا قالغاندا ئەخىيلەردىن ياردەم سورايىتى.

ھەممە نەرسىنىڭ جايى - جايىدا ئىكەنلىكىنى كۆرۈپ، قولتۇقىدىكى كىچىك خالتىدىن بىر دانە ئالتۇن پۇل، بىر كۈمۈش تەڭگە ئېلىپ بېلىگە تۈگدى. يەنە خالتىنى ئاڭتۇرۇپ، زەر ۋە كۈمۈش بىرلەشمىسىدىن ئېشىلگەن ئۇزۇن يىپنى ئېلىپ، ھويلىغا چىقتى. سۈيى ئېتىلىپ چىقىپ تۇرىدىغان جۈمەك قېشىغا بېرىپ تەرەت ئالدى. ئاندىن ياتقىنىنىڭ ئىشىكىگە قۇلۇپ سالدۇرۇش ئۈچۈن خوجايىنىنىڭ قېشىغا باردى. خوجايىنى ئۇنىڭ ئۈستىدىكى دەمەشەق كىمخاھىدا تىكىلگەن توننى كۆرۈپ، ئۇنىڭ دېگىنىنى شۇ زامات ئورۇندىدى، ساندۇقتىن قىممەت باھا قۇلۇپلارنى ئېلىپ، بىردەمدىلا ئالدىغا تىزىۋەتتى. بۇ ھەلەب ۋە گېنۇيا ئۈستىلىرى ياسىغان، ئەرمەنچە، گروزىنچە، سەمەرقەندچە، بۇخاراچە ئۇسۇللاردا ئىشلەنگەن ياپىلاق،

يۇمىلاق، ئىلمەكلىك ۋە ئىككى تىللىق قۇلۇپلار ئىدى. ئۇ ئەڭ ئېغىر، ئېچىلىپ ئېتىلىشى قىيىن، ئاچقۇچى ئۈچ چىشلىق قۇلۇپنى تاللىدى. خوجايىن بىر تىللا سورىدى. ئۇ سودىلىشىپ ئولتۇرماي، ئالتۇننى ساندۇق ئۈستىگە تاشلىدى - دە، ئاشقىنىدا غا بىر بورا بېرىشنى ئېيتىپ، ئاچقۇچنى ئالا - بۇلىماچ بىر يېپقا ئۆتكۈزۈۋېلىپ ماڭدى. ئۇنىڭ ھازىرقى تۇرقىدىن بەدەۋ-لەت دەمەشەق سودىگەرلىرىدىن قېلىشمايتتى. ئۇنىڭ دەرۋىشلەر-كىمە بورا ۋە چاپاندىن باشقا ھېچقانداق نەرسىنىڭ يوقلۇقى كىمىنىڭمۇ يادىغا كەلسۇن؟

دەرۋازا ئالدىدا سەرراپلار ئولتۇرۇشاتتى. ئۇلاردا ھەرقاندەك تەڭگىنى - مىس تومپۇرلار، ئالتۇن دىنارلار، مىسىر ياكى ھەلب يۇسۇپىلىرى، گېنۇيا فلارنىلىرى، ۋېنىتسىيە دوكانلىرى^①، كۈمۈش تەڭگىلەرنى سۇلتان ئاقچىسىغا تېگىشۈپلىش مۇمكىن ئىدى. سۈتخورمۇ، دەللالمۇ، كۆپىنچە جەللاپمۇ يەنىلا شۇ سەرراپلارنىڭ ئۆزى ئىدى. ئۇلارغا خالىغانچە پۇل بېرىلىپ، پەقەت سەرراپلار ۋە ئۇلارنىڭ شېرىكلىرىلا چۈشىنىدىغان، سىرلىق بەلگىلىرى بار بىر پارچە چەمدىن ئىشلەنگەن بېلەت ئېلىناتتى. كېيىن بۇ بېلەتكە قاھىرە ياكى بۇخارا، دەرەند ياكى گېنۇيادىكى خالىغان بىر سەرراپتىن شۇ مەبلەغنى قايتۇرۇۋېلىشقا بولاتتى.

يولۇچى سەرراپنىڭ گىلىمىنىڭ ئۈستىگە كۈمۈش دەرەم تاشلاپ، ئۇنىڭدىن ئون ئاقچا ئالدى - دە، بېلىگە تۈگدى، ئاندىن پېشايۋان ئاستىغا بورىسىنى يېيىپ، يۈكۈنۈپ ئولتۇردى.

ئۇ ئالدىرىمايتتى. ئۇزۇن پاراكەندىچىلىك يىللىرىدا بىرەر

① پۇل، تەڭگە، ئاقچا ئىسىملىرى - ت.

ئىش باشلاشتىن بۇرۇن، بىر كۈنى ئەنە شۇنداق كوچىدا ئولتۇرۇپ، ئىككىنچى كۈنى بازار ئارىلاپ ئۆتكۈزۈش ئۈنىشىغا ئادەت بولۇپ قالغانىدى. ئەنە ئاشۇ ئىككى كۈن داۋامىدا كۆپىنى كۆرگەن سەيياھنىڭ سىنچى نەزىرىگە ئاساسىي نەرسە — بۇ شەھەر نېمە بىلەن، قانداق تۇرمۇش كەچۈرۈۋاتىدۇ — بۇ ئايان بولاتتى. كۈتسەندە بەزىدە ئاللىكىملىرىگە ئۇچرىشىپمۇ قالاتتى.

سودىگەرلەر جامائەسى بىرلىشىپ سالغان گۈرۈچپۇرۇشلۇق كارۋان سارىيى ئىككى چوڭ كوچا كېسىشكەن جاي — چارسۇغا يېقىن يەردە ئىدى. دەرۋازىنىڭ دەل ئۈدۈلىدا ھەشەمەتلىك مەدرىسە قەد كۆتۈرگەن، ئۈنىشىدىن سەل نېرىراقتا يەنە باشقا بىر مەدرىسە ئۆزىنى كۆز — كۆز قىلغاندەك تۇراتتى. يان كوچا نەرىپتىن ھامامنىڭ گۈمبەزلىرى كۆزگە چېلىقاتتى. يىغىپ ئېيتقاندا، بۇ يەر تازا ئاۋات بىر جاي ئىدى.

پېشىن نامىزىدىن كېيىن كوچا — كوينى مەدرىسە تالىپلىرى قاپلىدى. بىرلىرى قارىنىنى تويدۇرۇش غېمىدە بازار نەرىپكە — كۆپلىرى ئاشخانا ۋە يېمەكلىكلەر سېتىلىدىغان جايلارغا، ئايرىملىرى بولسا، سىلىق — سىپايلىك بىلەن مۇدەررىسلەرگە ئەگىشىپ، مەخسۇس يىغىلىشلار، دىۋانخانلارغا قاراپ مېڭىشاتتى.

مۇساپىر سودىگەرلەر بازاردىن ئانچە رازى بولۇپ كەتمىدە. مۇ، ھەرھالدا ئوچۇق چىراي قايتىشاتتى. ھەپتىنىڭ بىرىنچى سودا كۈنى زادىلا كېلىشىمگەندەك ئىدى. ئۇلار ھە — ھۇچىلار، جەللاپلار، كارۋان بېشىلار، سەرراپلار بىلەن بىر قەپەس غىزىلدىشىۋالاتتى. دەرۋىشلەر ئەگرى تايماقلىرىنى توكۈلدىتىپ، كاشى كۈللىرىدىكى مىس پۇللارنى شاراقلىتىپ، ئۇلارنىڭ ئۈستىگە يۈپۈرۈلۈپ كېلىشىپ، ئالدىغانلىرىنى ئېلىپ، ئۆز يولىغا رازى بولۇشاتتى.

كوچا — كوينى تولدۇرغان توپ — توپ كىشىلەرنى ئارىلاپ،

ئوتۇن - سامان، خالتا - سېۋەت، بۇلاق سۈيى لىق تولدۇرۇلغان تۈنكە تۇڭلار ئارتىلغان ئېشەكلەر غىرقىرىشىپ ئۆتۈشمەكتە ئىدى. سۇ توشۇغۇچىلار، ھالۋا ساتقۇچىلار، تەنزىكەشلەر خېرىدارلارنى توۋلاپ چاقىرىشاتتى. ئومۇمەن تىرىكچىلىك ئۆز قىنىدا ئاقماقتا ئىدى. ئەگەر شۇ ئالدىراشچىلىق ئىچىدە كىشىلەرنىڭ چىرايىدىن چىقىپ تۇرغان بىر خىل مەيۈسلۈكنى ھېسابقا ئالمىغاندا، بۇ يەردە چىڭگىزخان قوشۇنىنىڭ ئاپتىمۇ، ئاچارچىلىقنىڭ پالاكتىمۇ بولمىغاندەكلا ئىدى. سودىگەرلەر روھلۇق ھالدا ئەمەس، ئانچىكى پەس ئاۋازدا توۋلاپ قويۇشاتتى، سەرراپلارمۇ ئادەت بويىچە، ئالىقانلىرىنى بىر - بىرىگە سۈركەپ قويۇشاتتى. ئايرىم ئوتۇنچىلارنىڭ چىرايلىرىدا كۆپرەك قايغۇ - ھەسرەت ئالامەتلىرى بار ئىدى.

توساتتىنلا كىشىلەر ئارىسىدا غۇلغۇلا باشلاندى. قومۇشلۇق ئۈستىدىن شامال ئۇرغاندەك، ھەممە باشلار بىر تەرەپكە بۇرۇلدى. يا سۇلتان، ياكى موڭغۇل ئەمەلدارى، ياكى باشقا بىر ئەمەلدار كېلىۋاتقانغا ئوخشايدۇ، دەپ ئويلىدى يولۇچى. شۇ چاغدا ئۇنىڭ قۇلىقىغا:

— مەۋلانا جالالىدىن كېلىۋاتىدۇ! — دېگەن ئاۋاز ئاڭلاندى.

ئۇ بۇ نامنى بۇنىڭدىن ئون يىلچە بۇرۇن دەمەشىقتە ئاڭلىغان ئىدى. كېيىن، بەزىدە ھەلەبتە، بەزىدە ئىززىرۇمدا، بەزىدە قەيسەرىدە ۋە تەبىرىدە بۇ نام پات - پاتلا ئۇنىڭ قۇلىقىغا كىرىپ تۇرغانىدى. مانا مۇشۇ نام ئۇنى سەپەرگە چىقارغانىدى.

ئۇ ئورنىدىن قوزغىلىپ، يول ئوتتۇرىسىغا قاراپ ماڭدى. كېلىشكەن يوغان قېچىر مىنگەن ئۆلىما، خۇددى پىيادە ئەسكەرلەرنىڭ قورشاشۇدا كېلىۋاتقان داڭلىق چەۋەنداز - دەك، ئوڭ - سول تەرىپىگە لىق تولغان مۇرىتلار، شاگىرتلار بىلەن تۆت كوچىغا يېقىنلىشىپ قالغانىدى. ئۇ قويۇق قارا

ساقلى كۆكسىگە چۈشكەن، بېشىغا ئورغان دەستارنىڭ ئۈچى
ئوڭ مۇرىسىگە ساڭگىلىغان، ئۇزۇن يەڭلىك خىرقە چاپان -
پېرىجە كىيگەن بۇغداي ئوڭلۇك كىشى ئىدى. ئۇ كىشى ئۆزىگە
تىكىلگەن كۆزلەرنى كۆرمەيۋاتقاندەك، ئۇنىڭ نامىنى ئاتاپ ۋار-
قىرىشىۋاتقان ئاۋازلارنى ئاڭلىمايۋاتقاندەك، كۆزىنى يەرگە تىك-
كىنىچە كېلىۋاتاتتى. ئۇ ياكى راستتىنلا چوڭقۇر خىيالغا پاتقان
ياكى ئادەملەرنىڭ بۇنداق قىلىشلىرىدىن خىجىللىق ھېس قىلىد-
ۋاتقاندەك قىلاتتى.

يولۇچى ئادەملەرنى جەينەكلىرى بىلەن نېرى - بېرى ئىت-
تىرىپ، ئېتىلغىنىچە ئۇنىڭ ئالدىغا چىقتى. قولىنى قېچىرىنىڭ
تۇمشۇقى ئالدىدا پۇلاڭلاتتى، ئۇنىڭ چاپىنىنىڭ يەڭلىرى جەي-
نەكلىرىگىچە سۈرۈلۈپ، تومۇرلىرى ئېشىلگەن يىپىلاردەك چىر-
مىشىپ كەتكەن قولى كۆرۈندى — ئۇ قېچىرىنىڭ تىزگىنىنى
مەھكەم تۇتتى.

ئاشۇ خەيرلىك شەنبە كۈنى جالالىدىننى پاختا سودىگەرلە-
رىنىڭ ياردىمى بىلەن قۇرۇلغان پەمبە فۇرۇشان مەدرىسىسىگە
يەنە مۇنازىرىگە تەكلىپ قىلىشقانىدى.

مۇنازىرە ماۋزۇسى ئىككى ھەدىس ئىدى. مۇھەممەد پەيغەم-
بەر مۇنداق دېگەن: «ئاللا ئاۋۋال ئاق گۆھەرنى ياراتتى». يەنە:
«ئاللانىڭ ئاۋۋال ياراتقىنى ئەقىلدۇر» دېگەن.

«ئاق گۆھەر» ئىبارىسى ئەرەب تىلىدا «ئەل - ئەقىل -
ئەۋۋەل» دەپ يۈرگۈزۈلىدىغان ئاشۇ بىرلەمچى ئەقىلگە باراۋەر-
مۇ؟ مۇنازىرە ئەنە شۇ ھەقتە قىزىپ كېتىۋاتاتتى. مۇتلەقلىك،
ئۇنىۋېرساللىق، پۈتپەنسىئاللىق^① «ئەل - ئەقىل — ئەل -
ئەۋۋەل» نى ئۈچ جەھەتتىن شەرھىلىگۈچى ئۈچ جەھەتتىمۇ ياكى

ئۇنىڭ نۇرلۇق چىرايىمۇ؟

ئىككى ھەپتىدىن بۇيان داۋام قىلىۋاتقان مۇنازىرە جالالىدىننىڭ زىتىغا راسا تەگكەندى. بۇ مۇنازىرە ئىشتىراكىچىلىرى — ئالىم ۋە ئۆلىمالار بىر — بىرىنى چۈشىنىش، باشقىلارنىڭ سۆزىنى ئاڭلاش، ئۇنىڭ مەنىسىنى بىلىۋېلىش ئۈچۈن ئەمەس، ئەكسىچە رەقىبىنىڭ بىرەر خاتالىقى — كەتكۈزۈپ قويغان جايىنى تۇتۇۋېلىش، شۇ ئارقىلىق ئۇنى مات قىلىپ، ئۆز ئۆلىمالىقىنى كۆز — كۆز قىلىش ئۈچۈن يىغىلىشاتتى. سۆزلەۋاتقان ئۆلىما، سۆز ئارىسىدا نەپىسىنى رۇسلىۋېلىش ئۈچۈن بىردەملا توختاپ قالسا، باشقا بىرى شۇ ئاندا سۆزىنى ئەپچاچاتتى، ھەدىس ۋە ھېكمەتلەرنى ياغدۇرۇۋېتەتتى. بۇ جاننى تىكىپ، ھەقىقەت ئىزدەش ئەمەس، بەلكى ھەر كىم بىلىمدانلىقى، مەنتىق كۈچى ۋە ئۆتكۈر زېھنى بارلىقى بىلەن ماختىنىدىغان بىر مەيدان ئىدى.

بۇ نەرسە جالالىدىننىڭ تاقىتىنى تاق قىلاتتى، لېكىن مۇنازىرىنى مەدرىسىنىڭ مۆتىۋەللىسى، بىر چاغلاردا ئۇنىڭ ئەشەددىي رەقىبى بولغان سەيفىددىن ئويۇشتۇرغانلىقى ئۈچۈن، ئۇنىڭغا قاتناشماسلىققا ئىلاج يوق ئىدى. سەيفىددىن ئاخىر پەسكويغا چۈشۈپ، جالالىدىنغا تەن بەرگەندى، شۇڭا ئۇنىڭ تەكلىپىنى قوبۇل قىلماسلىق قىساسكارلىق ياكى تەكەببۇرلۇق بولۇپ كۆرۈنۈشى مۇمكىن ئىدى.

جالالىدىن كوچىدا كېتىۋېتىپ، ئۆز — ئۆزىدىن خىجالەت بولاتتى. بۇنداق ھالەت كېيىنكى يىللىرى پات — پاتلا يۈز بېرىپ تۇراتتى. مىڭلىغان ئادەملەر ئالىم ۋە ئۆلىمالارغا ئۈمىد بىلەن كۆز تىكىپ، ئۇلاردىن تىرىكچىلىك مۇشەققىتى ئالدىدا رىغبەت ۋە مەدەت كۈتۈپ تۇرغاندا، ئاق گۆھەر نېمە، ئۇ ئىل — ئىل — ئىل — ئەۋۋەلگە تەڭمۇ، دەپ بەس — مۇنازىرە يۈرگۈزۈشنىڭ نېمە ھاجىتى؟ ئۇ ھەر كىشىگە ئۆلچەپ بېرىلگەن

ئەزىز ئۆمۈرنى نېمىلەرگە سەرپ قىلىۋاتىدۇ؟

ئۇ خىجالەتچىلىكنى ئاشۇ كۈزنىڭ ئىللىق ئاپتاپلىق كۈنى شاگىرتلىرىنىڭ ئوتتۇرىسىدا پەمبە فۇرۇشان مەدرىسىدىن قايتىۋاتقان چاغدىكىدەك كۈچلۈك ھېس قىلمىغانىدى. شۇنىڭ ئۈچۈن ئادەملەر مىغىلدايدىغان تۆت كوچىغا يېقىنلاشقانچە ئۇنىڭ يېشى تېخىمۇ تۆۋەنگە ساڭگىلىماقتا ئىدى.

قېچىر چېپىپىدە توختىدى. جالالىدىن يېشىنى كۆتۈردى. ئۇ سودىگەر لىباسىنى كىيگەن سەيياھنىڭ قېچىرىنىڭ تىزگىنىنى مەھكەم تۇتقان، جەينەككىچە يەڭلىرى تۈرۈلگەن قولىنى، تال - تال ساقىلىنى كۆردى، ئۇنىڭ تىكەندەك سانجىلىدىغان ئەزىزىگە دۇچ كەلدى.

1244 - يىلىنىڭ 26 - نويابىرى. كۈزنىڭ ئادەتتىكى بىر كۈنى. بۇ كۈنى سەلتەنەتلەر تەقدىرىنى ھەل قىلىش ئۈچۈن چوڭ قوشۇنلار مەيدانغا چۈشمىدى. مىليونلىغان كىشىلەرنى ئۆز ھۆكۈمىگە ئالغان سۇلالىنىڭ ئاساسچىسى تەختكە چىقمىدى. يېڭى قىتئە ئېچىلىپ، يېڭى بىر قۇدرەت كەشىپ قىلىنىمىدى. ئارىدىن ئۇزۇن كۈنلەر ئۆتكەندىن كېيىنمۇ ئادەملەرنى ھەيران قالدۇرۇپ، ئۇلارنىڭ يۈرەكلىرىدە بىر ئۆمۈر نەقىشلىنىپ قالىدىغان پەۋقۇلئادە بىر ھادىسىمۇ روي بەرمىدى. پەقەت ئىككى ئىنسان ئۇچراشتى، خالاس.

لېكىن ئۇ كۈن يىراقلىشىپ، ئەسىرلەر زۇلمىتىگە قوشۇلغانسېرى بۇ ئۇچرىشىش نەتىجىسىنىڭ ئۇلۇغۋارلىقى تېخىمۇ روشەن بولۇپ كۆرۈنىدۇ.

ئىككى ئىنسان ئۇچرىشىپ، بىرى ئىككىنچىسىدە ئۆزىنى كۆرۈپ، بىر - بىرىنى چۈشىنىپ، بىر - بىرىنى ياخشى كۆرۈشسە - بۇ ھەممىشەم ئالامەت ھادىسە، ئېھتىمالكى، دۇنيادىكى ئەڭ ئاجايىپ مۆجىزىلەردىن بىرى. لېكىن ئۇلارنىڭ ئۈچ -

رىشىدىغان كۈنى پەقەت شۇلارنىڭلا شەخسىي قىسمىتىدە ئۇلۇغ
كۈن بولۇپلا قالدۇ.

بۇنىڭدىن يەتتە يۈز يىلدىن كۆپرەك بۇرۇن كونييا شەھىرىدە
ئۇچراشقان ئىككىيلەن بىرى ئىككىنچىسىدە يالغۇز ئۆزىنىلا ئە
مەس، بەلكى يەنە بىر بۈيۈك ھادىسىنى — ئىنسانىيەت ئۈچۈن
ئىنساننى كەشىپ قىلدى. ئەنە شۇ ئۇچرىشىش بولمىغان بولسا،
شىمالدا ئوتتۇرا ئاسىيادىن تارتىپ، جەنۇبتا ئەرەبىستانغىچە،
شەرقتە ھىندۇنېزىيىدىن تارتىپ، غەربتە تاكى شىمالىي ئافرىدە
قىغىچە بولغان مەيداندا ياشىغۇچى ئادەملەر ئۆزلىرىنى باشقىچە
ھېس قىلىپ، باشقىچە تەپەككۈر قىلىشاتتى.

ئۇ كۈن «مەدەنىيەتلىك» ئاتىلىدىغان ئىنساننىڭ ئىككىنچى
تەبىئىتى ئۈچۈن، سوقرات ۋە ئەپلاتون، گىوتې ۋە شىللىرنىڭ
ئۇچرىشىش كۈنلىرىدەك ئەھمىيەتكە ئىگە بىر كۈن بولدى.
شۇ كۈنى ناھايىتى چوڭ مەيداندىكى خەلقلەرنىڭ ئىشەنچ -
ئېتىقادلىرىنى، ھېس - تۇيغۇلىرىنى، ھېكمەت - رىۋايەتلىرىنى
ئۆز شېئىرىيىتىدە گەۋدىلەندۈرۈپ، ئىنسان روھىنى، ئۇنىڭ
كامالەتكە يېتىشكە ئىنتىلىشىدىكى ئۇلۇغۋارلىقىنى ئاچايىپ بىر
قۇدرەت بىلەن ئىپادىلەپ بېرەلگەن جالالىدىن رۇمى دۇنياغا
كەلدى.

شۇنىڭدىن بۇيان ئى - نى ئۇلۇغ ۋەقەلەر، ئى - نى شەۋكەت -
لىك ناملار ئۇنتۇلدى. زامان تاشلارنى ئۇۋۇتۇپ، كۈل قىلىپ
كۆككە سورىدى. بىز ھەتتا ئاشۇ كۈنى ئەتىگەندە جالالىدىن
قاتناشقان پەمبە فۇرۇشان مەدرىسىسى نەدە ئىكەنلىكىنىمۇ ئېنىق
بىلمەيمىز. لېكىن جالالىدىن رۇمى بىلەن شەمشىدىن تەبىرىزى
ئۇچراشقان جاي ئىنسانلارنىڭ قۇتلۇق خاتىرىسىدە ساقلىنىپ
قالدى.

ئەگەر كونيياغا بارىدىغان بولۇپ قالسىڭىز، مەركەزگە يې -
قىنلا يەردىكى «سالجۇقپەلەس» مېھمانخانىسىنى ئىزدەپ تې -

پىلىق. ئۇنىڭ مائارىپ نازارىتىگە ئۇدۇل چۈشكەن بۇرچىكىگە
بېرىپ تۇرۇڭ. ئادەملەر بۇ جاينى «مەرچە - ئەل بەھرە -
پىن» - «ئىككى دېڭىزنىڭ قوشۇلۇشى» دەپ ئاتاشقان. بۇ
ۋاقە 1244 - يىلى 26 - نويابىردا يۈز بەرگەندى.

ئىنسان ئەينەك بولمىسا (ئۇ سىلىقلانغان تۆمۈرمۇ ياكى
سۇنىڭ يۈزمۇ، بەربىر) ئۆز چىرايىنى كۆرەلمەيدۇ. ئۇ باشقا
بىر كىشىنى ئۆزىنىمۇ بىلەلمەيدۇ، چۈنكى جامائەت ۋەكىلى
ھېسابلىنىدىغان ئىنسان ئۆزىنى باشقىلارنىڭ ۋاسىتىسى بىلەن
بىلىدۇ، ئۆزىنى باشقىلارنىڭ ۋاسىتىسى بىلەن چۈشىنىدۇ.
ئەمما ئىنسان ئەينەك ئەمەس. ئۇ ئەكسىمۇ ئەتتۈرىدۇ ھەم
يورۇتىدۇ. سۈبېپىكتىمۇ ئۆزى، ئوبېپىكتىمۇ ئۆزى. دېمەك، ئىك-
كى ئىنسان، بولۇپمۇ، جالالىدىن ۋە ئۇنىڭ يېڭى دوستىغا
ئوخشاش كىشىلەر ئارىسىدىكى مۇناسىۋەت، ئۆز - ئۆزى بى-
لىشىنىڭ غايەت مۇرەككەپ پسخولوگىيىلىك جەرياندىدۇر.
شائىرنىڭ دوستى بىلەن مۇتلەق ئوخشاشلىقى، ئۆزىنى
ئېرىتىپ ئۇنىڭغا سىڭدۈرۈۋېتىشكە ئىنتىلىشى ئۆزىنىڭ ئەسلى
ماھىيىتىنى، ئۇنىڭ ئۆز تەبىرى بىلەن ئېيتقاندا ئىلاھى ھەقدە
قەتئى بىلىشكە ئىنتىلىش ئىدى. لېكىن بىر شەخسنىڭ ئىككىدە
چى شەخس بىلەن قوشۇلۇپ - كىرىشىپ كېتىشىگە يەتكىلى
بولمايدىكەن، ھەقىقەتنى بىلىشىمۇ نىسپىي بولىدۇ. ئوخ-
شاشلىق - ئوخشىماسلىق ئارىسىدىكى زىددىيەت، دېمەك، ئۇنى
بىر تەرەپ قىلىشقا قارىتىلغان ئىنتىلىشىمۇ قېلىۋېرىدۇ.
قېچىرنىڭ تىزگىنىنى تۇتقان سىرلىق سەيياھ بىلەن
دوستلىشىش جالالىدىن رۇمى ئىنسانپەرۋەرلىك دىئالېكتىكىدە
نىڭ رېئال ئاساسىنى تەشكىل قىلىدۇ.
لېكىن باشقا كىشىدە بىزنى، بىزنىڭ كەلگۈسىمىزنى ئەنئە-
نىۋى تەبىر بىلەن ئېيتقاندا، روھىي دۇنيامىزنى ئېچىپ بېرىدۇ.

دىغان سۆز غەلىتە، بەزىسى ئەرزىمەس بىر سۆز بولۇشى غەلىتە.
لىك ھېس قىلدۇرمامدۇ؟! ئۇلار كۆپىنچە پەقەت بىر بەلگە،
سىرتتىن قارىغاندا كۆزگە چېلىقمايدىغان بىر نىشانە بولۇپ خىزى-
مەت قىلىدۇ. «سۆز — لىباس، — دېگەندى جالالىدىن رۇ-
مى، — مەنە — ئۇنىڭدىكى يورۇشۇن سىر».

ئاشۇ 1244 - يىل 26 - نويابىر ئۇلار دەرھال تۈپ مەسىلە
ھەققىدە گەپ باشلاشتى. بىراق ئۇلار ئۈچۈنمۇ، بىز ئۈچۈنمۇ
غايەت مۇھىم بولغان سوئال شۇنداق سۆز لىباسىدا بېرىلدىكى،
ئارىدىن ئۆتكەن يەتتە يۈز يىل مابەينىدە ئۇ ئۇپراپ - تۈزۈپ،
مەنە يۈكىنى كۆتۈرەلمەيدىغان بولۇپ قالدى. ئۇنىڭدىكى سىرنى
ئاجرىتىۋېلىش ئۈچۈن ئالاھىزەل ئاشۇ دەۋر تەپەككۈرىنىڭ ئۈس-
لۇبىنى بىرقەدەر تەسەۋۋۇر قىلىشقا توغرا كېلىدۇ.

ئاشۇ چاغدا يولۇچى قېچىرىنىڭ تىزگىنىنى مەھكەم تۇتۇپ،
جالالىدىندىن كۆزىنى ئۈزۈپ تۇرۇپ:

— ھەي، ئۇ دۇنيا بىلەن بۇ دۇنيا ماھىيەتلىرىنىڭ سەر-
رافى^①! ئېيتقىنا، كىم ئۈستۈن — مۇھەممەد پەيغەمبەرىمۇ
ياكى بايەزىد بەستامىمۇ؟

IX ئەسىردە ياشىغان سوپى بايازىد بەستامى تەسەۋۋۇپ
ئەللامىلىرىدىن بىرى ئىدى. ۋەھدەتۇل ئىلاھى^② ھەققىدە چوڭقۇر
ئوي - خىيالغا پېتىش، ئاشىق بىلەن مەشۇقنىڭ قوشۇلغىنى-
دەك، شەخسنىڭ تامامەن يوقىلىپ كېتىش ھېسسىنى تۇغدۇ-
رۇشىنى بىرىنچى بولۇپ ئاشۇ بايقىغانىدى. ئۇ: «يىلان پوستىنى
تاشلىغىنىدەك، مەن ئۆزۈمنى ئۆزۈم تەرك ئەتتىم. بىر چاغدا

① سەرائى — بۇل ئالماشتۇرغۇچى. بۇ يەردە سىر بەشكۈچى تۇلۇغ ئالىم مەنىسىدە
ئىشلىتىلگەن - ت.

② ئالانلا بىرىلگى - ت.

ئۆز ماھىيىتىمگە قارىسام... ئاھ، مەن ئۇنىڭغا ئايلىنىپتەن.
مەن!« دېگەندى. بۇ ھالەتنى بايازىد فەنا^① دەپ ئاتىغان. كېيىنچىرەك كۆپلىگەن سوپىلار ئۇنى تەرىقەتتىن مەقسەت، دەپ ئېتىراپ قىلىشقانىدى. مۇتەئەسسىپ روھانىيلار بايازىدىنىڭ سۆزلىرىنى ئىلاھىيلىقنى دەۋا قىلغانلىق دېيىشىپ، ئۇنى كا-
پىر، دەپ ئېلان قىلىشقان ۋە ئۆز شەھىرىدىن قوغلاندى قىلغانى-
دى. ئەمما سوپىلار ئۈچۈن بەستامىي ئىنتايىن پاك، نوپۇزلۇق بولۇپ، «سولتانۇل - ئارىفىن» ئۇنۋانىغا ئىگە بولغانىدى.
شۇنىڭغا قارىماي ناتونۇش سەيياھنىڭ ئادەملەر مېغىلداپ تۇرغان يول ئۈستىدە ئاشۇنداق سوئال بېرىشى يولسىزلىق ئى-
دى. سولتانۇل ئارىفىن بولغان سوپى كىم، خۇدانىڭ رۇسۇلى بولغان مۇھەممەد كىم! جالالىدىن باشقا ھەرقانداق تەقۋادار شەيخ ياكى ئۆلىماغا ئوخشاش جاۋاب بەردى:

— بۇ قانداق سەپسەتە؟ ئەلۋەتتە مۇھەممەد ئۈستۈن!
شەمسىددىن شەكسىز شۇنداق جاۋابنى كۈتكەنىدى. لېكىن ئۇنىڭ قىلتىقىمۇ ئەنە شۇ سوئالدا ئىدى. ئاخىر ئۇنىڭ لەۋلىرىدە بىر خىل نازۇك تەبەسسۇم ئوينىدى.

— دۇرۇس، — دېدى ئۇ، — ئۇنداقتا نېمىشقا مۇھەممەد: «دىلىمنى غەم بېسىپ، ئىگەمنىڭ ئالدىدا ھەر كۈنى يەت-
مىش قېتىم توۋا قىلىمەن» دەيدۇ، بايازىد بولسا: «مەن ئۆزۈم-
دىكى ھەرقانداق قۇسۇرلاردىن قۇتۇلدۇم، جىسمىمدا خۇدادىن بۆلەك ھېچ نەرسە قالمىدى. ئۇلۇغمەن، ئۇلۇغمەن شانۇ شەرەپكە تولۇقمەن!» دەپ ھۆركىرەيدۇ؟
جالالىدىن تۇيۇقسىزلا زەربە يېگەن كىشىدەك قەدەدىنى

① يوق بولماق، يوقالماق. ئۆزىدىن ۋە پۈتۈن بارلىقىنى كېچىپ، ئىلامىيەتكە سېلىنىش - ت.

رۇسلىدى. بۇ ناتونۇش كىشى قوپاللىقىغۇ قوپال، ئەمما ھامما قەت - نادانلاردىن ئەمەس ئىدى. قارىغاندا، ئۇمۇ جالالىدىن باش قاتۇرۇۋاتقان مەسىلىدە باش قاتۇرغاندەك تۇرىدۇ، يەنى ھەقىقەتتە نىڭ مۇتلەقلىكى ۋە بىلىملەرنىڭ نىسپىيلىكى توغرىسىدا.

جالالىدىن جاۋاب بېرىشتىن بۇرۇن، ئۆز ھاياجىنىنى يوشۇرماي ناتونۇش كىشىنىڭ كۆزلىرىگە ئۇزاق تىكىلدى. ئۇنىڭ ھاياجانلانغىنى يولۇچىغىمۇ ئۆتتى. كېيىنرەك شەمسىددىن مۇنداق دېگەندى: «ئۇ مېنىڭ سۆزلىرىمدىكى بالاغەتنى^① دەرھال بايقىۋالدى، مەن بولسام ئۇ سۆزىنى تۈگەتمەيلا، ئۇنىڭ دىلىنىڭ ساپلىقىدىن مەست بولدۇم».

— مۇھەممەد ھەر كۈنى يەتمىش خىل يولنى بېسىپ ئۆتەتتى، — دەپ جاۋاب بەردى جالالىدىن، — ۋە ھەر قېتىم يېڭى باسقۇچقا بېرىپ، ئالدىنقى باسقۇچتا ئېرىشكەن بىلىملىرىنىڭ ھېسابىغا توۋا - تەزەررۇ قىلاتتى. بايەزىد بولسا، پەقەت بىرلا باسقۇچقا ئۆلىشىپ، شۇنىڭ مەرتىۋىسىدىن بېشى ئايلانىپ، گاڭگىراش ئىچىدە شۇنداق سۆزلەرنى قىلغاندۇ...

كىم يۇقىرى، مۇھەممەد مۇ ياكى بايەزىد مۇ؟ ... بۇ سۆز لەرنىڭ تۈپ ماھىيىتىدىكى يوشۇرۇن مەنە ئوقۇلمىغانلىقتىن سوئال خىرىستىئان دىنىنىڭ پېشىۋالىرىنىڭ، يېڭىنىڭ ئۈچىدا نەچچە پەرىشتە تۇرالايدۇ، دېگەن ياكى مۇسۇلمان ئۆلىمالىرىنىڭ شۇ كۈنى جالالىدىن قاتناشقا ئاق گۆھەر ۋە ئەل - ئەقىل - ئەۋۋەل ھەقىقىدىكى مۇنازىرىلىرىگە ئوخشاش، مەنىسىز تۇيۇلۇشى مۇمكىن. ئەمما، ئەسلىدە شەمسىددىن باشقا نەرسىنى سورىغانىدى: مۇتلەق ھەقىقەتنى بىلىشكە قارىتىلغان دەۋالار توغرىمۇ

① بۇ يەردە «تولۇق، يېتۈكلۈك...» مەنىسىدە ئىشلىتىلگەن - ت.

ياكى ھەرقانداق بىلىم نىسپىي بولۇپ، ھەر بىر يېڭى باسقۇچ ئالدىنقىسىنى ئىنكار قىلىشتىن ئىبارەتمۇ؟ ئۇ بەرگەن سوئال-نىڭ مەنىسى، ھازىرقى زامان تىلىغا كۆچۈرگەندە، ئەنە شۇنداق ئىدى. مانا بۇ سوئالغا جالالىدىنغىچە ھېچكىم قانائەتلەندۈ-رەلىك جاۋاب بېرەلمىگەندى.

جاۋابنى ئاڭلىغان شەمسىددىن، بىر ئاھ ئۇردى - دە، ھوشىدىن كېتىپ يەرگە يىقىلدى.

ھەر ھالدا، قەدىمكى سالنامىلاردا شاھىدلارنىڭ سۆزلىرىگە تايىنىپ، ئاشۇنداق يېزىشىدۇ.

ئادەتتە «ھوشىدىن كېتىپ يىقىلدى» ئىبارىسى ئانچىكىملا بىرەر ۋەھىمە ياكى ھاياجانلىق ئىشلار شائىرنىڭ روھىي قۇدرىتىنى تەشكىللەپ كۆرسەتكۈچى بىر ئوبدان مۇبالىغە ئورنىدا قوبۇل قىلىنىدۇ.

لېكىن ئويلساق، ھەقىقەتەنمۇ شۇنداق بولغان. ئۇ زامانلاردا كىشىلەر سۆيۈپ، سۆيگۈدىن كېسەل بولۇپ، شۇ كويىدا ئۆلۈپ كېتىشكەن. دوستى بىلەن ھەپتىلەپ سۆھبەتلىشىپ تو-يۇشمىغان، چوڭقۇر مەنىلىك پىكىر ياكى ئۆتكۈر بىر ماقال ئاڭلىغاندا، كۆز يېشى تۆكۈشكەن، داد - پەرياد چېكىشكەن. بىز ھازىر ئانچە پەرۋا قىلىپ كەتمەيدىغان ھاقارەتلەر ئۈچۈن ئۇلار ھەتتا شۇ ھاقارەت قىلغۇچىنى ئۆلتۈرۈشكە، ياكى ئۇنىڭ قولىدا ئۆلۈشكە تەييار تۇرۇشقان. ئادەتتىكىدىن سەل غەيرىيە-رەك بىرەر ھادىسىنى كۆرسە، ئۇنىڭدىن قورقۇپ، ئۇنىڭغا باش ئۇرۇشقان. ئۇلار بۇلارنىڭ ھەممىسىنى مۇنداقلا مۇھەببەت، غەيرىي مۇبالىغە دەپ بىلىمىسە كېرەك.

سىزلىزاتسىيە^① ئىنسانلارنى ھېس - تۇيغۇلىرىنى ئىپادە-

① مۇئەييەن ئىجتىمائىي تەرەققىيات باسقۇچىدا ئېرىشكەن مەدەنىي ۋە مەنئىي مەدەنىيەت باسقۇچى. مەدەنىي تەرەققىيات - ت.

لەشتە ئېغىر - بېسىق بولۇشقا ئۆگەتتى. ئەمما شەكىلنى مەز-
مۇندىن ئاجراتقىلى بولمايدۇ. بىز ياشاۋاتقان ئەسىردىكى كىشى-
لەر ھەددى - ھېسابسىز كۆپ نەرسىلەرنى بىلىدۇ. ئېھتىمال
بۇلارنىڭ تەپەككۈرىدا مەنتىقىلىق ۋە مەۋزۇنلۇق^① نەچچە ھەسسە
ئۈستۈندۇر. لېكىن بۇلار ئاشۇ ئون ئۈچىنچى ئەسىردىكىلەرگە
ئوخشاش كۈچلۈك ھېس قىلالامدىكىن؟ «ھەرقانداق مەھرۇم -
يەت^② - مۇيەسسەرىيەت^③، ھەرقانداق مۇيەسسەرىيەت -

مەھرۇمىيەت» دېگەندى جالالىدىن رۇمى.
ئۇ يەرگە سەكرەپ چۈشۈپ، يولۇچىنىڭ ئالدىدا ئېگىلىپ،
ئۇنىڭ بىلەكلىرىنى سىلاپ، قوللىرىنى بىرنەچچە قېتىم كۆك-
سىگە يىغىپ - ئېچىپ ھەرىكەتلەندۈردى.
شەمسىددىن كۆزىنى ئاچتى. ھوشىغا كېلىپ، ئورنىدىن
تۇردى. ئۇلار قۇچاقلىشىپ كېتىشتى. خالايىق، ئالىم - ئۆلى-
مالار، جالالىدىننىڭ مۇرىتلىرى ھېچنېمىنى چۈشەنمەي، ھەي-
ران بولغىنىچە تۇرۇشاتتى.
جالالىدىن يولۇچىنى يۆلەپ، زەرگەر سالاھىدىننىڭ ئۆيى-
گە باشلىدى. ئۇلار سۆھبەتلىشىش ئۈچۈن ئاشۇ يەرگە، خالىي
ئورۇنغا قايتىشتى.

ئىنسانىي كامىل

جالالىدىن رۇمى بىلەن شەمسىددىن تەبرىزىنىڭ سۆھبىتى
توختىماي ئۈچ ئاي داۋام قىلدى. بۇ ئايلار ئۆتۈپ، كونيادا
دەسلەپكى باھار شاماللىرى ئۇچۇشقا باشلىدى، جالالىدىننى بى-
لىدىغانلار ئۈچۈن ئۇ ئۆلۈپ، ئۇنىڭ قىياپىتىدە باشقا بىر ئادەم

① تۆلەپىلىك، ۋەزىنىك... ت.
② يوقىتىش، ئايرىلىپ قېلىش، مەھرۇم بولماق - ت.
③ مۇيەسسەر بولماق، ئىگە بولماق، ئېرىشمەك - ت.

تۆرەلگەندەك تۇيۇلدى.

«قاچانكى شەمسىددىن پەيدا بولدى، — دەپ ئەسلىگەندى كېيىنچىرەك شائىرنىڭ ئوغلى ۋەلەد، — ئۇنىڭ بىلەن بىرلەشتى، ئۇنىڭ شولسىددىن مەۋلاننىڭ سايىسى يوقالدى... ئۇ شەمسىنىڭ سىياقىغا قاراش بىلەن يېشىلمىگەن سىرلار كۈندەك ئاشكارا بولدى. ئۇ ھېچكىم كۆرەلمىگەننى كۆرۈپ، ھېچكىم ئاڭلىيالمىغاننى ئاڭلىدى. ئۇ شەمسىنى: «شاھىم، دەرۋىشنىڭ سۆزىنى ئاڭلا. مېنىڭ ئۆيۈم ساڭا لايىق بولمىسىمۇ، مېنىڭ ساڭا بولغان كۆڭلۈم ئۈچۈن بولسىمۇ بۇ ئۆينى ئال. قۇلىنىڭ بىساتى ئۇنىڭ خوجايىنىغا تەۋەدۇر، شۇڭا بۈگۈندىن ئېتىبارەن بۇ سېنىڭ ئۆيۈڭدۇر!» دېدى. مەۋلانا ئۇنىڭ سىماسىغا، تەڭداشسىز پاكلىقىغا، جەۋھەر دېڭىزىغا ئوخشاش سىرلارغا كان نۇتقى بىلەن ئادەمگە جان بېغىشلىغۇچى سۆزلىرىگە ئەسىر بولغانىدى... ئۇ ئۇنىڭسىز ھېچقايسىقا بارالمايتتى. ئۇنىڭ يۈزلىرىگە قارىمىسا، گويا نۇر مەنبەسىدىن ئايرىلىپ قالغاندەك بولاتتى... كېچە - كۈندۈز ئۇنىڭ بىلەن بىللە، ئۇنىڭدىن ئايرىلىشقا تاقەت قىلالمايتتى. گويا ئۇ بىر بېلىق ئىدىكى، شەمسى بولسا، دېڭىز ئىدى. شەمسىددىن ئۇنى شۇنداق بىر دۇنياغا باشلىدىكى، ئۇ يا تۈرك، يا ئەرەبىنىڭ چۈشىگىمۇ كىرمىگەندى. ئۇ ھەر كۈنى ئۇنىڭغا ساۋاق بېرەتتى، يېڭى بىلىملەرنى ئېچىپ بېرەتتى. مەۋلانامۇ باتىنى^① بىلىملەردىن تولۇق خەۋەردار ئىدى. لېكىن شەمسى يېشىپ كۆرسەتكەن نەرسە باشقىچە، پۈتۈنلەي يېڭىچە ئىرفان^② ئىدى...»

جالالىددىننى سىرلىق دوستى باشلىغان دۇنيا قانداق دۇنيا،
ئۇ بىرگەن بىلىملەر قانداق بىلىملەر ئىدى؟

① رومى، كۆڭۈل، ئىچكى تۇيغۇ - ت.

② بىلىش، تونۇش (تەپەككۈر بىلەن) - ت.

ئۇلار خالىي ئورۇنغا بېكىنىپ، نېمىلەر توغرىسىدا سۆز-
لەشكەنلىكىنى ھېچكىم بىلمەيتتى. ئۇلارنىڭ سۆزلىرىدىن ھەتتا
شائىرنىڭ ئوغللىمۇ خەۋەرسىز. ئەمما جالالىدىننىڭ پەرمائىشى
بىلەن «ئەسرار كاتىپلىرى»^① شەمسىددىننىڭ جامائەت ئىچىدە
ئېيتقان ھەممە ھېكايەت ۋە رىۋايەتلىرىنى، ھەر بىر سۆزىنى بىر
يىلدىن كۆپرەك مۇددەت ئىچىدە يېزىپ تۇرغان. بۇ يېزىلغان
خاتىرىلەرنىڭ نامى ھازىرغىچە ساقلىنىپ قالغان «مۇلاقات»
دېگەن كىتابتا جەملەنگەن. بۇ كىتاب بىرنەچچە نۇسخىدا يېزىل-
غان. ئۇنىڭدا قىلىنغان سۆز، كەلتۈرگەن مىساللار گۇڭگا ۋە
كىنايىلىك ئىدى. بۇنى ئۇنىڭ ئۆزىمۇ ئېتىراپ قىلاتتى: «مۇ-
قەللىد»^② مېنىڭ سۆزلىرىمنى يا تەكرارلىيالمىدۇ، يا ئۇلارغا مەن
بېرەلمەيدۇ. ئۇلار مەۋھۇم ۋە مۇرەككەپتۇر. مەن ئۇلارنى يۈز
ھەسسە ئېيتىپ بەرگۈم، ھەر قېتىمدا بىر يېڭى مەنىنى يېشىپ
بەرگۈم كېلىدۇ، لېكىن ئاساسىي مەنىنىڭ ھېچكىمگە ئايان
بولمىغىنى، دەخلىسىز ۋە ساپلىقىچە قالغىنى ياخشى» دېگەن-
دى.

ئۇنىڭ سۆزلىرىدىكى مەۋھۇملۇق مەلۇم دەرىجىدە مەجبۇر-
يەتنىڭ تۈپەيلىدىندۇر. ئۇ ئىسلامنىڭ رەسمىي ئەقىدىلىرىنى
سەگەكلىك بىلەن قوغداپ تۇرغان روھانىيلارنىڭ تەقىبىدىن چۆ-
چۈپ، پىكىرلىرىنى ئاشكارا ئېيتمايدۇ.

لېكىن ھەر ھالدا شەمسىددىن تەبرىزىنىڭ ھېكمەتلىرى ۋە
جالالىدىننىڭ شېئىرلىرى ئۇنىڭدىن مەلۇم خۇلاسىە چىقىرىشقا
ئىمكانىيەت بېرىدۇ.

شەمسىددىن ئالىملار ھەققىدە كىنايە بىلەن سۆزلەيدۇ.
قۇرۇق كىتابىي ئالىملىق ئۇنىڭ نەزىرىدە ئاجىزلىق ئالامىتى-
دۇر. (جالالىدىننىڭ سۆزلىرىنى ئەسلىڭ: «ئالىملىرىمىز ئۆز

① بوشۇرۇن ئىشلار كاتىپلىرى، سىرلار كاتىپلىرى - ت.

② نەقىلدىن قىلغۇچى - ت.

ئىملالىرىدا قىلنى قىرىق يېرىشىدۇ، لېكىن ئۆزلىرى ئۈچۈن
ئەڭ مۇھىم بولغان ئاساسىي نەرسىنى بىلىشمەيدۇ!» (شەمسىدە
دىن ئېتىقادنى بۇرمىلىغۇچى ئۆلىما ۋە فەقىھلەر، سوپى -
شەيخلەر ھەققىدىمۇ كەسكىن ھالدا: «شەيخلەر ۋە سوپىلار -
دىن ۋە دىيانەتنىڭ ئۇلۇغ يولىدىكى قاراقچىلاردۇر» دېگەندى.
ئالىملار ئىلىمىنى، شەيخ ۋە ئۆلىمالار ئېتىقادنى مەقسەتكە ئايلاندۇرۇشۇۋالغان. ئۇ ئالىم ۋە ئۆلىمالارنىڭ قولىدىكى ئىلىمۇ،
ئىمكان «ھەقىقەتنى يوشۇرىدىغان پەردىلەر». چۈنكى ئىلىمىمۇ،
ئىمانىمۇ - مەقسەت ئەمەس، ۋاسىتە.

بۇنىڭدىن مەقسەت نېمە؟ «دۇنيادىكى بارلىق نەرسە ئىنسان
ئۈچۈن، پەقەت ئىنسان ئۆزى - ئۆزى ئۈچۈندۇر» دەيدۇ
شەمس. ئاشۇ دەۋر كىشىسى ئۈچۈن تەبىئىي بولغىنىدەك، ئۇ
ئۆزىنىڭ پىكىرلىرىنىڭ تەستىقىنى قۇرئاندىن ئىزدەيدۇ. قۇر-
ئاننىڭ ئون يەتتىنچى سۈرىسىدىكى يەتتىنچى ئايەتتە: «ۋەلە-
قەد كەررەمنا بەنى ئادەمە...»^① دېيىلگەن. ئاللاھى كەرىم نە
تەخت، نە سەماۋاتنى ئۇنداق ئەزىزلىمىگەن، شۇنداق ئەمەسمۇ؟
بەس، يەتتە قەۋەت ئاسمانغا يېتەمسەن ياكى يەتتە قەۋەت يەر
ئاستىغىمۇ، بۇنىڭدىن نېمە پايدا؟ كۆڭۈل راينى سۆيۈشۈڭ،
ئۇنىڭغا مەدەتكار بولۇشۇڭ كېرەك. ئۆزىنى ئۆزى بىلگەن ئادەم
ھەممە نەرسىنى بىلىدۇ» دەيدۇ يەنە شەمسى. (جالالىدىننى
ئەسلىك: «سەن ساماۋى ۋە زېمىنى ئىككى ئالەمگە باراۋەرسەن،
ئەمما ئۆز باھايىڭنى بىلمىسەڭ، بولمىغىنىغۇ؟»)

شەمسىدىن تەبىرىزى يەنە مۇنداق دەيدۇ: «ھەممىنىڭ يۈزى
كەينىگە قارىغان. كەينى ئېلىۋەتسەڭ مەلۇم بولىدۇكى، ئىنسان-
لار بىر - بىرىنىڭ قەلبىگە سېغىنىدۇ، بىرىنىڭ قەلبى، باش-
قىسى ئۈچۈن سەجدىگاھ». لېكىن كەلسە - كەلمەس ئىنسان
مەقسەت - ئىنسان.

ئەمەس. پەقەت ئۆز مەنپەئەت ۋە ئېھتىياجى بىلەن بەند بولغان، تىرىكچىلىك تەشۋىشلىرىدە چېپىپ يۈرۈپ، ئۈنىڭدىن ئۈستۈن كۆتۈرۈلەلمىگەن بىرى ئۆز ئىنسانىي ماھىيىتىنى بىلىش يولىدا ئۆزىگە پەردە بولىدۇ. (ئويلاڭ: «سەن ھەممە نەرسىنى ئۈنتۈۋە. شۇڭا مۇمكىن، پەقەت بىرلا نەرسىنى — دۇنياغا نېمە ئۈچۈن كەلدىڭ؟ شۇنى ئۈنتۈمىساڭ، بولغىنى. ئۆزۈڭنى ئەرزنلىك ساتمىغايسەن، جەزمەن باھايىڭ ئۈستۈن!»).

مەقسەت — مۇكەممەل ئىنسان، ئىنسانىي كامىل. خوش، ئۇنداق بولسا شەمسىددىن ئۈچۈن قانداق ئادەم كامىل ئىنسان بولغان بولىدۇ؟ ئۇ يەنە قۇرئانغا، دىنىي رىئايەتكە مۇراجىئەت قىلىدۇ: «روسۇلىلانىڭ تائەت — ئىبادەت شەۋكىتى — ئۇنىڭ ئۆزىنى ئۆزى ئۈنتۈشى ئىدى».

ئۆزىنى ئۆزى چۈشەنگەن ۋە ئۆزىنى ئۆزى ئۈنتۈۋان ئىنسان، شەمسىددىن تەبرىزىنىڭ نەزەرىدە ئىنسانىي كامىل ئىدى.

كۆپلىگەن تەسەۋۋۇپ مۇتەپەككۈرلىرىغا ئوخشاش شەمسىد دىنمۇ دۇنياغا مانىستىك^① نۇقتىئىنەزەردە قارايتتى. ئۇ دۇنيا ۋاھىددۇر، دېگەن ئېتىقادتا ئىدى. لېكىن ئاشۇ دەۋرنىڭ مۇتەپەككۈرلىرىنىڭ ئىچىدە ئۇ ئەنە ئاشۇ ئېتىقادتىن دادىل ۋە كەسكىن خۇلاسىە چىقىرىلىدى. شۇنىڭ ئۈچۈن ئۇ تەسەۋۋۇپنىڭ بارلىق ئېقىملىرى بىلەن تونۇشۇپ، ئۇلارنىڭ بىرىگىمۇ قوشۇلمىدى. «ھەممە ئۆز شەيخىگە يۈلىنەر، — دەيدۇ ئۇ، — مەن بولسام سۇنى بۇلاقنىڭ ئۆزىدىن ئىچمەن. سۆزۈمنىڭ ھەقىقىي مەنىسى شۇكى، مەندىكى يوشۇرۇن سىرلار ئاشكارا بولسىدى، پۈتكۈل دۇنيا بىر خىل تۈسكە كىرىپ، قىلىچمۇ، قايغۇمۇ قالماس ئىدى».

① بارلىقنىڭ ئاساسى بىر (ماتىرىيە ياكى روھ) دەپ قارايدىغان پەلسەپىلىك ئىلىمات -

پۈتۈن ئالەم، دەيدۇ شەمسىددىن، قۇدرىتى ئىلاھنىڭ ناما-
پىشىدۇر. ئىنسانىي كامىل — مەقسەت، ئالەمنىڭ گۈلتاچى-
دۇر. ئۇ شۇ يەردىن يەنە بىر قەدەم ئالغا تاشلايدۇ: «ئۆزىنى
ئۆزى چۈشەنگەن ۋە ئۆزىنى ئۆزى ئۇنتۇپ، دۇنيا بىلەن بىرىك-
كەن ئىنسان تەڭرىگە باراۋەردۇر. ئەسلىك: ئاھ، سىز خۇدا-
گۈيىلار! خۇدانى ئىزدەشنىڭ نېمە ھاجىتى، خۇدا ئۆز-
ئىزى!» .

ئەگەر ئىنسانىي كامىل خۇداغا باراۋەر بولسا، ئۇنىڭ كاما-
لەت يولىدىكى ئەمگىكى ۋە مۇھەببىتى، ئىنسانىي كامىلغا بولغان
سەدىقۇ - ساداقەت يولىدا ئىنتىلىشىلىرىمۇ مۇقەددەستۇر. شە-
سەددىن ئىنسانلار بىر - بىرىدىن بايلىق، نەسىل - نەسەب،
مەۋقە - مەرتىۋە، ھەتتاكى دىنىي ئېتىقادقا قاراپ ئاجرالمايدۇ
دەپ توغرا ئېيتىدۇ. ئۇنىڭ ئۈچۈن ئۇلارنىڭ بەرى ئادەملەر.
«ماڭا كاپىرنى كۆرسەت! — دەپ خىتاب قىلىدۇ ئۇ، — مەن
ئۇنىڭغا سەجدە قىلاي. مېنى كاپىر دەپ ئاتا، مەن سېنى تاۋاپ
قىلاي. كۆپۈر ئىماندا، ئىمان كۆپۈرىدۇر» .

ۋەلەدىنىڭ ئۆز ئاتىسى ھەققىدىكى: «ئۇنىڭغا ھەممە نەرسە
باراۋەر بولدى: يۇقىرىمۇ، تۆۋەنمۇ ئوخشاش» دېگەن سۆزلىرىنى
ئەنە شۇ مەنىدە چۈشىنىش كېرەك. . .

شەمسىددىن تەبىرىزى جالالىدىنغا بەرگەن ۋە ئۇنىڭ ئۆز
ھاياتىغا زامىن بولغان بىلىملەرنىڭ قىسقىچە چۈشەندۈرۈلۈشى
ئەنە شۇنداق. ئۇنىڭ پانتېئىستىك^①، گۇمانىستىك^② غايىلىرى،
شەكسىزكى، مېھنەتكەشلەر ئاممىسىنىڭ، ھەممىدىن ئاۋۋال ئە-
خپىلەر جامەسىگە ئۇيۇشقان ھۈنەرۋەنلەرنىڭ كەيپىياتلىرى بىلەن
سۇغىرىلغانىدى. لېكىن ئەخپىلەر ئۆز نىزاملىرى، ئەنئەنىۋى

① ئەنئەنىۋى خۇدانىڭ مۇجەسسەملەنگەن ھالىتى دەپ قاراڭ - ت.

② ئىنسانپەرۋەرلىك - ت.

چەكلىمىلىرى بىلەن شەمسىددىن ئۈچۈن تارلىق قىلاتتى. ئۇلار
نىڭ جامائەسى، ئۇنىڭ تەبىرى بىلەن ئېيتقاندا، ئومۇمىي كىشى
لىك جەمئىيىتى ئالدىدا بىر پەردە ئىدى. ئەنە شۇ چەكلىمىلەر
ۋەجىدىن، ئۇلار فېئوداللارغا قارشى كۆتۈرۈلگەن بابا ئىسھاق
باشلىق دېھقانلار قوزغىلىڭىنى قوللىمىدى.

مانا شۇ سەۋەبتىن شەمسىددىن سېۋەت توقۇيدىغان شەيخ
ئەبۇبەكرىنى تەرك ئەتتى، ئەخىيلەر بىلەن مۇناسىۋەتنى
ئۈزۈل - كېسىل ئۈزمەي، ئۇلارنىڭ مەدەتلىرىگە تايانسىمۇ،
ئۆز غايىلىرى ئۇلارغا ياقمىغانلىقىنى ئوبدان بىلەتتى. ئەقەللىي
گەپنى دېگەندە، تېخى دۇنيادا ھېچكىم ئۇنىڭ پىكىرلىرىگە قو-
شۇلمىغانىدى. «زادىلا بىرەرنى ئۇچرىتالمىدىم، ئۇچراتقىنىم
پەقەت مەۋلانا بولدى» دېگەندى شەمسىددىن.

شەمسىددىن جالالىدىندا يوشۇرۇنۇپ ياتقان، ئۇنىڭ ئۆزىمۇ
بايقالمىغان كۈچلەرنى ئۇنىڭغا ئېچىپ بەردى.
«ئىشىك ھىم يېپىلغانىدى. ئۇنى پۇقرا قىياپىتىدىكى پادى-

شاھى ئەزەم ئېچىپ، ئاستانىدا پەيدا بولدى» .
بۇ كۈچلەر شۇنچىلىك كۈچلۈك ئىدىكى، ئۇلار ئۈچ قاتلام
ئىستىدات — سۇلتانۇل ئۆلىما تەلىقن قىلغان ئىلاھىيەت سە-
مالىرى، دەمەشق ۋە ھەلەب شەيخلىرىنىڭ ئىجازىتى بىلەن تەس-
تىقلانغان كىتابىي ئەللامىلىق، سەئىد بۇرھانىددىن قول ئاستى-
دا ئۆتكەن سوپىيانە تەرىقەت سالماقى ئاستىدىمۇ تۈگىشىپ كەت-
مىدى، ئەكسىچە، ئۇلۇغ كۆيۈۋاتقان ئوت ئۈستىگە قويغان قا-
زاندىكى ھوردەك بارغانچە كۈچەيدى.

شەمسىددىن بۇ كۈچنى بىرىنچى بولۇپ كۆرۈپ، قاپقانى
كۆتۈردى. شۇ چاغدا جالالىدىننىڭ قەلبىدە ئۇنىڭ ئۆزى يىللار
بويى زارىقىپ كۈتكەن داپ ساداسى ياخراپ، پۈتۈن دۇنياغا
تارالدى.

كۆز يېشى ۋە پەريادلار ئىنساننىڭ كامالەتكە يېتىشىنىڭ

خۇشاللىق مەدەھىيىسى، سەزگۈرلۈك غۇرۇرى، ئۇنىڭ بۈيۈكلۈكى ۋە قۇدرىتىگە ئىشىنىدىغان ئېتىقاد بىلەن ئالماشتۇرۇلدى.

كۈپرىيەت ئۇممانىدىن تاپتىڭ ئەجەب دۇرى ئىمان،
جەننەتتىمىسەن، بولسىمۇ دوزاختا گەر ماكانىڭ...

ئىلگىرى جالالىدىن مۇقەددەس كىتابلار، ئىلاھىيەتكە دائىر رسالىلەر، سوپىيانە شېئىرلارنىڭ مۇتالىئەسى بىلەن بەند بولاتتى. ئۆزى كىتابىي بىلىملەرگە خېلى ئوبدانلا بېرىلگەن شەمسىددىن كۆردىكى، ئۇنىڭ دوستى زامان ئىلمىنى ئىگىلەپتۇ، لېكىن كىتابلار، كۆپلىگەن ئالىملارغا ئوخشاش، ئۇنىڭ نەزىرىدىن دۇنيانى توسقانداك، روھ تىرىك ئادەمنى ئۆلۈك قاندىلەر. نىڭ كېيىنىگە ئورغانداك. شۇڭىمۇ ئۇنىڭ قولىدا ئاتىسىنىڭ پەندۈ نەسەھەتلىرىنى، سۆيۈملۈك ئەرەب شائىرى مۇتەنەببىنىڭ دىۋانىنى كۆرگەن شەمسىددىن چىداپ تۇرالماي، سەپراسى ئۆرلەپ:

— ئوقۇما! ئوقۇما! ئوقۇما! — دەپ توۋلىغانىدى.

شەمسىددىن قاتتىق تۇرۇپ ئۇنى «ئايىنى قۇدۇقتا ئەمەس، ئاساندا كۆزىتىش» كە ئۈندەيتتى.

شەمسىددىن ئۆلىمالارنىڭ تۇرقىغا قاراپ سەجدە قىلىشنى، ئۇلارنىڭ جانلىق ھايات ئالدىدىكى قارىغۇلۇقى بىلەن ئەرگىن پىكىر ۋە تۇيغۇلار ئالدىدا قورقۇپ تىترەشلىرىنى كەسكىن ھالدا ئىيىبلىدى. «تىرىك خۇدايمىز بار تۇرۇپ، ئۆلۈك خۇدانىڭ نېمە ھاجىتى».

ئەگەر شۇ چاغدا ئاشۇ سۆز ئىشلىتىلگەن بولسا، شۇ پىكىر كۈشەندىلىرى ئۇنى نىگىلىست^① دەپ ئاتىشاتتى. شۇ چاغدا ئۇنى

① دىنىمىز، كونا ئادەتلەرگە قارشى - ت.

«بىئەدەب جاھىل» دەپ سۆكۈشكەندى. شەمسەددىن تەبىرىنى شۇنداق دەپ كەمسىتىش يەتتە يېرىم ئەسىردىن بېرى كىتابتىن كىتابقا كۆچۈرۈلۈپ كەلدى. تېخىچە بىرەر ئالىم بۇنى تارىخىي ئاساسلارغا تايىنىپ، تەكشۈرۈپ، تەھلىل قىلىپ بەرمىدى.

شەمسەددىن سوپىيانە سۆھبەتلەردە چەتتىكى بىر بۇلۇڭغا كىرىپ ئولتۇرۇۋالاتتى ۋە كۆپ چاغلاردا گەپمۇ قىلماي جىم ئولتۇراتتى. ئۆز پىكرىنى ئوتتۇرىغا قويسا، ئۇلار ئۇنى ئاسىي دەپ ئېلان قىلىدىغانلىقىنى بىلەتتى. ئۇ بىر قېتىم ھەدىسلەر، بۇرۇن ئۆتكەن شەيخلەرنىڭ ھېكمەتلىرى، ئەۋلىيالارنىڭ مۇجىزىلىرى ھەققىدىكى ئۇزۇندىن ئۇزۇن رىۋايەتلەرگە تايىنىش توغرىسىدا بولغان سۆھبەتنى ئاڭلاپ، چىداپ تۇرالماي، بۇلۇڭدىن چاچراپ تۇرۇپ:

— قاچانغىچە ئۆمرىڭىزنى پالانچىنىڭ سۆزى، پۇستانچىنىڭ ھېكمىتى دەپ زايى قىلىسىز! ئەسلى ماھىيىتى بىلەن ئۆزۈڭلارنىڭ سۆزى يوقمۇ؟ — دەپ ۋارقىرىغانىدى.

خانقانى ھەيرانلىق ئارىلاش ئېغىر جىمجىتلىق باستى. بۇ ھادىسە زامانداشلارغا شۇنداق تەسىر قىلغاندىكى، كېيىن ئۇنى ھەممە تارىخ ۋە سالنامىلەردە قەيت قىلىشقان.

جالالىدىن ئۆز دوستىنى «سۇلتانۇل گەدايىن» دەپ بىكار ئېيتىمىغانىدى. ئۇ ئۆز روھى ۋە قىياپىتى بىلەن ئېسىلزاڭلەرگە خاس، ماھىيىتىدە شۆھرەتپەرەسلىك يوشۇرۇنغان تەكەللۇپقا، ئىچىدە غەزەزلىك زەھەر سىڭگەن نازاكەتكە، ئاشۇ دەۋر ئۆلىما لىرىنىڭ دائىرىسىگە، ئۇلارنىڭ ئۆز ئارا مۇئامىلە - يوسۇنلىرىغا قارشى ئىدى. ھەققانىي ۋە كەسكىنلىكى بىلەن ئۇ راستتىنلا خەلق تەرەپدارى ئىدى. ئۇ جالالىدىنغا يېڭى بىر دۇنيا ئاچقاندى.

جالالىدىن بۇرۇن مۇرىتلىرىغا ساۋاق، مۆمىنلەرگە پەتىۋا بېرەتتى، ۋەز ئېيتاتتى، شاگىرتلىرىغا پەندۇ نەسەھەت قىلاتتى، ئۆلىمالار بىلەن تالاش - تارتىشلارنى قىلاتتى.

ئەمدى ۋەز - دۇئالار شېئىر، مۇزىكا بىلەن، ئاھۇ -
پەريادلار ئۇسسۇل - قوشاقلار بىلەن ئالماشتى. بۇرۇن ئۇ
ھەمىشە مەيۋس، بېشى ساڭگىلىغان ھالدا يۈرەتتى. ئەمدى بولسا
چىرايى ئوچۇق، خۇشخۇي يۈرىدىغان بولدى. قوللىرىغا كىتاب
ئالماستىن، ئۇنى نەي بىلەن راۋابقا ئالماشتۇرغانىدى.
تەشۋىق، پەتىۋا، بەس - مۇنازىرىلەرنىڭ ھەممىسى ئارقىغا
تاشلاندى.

ئۇ شېئىر بىلەن مۇزىكىنى دەپ، دوستى قاتنىشىدىغان
ساما يىغىلىشلىرىنى دەپ ھەممە نەرسىدىن ۋاز كەچتى. بۇ
توغرۇلۇق جالالىدىننىڭ ئۆزى باشقىلارغا قارىغاندا تېخىمۇ ئو-
چۇقراق ئېيتىدۇ:

مەن ئۇتارۇتتەك كىتابقا ئۆچ ئىدىم،
ھەر نەپەس دەپتەر - قەلەمگە دۇچ ئىدىم.
كۆردۈمۇ يۈزۈڭنى مەست بولدۇم شۇئان،
سۇندۇرۇپ، ئاتتىم قەلەمنى بىر تامان.
كۆز يېشىمدا تەن يۇيۇش راھەت ماڭا،
بولدى يۈزۈڭ قىبلىئى تائەت ماڭا.

يوق چىندام، گەر بەندى ھىجران ئەيلىسەڭ،
ياخشىدۇر جېنىمنى قۇربان ئەيلىسەڭ.
رازىمەن، بېشىم ھۇۋەيدا^① بولمىسا،
ئۇندا ئىدراكىڭ ئەگەر جاي ئالمىسا.
كەبە ئىچرە مېھرى جانىپەرۋەر ئۆزۈڭ،
مەسچىتتۇ بۇتخانىدا سەرۋەر ئۆزۈڭ.
بۇردا ناننىڭدىن تويۇپمەن شۇ ھامان،
قەترەئى ئابى زىلالىڭ^② خۇددى جان.

① ئېنىق، روشەن، ئاشكارا - ت.

② سۈزۈك سۇ - ت.

سەن ئاۋاز بەرسەڭ، ئىلاھ دەر، شۇندەمەن
مەن ئىلاھى دەپ سېنى، خۇرسەندەمەن...

كىتابلارنىڭ چاڭ باسقان سەھىپىلىرى، مەدرىسلەرنىڭ قەب
لىن كومىلاچ تامللىرى، زاھىدلارنىڭ رەسىم - يوسۇنلىرى،
ئائەت - ئىبادەت ۋە قانۇن - قائىدىلىرى بىلەن يىللار بويى
چەكلىنىپ كەلگەن پايانسىز ئالەم توساتتىن ئۆز رەڭگىرى،
خۇش پۇراقلىرى، تىرىك ئادەملىرى، ئېھتىراسلىرى بىلەن
جاللىدىننىڭ كۆز ئالدىدا نامايان بولدى.

سۈكۈنات ئىچىدىكى شەھەرنىڭ زۇلمەت باسقان كوچىسى
ئاستانىدىن ھالقىپ تاشقىرى چىقىش مەنى قىلىنغان پۇقرالار،
يۇلتۇزلارنىڭ جىمىرلاشلىرى، گۈلدۈرمامىنىڭ گۈلدۈرلەشلى-
رى، باغلارنىڭ ياشناپ مۇشكى - ئەنەبەر تارقىتىشلىرى، كۆككە
تاقىشىپ تۇرغان تاغلارنىڭ كۆز يەتمەس چوققىلىرى، قايناۋاتقان
ئاۋات بازارلار، ئادەملەر توپلىرى ئىچىدە تىمىسقىلاپ يۈرگەن
يانچۇقچىلار، زەرگەرلەرنىڭ تىنىمسىز بولغا ئاۋازلىرى، قەلئە
سېپىللىرى ئۈستىدىكى قارىيىپ كۆرۈنۈپ تۇرغان كېسىلگەن
باشلار، بەگلەرنىڭ مەغرۇرلۇق بىلەن بۇرۇتلىرىنى تولغاغىلى-
رى، ئىنتام تەلەپ قىلىۋاتقان پادىشاھلار، چىڭگىز قوشۇنلىرى
بېسىۋالغان يېزىلارنىڭ لاۋۇلداپ كۆيۈشلىرى، پەنجىرىلەرنىڭ
ئىچىدىن مارتىشىپ تۇرغان كېنىزەكلەر، پېشانىسىگە تامغا بې-
سىلغان قۇللار، سۇلتان ئىشخانسىدىكى كاتىپلارنىڭ قەلەملى-
رىنىڭ شىرتىلداشلىرى، ئولجىسىغا قاراپ ئېتىلغان قارچىغى-
لار، ھاماملارنىڭ تامللىرىدىكى رەڭمۈرەڭ رەسىملەر، مەينەت
چىلىك ئىچىگە پاتقان دەرۋىشلەرنىڭ بالىلارنى خانىقالارغا دەۋەت
قىلىشلىرى، شەيخلەرنىڭ رىياكارلىقلىرى، ئاشىقلارنىڭ ئۆز
پۇتلىرىغا سانجىلغان تىكەنلەرگە پەرۋا قىلماي، مەشۇقنىڭ ۋە-
سالغا يېتىشكە ئالدىراشلىرى، ئۆلىمالارنىڭ ئېشەك بازىرىدا-

كى بېدىكلەرگە ئوخشاش ئېغىزلىرىدىن كۆپۈك چاچرىتىپ،
بىرلىرىنى سۆكۈپ ئەيىبلەشلىرى، ھەركىمنىڭ ئۆزى بىلگىنىدە
چە ۋارقىراپ، چۇقان كۆتۈرۈشلىرى، لېكىن ئۇلارنىڭ مەقسەت-
لىرىنىڭ بىرلا — ھەممىسىلا مېلىنى قىممەتتەك سېتىۋېلىشلا
ئىكەنلىكى، سوپىلارنىڭ ئاپتاپسىنىپ، خىيالغا پېتىپ ئولتۇ-
رۇشلىرى، مەيخانىلاردا ھەربىي ئەمەلدارلارنىڭ كەيپ - ساپا
قىلىشلىرى، كوچىلاردا لۈكچەكلەرنىڭ بىر - بىرى بىلەن ياقا
سىقىشىشلىرى، تويلاردىكى داقا - دۇمباق، سۇنىيلارنىڭ نالە
قىلىشلىرى، سودىگەرلەرنىڭ شاھمات، دامكا ئويناپ ئولتۇ-
رۇشلىرى، ئەتتارلارنىڭ چەت ئۆلكىلەردىن كەلتۈرۈلگەن مۇش-
كى - ئەنەرلەرنى ماختاپ توۋلاشلىرى، تۈتى قۇشلارنىڭ دانىش-
مەنلەرنىڭ سۆزلىرىنى تەكرارلاشلىرى، يالاڭ ئاياغ مالابىلارنىڭ
جەزخورلارغا ئىشىك ئېچىپ كۈتۈۋېلىشلىرى، سۇ ۋە شامال
تۈگمەنلىرىنىڭ گۈرۈلدەپ ئايلىنىشلىرى، چەۋەندازلارنىڭ چاۋ-
گان توپى ئويناشلىرى، دېھقانلارنىڭ ئاچلىقتىن قىرىلىشلىرى،
يۈك بېسىلغان كېمىلەرنىڭ يەلكەنلىرىنى يېيىشلىرى، بالىلار-
نىڭ ياغاچ ئات مېنىپ كوچىلاردا يۈگۈرۈپ يۈرۈشلىرى، سۇل-
تاننىڭ خەۋەرچى كەپتەرلىرىنىڭ قانات قېقىپ ئۇچۇشلىرى،
سەركەردىلەرنىڭ چېدىرلىرىنىڭ ئۈستىدىكى بايراقلارنىڭ يەل-
پۈلدەشلىرى، ساراڭلارنىڭ بازارلاردا تىتقۇشلاپ يۈرۈشلىرى،
كەمبەغەللەرنىڭ سۇغا نان چىلاپ يەپ ئولتۇرۇشلىرى، پاتىپا-
راقچىلىق ئىچىدە ئادەملەرنىڭ بىر - بىرىنى دەسسەپ - چەيلەش-
لىرى، تىلەمچىلەرنىڭ كىچىك رومالچىلار ئۈستىگە چۈشكەن
نان ئۇۋاقلىرىنى لەۋلىرى بىلەن تېرىپ يېيىشلىرى، مۇردا
يۇغۇچىلارنىڭ مەسچىتلەردە جەسەتلەرنى يۇيۇۋاتقانلىقى، دامول-
لىلارنىڭ بىپەرۋا شاگىرتلىرىنىڭ تاپىنىغا پالاق ئۇرۇشلىرى،
باغرى تاش - رەھىمسىز ئادەملەرنىڭ دوستلىرىنى ئۇنتۇپ،
ئۇلارنى خۇددى چىشىنىڭ كاۋىكىغا كىرىپ قالغان قالدۇق نەر-

سەدەك تۈكۈرۈۋېتىشلىرى، مەسلەرنىڭ ئالجبوقلىقلىرى، جاھىللىرىنىڭ ئەزۋەيلەشلىرى، ئارىفلارنىڭ دېڭىزغا ئوخشاش سۈكۈتتە تۇرۇشلىرى، نادانلارغا ئەقىل ئۆگىتىش، قورام تاشنى تاتلىغانغا ئوخشاش ئىكەنلىكى، بەزىلەرنىڭ ئەقىلدىن، بەزىلەرنىڭ تەلۋىلىكتىن مەست ئىكەنلىكى، ئۇنىڭ كۆز ئالدىدىن بىر - بىرلەپ ئۆتمەكتە ئىدى. . .

ئۇ ئۆز شېئىرلىرىدا بارلىقنى، ئۆزىنى ئوراپ تۇرغان مۇھىتنى ئەكس ئەتتۈردى. دېڭىزنىڭ بۇنىڭدىن مىليون يىللار بۇرۇن ياشىغان جانلىقلارنى سۈزۈك كەھرىۋا شەكلىدە قىرغاققا چىقىرىپ تاشلىغىنىدەك، ئۇنىڭ شېئىرىيىتى شۇ دەۋر ھاياتىنى ئۇششاق - چۈششەك تەپسىلاتلارغىچە بىزگە يەتكۈزۈپ بەردى. لېكىن ئۇ تەپسىلاتلار ئىچىگە ئورلىنىپ قالمىدى، قۇرۇق بايانچىلىققىمۇ بېرىلمىدى، چۈنكى ئۇنىڭ شېئىرلىرىدىكى مەقسەت بۇنداق ئەمەس ئىدى، ئۇ ۋائىزىدىن^① شائىرغا ئايلانغىچە، ئۆزىنىڭ ئىلىم - مەرىپەتلىرىنىڭ بىرەر بۇرجىكىنىمۇ يوقاتمىدى. ئۇنىڭ مەقسىتى، كامالەتكە يەتكەن ئىنسان بولۇش، شۇنىڭغا ئېرىشىش ئىدى.

بۇنداق كىشىلەر دۇنيانىڭ خوجىسى بولىدۇ. سەپەرگە چىقىشقا، ئاي ۋە كۈن ئۇلارغا ياستۇق بولىدۇ، ئات مىنىپ ماڭسا يەتتە قەۋەت ئاسمان ئايىغى ئاستىدا قالىدۇ، ئۇلار يۇلتۇز پىيالىسىدىن مەي ئىچىشىدۇ. بىر - بىرى بىلەن ھەقىقەت ئۈستىدە تالاش - تارتىش قىلىشىدۇ. ئۇلارنىڭ يۈزلىرى ئەتىراپىدا دولقۇنلار قۇتۇرۇپ، ئۆز قايىنىمىغا ئالسىمۇ، ئۇلارنىڭ كىيىملىرىگە قىلچە داغ تەگمەيدۇ. پۈتۈن ۋۇجۇدىغا سانسىزلىغان تىكەنلەر سانجىلىسىمۇ، ئەمما ئۇلارنىڭ يۈزلىرىدە يەنىلا تەبەسسۇم

① سۆزىدىن، ۋەزىيەتچى - ت.

ئويىناپ تۇرىدۇ. ئۇلار ئەسىر، لېكىن مەيگە ئوخشاش جۇش
ئۇرۇپ تۇرىدۇ. ئۆزلىرىنى جەھەننەم ئوتى ئوراپ كۆيدۈرۈپ
نۇرۇۋاتسىمۇ، موھتاجلارغا جەننەتنىڭ ئىشىكىنى ئېچىپ بېرىدۇ.
ھەممە نەرسە ئۇلارنىڭ ھۆكۈمىدە، لېكىن ئۆزلىرى ھېچ-
كىمگە بېقىنغان ئەمەس. ئۇلار ئۈچۈن تاجىدار، بايراقدار
سۇلتانلار — بىر پۇل. ئۇلارغا ئالقىش ۋە مەدھىيە — سانا
ھاجەتسىز. ئۇلار مىڭلىغان كىشى بولسىمۇ، ئەمما بىر كىشى-
دەك بىر نىيەتتە. ئاسماندا بىرلا قۇياش، بىرلا ئاي بار. لېكىن
ئۇلارنىڭ كۆڭۈل ئاسمىنىدا سانسىزلىغان ئاي ۋە قۇياش بار.
ھەر يۇرتنىڭ بىر پادىشاھى بولىدۇ، ئۇلارنىڭ شەھىرىدە ھەممە-
لا كىشى پادىشاھ. ئۇلاردا قارىيمۇ، مۆھتەسىپمۇ، كارۋانبېشى-
مۇ، جاللاتمۇ يوق. ئۇلار كىبىرلىكىنىمۇ، نەپرەتتىمۇ بەلمىيە-
يدۇ. پەقەتلا بىر — بىرىگە سىغىنىدۇ. بۇ شەھەرنىڭ بىردىنبىر
ھۆكۈمدارى، ھەر دىلدىكى سۇلتان — مۇھەببەت.

شائىرنىڭ نەزىرىدە، ئۇ ئارزۇ قىلىدىغان ئازاد ئىنسان ئەنە
شۇنداق ئىدى. بۇ ئارزۇ مەۋھۇم ئەمەس، يوقىتىلغان جەننەتتەك
ئۇزاق ئۆتمۈشتە ياكى ئۇ دۇنيادىكى بېھىشقا ئوخشاش، بىراق
كېلچەك قوينىدىمۇ ئەمەس ئىدى.

ھەرقانداق ئىنسان كامالەتكە يېتىشى مۇمكىن، شۇڭا ھەر-
بىر ئادەم مۇقەددەستۇر. ئېھتىمال، ئۇ ئاشۇ دەۋرنىڭ ئاستىدا
ياتقان بىر تىلەمچىدۇر ياكى بولمىسا ئۇ ئاۋۇ ئۆتۈك ياماۋاتقان
موزدۇزدۇر، بەلكى ئۇ ماڭلىيىغا تامغا بېسىلغان مەنىۋى قۇل-
دۇر...

ھەرقانداق زامان، ھەرقانداق دەۋردە شۇنداق كىشىلەر بو-
لىدۇ، جاھاننىڭ جېنى ئۇلارنىڭ كۆكسىدە ئۇرۇپ تۇرىدۇ.
لېكىن ئۇلارنىڭ كامالەتكە يەتكەنلىكى ھەممىلا ئادەمگە كۆرۈنىد-
ۋەرمەيدۇ. ئۇلارنى كۆرۈش ئۈچۈن كۆڭۈل كۆزىڭىزگە ئىگە بو-

لۇش، كامالەتكە توشقان بولۇش كېرەك.

دۇنياغا يېڭىدىن كۆز ئاچقان، ئىنسانىيەتكە يېڭىچە نەزەر بىلەن قارىغان شەمسىددىنە، تەبىئىيىكى، ئۇنىڭ ئۈچۈن ئاشۇ ئارزۇ قىلغان ئىنساننىڭ تىمسالى جەملەنگەنىدى. شەمسى ئەرەب تىلىدا «قۇياش» دېگەن بولىدۇ. شائىر دوستىنى «ئۆزى ھەم سەرگەردە، ھەم قوشۇن، قۇياش ۋە نۇردىن قوشۇنى بولغان پادىشاھ» دەپ ئاتىدى.

«شەمسنىڭ قۇياشى نۇر چاقناتسا، ھەممە كۆلەڭگىلەر غايىب بولار، شەمسى سۆزى چىقسا، قۇياش ئۇپۇقتا شولسىغا غەرق بولار».

شەمسىددىن شائىر ئۈچۈن «ھاياتنىڭ سىرلىرى» غا ئايلاندى.

لېكىن شائىرنىڭ ئۆزىمۇ شەمسىددىننىڭ نەزەرىدە كۆكسە. دە جاھاننىڭ جېنى ئۇرۇپ تۇرغان كامالەت ئىگىسى ئىدى. جالالىدىن دوستىدا باشقىلار كۆرەلمىگەن نەرسىنى كۆرۈپ، ئۇنىڭدىكى يوشۇرۇن سىرنى ئېنىقلىدى. جالالىدىننىڭ ئۆزى بولسا، شەمسىددىننىڭ ئۆزى ئىگە بولالمىغان ھەرقانداق مۇشە-كۈل نۇقتىنى ئېنىقلاش ۋە بايان قىلىش ئىقتىدارىغا ئىگە ئىدى. شۇنىڭ ئۈچۈن ئۇلار سۆز بىلەن مەنە، ماھىيەت بىلەن ھادىسىگە ئوخشاش بىر - بىرىدىن ئاجىزلىشىپ بولۇپ بىرلەشكەن. ئۇلار ئەمدى ئايرىم - ئايرىم ھالدا ياشىيالمىتتى.

جالالىدىن دوستىنىڭ ئۆلۈمىدىن كېيىن مۇنداق دېگەندى: «بىزنىڭ بىرلىكىمىزنى بىلىشكە ھېچقانداق كىشى قادىر ئەمەس، ئۇ ھېچقانداق خىيال ۋە تەسەۋۋۇرغا سىغىمىغاي. مەن (ئۇ) دەيمەن، لېكىن بىزنى پەقەت سۆزدە پەرقلىنىدۇرگىلى بولار، ئەسلىدە مەنمۇ، ئۇمۇ يوق. بىز ئىككى ئالەمنىڭ قوش-ھاق گۆھەرلىرىدۇرمىز. بىزنى ئاجرىتىۋەتكىلى بولمايدۇ. ئىندە

سان ھەممە يەرنى كېزىپ، ئاسمانغا ئۇچۇپ چىققان تەقدىردىمۇ،
ئۆزلۈكىدىن بىر - بىرىدىن ئايرىلىپ كەتمىگەي. ۋاھىد^① دائىم
ۋاھىدلىقىچە قالغۇسى».

جالالىدىننى ئۆز مەسلەكەشلىكىغا ئايلاندۇرغان شەمسىددىن
ئۇنى يېڭىچە يولغا — ئۆزىنىڭ ئىچكى دۇنياسىنى ئەرگىن
ئىپادىلەش يولىغا باشلىدى، شۇنداقلا بۇمۇ شەمسىددىننىڭ ئەس-
لى ماھىيىتىگە ئۇيغۇن ئىدى.

بۇ يول بىر ساما يىغىنى ئىدى. مۇزىكا، ئۇسسۇل جالالى-
دىننى شۇنداق ھالغا سالاتتىكى، ھاياجانلىق غەزەلەر ئۆزلۈك-
دىن ئېقىپ كېلىۋېرەتتى. شەمسىددىن تەبىرىنى ئۇنى شائىرغا
ئايلاندۇردى.

جالالىدىننىڭ مەنئى كۈچلىرىنى ئۆزىنى ئۆزى چەكلەش
ئاسارىتىدىن ئازاد قىلغان دوستى، تۈرلۈك ئېگىز - پەس سۆز-
لەرگە قارىماي، ئۇنىڭ ئىچكى دۇنياسىنى ھەر تۈرلۈك كۈتۈلمى-
گەن دەشئەملەردىن ئاسراپ قېلىپ، شۇنىڭ بىلەن دۇنيانىڭ
ئەڭ قىممەتلىك بايلىقى — شائىرنىڭ ۋاقت - پۇرسىتىنى
ئاسرايتتى. ئۇ مەدرىسىنىڭ ئىشىكىدە ئولتۇرۇپ، جالالىدىن
بىلەن كۆرۈشىدىغان كىشىلەرنى باشقۇراتتى.

— مەۋلانا ساڭا نېمەت ئىنئام ئېتۇر، سەن ئۇنىڭغا نېمە
بىلەن كەلدىڭ، شۇكرانىسىغا نېمە ئېلىپ كەلدىڭ؟ — دەيتتى
شەمسىددىن.

شەمسىدنىڭ بۇنداق تەكەللۈپسىزلىقىدىن ئاچچىقى كەلگەن
بىر شەيخ:

— بىزدىن نېمە ئېلىپ كەلدىڭ دەپ سوراپسەن، ئۇنداقتا
ئۆزۈڭ نېمە ئېلىپ كەلدىڭ؟ — دەپ ۋارقىرىغانىدى.
— مەن ئۇنىڭغا ئۆزۈمنى ئېلىپ كەلدىم، ئۇنىڭغا بېشىم.

① بىرلىك، بىر پۈتۈنلۈك - ت.

نى پىدا قىلدىم، — دېگەندى شەمسى تېخىمۇ يۇقىرى ئاۋازدا.
بۇ سۆزلەر ھەقىقىي بېشارەت بولۇپ چىقتى.

ھىجران ۋە ۋىسال

ياش، ئەمما ھۆرمەتكە ئىگە بولغان شەيخ، مۇدەررىسلەر
ئۇستازى، تەقۋادار ۋائىزدا بولغان ئۆزگىرىشلەرگە ئادەمنىڭ
ئەقلى يەتمەيتتى. ئۇنىڭ نامۇ شەرىپى پۈتۈن روھانىيلار تەبىقى-
سىگە تەسىر كۆرسىتەتتى. شۇڭا، ئۆلىما ۋە فەقىھلەر، شۇنداق
لا سەۋر — تاقەتلىك سوپىلارمۇ بۇنىڭدىن غەزەپكە كەلگەندى.
لېكىن ھەممىدىن كۆپرەك پاراكەندە بولغانلار ئۇنىڭ مۇرىتلىرى
ئىدى.

زادى نېمە سەۋەبتىن مەۋلانا ئۇلاردىن يۈز ئۆرۈيدۇ؟ ئۇلار
كىچىكىدىنلا خۇداغا ئېتىقاد قىلغان بەندىلەر ئىدىغۇ. «بىز
مەۋلانادىن شۇنداق بولمىغۇر سۆزلەرنى ئاڭلىدۇقكى، ئۇنى باشقا
ھېچ بەندە ئاڭلىمىسۇن، — دەپ ئاھۇ زار چېكەتتى ئۇلار، —
ئۇنىڭ سۆزلىرىمۇ ئانچە ئېنىق ئەمەس. بىز ئۇنىڭغا سادىق
قۇللار ئىدۇق. ئۇ بىزنى خۇددى قارچىغىدەك ئۆز پەنجىگە
قاماللىۋالغانىدى. بىز ئۇنىڭغا ئاز بولمىغان مەنپەئەت يەتكۈز-
دۇق. بىزنىڭ تۈپەيلىمىزدىن ئۇ شۆھرەت قازاندى، دوستلىرى
كۆپەيدى، دۈشمەنلىرى تۇنجۇقتى. ئاۋۇ شەمسى دېگەن
نەسىل — نەسەبىنىڭ تايىنى يوق بىر دەرۋىش، مەۋلانانى سېھىر-
لىگۈچى جادۇگەرنىڭ ئۆزى شۇ ئەمەسمۇ؟ خالايق ۋەزدىن، بىز
ساۋاقتىن ئايرىلدۇق. ھەممەيلەن ئۆز قەلبىدىن ئايرىلدى. ئاۋۇ
جاھىل ۋە بىئەدەب بولسا، ئۇنىڭ ئىشىكى ئالدىدا ئىت ياكى
جىسەكچىسىدەك ئولتۇرۇۋېلىپ، مەۋلانا بىلەن كۆرۈشمەكچى
بولغانلارنىڭ ھەممىسىدىن كۆرۈشۈش ھەققى سوراپ ئېلىۋاتى-
دۇ؟!»

شەمسىددىن بۇنداق سۆزلەرنىڭ ھەممىسىنى ئاڭلايتتى ۋە كۆرۈپ تۇراتتى. ئۇنىڭ يېڭى دوستى بولسا ھېچنېمىنى ئاڭلىمايتتى ھەم بايقىمايتتى.

قىشلىقى ئالىي ئەمەلدار قاراتاينىڭ ئاكىسى ئۆز مۈلكىنىڭ خەيرىسى ھېسابىغا بىر مەدرىسە سالدۇرۇپ، ئۇنىڭ ئېچىلىشىغا كونييا شەھىرىنىڭ بارلىق ئۆلىما ۋە مۇتئۇۋەللىرىنى چاقىردى. سابىق قۇل، يۇنانلىق قاراتاي سۇلتانىغا خىزمەت قىلىپ، تاج - تەخت نائىبى دەرىجىسىگە كۆتۈرۈلگەنىدى. بەزى يېڭى مەسلىك يولىغا كىرىپ قالغانلارغا ئوخشاش ئۇ تولمۇ مۇتئەئەسسەسىپ ۋە تەقۋادار ئىدى. ئۇ سۇلتانۇل ئۆلىما ۋە ئۇنىڭ ئوغلىنى ھۆرمەتلەيتتى، ئۆلىمالار ئۇنى ئاتىسىنىڭ ۋارىسى دەپ تەن ئالمىغاندا، جالالىدىننى قوللاپ - قۇۋۋەتلىگەنمۇ شۇ ئىدى. ئۇنىڭ تەكلىپىگە بويۇن تولغاش، ئەمەلدارغا بولغان ھۆرمەت سىزلىك بولاتتى. ئەمما كونيادىكى مەرىپەت ئەھلىگە شەمسىددىن تەبىرىنى تونۇشتۇرۇش ئۈچۈن بۇ بىر قولاي پۇرسەت ئىدى.

ئۇلار مەدرىسىگە بىرگە كىرىشتى. شۇ ھامانلا جالالىدىننى ئالدىغا ئۆتكۈزۈپ، ئۇنى ئەڭ تۆرگە - قازى سىراجىددىن ۋە قاراتاي بىلەن بىر قاتارغا ئولتۇرغۇزدى. شەمسى بولسا خالايق بىلەن پەگادا، كەش بازىرىدا قالدى.

ئادەتتە بۇنداق يىغىنلاردا بىرەر مەسلىك ئوتتۇرىغا قويۇلۇپ، تالاش - تارتىش قىلىناتتى، ئۆلىما ۋە ئالىملار ئۆزلىرىنىڭ ئىلىم - ئىرىپانىنى نامايىش قىلاتتى. بۇ چاغدا مەجلىستە قايسى ئورۇن، قايسى بۇرجەكنىڭ ئۈستۈنلۈكى يەنى ئابروۋىنىڭ يۇقىرىلىقى ھەققىدە مەسلىك كۆتۈرۈلدى. بىر قاراشتا مەنىسىز - دەك تۈيۈلىدىغان بۇ گەپ شۇ دەۋر ئۈچۈن مۇھىم ئىدى.

بىز قەدىمكى رۇس دۆلىتىدىكى بويارلار قەسىرلىرىدە قانداق

چىلىگەن تالاش - تارتىش، جەڭگى - جەدەللەر بولۇپ، قانلارنىڭ تۆكۈلگەنلىكىنى بىلىمىز. «ئورۇن باشقا ئەمەس، باش ئورۇنغا مۇناسىپ»، دەپ پۇقرالار ئاشۇ جاي ھەققىدىكى ئىشلارنى تەنقىد قىلىشقانىدى. ئادەمنىڭ شەنى، جامائەت ئوتتۇرىسىدىكى نوپۇزى، ئۇرۇق - ئەۋلادىنىڭ ئابروۋى ئۇنىڭ ئولتۇرىدىغان ئورنىغا مۇناسىۋەتلىك بولاتتى.

مەھەللە - يۇرتتازلىق، فېئوداللىق جەمئىيەتنىڭ تەبەقىۋى - ئېرارخىيلىك تەرتىپىنى ئىپادە قىلاتتى. تەبىئىيىكى، ئورۇن مەسىلىسى شۇ جەمئىيەتنىڭ ئىدىئالوگىيىچىلىرى بولغان روھانىيلارنىڭ بېشىنىمۇ ئاز قاتۇرمىغانىدى.

ئۆلىما ۋە شەيخلەر بىر - بىرىنىڭ كەينىدىن ئورۇنلىرىدىن تۇرۇپ، قۇرئان ۋە ھەدىسلەرگە تايىنىپ، پۈتۈن قۇۋۋەت ۋە مەنتىقىلىرىنى ئىشقا سېلىپ، بىر ئورۇننىڭ ئىككىنچى ئورۇندىن ئەۋزەللىكىنى ئىسپاتلاشقا تىرىشتى. لېكىن قۇرئاننىڭ ھەربىر سۈرىسى دېگۈدەك ھەربىر رىۋايەت ۋە ھېكايەتكە زىت كەلگەنلىكىدىن، باشقا بىر سۈرە باشقا ھېكايە ۋە رىۋايەتلەرنىمۇ تېپىپ دەۋىرىشتى.

تالاش - تارتىش سوزۇلۇپ كەتتى. شائىر ئىشىككە، شەمسىددىن ئولتۇرغان بوسۇغىغا قاراپ، كۆڭلىدە نەپرەت ۋە ئەلىم قوزغالدى. لېكىن ئۇ ئېغىر - بېسىقلىق بىلەن ئۆز نۆۋىتىنىڭ كېلىشىنى كۈتۈپ ئولتۇرىۋەردى. ئاخىر نۆۋىتىنىمۇ يېتىپ كەلدى.

— ئالىم ۋە ئۆلىمالار ئۈچۈن ئەڭ ياخشى جاي — مەدرىسىنىڭ ئوتتۇرىسىدىكى مۇدەررىسلەر ئولتۇرىدىغان سۇپا. ئارىفلار ئۈچۈن ئەڭ ياخشى ئورۇن — خانىقانىڭ بىر بۇلۇڭى. چۈنكى ئىلىم شۇ يەردە يىغىلىدۇ. سوپىلار ئۈچۈن ئەڭ ياخشى

جاي — ئاياغ كىيىملىرى سېلىنىدىغان تاپسا، چۈنكى خاكسار-
لىق سالىكى روھى^① ھەقىقەتلەرگە زىننەتدۇر. ئاشىق ئۈچۈن
ئەڭ ياخشى جاي — مەھبۇبىنىڭ يېنىدۇر...

ئۇ شۇ سۆزلەرنى دەپ ئورنىدىن تۇردى ۋە ئىشككە قاراپ
ماڭدى. كىشىلەر يول بوشاتتى. ھەممەيلەن سۇلتانۇل ئۆلىما-
نىڭ ئوغلى، مۆھتەرەم شەيخ ۋە ئەللامە، ئەل ئىچىدە ئاللىقاچان
يامان ئاتلىق بولۇپ قالغان، نەسىل - نەسەبى نامەلۇم بىر
ئاققۇن بىلەن يانمۇ يان بىر قاتاردا ئولتۇرغانلىقىنى كۆردى.
ئازغىنا تەرەددۇتتىن كېيىن جالالىدىنغا ئوغلى ۋەلەد، سا-
لاھىدىن زەرگەر، «كاتىبۇل - ئەسرار» ھېسامىدىن ۋە يەنە
بىرقانچە مۇرىتلار ئەگىشىشتى. باشقىلار ئورنىدا مەنت قىلماي
ئولتۇرۇۋېرىشتى.

مەدرىسە ئىچى پىچىر - پىچىر گەپكە تولدى. بىرىنچى
بولۇپ شەيخ سىراجىددىننىڭ شاگىرتى ئېسىنى يىغدى. ئۇ شاۋ-
قۇن - سۈرەننى بېسىپ، ئىستىھزا بىلەن ۋارقىردى:
— ھە، ئاشۇ مەھبۇب قېنى؟
جالالىدىن:

كۆرمەك ئىستەرسەن، لېكىن يوقتۇر كۆزۈڭ،
باشتىن ئاخىر يارىسەن، مەھبۇب ئۆزۈڭ!

دەپ خىتاب قىلدى - دە، مەجلىسنى تاشلاپ ماڭدى.
بۇ ۋەقە ھەققىدىكى سۆز - چۆچەك پۈتۈن شەھەرگە تار-
قاپ، دۆلەت ئەمەلدارلىرىنىڭ قورغانلىرىدىن ئېشىپ سۇلتان
سارىيىغىچە يېتىپ باردى. بەگلەرنىڭ غەزىپى چەكسىز ئىدى.
بۇ قانداق گەپ: بىر يۈزسىز ئاققۇن ئۆلىمايى كېرەمنى يولدىن

① سالىكى روھى ھەقىقەت - ھەقىقەت يولچىلىرى - ت.

ئازدۇرسا، روھانىيلىق شەننى يەرگە ئۇرۇپ، بىر شېتىلە
ئۇسسۇلچىلاردەك ئەدەپ - قائىدىنى ئۇنتۇپ، كېچە - كۈندۈز
ناخشا ئېيتىپ، ئۇسسۇل ئوينىسا. . . ئۇنداقتا ئۇلار ئاتا -
بوۋىلاردىن مىراس بولۇپ قالغان، خۇدا قوللىغان تەرتىپلەرگە
مۇ چىقىلىشتىن يانمىغۇدەك. ئۇنىڭدا ھەممە نەرسە تەتۈر بولدى.
دۇ: ئاللا ئۆزى كەچۈرگەيۇ، تەختكە چۈپرەندىلەر چىقىپ،
ئەمەلدار ۋە بەگلەر ئۇلارنىڭ ئىشىكىنى جىسەپ ئولتۇرىدىغان
بولۇپ قېلىشىدۇ. . . بىزگە ھېلىقى قاراقچى بابا ئىسھاقنىڭ
ئازاب - ئوقۇبىتى يەتمەمدۇ، تېخى كېلىپ پايتەختتە بۇنداق
كېلىشمەسلىكنىڭ بولۇشى تولىمۇ يامان ئىش. . .

قاراتاي ئۇلارنى تىنجىتىشقا ئۇرۇندى. ئارىقلار ھېسسىياتقا
بېرىلىدىغان كىشىلەر، دەيتتى ئۇ، بۇنداق ئەھۋالدا ئۇلار نېمە
لەرنى دەپشەيدۇ. دۇنيا ئەزەلدىن قانداق بولسا، شۇنداقلىقىچە
قالدۇ. قۇرۇق گەپ بىلەن ئىش پۈتمەيدۇ. . .
ئىش تەتۈرگە يۈزلەندى. شەمسى كوچىغا چىقىشىغىلا،
نامدار ئەمەلدارلار ئۇنى دەشەنەم، ھاقارەتلەرگە كۆمۈپ، تەھدىت
ۋە ھەيۋە قىلىپ، ھەتتا قىلىچلىرىغا قولىنى ئۈزۈپ قېلىشلىدە.
رىمۇ مۇمكىن ئىدى.

جالالىدىن ئىشنىڭ ئوڭشىلىشىغا ئۈمىد باغلاپ، قاراتاي
باشقىلارنىڭ بىزنى رەنجىتىشىگە يول قويماس، دەپ ئويلايتتى.
ھەر ھالدا شۇ يىللىرى ئۇ دۆلەتنىڭ ئۇلۇغ ئىككى ئەمەلدارىنىڭ
بىرى ئىدى.

بىراق شەمسىدىن ئەمدىلا قاراڭغۇ مەدرىسىدىن چىقىپ،
قۇياش نۇرىدىن كۆزلىرى قامىشىپ تۇرغان دوستىغا قاراپ تۇ-
راتتى. بىرلىك - تەرەپپازلار كۈرىشى ئارقىلىق ۋۇجۇدقا
چىقىدىغان بۇ دۇنيادا مۇھەببەت ۋە نەپرەت بىر - بىرى بىلەن
ياندېشىپ ماڭىدۇ. مۇھەببەت قانچىلىك ساپ ۋە پاك بولسا، ئۇ
يامان غەرەز كىشىلەرنىڭ نەپرەتىگە شۇنچە دۇچ كېلىدۇ. بۇنى

ئۇ ئۆزى ۋە باشقىلارنىڭ تەجرىبىلىرىدىن ياخشى بىلەتتى.
يىللار ئۆتۈپ، جالالىدىنغا ھۈنەرۋەنلەرنىڭ ئاقساقاللىرى،
ئالىملار، سازەندىلەر ھەقىقەتسىزلىك، ئادالەتسىزلىك ئۈستى-
دىن شىكايەت قىلىشقاندا، ئۇ ئۆزى ئوتتۇز توققۇز ياشقا كىرگۈ-
چىمۇ تولۇق قۇتۇلالمايدىغان خام خىياللاردىن ئۇلارنى يىراق
تۇرۇشقا ئۈندەپ، قەدىمكى خەلق ماقالىسىنى ئېيتىپ بېرىشنى
لايىق كۆردى:

سېنى كەستىدۇ، تەھقىرلىشىدۇ،
ناكەسلەر تىنچقىنا ياتمايدۇ.
مېۋىلىك دەرەخكە ئۇلار تاش ئاتار،
مېۋىسىز دەرەخكە ئاتمايدۇ.

ئاشۇ ھېكمەتكە ئۇ ئېغىر بەدەل تۆلىدى: ئۇلۇغ دوستىنىڭ
ھاياتى ۋە تىرىكلەر بىلەن ئۆلۈكلەر رويخېتىدىن نامىنى ئۆزى
ئۆچۈرۈۋەتكەن ئوغلنىڭ ئۆلۈمى بىلەن ھەق تۆلىدى.
شەمسىددىن نەپرەتنىڭ پەسىيىشى ئۈچۈن مەلۇم بىر ۋاقىت
ئۆتۈشى لازىملىقىنى چۈشىنەتتى. بۇنىڭ ئۈچۈن ئۇ كونيادىن
غايىب بولۇشى كېرەك ئىدى.
ئەمما جالالىدىن ئۈچۈن ئايرىلىش ھەققىدە ئويلاشمۇ بىر
ئازاب ئىدى.

ئەي ئەزىز دوست، كۆزلىرىم گىريان^①، مېنى تەرك ئەيلىمە،
كەتمە، ئاي مەندىن يىراق، ئاسمان، مېنى تەرك ئەيلىمە،
يەر ئاياغ ئاستىمدا دۇر، دەۋران، مېنى تەرك ئەيلىمە،
ئۆزگە ئالەمگە مېڭىپ، كارۋان، مېنى تەرك ئەيلىمە.

جىسىمىم ئارا جانسەن ھەمىشە، جان، مېنى تەرك ئەيلىمە.

كۆك ئارا سەندىن مۇنەۋۋەردۇر ئۇ ماھى ئەنۋەرى،
قولدىكى قۇتلۇق تايىقىڭ يولدا جېنىم رەھبىرى.
مەنكى چەۋگانمەن نىگاھىڭ سالمىغىن مەندىن نېرى،
ھەيدىمە ئېتىڭنى، ھەي ئارمان، مېنى تەرك ئەيلىمە.
جىسىمىم ئارا جانسەن ھەمىشە، جان، مېنى تەرك ئەيلىمە.

شەمسى نېمىلەرنى دېگەن، ئۆز دوستىنى قايىل قىلىش
ئۈچۈن قانداق دەلىللەرنى كەلتۈرگەن، بۇ بىزگە قاراڭغۇ. ئەمما
بىر نەرسە ئېنىقكى: ئۆزىنىڭ ئۈلگىسىگە ئايلانغان دوستى —
مەسلەكدىشىدىن ئايرىلىپ يالغۇز قېلىش جالالىدىن ئۈچۈن ئۆ-
لۈمىدىنمۇ ئېغىر ئىدى. بۇ ئايرىلىشنى ئەقلى تەن ئالسىمۇ،
كۆڭلىدە يەنىلا تەن ئالمايتتى:

سەنسەن مېنىڭ ھاياتىم، ئەي جان، ئۈنۈتما بىزنى،
سالماقچىسەن ئاراغا ھىجران، ئۈنۈتما بىزنى.
يەر يۈزىدە ساناقسىز سادىق قاياش تاپارسەن،
لېكىن بار ئوترامىز پەيمان، ئۈنۈتما بىزنى.
ئاي ياستۇقىغا بەلكىم ئەزىز بېشىڭ قويارسەن.
قۇچقان ئىدىم بېشىڭنى چەندان، ئۈنۈتما بىزنى.
ھىجران تېغىن يىقارمەن ئىشقىمدا مىسلى پەرھاد،
سەنسەن شېرىن نىگارم، جانان، ئۈنۈتما بىزنى.
كۆزۈم قاراسىدا سەن بولدۇڭ گوياكى قارچۇق،
ئەي باغ ئارا ئەتىرگۈل، رەيھان، ئۈنۈتما بىزنى.
قاي كۈن سېنىڭ يۈزۈڭگە سالدىم نەزەرنى، ئەي شەمس،
ئىشقىم ئىمانىم ئولدى، ئىمان، ئۈنۈتما بىزنى.

شەمسىددىن تەبرىزى بىر كۈنى ئەتىگەنلىكى دۈشمەنلىرىنى
شاد، دوستلىرىنى غەمناك قىلماسلىق، ئۇلارنى ئۆزىنىڭ ئىزىغا
چۈشۈرمەسلىك ئۈچۈن، ھېچكىم بىلەنمۇ خۇشلاشماي، بۇ يەرگە
قانداق پەيدا بولغان بولسا، خۇددى شۇنداقلا غايىب بولدى.

«كاتىبۇل ئەسرار» لاردىن بىرى شائىرنىڭ سۆزلىرىنى
مۇنداق يېزىپ قالدۇرغان: «ئۇستازى بېئەزىر، ئەركانى خەير.

بە، ماھىيەتۇل روھ، ئاۋۋال - ئاخىر بەندىلەر ئۈچۈن نۇرلۇق
ھەقىقەت — ئاللا ئۇنىڭ ئۆمرىنى ئۇزۇن، دىدارىنى بىزگە

نېسىپ ئەتسۇن — ئالتە يۈز قىرىق ئۈچىنچى يىل شەۋۋال
ئېيىنىڭ يىگىرمە بىرىنچى كۈنى ئەزمى سەپەر ئەيلىدىلەر».

ھىجرىيە 643 - يىل 21 - شەۋۋال — 1246 - يىل
15 - فېۋرال دېگىنى. ئۇلار بار - يوقى ئون بەش ئاي يىگىرمە

بەش كۈن بىللە تۇرغان. جالالىدىننىڭ سۆزلىرىدىن قارىغاندا،
ئۇلار مەڭگۈلۈك ئايرىلىشىمىغان. شەمسىنىڭ نەگە كەتكەنلىكى

ھېچكىمگە، ھەتتا دوستلىرىغىمۇ نامەلۇم بولسىمۇ، شائىر ئۇ
ئۆزى بىرەر يەردىن دېرەك بېرىپ قالار دېگەن ئۈمىدە ئىدى.

بىر ئاي داۋامىدا دوستلار ۋە دۈشمەنلەر، كۆپىنچە دوستلار
نقابى بىلەن غەنىملەر^① ئۇنىڭ ئىزىنى قوغلاشتى، ئەمما ھېچقانداق

ئىش نەتىجە چىقمىدى.

يىللار بويى سەرسانلىق، دىنىي مەكتەپلەر، سوپىيانە گۈ-
رۇھلار، خەلق ھەرىكىتى ۋە ھۈنەرۋەنلەرنىڭ جامائەتلىرى بىلەن

تونۇشلۇقى ۋە جىددىن شەمسىددىن يوشۇرۇنۇش ماھارىتىنى ئوب-
دان ئىگىلىۋالغانىدى.

ئولما ۋە دەرۋىشلەر، ئۇلارنىڭ ئارقىسىدا تۇرغان بەگلەر،
شەمسىددىن يوقىلىشى بىلەن مەۋلانا ھوشىنى تېپىپ يەنە سېپىد-

① قاراقچى، دۈشمەن - ت.

مىزگە قايتىپ كېلىدۇ، دەپ ئۈمىد باغلىشاتتى.

جالالىدىن بولسا، شەمسىددىننىلا ياقلاپ، ئۇنىڭغا ئىخلاستىن قىلىدىغان بىرنەچچە شاگىرتىدىن باشقا (ئۇلار ھەممىدىن ئاۋۋال ھۈنەرۋەنلەر، ئەخىي بۇرادەرلەر ئىدى) ھېچكىمنى كۆرۈشنى خالىمىدى. ئۇ ئۆزىگە كەڭ - ئازادە قىلىپ، كۈل رەڭ ھىندى رەختىدىن يەكتەك تىكتۈردى. بېشىغا بېغىررەڭ قالدپاقچە تىك تۈرۈپ، ئۇنىڭ ئۈستىدىن ئىچامغىنا سەلە ئوردى، ئايغىغا ئۈسسۈلغا قولاي قىلىپ مەسە - كەش كىيدى، غەم - قايغۇنىڭ نىشانى بولسۇن دەپ ياقىسىنى چاڭ تىلىپ قويدى. شائىرنىڭ ۋاپاتىدىن كېيىن مەۋلەۋىيلەر يولىنى تۈزگەن سۇلتان ۋەلەد بۇ كىيىمنى مۇراسىم كىيىمىگە ئايلاندۇردى.

جالالىدىن شۇنىڭدىن كېيىن زادىلا يا مەدرىسىنىڭ پەشتىقىغا، يا مەسچىتىنىڭ مۇنبىرىگە چىقمىدى. شائىرلارنىڭ شېئىر ئوقۇش يىغىنى ۋە كوڭۇل ئېچىش - ساما يىغىنلىرى ئۇنىڭ ئۆزىنىڭ يېڭى ئېتىقادىنى ئېلان قىلىدىغان مۇنبىرى بولۇپ قالدى.

كېيىنچىرەك خەلقنىڭ مېھىر - مۇھەببىتى دۆلەتمەن كەشلىرىنىمۇ ئۇنىڭ شائىرلىق ئىقتىدارى ئالدىدا باش ئېگىشكە مەجبۇر قىلدى. جالالىدىننى سۇلتان سارايللىرى ۋە ئەمەلدارلارنىڭ قەسىرلىرىگە تەكلىپ قىلىشتى. ئۇ بۇنداق تەكلىپلەرنى بەزىدە قوبۇل قىلاتتى، لېكىن زاماندىشى كەنىيگە ئوخشاش ئىندىئام - ئېھسان ئېلىش ياكى قورسىقىنى تويغۇزۇۋېلىش غېمىدە، ئۆزىنىڭ بەدىئىي ماھارەت - قابىلىيىتىنى ئىشقا سېلىپ، پادىشاھلار، ئۇلارنىڭ سەلتەنتى ۋە سارايسى مەھرەملىرىنى مەدھىيە - سانا بىلەن ماختىمايتتى.

بىر قېتىم كەنىي شائىر سەنئىي ھەققىدە ئورۇنسىز گەپ قىلىپ، ئۇنى كامالەتكە يەتكەن مۇسۇلمان ئەمەس، دەپ ئەيىبلىمەكچى بولىدۇ. سەنئىي ئۆزىنىڭ مەنىۋى ئۈستازى دەپ

بىلىدىغان جالالىدىن بۇنىڭغا چىداپ تۇرالماي، ئۆتكۈر سۆزلىرى بىلەن ئۇنىڭ يۈزىگە بىر تەستەك ئۇرىدۇ:

— ئاغزىڭنى يۇم! ئەگەر بارلىق مۇسۇلمانلار سەننىڭ ئۇلۇغلىقىنى بىلەلسە ئىدى، جىمىكى مۇمىنلەرنىڭ بېشىدىن قالىپقى يەرگە چۈشكەن بولار ئىدى. سەن بولساڭ ئۈزۈڭگە ئوخشاش مىڭلىغان ئادەملەر ئارىسىدا، بار - يوقى بىرلا مۇسۇلمانمەن!

جالالىدىن كەمبەغەل بىچارىلەر ياكى ئۆز مەسلەكداشلىرى قىيىن ئەھۋالدا قالغاندا، ئارىغا چۈشۈپ ھۆكۈمدارلارنىڭ ئالدىغا باراتتى. پادىشاھلارمۇ ئادەم، شۇنداقلا ئۇلارمۇ ھەقىقەت ئەمەرى، ئەۋلادلار ھۆكۈمىگە بويسۇنۇشى كېرەك، دېگەن گەپنى دەپ قويۇش ئۈچۈن باراتتى.

جالالىدىن: «ئىنسانلار ئۈستىدىن ھۆكۈم يۈرگۈزمەكچى بولساڭ، ئىنسانلىقىڭنى ئۇنتۇ» دېگەن قەدىمكى نەقىلى بىلەتتى، شۇنداقلا ئادەمزاتقا نەپرەت بىلەن قارىغۇچى ھەرقانداق باغرى تاشمۇ ئۆزىنىڭ ئادەم ئىكەنلىكىدىن پۈتۈنلەي خالىي بولۇپ كېتەلمەيدۇ، دېگەننىمۇ ياخشى بىلەتتى. شۇڭىمۇ ئۇ ھۆكۈمدارلارنىڭ ئادىمىيلىكىگە ئەمەس، بەلكى ئادىمىيەتكە خاس زەئىپلىكىگە — ئۆزىنى ئەبەدىيەشتۈرۈش ۋە ئەۋلادلار ئالدىدا ئۆزىنى ئاقلاش ئىستەكلىرىگە تايىناتتى.

ئايىلار ئۆتتى. جالالىدىننىڭ يىغىلىشلىرى تېخىمۇ قويۇق تۇس ئالدى. زەرگەر پەرىدۇن سالاھىدىدىن ئۆز كەسپداشلىرىنى مەۋلانانىڭ قېشىغا باشلاپ كەلدى. كونيئا ئەخمىلىرىنىڭ سەردارى ھەسەن ھېسامىدىن ئۆز ئىگىلىكىدىن ۋاز كېچىپ، «كاتىب - جۈل - ئەسرار» بولدى، ئۇستازنىڭ شېئىرلىرىنى سەمەرقەند ياكى باغداد قەغەزىگە يېزىشنى ئۆزى ئۈچۈن شەرەپ دەپ بىلدى. بۇنىڭدىن باشقا «ساداقەت جامىسى» دىن سۇ ئىچكەن باشقا ئەخسى - بۇرادەرلەرمۇ بۇلارغا قوشۇلدى. ئۇلار يا دەرۋىش، يا

سوپى بولۇشتى، ھەرقايسى ئۆز ھۈنرى بىلەن بولۇۋەردى.
ئۇلارنىڭ يار - يۆلكى بولمىغان بولسا، ئېھتىمال، جالالىدىن
رۇمى دېگەن شائىرمۇ بولمىغان بولار ئىدى. ئۇلارسىز ئۇ قانداق
ياشاپ، قانداق ئىگىلىك تىكلەپ، قانداق قىلىپ شاگىرتلىرىنى
باقالار ئىدى.
لېكىن ئايرىلىش - ھىجران جالالىدىننى ئىسكەنجىگە ئېلىد.
ۋالغاندى:

مەندە نە ئىمان، ئەقلى ھوش،
نە سەۋر، نە ئارامى جان،
بىردەم پاراغەت بەرگىلى،
ئارامى جانىم، كەل، كەل،

ھەردەمدە باغرىم ئۆرتىنىپ،
ھەر چاغ بۇ رەڭگىم زەپىران،
سۆز يوق بۇ دەردىم ئېيتقىلى،
روھى راۋانىم، كەل، كەل!

دەردىڭنى چەكتىم شۇ قەدەر،
ئاتەشتە ياندىم شۇنچىلىك،
كۆيدۈم، چېچىلدىم ھەر تەرەپ،
كەل، مېھرىبانىم، كەل، كەل!

ئەينەك بولۇپ مەن ھەر نەپەس،
ۋەسلىك قىلار ئىدىم ئايان،
چاڭ باستى چېھرىم ئاقىۋەت،
كەل، جانجانىم، كەل، كەل!

ساھىل ئارا دەريا بولۇپ،

دولقۇنلىنارمەن ھەر تامان،

ئەرزىمنى ئېيت، ئالڭ سەلگىنى،

يەتسۇن پىغانىم، كەل، كەل!

بېشىڭدا ئويىناپ ساڭ قۇيۇن،

سانجىلدى پۇتۇڭغا ساڭ تىكەن،

قىلغىل بىراق شەپقەت ماڭا

كەل، ئەي جاھانىم، كەل، كەل،

بەرگىن ئامانىم كەل، كەل!

جالالىدىننىڭ ۋاپاتىدىن يېرىم ئەسىر ئۆتكەندىن كېيىن تارىخشۇناس ئەپلاكى: «شەرىئەت پېشىۋالىرى، كۆڭۈل كۆزى كور خۇداپەرەستلەر، تەكەببۇر جاھىللار تەھقىر، ھاقارەت يولدا چۈشۈپ، ھەر خىل بولمىغۇر يالغان - ياۋىداق گەپلەرنى تارقىتىشتى. ئۇلار: ئەپسۇس، سۇلتانۇل ئۆلىمانىڭ ئوغلىدەك ئەلامەتى كېرەم رەقىس ۋە سەما^①» روزايو نىيازىلارنىڭ كاساپىدىن سەۋدايى جۇنۇنلۇق يولىغا كىرىپ كەتتى. بۇنىڭ ھەممىسىگە سەۋەب بولغان ھېلىقى كاساپەت تەبرىزلىك، دېيىشەتتى» دەپ يازغانىدى.

جالالىدىن بۇنىڭغا مۇنداق شېئىر بىلەن جاۋاب بەرگەنىدى:

گەر بۇنداق جۇنۇنغا يەتسىدى ئەپلاتۇن،

يېزىقتا سىزاتتى سىياھ ئورنىغا خۇن.

ئەھ، ماڭا مۇيەسسەر بولمىش شۇنداق سەۋدا،

كىم ئەھلى جاھالەت ئۆگىتەر ئەقلى فۇنۇن^②.

① نەغمە - ناۋا، ئۇسسۇل - ت.

② ئىلىملىرى، پەنلەر، ئىلىم - پەننىڭ پەنلىرىدىكى - ت.

بۇ جەرياندا ئۆز شەيخلىرىنىڭ يېڭىچە ئېتىقادى، ئۇنىڭ شەمىسى بىلەن دوستلۇقىدىن رەنجىگەن مۇرىتلار بايقىۋېلىشتىن كى، شائىرنىڭ ئۆپچۆرسىگە خەلق ئارىسىدىن چىققان يېڭى مۇخلىسلار توپلاشقان، ئۇلارنىڭ ئۆزلىرى بولسا پىرىدىن ئايرىدلىپ، ئۇنىڭ باشپاناھلىقىدىن مەھرۇم قېلىشقان. كېيىنرەك ئۇلۇغ ۋەزىر دەرىجىسىگە كۆتۈرۈلگەن سۇلتان ئەيىانلىرىدىن ① بىرى — ساھىب ئاتىنىڭ مەسلىھەتى بىلەن ئۇلار جالالىدىنى پۈتۈنلەي قولىدىن چىقىرىپ قويماسلىق ئۈچۈن ئاخىر ئۇنىڭ ئالدىغا تەزىم قىلىپ كېلىشتى، ئۆزلىرىنىڭ قىلمىشلىرىغا توۋا - تەزەررۇ قىلىشتى.

ئىنسان قەلبىنىڭ قات - قېتىغا كىرىۋالغۇچى سەنئەتكار ۋە شائىرلار، ئالەم قانۇنىيەتلىرىنى كەشىپ قىلغۇچى ئالىملار، نېمىشقىدۇر، ھەييارلىق ۋە ئادەتتىكى ئىغۋالارنىڭ ئالدىدا كۆپىنچە ئېسەنكىرەپ قېلىشىدۇ. ئالەم كەشىپىياتى بىلەن شۇغۇللانغانلارنىڭ لايىقەتسىز كىشىلەرنى ھەرىكەتكە كەلتۈرىدىغان سەۋەب ۋە مەنپەئەتلەرنىڭ چوڭقۇرلۇقىنى ئاخىرىغىچە تەسەۋۋۇر قىلىپ كېتىشى قىيىن. ھېلىقىلار بولسا، ھىيلە - مېكىر، پىتنە ۋە ئىغۋا دولقۇنلىرىدا بېلىق سۇدا ئۈزگەندەك ئۈزۈشىدۇ. بۇ مۇھىتتا ئۇلار يايىراپ يۈرۈشىدۇ، بۇ مەيداندا ئۇلار ماھارەت چوققىلىرىغا كۆتۈرۈلۈشىدۇ.

جالالىدىن ئالدىغا تەزىم قىلىپ، باش ئېگىپ كەلگەنلەرنى چىن كۆڭلىدىن قارشى ئالدى.

لېكىن بۇرۇنقى دوستلىرىنىڭ قايتىپ كېلىشى ئۇنىڭ قەلبىنى قايغۇ - ئەلەمدىن خالىي قىلالمىدى.

① يېقىنلىرى، دوستلىرى - ت.

بولمىغاي ھېچكىمدە بۇ كەبى سەۋدا،
باغرىمدا ياشىغان يوق ھېچ تەمەننا.
ئادەملەر يۇرتىدا مەن غەيرىي ئادەم،
گوياكى جاھاندا قاپتىمەن تەنھا.

شەمسنىڭ كونيادىن كەتكىنىگە نەق بىر يىل تولدى.
قاتتىق سوغۇق قىش كۈنلىرىنىڭ بىر ئەتىگەنلىكى كىيىملىرى
جۈل - جۈل، سوغۇقتىن غالىلداپ تىترەپ تۇرغان بىر دەرۋىش
شائىرنىڭ ئىشىكىنى قاقتى. تاتىرىپ - كۆكىرىپ كەتكەن يۈ-
زى، مەينەتچىلىككە چۆككەن جەندىسىگە قارىغاندا، ئۇ ئەڭ تەق-
ۋادار، بىرەر نىزام ۋە گۈرۈھقا بويسۇنمايدىغان بىر قەلەندەرگە
ئوخشايتتى.

ئۇ تەزىم بىلەن نەيچە قىلىپ ئورالغان مەكتۈپنى جالالىدىن-
غا ئۇزاتتى.

— خوتۇن، ھەي خوتۇن! — دەپ چاقىردى جالالىدىن، —
خۇش خەۋەر! ئۆيدە نېمىلىكى بولسا، ھەممىسىنى يىغىشتۇر!
خۇش خەۋەر!
شۇ سۆزلەرنى ئېيتقاچ، ئۈستىدىكى يەكتىكى بىلەن ئايىغى-
نى يەشتى.

ئۇنىڭ بۇ سۆزلىرى ئائىلىدىكىلەرنى پاتىپاراق قىلىۋەتتى.
بىرىنچى بولۇپ ئۆگەي ئوغلى يەھيا ئورنىدىن تۇردى. يېقىندا
ئۇغۇلغان قىزى مەلىكە چىرقىراپ يىغلاشقا باشلىدى. كىرە
خېنىم ئۇنى قۇچاقلغىنىچە ئېرىنىڭ ئۆيىگە يۈگۈردى. ئۇنىڭ
پېشىگە تۆت ياشلىق ئەلىم يېپىشىۋالغانىدى. شائىرنىڭ بويىغا
يېتىپ قالغان ئۆگەي قىزى كىميامۇ تاقتە قىلالماي، ئىشىكتىن
مارىلاشقا باشلىدى. ئۇنىڭ ھاياجاندىن چوڭ - چوڭ بولۇپ
ئېچىلغان كۆزلىرى ئالدىدا ئاجايىپ بىر مەنزىرە پەيدا بولدى.
مەۋلانا ئۆزى پەقەت پايپاق، يالاڭ كۆڭلەك - ئىشتان

بىلەنلا قېلىپ، يۈزلىرى قورقۇنچلۇق ناتونۇش بىرىگە ئۆزىنىڭ
ئۆتۈكى بىلەن مەللە رەڭ يەكتىكىنى كىيدۈرۈۋاتاتتى.

دەرۋىشكە ئاتا پۇستىدا داستان سېلىندى. جالالىدىن ئۇنىڭ
ئىشتىھاسى بىلەن تاماق يېيىشىگە مەھلىيا بولۇپ قاراپ ئولتۇراتتى.
ئۇ شۇنداق زوقى بىلەن قاراپ ئولتۇراتتىكى، ئۇنىڭ
ئالدىدا ئولتۇرغان جۇلجۇل چاپان كىيگەن قەلەندەر ئەمەس،
گويا قانداقتۇر بىر ئەزىز مېھمان ئولتۇرغاندەك قىلاتتى.

دەرۋىشنىڭ ئېيتىشىچە، ئۇ دەمەشقتىن كەلگەندى. ئۇ
شەمىددىنى ئۆز كۆزۈم بىلەن كۆرەلمىدىم، دەپ قانچە قېتىم
ئېيتسىمۇ، شائىر ئۇنىڭغا ئىشەنمەيۋاتاتتى. ئۇ شەمىسنىڭ نەدرى
لىكىنى ماڭا ئېيتماي سىر ساقلاۋاتىدۇ، دەپ ئويلايتتى. دە
مەشق! دېمەك، ئۇنىڭ دوستى ئەنە شۇ يەردە پاناھلانغان!
جالالىدىن دەرھال جاۋاب يازدى.

دەرۋىش ئەتىسى ئەتىگەندە تەرەت ئېلىپ بولۇشى بىلەن
جالالىدىن مەكتۇپىنى ئۆيدىكى بار بولغان ھەممە پۇلى بىلەن
قوشۇپ ئۇنىڭغا سۈندى - دە، ھازىرلا يولغا چۈشۈپ، بۇ خەتنى
ئۆمۈر قۇياشقا تېز رەك يەتكۈزۈشنى ئىلتىماس قىلدى.
دەرۋىشنى قېچىرغا مىندۈرۈپ، تاكى شەھەر دەرۋازىسىغىچە
چە ئۆزى ئۆزىنىڭ بارىدى، شەھەر سېپىلى ئۈستىگە چىقىپ،
يولۇچى كۆزدىن غايىب بولغۇچە ئۇنىڭ كەينىدىن تەلمۈرۈپ
قاراپ تۇردى.

يەنە كەينى - كەينىدىن ئىككى پارچە خەت ئەۋەتتى. بىرىنى
چىسىنى، دەمەشققە كېتىۋاتقان چەم سودىگىرىگە بېرىپ ئۇنى
ئەخىيلەر شەيخىگە تاپشۇرۇشنى تاپىلدى؛ ئىككىنچىسىنى، ئۆز
مۇرىتى ئارقىلىق ئەۋەتتى. لېكىن ئۇنىڭ بىرىگىمۇ جاۋاب ئالالماي
قىلدى.

ئۇ ئوغلى ۋەلەدىنى چاقىردى. ئۇنىڭغا ئۆزى يازغان مەكتۇپ
ۋە زەرگەر سالاھىدىن بىلەن «كاتىبۇل ئەسرار» ھېسامىدىن

يېغىپ بەرگەن پۇللارنى بېرىپ:

— مېنىڭ ئەلچىم بولۇپ بارسەن. ئۇنىڭ ئالدىغا بۇ پۇللارنى قويۇپ، مېنىڭ نامىدىن شۇنداق دېگىنكى، ئۇنى بۇلاپ - تالىغۇچى بۇلاڭچىلار توۋا - تەزەررۇ قىلىشتى، ئەمدى مەرھەمەت قىلىپ، يولغا چۈشسۇن، — دېدى.

ۋەلەد مەكتۇپنى ئاۋۋال كۆزىگە، ئاندىن كۆكسىگە تەگكۈز-دى، تەزىم قىلىپ، دەرھال يول تەييارلىقىنى قىلىش ئۈچۈن سىرتقا قاراپ ماڭدى.

مەكتۇپتا مۇنداق دېيىلگەنىدى:

«ئاللا ئالدىدا قەسەم قىلىمەنكى، سەن كېتىش بىلەن تەڭ ئاخشامدىن تاڭ ئاتقۇچە يانغان شامدەك ئېرىپ تۈگەشتىم. موم قالمىدى، كۆيۈپ بىر چوغقا ئايلاندىم. سېنىڭدىن يىراقتا تېنىم ۋەيران، روھىم ئاشۇ ۋەيرانلىق ئىچىدە بىر ھوقۇشقا ئوخشايدۇ. ئېتىڭنىڭ تىزگىنىنى بىز تەرەپكە بۇرىغىنكى، خۇشاللىق بىز تەرەپكە يۈزلەنسۇن. سەنسىز خۇشاللىقىمىز لەنتى ئېلىسقا ئوخشاش ھەر كۈنى تاش بوران ئاستىدىدۇر. سەنسىز مېنىڭ ئاغزىمدىن بىرمۇ خۇشال سۆز ۋە مەنىلىك مىسرا چىقىمىدى... پەقەت مەكتۇپتا يازغان سۆزلىرىڭنى ئوقۇپ، خۇشاللىقىمىدىن بەش - ئالتە غەزەل پۈتتۈم. ئاھ، شەمىسى، سەن بىلەن ئەرمەنىستان، رۇم ۋە دەمەشق پەخىرلىنىدۇ. تۈن زۇلمىتىنى تاڭ نۇرىغا ئۇلاشتۇرغايسەن!»

ۋەلەد يىگىرمىگە يېقىن سادىق ئادەملىرى بىلەن يولغا چىقتى. «ھېرىپ - چارچاشنى بىلمەي ئى - نى ۋادىلارنى بېسىپ ئۆتتۈم، تاغلاردىن ئاشتىم. يولدىكى تىكەنلەر كۆزۈمگە ئەتىر-گۈل بولۇپ كۆرۈندى. ھەربىر جاپا - مۇشەققەتتىن ئاجايىپ مەنپەئەتلەرنى كۆردۈم. قىشنىڭ سوغۇقى شېكەردەك شېرىن، يازنىڭ تومۇز ئىسسىقى شاپتۇل شەرىبىتىدەك تاتلىق بولۇپ تۇ-

يۇلدى» دەپ خۇشاللىق بىلەن خاتىرىلىگەندى ئۇ قېرىغان چېرە
غىدا.

ئۇنىڭ قۇلاق تۇۋىدە ئاتىسىنىڭ ئاق يول تىلەپ دۇئا ئورنىدا
دا ئېيتقان مۇنۇ مىسرالىرى جاراڭلايتتى:

يەتكۈزۈڭ، قىلسۇن مۇرۇۋۇۋەت دوستى جان،

بىز تامان يۇرسۇن سەپەر ئەيلەپ راۋان.

جىسمۇجان سىرىنى دەڭ، ئەيلەڭ خىتاب،

بىز تەرەپ باسسۇن ئاياغ ئۇ ماھىتاب. ①

سۆزگە لەۋ ئاچسا، ئەجەب دۇنيا ئاقار،

قىلسا پەرمان، كەينىگە دەريا ئاقار.

ئالدىنىپ قالماڭكى، پەيمان - ئەھدىگە.

باغلىنىپ قالماڭكى يالغان ۋەدىگە.

تاكى ئۇ مەھبۇبى جان قايتىپ بۇ دەم.

شۇ ئەزىز ئاستانگە قويسۇن قەدەم.

شۇندا بولغاي بىر تاماشا ئاشكار،

بۇ كەبى ئىش كۆرمىگەن پەرۋەردىگار. . .

ئەمما ۋەلەد دەمەشقتىن شەمسىددىننى ئىزدەپ تاپالمىدى.

ئۇنى يا ئابباسىيلارنىڭ چوڭ مەسچىتى ئەتراپىدىكى مەدرىسە ۋە

خانىقالاردا، يا دۇنياغا مەشھۇر دەمەشقى بازىرىنىڭ كارۋان ساراي-

لىرىدا ئۇچرىتالمىدى.

ئۇزۇن ئاقتۇرۇشلار، سوراپ - سۇرۇشتۇرۇشلەردىن كې-

يىن، ۋەلەد بىلەن دەمەشقتە ئوقۇغان، تالىپلىق يىللىرىدا تو-

نۇشقان ئەخىيلەر شەيخى مەۋلانانىڭ مەكتۇپىنى ئىگىسىگە تاپشۇ-

رۇپ بېرىشكە ۋەدە قىلدى.

① ماھىتاب - گۈزەل، كېلىشكەن، ئاي يۈزلۈك، نۇرلۇق - ت.

مەلۇم بولۇشىچە، شەمسىددىن دۈشمەننىڭ تەقەبىدىن قېچىپ، ھەلەب ھۈنەرۋەنلىرىنىڭ ئارىسىغا يوشۇرۇنغانىدى. ۋە ھەبىر ھەپتە بۇرۇن توختىماي ئۆتۈپ كەتكەن ئاشۇ ھەلەبتە... ئۈستىدە ئېسىل بۇخاراچە تون، بېشىغا بىر ئەنلىك سەلە ئورنۇلغان شەمسى مەدرىسە ئالدىدا پەيدا بولۇشى بىلەن كونييا-لىق مېھمانلار خۇددى پادىشاھ ئالدىدا تىزلىنىپ تەزىم قىلغان مۇلازىملار دەك، ھەممىسى تەڭلا تىزلاندى.

مەۋلانانىڭ تاپشۇرۇقى بويىچە ئۇنىڭ تاپىنى ئاستىغا تۆكۈلگەن تەڭگىلەرنى كۆرۈپ، شەمسى تەبەسسۇم كۈلكىدىن ئۆزىنى تىيەلمىدى:

— قارىغاندا، مەۋلانا بىزنى تۆمۈر زەنجىر بىلەن باغلىماقچى ئوخشىمامدۇ؟ ئەگەر ماڭا، ئاتاك قەبرىدىن قوپۇپ، ھەلەب-نىڭ يېنىدىكى تىللا بەشىر قىشلىقىغا كەپتۇ، سېنى بىر كۆرۈۋېلىپ، قايتىدىن كۆز يۇمماقچىمىش، دېيىشسە، مەن: «ئۆلسە ئۆلۈۋەرسۇن!» دېگەن بولاتتىم ۋە تۇرغان جايىمدىن قىمىرلى-ماس ئىدىم. لېكىن مەۋلانا بىلەن كۆرۈشۈشكە... مانا مەن تەييار!...

مەۋلانا شەمسىنىڭ دىلىنى «چىرايلىق سۆز، ساز ۋە سانا — مەدھىيە» بىلەن ئېرىتىشنى تاپىلىغانىدى. بۇنداق دېمىگەندىمۇ، ۋەلەد ئاتىسىنىڭ پەرمانىنى قانداق قىلىسىمۇ ئو-رۇنداشقا نىيەت قىلدى. ئۇ شەمسىددىننىڭ شەرىپىگە دەرھاللا ساما يىغىلىشى ئويۇشتۇردى.

بۇ ئارىلىقتا كونيادا مەۋلانانىڭ تاقىتى - تاق بولغانىدى.

قاپقىم تارتماقتا، يارىم كەلگۈدەك،
يۈرىكىم ئاغدى، نىگارم كەلگۈدەك.
قوي جېنىڭ كۆرۈڭگە، گەر مەجرۇھ ئۆزۈڭ،

بادەنى قۇي، تەشنىە - زارىم كەلگۈدەك.
خۇش خەۋەر شارابىدىن مەستتۇر قۇلاق،
ياش تۆكۈپ كۆز، دەر: خۇمارىم كەلگۈدەك.
لەشكىرى ئىشقى تۈزدى سەپ، سالغىن نەزەر،
بەس، چىدام - سەۋر، شەھسەۋارىم^① كەلگۈدەك.

ئاخىر ۋەلەد شەمسىددىنى ئېلىپ يۈرۈپ كەتتى.
شەمسى ھەرقانچە ئۆتۈنۈپ، قىستىمىسۇن، ئۇ ئاتقا مىنىش
كە ئۈنىمىدى: «سىز بىلەن بىردەك بولۇشقا مېنىڭ ھەددىم
بارمۇ؟ پادىشاھ ئاتلىق ماڭسا، قۇلمۇ ئاتلىق مېڭىش، بۇ نېمە
دېگەن ھاماقەتلىك. سىز مەرتۈۋە ئىگىسىسىز، مەن غۇلام^②.
سىز جان، مەن بىر بەدەن. سىز ئۈچۈن پۈتۈم بىلەنلا ئەمەس،
بەلكى بېشىم بىلەن مېڭىشقا تەييارمەن».

بېشىم بىلەن مېڭىشقا تەييارمەن؟ ۋەلەد ئۆمرىنىڭ ئاخىرى
غىچە ئاتىسىنىڭ نوپۇزىنىڭ تەسىرىدىن قۇتۇلالمىدى. بىراق،
ئۇ ھەم ئىلمىي، ھەم قابىلىيەتلىك، ھەم ئەقىللىق ئىدى. ئۇ
كۆپلىگەن نەزمىي^③ ۋە نەسرىي ئەسەرلەرنى يېزىپ قالدۇردى،
تۈرك شېئىرىيىتىگە ئاساس سالدى. ئۇنىڭ شېئىرلىرى ئاتىسى
نىڭ شېئىرلىرى دەرىجىسىگە يېتەلمىگەنلىكىگە نېمە ئىلاج بار.
يۈز يىلدا بىر كېلىدىغان بۇنداق بىر يۇقىرى قابىلىيەت بىلەن
كۈچ سىنىشىش ھەممىلا ئادەمنىڭ قولىدىن كېلىۋەرمەيدۇ.
ۋەلەدنىڭ ئەھۋالى — تەقدىرى شۇكى، ئۇ تەبىئىتىدىن مۇرىت
ئىدى.

مەۋلانا، ئوغلۇم تەقلىدچى بولامدىكىن ياكى داۋاملاشتۇر-
غۇچى بولامدىكىن، دەپ بىكار ئەندىشە قىلمىغانىدى. ئۇ دىنلار

① شەھسەۋار — چەۋەنداز، ئاتلىق ئەسكەر، ئاتلىق پادىشاھ.

② خىزمەتكار - ت.

③ نەزمىي — شېئىر، نەزمە - ت.

ۋە قائىدە - يوسۇنلاردىن ئۈستۈن تۇرۇۋېلىپ، كۆڭۈل ۋە ئەقىلنىڭ بىكىك^① مۇھىتىدا چاڭ - توزان بېسىپ، قېتىپ قېلىشتىن ھەزەر قىلاتتى. سۇلتان ۋەلەد بولسا، جالالىدىننىڭ ۋاپاتىدىن ئون يىل ئۆتمەيلا ئۇنىڭ نامىدا دەۋرىشلىك گۈرۈھلەرنى قۇردى. مانا بۇ جامائەت تېزلا ھۆكۈمدار تەرىپىدىن ئېتىبار قىلىنىپ، بىزنىڭ دەۋرىمىزگىچە يېتىپ كەلدى. شەمسىددىن ئاتلىق، ۋەلەد ۋە باشقا مېھمانلار پىيادە، بىر ئايدىن كۆپرەك يول مېڭىپ كونيغا يېتىپ كەلدى. لېرىندېگە يېتىپ بارغاندا ۋەلەد ئاتىسىغا چاپارمەن ئارقىلىق خەۋەر ئەۋەتتى.

جالالىدىن خۇش خەۋەر ئۈچۈن ئۆيىدىكى بار - يوقنى ھەتتا بېشىدىكى سەللىسىنىمۇ ئۇنىڭغا بەردى. شاگىرتلىرى بىلەن ئەخىيلەر باشلىقى ھەمراھلىقىدا پىيادە مېڭىپ، شەمسىددىننىڭ ئالدىغا چىقتى.

مەۋلانانى كۆرۈپ، شەمسىددىنمۇ ئاتتىن چۈشتى. ئۇلار ئۇچاقلىشىپ كۆرۈشتى. ئاندىن يەرگىچە ئېگىلىپ، بىر - بىرىگە تەزىم قىلىشتى.

مېنىڭ شەمسىم، مېنىڭ ئاپتاپىم كەلدى،
كۈمۈش چېھىرلىك، ئول ماھىتابىم كەلدى!
قۇلاقىم مۇزدەسى^②، كۆزۈم روشنى،
بەزمە ئارا ئىچكىلى شارابىم كەلدى،
قانائىتىم كەلدى، ئەيلەي كۆككە پەرۋاز،
شېئىرىم كەلدى، جاراڭلىق خىتابىم كەلدى.
سابا، ئالەمنى تولدۇر نۇر - زىياغا،
شەمسىم كەلدى، مۇنەۋۋەر ئاپتاپىم كەلدى!

① بىكىك - دىققەت، بېھىق مۇھىتتا - ت.

② مۇزدە - خۇش خەۋەر - ت.

شەمسىدىن كونيغا 1247 - يىلى 8 - ماي كۈنى قايتىپ كەلدى. ئىلگىرى ئۇنىڭغا تاپا - تەنە، تۆھمەت قىلغانلارنىلا ھەممىسى ئۇنىڭ ئالدىغا باش ئېگىپ كېلىپ، ئۆزرە سوراشتى. شەمسى توۋا قىلغان دۈشمەن توۋا قىلمىغىنىدىنمۇ خەۋەرلىك رەك، دېگەن تەمسىلى بىلىمۇ، ئۇلارنى تەبەسسۇم بىلەن قارشى ئېلىپ قوبۇل قىلدى. چۈنكى ئۇنىڭغا باش ئېگىپ كەلگەن مۇرىت ۋە دەرۋىشلەرنىڭ كۆپچىلىكى دوستمۇ ئەمەس، دۈشمەنمۇ ئەمەس ئىدى؛ ئۇلار ئۆزلىرىنىڭ نېمىلەرنى قىلىشى ۋاقتانلىقىنى ئۆزلىرىمۇ بىلمەيتتى.

يەنە ئىلگىرىكى جۇشقۇن ھايات باشلاندى. ھەر كېچى يىغىلىش قىلىپ، تاڭ ئاتقۇچە ساز چېلىپ، ئۈسسۈل - سامانا چۈشۈپ كۆڭۈل ئېچىشتى. ئۇلارنىڭ بۇ يىغىلىشلىرى ھەممىگە لا ئوچۇق بولۇپ، بارغانچە خالايقىنى ئۆزىگە كۆپلەپ جەلپ قىلغانىدى.

ساما سۇلتان پايىتەختىدە ئادەتكە ئايلىنىشقا باشلىدى. ئۆز ئىناۋىتىنىڭ يۇقىرى بولۇشىنى ئىستەيدىغان ھەربىر سودىگەر، ئەمەلدار ۋە بەگ، ئۆز قورغىنى، بېغى، ئۈزۈمزارلىرىدا شۇنداق يىغىلىشلارنى ئويۇشتۇرۇپ تۇرىدىغان بولدى. ئۇلارغا شەمسى ۋە مەۋلانا قاتناشمىسا، ئۆزلىرىنىڭ ئىناۋىتىگە تەسىر يەتكەن ھېسابلىشاتتى.

مەۋلانا ئۈچۈن يېڭى ئېتىقادنى ئايان قىلىش ئۈسۈلى بولغان ساما يىغىنلىرى ئۇلارغا چىڭگىزخان قوشۇنلىرىنىڭ كەلتۈرگەن تالاپتى بىلەن سالجۇقىلار دۆلىتىنىڭ ئېچىنىشلىق زاۋاللىقىنى ئۇنتۇشقا ياردەم بېرىدىغان بىر ئەرمەك ئىدى. لېكىن بۇ، جالالىدىننىڭ شېئىرلىرى ئۈچۈن تۇنجى ئېچىلغان بىر كەڭ مەيدان ئىدى.

ئۇ بەزىدە شەمسىدىن ۋە ئەڭ يېقىن دوستلىرىغىمۇ ئېيى.

تىشقا جۈرئەت قىلالمىغان پىكىرلەرنى شېئىر ئارقىلىق ئىپادە
تى:

سېنىڭ كۆپرۈك ئالدىدا ئىمان نەدۇر،
سەمەندەر ئالدىدا زەررە جان نەدۇر؟
ئىمان — سۇدۇر، كۆپۈر — قارا تۇپراقتۇر،
ئوتۇڭدا ھەممىسى كۈلدۈر، توزغاقتۇر.
گەر ئىمان — شامدۇر ھەم كۆپۈر — شەبىستان^①،
لېكىن قۇياش چىققاچ، ھەممىسى يەكسان
ئىمان — دىن ئېتىدۇر، شۇنداق بولسا ھەم،
«بىزگە زۆرۈرەت يوق، تاپسۇن ئۇ بەرھەم^②
ئۇ كەبى ئات ئاشىقلارغا نە ھاجەت،
ئۇلارغا ئىشقى ئارا شولىدىن سۈرئەت...»

جاھالەت ۋە خورلۇقنىڭ كېچىسىدە، شائىرنىڭ دېمەكچى
بولغىنى: ئىمان شام چىراغدۇر. لېكىن ئىنسانلارغا مۇھەببەت
قۇياشى يورۇسا، ئىمان ۋە ئىمانسىزلىق دېگەن چۈشەنچىلەرنىڭ
ئۆزى كېرەكسىز نەرسىگە ئايلىنىدۇ.
جالالىدىننىڭ ئىنسانپەرۋەرلىكى كەڭ، ئومۇمىيلىققا ئىگە
بولغان بىلەن زادىلا مەۋھۇم ئەمەس ئىدى. ئۇنىڭ شېئىرىيىتىدە
ئىنسان كامالىتىنى مەدھىيەلەش ئىنسان شەخسىيىتىنى قۇتلۇق-
لاش بىلەن باغلىنىپ كېتەتتى.

شائىر ئۈچۈن ئۇنىڭ دوستى شەمسىددىن تەبىرىزى ئاتالمىش
تىرىك ئىنسان، ئەمما تەقۋادار روھانىيلارنىڭ نەزەرچە، شائىر
ئۇنىڭغا يالغۇز خۇدا ۋە ئۇنىڭ پەيغەمبەرلىرىگىلا بېرىلىشى رۇخ.

① كېچە، قاراڭغۇلۇق - ت.

② بەرھەم — يوقىلىش، توختاتماق، توختاپ قالماق - ت.

سەت قىلىنغان سۈپەتلەرنى بېرىدۇ، ئۇ دوستىنى «ئالەمنىڭ خۇرشىدى، ھەقىقەت مەشئىلى، جاھاننىڭ جېنى» دەپ ئاتايدۇ. بۇ سۆزلەر مۇتەئەسسىپلەر ئالدىدا ھازىرمۇ كۆپىرى - ئىشتىباھ^① سانلىدۇ.

بىر قېتىم، كۈزگە يېقىن زەرگەر سالاھىدىنىڭ ئۆيىدە بولغان يىغىلىشتا ھېرىپ ھالىدىن كېتىشكە ئاز قالغان سازەندەرلەر بىردەم ئارام ئېلىۋاتقاندا، بىر ياش دەرۋىش پۇرسەتنى غەنىمەت بىلىپ، ئەدەپ بىلەن شەمسىددىنگە يېقىنلاشتى.

— ئۇستاز، ئېيتىڭ، سىز ئەۋلىيامۇ؟

دەرۋىش تولىمۇ ياش ئىدى. ئۇنىڭ كۆزلىرىدە سادەلىق ۋە ئىشەنچ ئۇرغۇپ تۇراتتى. شۇنداق سوئال بىلەن مۇراجىئەت قىلىشقا جۈرئەت قىلالغانىكەن، دېمەك، جاۋاب ئۇنىڭ ئۈچۈن غايەت مۇھىم ئىدى. لېكىن شەمسىددىن بايقاپ قالدى، بۇ يىگىتچاقنىڭ سادەلىقىنىڭ كەينىدە كىملىرىدۇر سىناپ بېقىش مەككارلىقى بىلەن مارىلاپ تۇراتتى.

سوئالنىڭ تەكتىدە ئۆلۈم خەۋپى تۇراتتى. شۇ دەۋرنىڭ دىنىي تەپەككۈرى ئۈچۈن ئەۋلىيالىق، يەنى شەك - شۈبھىسىز ئىلاھىي نوپۇز ئالامىتى ھەققانىيەتنىڭ مۇقەررەر شەرتى ئىدى. كېيىنچىرەك ئۇنىڭ ئورنىنى ئەقىللىقلىق، ئىنسانلىق ياكى ئىلمىيلىق ئىگىلىدى. ئاددىي ئادەمنىڭ سۆزى ۋە پىكىرى پەقەت ئۇنىڭ ئۆزىگىلا تېگىشلىك، لېكىن ئۇ سۆز ۋە پىكىر خۇدا نامىدىن ئېيتىلغاچقا، بۇ تامامەن باشقا بىر مەسىلە. مۇقەددەس كىتابلار ۋە تەپسىردىن ئۈزۈندىلەرنى كەلتۈرۈش، پەيغەمبەر ھېكمەتلىرى بىلەن ھەدىسلەرگە تايىنىش، ئەۋلىيا دەپ تونۇلغان ئۆلىمالارنىڭ نوپۇزلىرىغا تايىنىش، غايىۋى - سىياسىي كۆرەش تە مۇھىم قورال، پىكىرنىڭ رېئال مەزمۇنى ۋە ئۇنىڭ ئارقىسىدا

① كۇناھ، شەك كەلتۈرۈش، ھەددىدىن ئېشىش - ت.

دىكى مەنپەئەتنى يوشۇرغۇچى مۇقەررەر پەردە ئىدى. شەمسى «ياق» دەپ جاۋاب بەرسە، مەغلۇپ بولاتتى. بىراق «ھەئە» دېيىشمۇ خەتەرلىك ئىدى: ئەۋلىيالىق دەۋاسىنى قىلغان ئادەم شۇ چاغنىڭ ئۆزىدىلا ئۆز سۆزىنى ئىسپاتلىشى، بەلكى مۆجىزە كۆرسىتىشى شەرت ئىدى.

شەمسىدىن تەبرىزى ئاق كۆڭۈل ئىرانلىق جۇھا ھەققىدە كى رىۋايەت بىلەن جاۋاب بەردى:

— بىر كۈنى جۇھاننىڭ ئالدىغا قوشنىلىرى چىقىپ: «كۈ-چىغا قاراپ باققىنا، نېمىدېگەن ئېسىل نازۇ نېمەتلەرنى كەلتۈ-رۈشۈپتۇ!» دەپتۇ. «ئۇنىڭ ماڭا نېمە پايدىسى؟» دەپتۇ جۇھا. «قارىغىنا، ئۇ نەرسىلەرنى سېنىڭ ئويۇڭگە ئېلىپ كېلىشىۋاتىدۇغۇ!» دەپتۇ قوشنىلىرى. «ئۇنداق بولسا ئۇنىڭ سىلەرگە نېمە پايدىسى؟» دېگەن ئىكەن جۇھا. شۇنىڭغا ئوخشاش مېنىڭ ئەۋلىيا بولۇش ياكى بولماسلىقىمدىن ساڭا نېمە پايدا؟

ئۆزى خەلق ئارىسىدىن چىققان، بىر ئوبدان كىتابخان ۋە ھەسساس^① ئاتىق بولغان شەمسى سۆزىدە خەلق رىۋايەت ۋە لەتىپىد-لىرىنى كۆپ ئىشلىتەتتى. ئۇ نۇتقىنى يالغۇز قۇرئان ئايەتلىرى بىلەنلا ئەمەس، ماقال ۋە تەمسىللەر بىلەنمۇ بېزەيتتى. جالالىدىن رۇمىنىڭ دىققىتىنى كىتابىي ئالىملىقتىن خەلق ئىجادچى-سىغا باشلىغانمۇ شۇ. جالالىدىن رۇمى شېئىرىيىتى ھەممىدىن بۇرۇن ئۇنىڭ «مەسنەۋى مەئىنەۋى» سى ئاشۇ دەۋر بىلىملىرىنىڭ يىغىندىسى — كوللىياتى، بەلكى شۇ دەۋر خەلق ئېغىز ئەدەبى-ياتىنىڭمۇ بىباھا خەزىنىسى دېيىلسە، بۇ ئەلۋەتتە شەمسىدىن تەبرىزىنىڭ ياردىمىدىندۇر. بۇ بۈيۈك ئەسەردىكى كۆپلىگەن سىۋىت ۋە بۆلەكلەر شەمسىدىن تەبرىزىنىڭ «كىتابۇل ئەس-رار» لار توپلىمىدىن ئېلىنغان.

شەمسىددىن قانچىلىك زېرە كىلىك بىلەن جاۋاب بەرمىسۇن
شەھەردە باشلانغان ئىغۋانى توختىتىشقا ئاجىزلىق قىلاتتى. ئادە
دىي، ئىلاھىيەتتىن يىراق كىشىلەر، تەبىئىيىكى، مەۋلاناغا ئە
گىشىپ، شەمسىنى ئەۋلىيا دەپ بىلىشەتتى.

«قەتئىي ئۇنداق ئەمەس! — دەپ ئېتىراز بىلدۈرۈشەتتى
ئۆلىمالار ۋە يېقىندىلا توۋا - تەزەررۇ قىلغان مۇرىتلار، —
مەۋلانا نېمە دەيدۇ، ئۆزۈمۈ بىلمەيدۇ. شەمسى ئەۋلىيا بولسا
ئاللىقاچان مۆجىزە كۆرسەتكەن بولاتتى!»

قاتىللىق

بىر قېتىم شەمسىددىننىڭ سۆھبىتىنى سوئاللار، نارازى-
لىقلار، مۇقەددەس كىتابلارغا تايىنىشلار بىلەن ئۈزۈپ، يەنە
جېدەل - ماجىرا چىقارغاچقا، ئۇ كەيپى ئۇچقان ھالدا ۋەلەدەك:
— كۆردۈڭلارمۇ، ئۇلارنىڭ نېمە قىلىشىۋاتقىنىنى! ئۇلار
مېنى يەنە مەۋلانادىن ئايرىۋەتمەكچى. مەيلى، ئۇلار ئۆز كۆڭلى-
نى خۇش قىلىشىۋەرسۇن، بۇ قېتىم شۇنداق يوشۇرۇنلىكى،
ئىزىمىنىمۇ تېپىشالمىسۇن! — دەيدى.

جالالىدىن پالاكەت يېقىنلىشىپ كېلىۋاتقىنىنى سېزەتتى.
ئەمما يېڭى ھىجرانلىق ھەققىدە ئويلاشنىمۇ خالىمايتتى. ئەكسە-
چە، دوستىنىڭ «شەمسى ئۇچقۇر» دېگەن نامىنى ئالغىنىمۇ يې-
تەتتى. ئۇ كونيادا تۇراقلىشىپ، شۇ يەردە يىلتىز تارتىشى
كېرەك ئىدى.

شائىرنىڭ ئۆگەي قىزى ئون ئالتە ياشلىق كىميا ھەتتا
مەۋلانىمۇ ھۆرمەتلەپ كۆككە كۆتۈرىدىغان بۇ غەلىتە ئادەمگە
خېلىدىن بېرى يوشۇرۇن كۆز تىكىپ يۈرەتتى. شەمسى ھەقىقەت-
تەنمۇ غەلىتە تەسىراتلارنى قالدۇراتتى. ئۇنىڭ ھەربىر ئىشى،
يۈرۈش - تۇرۇشىدىمۇ چەكسىز بىر قەتئىيەت جۈش ئۈزۈپ

نۇراتتى. لېكىن بۇ شەيخنىڭ تەقۋادارلىقى زاھىدىنىڭ مۇتەئەسسە-
سىپىلىكىگە زادىلا ئوخشىمايتتى. لەۋلىرىدە دائىم بىر خىل
كىنايىلىك تەبەسسۇم، كۆزلىرىدە بىردىنلا غەزەپ بىلەن ئالدى-
شىدىغان قايغۇ - ئەلەم ئەكس ئەتتەتتى. ساقىلى ئاقارغان بول-
سىمۇ، قەدەم تاشلاشلىرى يىگىتلەرنىڭ قەدىمدەك بەردەم ۋە
يېنىك ئىدى. سۆزى، كۆز قارشى كىشىنى ئۆزىگە مەھلىيا
قىلىۋالاتتى.

كۈزدە ئۇلار ئاددىيلا توي قىلىشتى. كىميا كىرە خېنىم-
نىڭ ھىماتلىقىدىن چىقىپ، مەدرىسىنىڭ شەمسىدىن ئۈچۈن
ئاجرىتىپ بەرگەن ھۇجرىسىغا كۆچۈپ چىقتى.

شەمسىدىن كىمياغا خۇددى كىچىك بالا ياكى بىرەر گۈزەل
قۇشقا باغلىنىپ قالغاندەك ئۇنىڭدىن نېرى كېتەلمىدى. بىرلىك-
تە ئۆتىدىغان كۈنلىرىنىڭ ئۇزۇنغا بارمايدىغانلىقىنى سەزگە-
دەك، ھەمىشەم ئايالىنىڭ ئەتراپىدا پەرۋانىدەك ئايلىنىپ يۈرە-
تتى.

لېكىن بۇ نىكاھ جالالىدىننىڭ كۈتكىنىدەك پالاكەتتى ئۇ.
جۇقتۇرمىدى، ئەكسىچە ئۇنى تېخىمۇ يېقىنلاشتۇردى.
بۇ يەردە، ھەتتا جالالىدىن ئۆمرىنىڭ ئاخىرىغىچە خىيال-
غىمۇ ئەكىلىشىنى خالىمايدىغان بىر ئىسمىنى تىلغا ئېلىشقا توغرا
كېلىدۇ. بۇ، لەرپىندې شەھىرىدە گۆھەر خېنىمدىن تۇغۇلغان،
مەرھۇم ئاكىسىنىڭ ئىسمىنى قويغان ئىككىنچى ئوغلى ئالائىد-
دىن ئىدى.

ئۇنىڭ مەجەز - خۇلقى غەلىتە ئىدى. ھەمىشەم ئىشىنى
تەنۇرىسىگە بۇرايتتى، بولۇپمۇ ئاكىسى ۋەلەد بىلەن زىتلىشىشنى
ياخشى كۆرەتتى. ۋەلەد ئەدەبلىك، غەيرەتلىك، كۆڭلى يۇمشاق
بولۇپ، ئالائىددىن باغرى قاتتىق، قارام، جېدەلخور ئىدى. بىر
قېتىم ۋەلەدنىڭ بىر دىنار تىللاسى يوقاپ كەتتى. ئۇ پۈتۈن
ئۆيىنى تىتىشتۈرۈپ ئاختۇرۇۋېتىپ، ئۇ پۇلنى تاسادىپىي ھالدا

ئالامىدىنىڭ كىتابىنىڭ قېتىدىن تېپىۋالدى. بۇنىڭدىن ئاچچىقى كەلگەن ۋەلەد ئىنىسىغا ھۈرپەيدى. ئۇ بولسا بۇنىڭغا پىسىندىمۇ قىلماي، كۈلۈپلا قويۇپ:

— سەن ئەۋلىياغۇ، ساڭا پۇلنىڭ نېمە كېرىكى بار! — دېدى.

ئاتىسى ئۇلارنى تەستە ياراشتۇرۇپ قويدى.

جالالىدىن: ئوغۇل بالا ئاتىسىنىڭ ئىگىدارچىلىقىدىن قۇتۇلۇپ، ئۆز يولىنى تېپىشنى خالايدۇ. چوڭ بولغاندا ئىس-ھوشىنى ئوڭلىۋالار، دەپ ئويلايتتى. لېكىن ئۇنداق بولمىدى. تازا قابىلىيەتلىك ئالامىدىدىن مەدرىسىنى ئارانلا تۈگەتتى.

ئاتىسىنىڭ ياردىمى بىلەن مۇدەررىس بولدى، لېكىن كۆرۈنگىنلا يەرلەردە ئۆزىگە بېرىلگەن ۋەزىپىسىنى ياكى ئاتىسىنىڭ شان-شەۋكىتىنى كۆزگە ئىلمايدىغانلىقىنى سۆزلەيتتى. ئائىلىسى كۆپىنچە پۇل ۋە ئاشلىق يېتىشمەسلىك قىيىنچىلىقىنى تارتاتتى، ئۇ بولسا، ھەپتىلەپ باغلاردا ئىش - ئىشرەت قىلاتتى، تۇتۇقسىز ئۆلپەتلىرى بىلەن بولۇشىچە مەي ئىچىپ، چۆرە قىزلار بىلەن كەيپ - ساپادىن قول ئۈزمەيتتى.

«خۇدا ھەققىدە، خۇدا ھەققىدە، خۇدا ھەققىدە، ئەگەر ئاتاڭنىڭ دىلىغا تەسەللى بېرەي دېسەڭ، ئۆيۈڭنى، ئۆز نەسلى - نەسەبىڭنى ئۈنتۈمىغايسەن، چۈنكى سەن ئاتلىنىپ ماڭغان تەرەپتە ئېزىتقۇدىن باشقا ھېچ نەرسە يوق. كۆپلىگەن كىشىلەر ئاشۇ ياققا ئاتلىنىپ مېڭىپ بېقىشقان، لېكىن ئۇياقلا ردا زادىلا سۇ تېپىلمايدىكەن. ھەممە نەرسە مۇشۇ يەردە تۇرسا، ئۇياققا بېرىشنىڭ ھاجىتى نېمە، ھاجىتى نېمە، ھاجىتى نېمە؟! . . . مەردلىكىڭ، ئالىيچانابلىقىڭ، ئادىمىيلىكىڭدىن ئۈمىدىم شۇكى، سېنىڭ تەلپىڭنى تىلىگەن كۆڭۈللەرگە جارا. ھەتتە سالمىغايسەن. سېنىڭ بىچارە ئاتاڭ ئون قېتىملاپ ئەمىر سەيفىدىدىن ۋە ئۇنىڭ ئادەملىرىنىڭ ئالدىغا بېرىپ، قانچىلىك

مۇشۇ كۈل بولسىمۇ، ئۇلارنىڭ ئىشىكىدە قول قوۋۇشتۇرۇپ تۇر-
دى. ھە، پەقەت سېنى دەپ ئاشۇ ئېغىرچىلىقنى كۆتۈردۈم.
خۇدا ھەقىقىي، ئۆز ئۆيۈڭدىن، ئۆز ئادەملىرىڭدىن يۈز ئۆرۈم-
گەيسەن... ئاتاڭنىڭ كۆڭلىگە ئاراملىق بەر، ئۇ ساغنا خەت
يېزىشقا كەتكەن ۋاقىتتا پەرۋەردىگارىغا ھەمدۇ شۈكرانە
قىلسۇن!» دەپ خەت يازغانىدى شائىر.

لېكىن قىلىنغان ۋەز - نەسەت، يالۋۇرۇشلار ئۇنىڭغا
كار قىلمىدى. بالىلارچە ھاماقەتلىك ئۇنىڭ تەبىئىتىدە چوڭقۇر
ئورۇن ئالغانىدى. ئۇ ئۆز ئالدىغا مۇستەقىل جايىنى تېپىشقا،
ئەركىنلىككە تەشنا ئىدى، ئاقىۋەتتە ئۆزىنىڭ ئاشۇ ئەيىبلىرى،
كىبىرى بىلەن يارامسىز بىر ئادەم بولۇپ قالدى، نەدىكى مۇستە-
قىللىك! ئۇ خۇددى بىر قورچاققا ئوخشاش ئاكىسى بىلەن ئات-
سىنىڭ ئىش - ھەرىكەتلىرىنى دوراپ باقسىمۇ، لېكىن بەئەينى
كۆرۈش ئەينىكىدەك تەتۈرىنى تەكرارلايتتى.

شەمسىنىڭ كونيغا كېلىپ، مەۋلانگە دوست، ۋەلەدە
ئۇستاز بولۇشى ئالائىددىنغا ئانچە ياقىمىدى. شەمسىنىڭ ئۆيلىنىد-
ى ئۇنىڭ ئوغىسىنى تېخىمۇ قاينىتىۋەتتى.

كىميا گۈزەل قىز ئىدى. ئۇ ئون تۆت ياشقا توشقاندا،
ئالائىددىن ئۇنى ئېلىش كويىغا چۈشكەنىدى. لېكىن مەۋلانا
ئۆزىنىڭ بۇ ئۆگەي قىزىغا ئىنتايىن ئامراق ئىدى، ئۇنى ئالائىد-
دىندەك ئادەمگە ئۈچىنچى خوتۇنلۇققا بېرىشنى خالىمايتتى. مانا
ئەمدى كىميا لەنىتى تەبىرىزلىككە نىكاھلاپ بېرىلگەنىدى!

يېڭى كېلىن بىلەن كۈيئوغۇل مەدرىسىگە جايلاشتى. ئاشۇ
يىلى كۈز قاتتىق سوغۇق كەلگەنىدى. شەمسى ئايالى بىلەن
ئاقسېرىقى يالغۇز ئوچاقلىق ئۆيگە جايلاشقانىدى. ئۇلار ئۆينىڭ
ئورۇن ھازىرلىشىۋېلىشقانىدى.

ئالائىددىن ئاتىسىنى كۆرگىلى كەلگەن بولۇپ، بىرەر باھا-

نە تېپىپ كىميا بار ئۆيگە كىرىشكە ۋە ئۇنىڭغا دوڭقۇرۇپ قېلىشقا
ئىنتىلەتتى.

ئۇنىڭ بۇ قىلىقى ئاخىر شەمسىددىننىڭ ئاچچىقىنى كەل-
تۈردى. بىر قېتىم ئالائىددىن جۇۋىسىنى ئېلىش باھانىسى
بىلەن ئۇلارنىڭ ئىشىكى ئالدىدىن ئۆتۈپ كېتىۋېتىپ، ھۇجرىغا
قارماقچى بولۇۋاتقاندا، شەمسىددىن ئۇنىڭغا:

— ھەرقانداق كىشىنىڭ بۇ يەرگە كىرىپ، مېنىڭ پىك-
رىمنى بۆلۈشىنى مەننى قىلغانىدىم. مەن بۇ يەرنى خالى ئو-
رۇن دەپ تاللىغان. ئۇقتۇڭمۇ؟! — دەپ ئۇنى سىلكىشلىگەندە
دى.

ئالائىددىن بۇ سۆزنى ئاڭلاپ، ئاچچىقىغا پايلىماي، چىراي-
لىرى تاتىرىپ - كۆكەرگىنىچە سىرتقا چىقىپ كەتكەن، شۇنىڭ-
دىن تارتىپ ئاتىسىنى يوقلىماس بولۇۋالغان. شەمسى بىلەن
بولغان بۇ توقۇنۇشنى دوستلىرىغا ئېيتىپ، ئۇلارنىڭ تازا مازاق
قىلىشىغا ئۇچرىغان: «بۇ قانداق بولغىنى، بىرىنىڭ ئۆيىگە كى-
رىپ پاناھلىق تاپقان ئادەم، ئاشۇ ئۆي ئىگىسىنىڭ ئوغلىنى
ئۆيدىن قوغلاپ چىقارسا بولامدۇ؟ بۇنىڭغا چىداش ئۈچۈن ئايال-
لاردەك قورقۇنچاق بولۇشلا كېرەك!».

ئالائىددىننىڭ يۈرۈش - تۇرۇشى شۇنداق ئىدىكى، ئۇنىڭ
ئۆلپەتلىرى ئارىسىدا شەمسىددىن ۋە جالالىدىنغا ئاشكارا ۋە يو-
شۇرۇن دۈشمەن بولغان ئەمەلدارلارنىڭ غالىپلىرىمۇ بار ئىدى.
ئوغلىنىڭ قىلمىشلىرى ھەققىدىكى مىش - مىش گەپلەر
جالالىدىننىڭ قولىقىغا يەتكەندىن كېيىن، ئۇ يەنە بىر قېتىم
ئاخىرقى مەكتۈپنى يازدى: «مۇبادا كىمدۇر بىرلىرى بىرەر غەي-
رىي مەقسەتلەر بىلەن ئوغلىمىزنى ئۇنىڭ تەبىئىتىگە زىت بولغان
غەيرىي يولغا باشلىغان بولسا، ئۇ شۇ يولدا سوكۇلداپ يۈگۈرۈش-
كە ئالدىرىمىغاي. كۆز ئالدىڭدا پۈتۈن ئالەم ئۆزگىرىپ، شۇ
ئۆزگىرىۋاتقان ئالەم سېنىمۇ ئۆزگەرتسۇن. سەن ئۆز يولۇڭ

بىلەن بۇگۈرۈپ، شۇ يولدىن ئادا شىغايسەن. . . ئاشۇ ھۇجرىدا
ئۆز قاتام پاشايدۇ، دەپ پەرەز قىلغايسەن. نى - نى ئاق
كۆڭۈل ئادەملەر باشقىلارغا تەگشىپ، پامان يوللارغا كىرىپ
كەتكەن، لېكىن ئاقىل ئادەم بىرىنىڭ كۆزى ئەلەس ئىكەن دەپ
ئۆزىنىڭ كۆزىنى ئويغۇلۇقمۇ؟ پالانچى مۇنداق ئىكەن دەپ،
ئۇنىڭ كەينىگە كىرىپ تەگشىش، ئاقىللارنىڭ ئىشى
ئەمەس. . . .»

شائىر ئىنسان تەبىئىتىنىڭ ئەڭ گۈزەل سۈپەتلىرى: رو-
ھى ساخاۋەت ۋە ئالىيچانابلىققا كۆز تىكىپ، ئوغلىنى «رەزىل-
لىك ۋە مەنەئىلىك يولىدىن يۈز ئۆرۈپ»، «ئىپلاسلۇق ئەخلەت-
خانىسى» دىن قايتىپ چىقىشقا ئۈندىگەندى.

ئەپسۇسكى، ئالائىددىننىڭ ئىنسانىي سۈپەتلىرى ئاللىقاچان
رەزىللىك ۋە جاھالەتكە يەم بولۇپ بولغانىدى. ئۆز ھاۋايى -
ھەۋەسلىرىنىڭ قولى بولغان بۇ ئادەم ئىنسانىيلىققا نەپرەت بى-
لەن قارايدىغان مۇتەئەسسەپ جاھىللارنىڭ يولىدا، شەمسىددىن
ۋە مەۋلانا قىلغان ۋەزەلەردىن، ئۇلارنىڭ خالاپىققا بولغان تەس-
رىدىن قورقۇپ - تىترەشكەن ئەمەلدارلارنىڭ قولىدا بىر قورال
بولۇپ قالغانىدى.

قىشنىڭ باشلىرىدىراق زەرگەر سالاھىدىن ھۈنەرۋەنلەر-
نىڭ باشقا ئاقساقاللىرى بىلەن بىرلىكتە، مەۋلانا ۋە شەمسىددىن-
نى ساما يىغىلىشىغا تەكلىپ قىلدى. شائىر ئۈسسۈل ئويىناپ،
شېئىر ئوقۇپ، ئادەتتىن تاشقىرى خۇشلۇقى بىلەن ھەممىنى
ئۆزىگە جەلپ قىلدى. سازەندىلەر ئۆزئارا بىر نەچچە قېتىم ئو-
رۇن ئالمىشىشتى، ئەمما شائىر ھارغاندەك قىلمايتتى، تۈننى
تاڭغا ئۇلايدىغاندەك ئىدى. بۇ روھىيەت بەزمىسى ئىككى
كېچە - كۈندۈز داۋام قىلدى. يالغۇز قالغان كىميا كىرە خې-
نىمنىڭ ئۆيىدە قونۇپ قالدى. ئۈچىنچى كۈنى ئەتىگەندە ئورنىد-

دىن تۇرۇش بىلەن ياتقان ئورنىنىڭ قېشىدا تۇرغان، ئۈستىگە لېگەن كۆمتۈرۈپ يېپىلغان پەتنۈستىكى يوغان بىر تاۋۇزغا كۆزى چۈشتى. پەتنۈستا يەنە ھەسەل بىلەن ماي ئارىلاشتۇرۇپ يۇغۇرۇپ پىشۇرۇلغان پەھلەۋە^① تۇراتتى. ياش چوكان ئىنئايىن خۇش بولۇپ كەتتى. ئۇنىڭ شەمسىسى نەدىلا بولمىسۇن، يارىنى ئۈنتۈمايدۇ. پەھلەۋە — كىميانىڭ تولىمۇ ئامراق تامىقى ئىدى. كەنلىكىنى ئۇ ياخشى بىلەتتى.

ئېرىنىڭ قايتىشىنى كۈتە - كۈتە، ئۇ ئاخىر پەھلەۋەنى يەپ تۈگەتتى. تاۋۇز شەمسىگە قالسۇن، سامادىن كېيىن ئۇ تاۋۇز يەپ، ئۈسسۈزلۈقىنى قاندۇرۇشنى ياخشى كۆرىدۇ دەپ ئويلىدى. لېكىن پەھلەۋە ئۇنى ئۈسسەتقاندى.

ئۇ بىر تىلىم تاۋۇز يېسە، شەمسى خاپا بولماس. تاۋۇز پارچىلانغان، ئۇنىڭ ئۈستىگە ھاۋامۇ سوغۇق، بۇزۇلۇپ قالمايدۇ. پېشىن ۋاقتى بولاي دەپ قالدى، ئۇلارمۇ ئەمدى سالاھىدىنىڭ ئۆيىدىن قايتار؟!

ئۇ ئېرى ھەمىشە بېشىدىكى ياستۇق ئاستىغا قويۇپ ياتىدىغان چەم خالتىنى ئاچتى. ئۇنىڭدىكى قىيىقچە قالپاق، ھاسسىسىغا بېكىتىۋالدىغان، خۇدانىڭ ئىسمى يېزىلغان ئەلەم^② كۆرۈنمەيتتى. شەمسى ساما يىغىنلىرىغا بارغاندا ئۇلارنى ئۆزى ئېلىپ كېتەتتى.

كىميا ئۇ يەردىن يەمەن ئەگرى پىچىقىنى ئالدى. ئۇ تاۋۇزنىڭ ئىككى چېتىدىن شىلىپ ئېلىۋەتتى. ئېرى تاۋۇزنى ھەممە شەم شۇنداق تىلىدىغانلىقىنى ئويلاپ، پىسسىڭشىدە كۈلدى - دە، قىپقىزىل بىر چىشلەم تاۋۇزنى ئاغزىغا سالدى.

شەمسى چۈشتىن كېيىن ئۆيىگە قايتتى، بىراق كىميا

① سامىنىڭ بىر خىلى - ت.

② بايراقچە... - ت.

ئۇنىڭ ئالدىغا چىقىمىدى. ئېرى پەردىنى قايرىدى، خوتۇنى ئو-
رۇندا تۈگۈلۈپ ياتاتتى. نېمە بولغاندۇ؟
— خوتۇن! خوتۇن! كەپتىرىم!

ئۇ جاۋب بەرمىدى، قىمىرلاپمۇ قويمىدى. كۆزلىرى
چوڭ - چوڭ ئېچىلىپ قالغان، ئۇ كۆزلەردە ئازاب ۋە دەھشەت
ئەكس ئەتتەتتى، نەپەس ئېلىشى ئېغىر. شەمسى ئۇنىڭغا يېقىن
بېرىپ ئېڭىشىپ قارىغاندىن كېيىنلا، كىمىيانىڭ بېشىنى بۇياققا
بۇراشقا تىرىشىۋاتقانلىقىنى بىلدى. ئۇ قاراۋاتقان تەرەپكە قاراپ،
پەتنۇس ۋە تىلىنغان تاۋۇزنى كۆردى. بەلكى سۇ ئىچمەكچىمى-
دۇ؟ شەمسى ئورنىدىن دەس تۇردى. قولغا تاۋۇز ۋە پىچاقنى
ئالدى.

شۇ چاغدا كىمىيانىڭ كۆكسىدىن دەھشەتلىك بىر خىرقىراش
ئېتىلىپ چىقتى. شەمسىنىڭ قولىدىكى تاۋۇز يەرگە چۈشۈپ،
ئۇيۇل - ئۇيۇل قانغا ئوخشاش چېچىلىپ كەتتى...
مۇسۇلمانلار ئادىتى بويىچە، مەرھۇمنى ئەتىسى دەپنە قى-
لىشتى. شەمسى ھال سوراپ تەزىيە بىلدۈرۈپ كەلگەنلەرنىڭ
سۆزلىرىنى جىم تۇرۇپ ئاڭلىدى. ئۇ تەزىيىگىمۇ، تەسەللىلەر-
گىمۇ موھتاج ئەمەس ئىدى. يىغا - زار قىلغۇچىلارنىڭ نالى-
سى، ھاپىزلارنىڭ پەريادى ئىچىدە ئۇنىسىز ھالدا تاۋۇتقا ئەگ-
شىپ ماڭدى. كەينىدىن نەپەت بىلەن قاراۋاتقانلارنى سېزىپ
كېتىۋاتاتتى. بۇ ئۆلۈمگە گويا ئۆزى سەۋەبچى بولغاندەك ھېس-
قالاتتى. ئاداۋەتچىلەرنىڭ پىچىر - پىچىرلىرىمۇ قۇلىقىغا كى-
رىپ قالاتتى: «كاساپەت... بەختسىزلىكنى كەلتۈرۈپ چىقار-
دى». قانداقتۇر بىر تۆمۈر قول ئۇنىڭ قەلبىنى مۇجۇپىتتى.
مەدرىسە ماتەم قوينىدا. شەمسىدىن ھېچقاچقا چىقىمىدى.
بىرەر كىشى بىلەن كۆرۈشۈشنىمۇ خالىمايتتى. ئۇ ھەقىقەتەنمۇ
بەختسىزلىك كەلتۈردى، ئۆزى ياخشى كۆرگەنلەرنى باشقىلار-
نىڭ نەپەتلىكىگە ۋە ئۆلۈمىگە دۇچار قىلدى. خۇدايىم ساقلىسۇن،

مەۋلاناغا بىرەر كېلىشمەسلىك بولۇپ قالسا، ئۇ ئۆزىنى زادىلا كەچۈرمەيدۇ.

جالالىدىن ئۇنىڭ روھىي دېڭىزىغا غەۋۋاسلارچە چۆمۈپ، بىباھا ئۈنچە - مەرۋايىتلارنى تەردى. بۇ گۆھەرى - مەرۋايىتلار ئۇنىڭ، جالالىدىننىڭ ئۆزىنىڭ سۆزلىرى. ئۇ شۇ بايلىقنى ئاۋايلاپ ئاسراپ، ئۇنى كۆپەيتىشى كېرەك ئىدى. ئەمما ئۇنىڭ ئۈچۈن شەمسىنىڭ غايىب بولۇشى شەرت. بۇ قېتىم ئۇ ھەممەنى پۇختا ئويلاپ قويدى. دەرۋىش - قەلەندەرلەر ئۇنى يوشۇرالايدۇ ۋە دۇنيانىڭ ئۇ چېتىگىمۇ ئېلىپ كېتەلەيدۇ. ئۇلار پەيشەنبە كۈنى كېلىشكە ۋەدە قىلىشقان.

1247 - يىلىنىڭ 5 - دېكابىر، پەيشەنبە كۈنىنى شەمسىدىن ئۆز ھۇجرىسىدا ئۆتكۈزدى. كەچقۇرۇن ئۇنى سىرتتا بىرلىرى چاقىردى. ئۇ ئالدىرىماي ئىشىككە قاراپ ماڭدى. بۇ ئۇنىڭ يەر يۈزىدىكى ئەڭ ئاخىرقى قەدەملىرى ئىدى.

سەھەردە جالالىدىن ۋەلەدنىڭ ئۆيىگە ئېتىلغىنىچە كىردى. — تۇر! نېمانچە ئۇخلايسەن؟ شەيخىڭنى ئىزدە! ئۇنىڭ خۇش پۇرىقى يەنە بۇرنىمىزغا پۇرسمايۋاتىدۇ! ۋەلەد ئورنىدىن چاچراپ تۇردى. ھەيران بولغىنىچە ئاتىسىغا تىكىلدى. ئۇ لاغىلداپ تىترەيتتى.

— ماڭ، ئىزدە! پۈتۈن شەھەرنى قوزغات! بول، تېز-رەك!

ۋەلەد ئالدىراپ - تېنەپ كىيىنىپ، ھۇجرىسىدىن يۈگۈر-گىنىچە سىرتقا چىقتى. شەمسىدىن ھېچ يەردە كۆرۈنمەيتتى. يا مەدرىسىدە، يا ئەخىيلەرنىڭ يېنىدا، ياكى مەسچىت، خانىدە، قالاردا، ياكى كارۋان سارايلاردىمۇ كۆرۈنمەيتتى. شەھەر دەرۋا-زىلىرىدىكى كېچىچە جېسەكتە تۇرغان لەشكەرلەرمۇ دەرۋازىدىن ئۇنداق بىر ئادەمنىڭ چىققانلىقىنى كۆرۈشمىگەن.

ئىزدەش داۋامىدا مەۋلانا كۆزۈمۈ يۇمىمىدى.

«ئۇ بۇ جۈدەلىقتىن ئەيى - ھوشىنى يوقاتتى، ئۆزىنىڭ
ئەدە تۇرۇپ، نېمە قىلىۋاتقانلىقىنىمۇ بىلمەيتتى، پەتىۋا بەرگۈ-
چى شەيخ مۇھەببەتتىن مەسەت بولغان شائىرنى زاھىد مەيپۇرۇشقا
تايلايدى، دەيدى. لېكىن ئۇ ئۈزۈم شارابىنى ئىچىپ، ئۈزۈم
شارابىنى ساتقۇچى ئەمەس ئىدى. ئۇنىڭ قەلبى نۇردىن بۆلەك
ئەرسىنى ئىچىمەيتتى» دەپ ئەسلىگەندى ۋەلەد كېيىنچىرەك.
جالالىدىن يەنە ماتەم لىباسى - مەلە رەڭ ھىندى رەختى-
دىن ئىككىگەن پەكتىكى بىلەن مەس رەڭ قالپىقىنى كىيىدى،
سارغۇچ ناۋات رەڭ مەللىسىنى ئاستىنى كەلك، ئۈستىنى ئۈچ-
لۇق قىلىپ بېشىغا ئورىدى. كۆڭلىكىنىڭ ياقىسىنى يىرتتى،
پۇتىغا يۇمشاق مەسنى كىيىدى. تۆت قىرلىق ئەرەب راۋابىنى،
ئالتە قىرلىق قىلىپ قايتا ياساتتى. بۇ راۋابتىن تارالغان سادا،
مەشرىق ۋە مەغرب، شىمال ۋە جەنۇب، پەلەك ۋە جەھەننەم،
قىسقىسى شەمى نەدە بولمىسۇن ئۇنىڭ قۇلقىغا ئاڭلىنىشى
كېرەك ئىدى.

بۇ ئارىلىقتا تۈرلۈك خىياللارغا سالىدىغان، بىر - بىرىدىن
دەھشەتلىك خەۋەرلەر ۋەلەدنىڭ قۇلقىغا كىرىشكە باشلىدى.
بەزىدە جوھۇتلار مەھەللىسىدىكى مەيخانىدا مەيخورلۇق قىلىپ
ئولتۇرغان ئىككى نۆكەر شەمسىنىڭ نامىنى ئاڭلاپ، مېنىقىدا
كۈلۈشەتتى: «قۇياش يەر تېگىگە كىردى، تۈگىدى، قايتىدىن
چىقمايدۇ». بەزىدە ئالائىدەنىڭ ئۆلپەتلىرىدىن بىرى سوراپ،
سۈرۈشتۈرۈپ يۈرگەنلەرگە: «شامالنى جەزىرىدىن، ئابىھاياتنى
قۇدۇقتىن ئىزدە» دەپ جاۋاب بېرەتتى.

دەرۋەقە ئالائىدەدىن ئۆزى نەدە؟ ئۇنى قەيسەرىدىن تېپىشتى.
كۈندۈزى تائەت - ئىبادەت قىلىپ، كېچىسى مەي ئىچىپ، نەق
ساراك بولۇپ، سوغۇق سۇ، قانلىق ھاممام ھەققىدە دەھشەتلىك
سۆزلەرنى بولۇشىچە ۋارقىراپ - چارقىراپ يۈرەتتى.

ياق، ياق! بۇلا ئەمەس، ۋەلەد ئۆزىنىڭ بېشىنى قاماللىۋالغان بۇ خىياللاردىن ئۆزىنى نېرى قىلدى.

مەدرىسىنىڭ ھويلىسىنى سۈپۈرۈپ يۈرگەن ئايال سۇ ئېلىش ئۈچۈن سۇخانىغا بارماي، يېقىنلا يەردىكى، ماللارغا بېرىش ئۈچۈن سۇ تارتىدىغان قۇدۇققا قاراپ كېتىۋېتىپ، يولدا قان داغلىرىنى كۆرۈپ قالدى.

ۋەلەد كېچىسى ئۇيقۇلۇقتا جۆيلۈپ ۋارقىراپ كەتتى. كېيىن ئۇ ئۇزۇن يىللارغىچە كېچىسى قورقۇپ ۋارقىراپ ئويغىنىپ كېتىدىغان بولۇپ قالغانىدى. بىز زادىلا ئويلىمىغان ياكى ئويلاشنى خالىمىغان پىكىرلەر چۈشمىزدە زاھىر بولىدۇ، چۈنكى مېڭە ھەر تۈرلۈك ئىشارەت، ئالامەت، غەيرىي تەبىئىي سەزگۈلەرنى بىر جايغا جەملەپ، ئۇيقۇدىمۇ ئۆز ئىشىنى داۋام قىلدۇرىدۇ.

ۋەلەد ۋە ئاشۇ دەۋرلەرنىڭ ئۆزىگە دىندار كىشىلىرى ئۈچۈن چۈش — غايىبىتىن ئىشارەت ئىدى. لېكىن بۇ قېتىم تاكى ئۆزى ھەقىقەتنى ئېنىقلىمىغۇچە ۋەلەد چۈشكىمۇ ئىشەنمىدى. ئىككىنچى كۈنى كېچىسى ئۇ ئەڭ يېقىن ئۈچ ئادىمى بىلەن مەدرىسىدىن چىقتى. چىراغ ياقماي، ئوغرىلاردەك تىمىسقىلاپ، يېقىن ئارىدىكى قۇدۇققا يېقىنلاشتى. ئاي شام يانغان، قىشنىڭ سوغۇق، قارامتۇل ئاسمىنىدا يۇلتۇزلار جىمىرلايتتى.

قۇدۇق قايىقى «تاق» قىدە قىلىپ ئېچىلىپ، تۆمۈر چاڭداك كاكىلار باغلانغان ئارقان تۈۋى يوق قاراڭغۇلۇق ئىچىگە چۈشۈپ كېتىۋاتقانداق قىلاتتى. سۇنىڭ شالاقلىغىنى ئاڭلاندى. ئارقان تۇتقان كىشى ئۇنى نېرى — بېرى قاتتىق سىلكىشتۈردى. ئاندىن ئارقاننى تۆپىگە تارتتى. ئارقان قاتتىق تارتىلغان بولسىمۇ، يۇقىرى كۆتۈرۈلمىدى.

ئۇلار تۆتى بىرلىشىپ ئۇنى تارتىشقا باشلىدى. ھاسىرلىشىپ خېلى ئۇزاق تارتىشتى. ئۇلار ھەربىر كۈچەپ تارتىشقىنىدا،

چاڭگاكا ئىلىشقان يۈك قۇدۇقىنىڭ چەتلىرىگە «گۈپ - گۈپ» قىلىپ ئۇرۇلاتتى. ۋەلەد سەسكىنىپ كەتتى.

ئاخىر ئۇنى قۇدۇق ئۈستىگە تارتىپ چىقىرىشتى. سۇدا نۇرۇپ كۆبۈپ كەتكەن جەسەتنى دەرھاللا تونۇدى: شەمسىدە. دىن، چاڭگاكلار كىيىمىنى تېشىپ ئۆتۈپ، ئۇنىڭ ئورۇق بېقىنىغا سانجىلىپتۇ. ۋەلەد چاڭگاك تىغلىرىنى ئۇنىڭ بەدىنىدىن تارتىپ چىقاردى، قان چىقىمىدى.

جەسەتنى نېمە قىلىش كېرەك؟ ئەڭ ئاخىرقى مەنۇتقىچە ۋەلەد ئىشەنمىدى. شۇنىڭ ئۈچۈن بىرەر چارىنى ئويلاشقىمۇ ئۈلگۈرمىدى. لېكىن مۇردىنى ھېچكىم كۆرمەسلىكى كېرەك. پەقەت ئۇنىڭ سىرىنى ساقلاشقا قەسەم قىلىشقان ئاشۇ تۆت كىشىدىن باشقىسى بىلمەسلىكى لازىم.

دەل شۇ چاغدا ئۇنىڭغا «لىپ» پىدە قىلىپ بىر پىكىر كېلىپ قالدى. يېقىنلا يەردە شۇ مەدرىسىنى سالدۇرغان ئەمەلدار بەدرىدىن گۆھەر تاشنىڭ بوش تۇرغان، بىر نەرسە - كېرەكلىرىنى قويدىغان ئۆيى بار ئىدى. ئۇ مەدرىسىنىڭ يېنىغا سەقبەرمۇ سالدۇرۇپ، ئۆزىنى شۇ يەرگە دەپنە قىلىشنى ۋەسەت پەت قىلغانىدى. شەمسىددىن تەبرىزىنى دەرھاللا شۇ يەرگە، پەقەت ئاشۇ يەرگە دەپنە قىلىۋېتىش مۇمكىن ئىدى.

ئون يىلدىن كېيىن ۋەلەدنىڭ ياش رەپىقىسى پاتىمە خېنىم كېچىسى تاسادىپىي ئويغىنىپ كېتىپ، ئېرىگە قاراپلا قورقۇپ كەتتى. ھېچقاچان ئۇنى بۇ ئەھۋالدا كۆرمىگەنىدى. ئېرى ئېچىدە ئىشلىق بىر ھالەتتە يىغلاپ ئولتۇراتتى. نېمە بولغاندۇ؟ ۋەلەد ئۇنىڭ جاھىل ۋە جەسۇر ئايال ئىكەنلىكىنى بىلەتتى. لېكىن ئۇ بۇ سىرنى بىلىش ئۈچۈن، بۇ سىرنى ئۆزگىلەرگە ھەرگىز ئاشكارىلاپ قويماسلىققا قەسەم قىلىشى كېرەك ئىدى. . . .

پاتىمە خېنىم بۇ ھەقتە يېرىم ئەسىر ھېچكىمگە لام دەپ

ئېغىز ئاچمىدى. پەقەت قېرىپ كەتكەنلىكتىن، ئۇنىڭ ئۈستىگە جالالىدىنىمۇ، ۋەلەدمۇ ئاللىقاچان بۇ ئالەمدىن كەتكەندىن كېيىن، بۇ سىرنى قەبرىگە ئېلىپ كەتكۈسى كەلمەي، ئوغلغا ئېيتىپ بەردى... ھېلىقى ئانا قورسىقىدىلا ئۇۋاللىققا ئۇچراشقا تاس قالغان، پەقەت مەۋلانانىڭ شاراپىتى بىلەن دۇنيا يۈزىنى كۆرگەن ئوغلغا ئېيتتى. جالالىدىننىڭ ۋاپاتىدىن ئەللىك يىل كېيىن نەۋرىسىنىڭ «كاتىبۇل ئەسرارى» شەيخ ئەھمەد ئەفلاكىي بۇ ھېكايىنى يېزىپ قالدۇردى.

شەمسنى سىرتقا چاقىرغان قەلەندەرلەر ئەمەس ئىدى. يەتتە كىشى يېرىم دائىرە بولۇپ، ئۇنى كۈتۈپ تۇرۇشاتتى. ئۇلارنىڭ ئىچىدە ئاللىدىنمۇ بار ئىدى. شەمسى بۇ يەردە پەيدا بولۇشى بىلەن يەتتە دانە ئۇزۇن قاسساپ پىچىقى تەڭلا ئۇنىڭ بەدىنىگە تىقىلدى. قاننى تۇلۇملاردا ئېلىپ كەلگەن سۇ بىلەن يۇيۇپ، جەسەتنى قۇدۇققا تاشلاشتى.

«شەمسىدىن تاشلانغان قۇدۇق ۋەلەدكە چۈشىدە تايان بولغان. ئۇ جەسەتنى دوستلىرى بىلەن يوشۇرۇن ئېلىپ، دەپنە قىلىشقان» دەپ ھېكايە قىلغانىدى پاتىمە خېنىم. ئەمما شەمسىدىننىڭ نەگە دەپنە قىلىنغانى يەنە يەتتە ئەسىر سىر بولۇپ قالدى.

ئارىدىن يەتتە ئەسىردىن ئارتۇقراق ۋاقىت ئۆتتى. ئۆتكەن زامانلارنىڭ قېلىن تاملىرىدىن بىردە ئاغرىق، بىردە قايغۇ - ھەسرەت ئاڭلىنىدۇ. ئارىدىن شۇنچە ۋاقىت ئۆتتى، ئۇ بەربىر ئاللىقاچان بۇ دۇنيادىن كۆز يۇمۇپ، ئۈستىخانلىرى توپىغا ئايلىنغانىدى.

بۇ دەۋر ئىچىدە نى - نى مەشھۇر ۋە ئادەتتىكى كىشىلەرمۇ قەبرىلەرگە يەم بولدى. دۇنيادا نى - نى قاتىللىقلار، جىنايەتلەر

بۇ يەردە...
يەتتە دانە ئۇزۇن قاسساپ پىچىقى، قاننى تۇلۇملاردا كەل-
تۈزگەن سۇلار بىلەن يۇيۇشلار، جەسەت تاشلانغان قۇدۇق،
بۇلغۇر پىسكىشلىك، ئادەمنىڭ كۆڭلىنى ئايىتىدىغان دەرىجىدە
بىكى ئەسەقلىق!

ھەربىر ماجىرا، ئۇنىڭ مەنىۋى ماھىيىتى تولۇق ئېچىلغان.
بىلا، ئاندىن كىشىنى ھاياجانغا سالدى.
جالالىدىن رۇمى 1247 - يىلى 5 - دېكابىر كۈنى كونيادا
يۈز بەرگەن بەختسىزلىك ماجىراسىنىڭ مەنىۋى ماھىيىتىنى
كۆپچىلىككە ئېچىپ بەردى. شۇڭىمۇ بۇ ماجىرا ئۆلمەس ۋە
ئەبەدى بولۇپ قالدى.

قەتلى قىلىنغۇچىمۇ، قاتلىنىڭ ئانىسىمۇ بىر - بىرىنىڭ
ۋۇجۇدىدىن ئىنسانىي كامىللىقى، يەنى ئۆزلىرىنىڭ ۋۇجۇد-
ىن ئالەم ۋە ئىنسانىيەتنى، ئىنسانىيەتكە بولغان مۇھەببىتى
بىلەن ئۆزلىرىنى ئوتتۇرغان، كامالەتكە يەتكەن ئىنساننى كۆرۈ-
شنى. ئەمما كامالەتكە يېتىش ئىمكانىيىتى ھەربىر ئىنساندا
مەۋجۇت ئىدى.

ئاللاھتىن شەمسىنى ئۆلتۈرۈش بىلەن پۈتۈن ئىنسانىيەتنى
قالغا بويىدى. شۇنىڭ بىلەن ئۆزىنىمۇ نابۇت قىلىپ، نامىنى
تىرىكلەر ۋە ئۆلۈكلەر رويخېتىدىن ئۆچۈردى.
ئېسىڭىزدە بولسۇن: «بىر ئادەمنى ئۆلتۈرگەنلىك ھەممىنى
ئۆلتۈرگەنگە تەڭ. بىر ئادەمنى تىرىلدۈرگەنلىك ھەممىنى تى-
رىلدۈرگەنلىككە باراۋەر دۇر».

جالالىدىن ئەمەلىي ئەھۋالنى بىلگەندىن كېيىن، ئوغللىدىن
بۇتۇنلەي يۈز ئۆرۈدى. ئۇنىڭ دەپنە مۇراسىمىمۇ بارمىدى.
قاتلىنىڭ ئەسلى نام - نىشانىمىز تۇپراق ئاستىغا كىردى. يېرىم
ئەسىردىن كېيىن ئاللاھتىن ئوغللى ۋە ئەننىڭ ئوغللىنىڭ قې-

شىغا كېلىپ: «بىزمۇ مەۋلانانىڭ نەسلىدىن بولىمىز، ئاتا قىل-
مىشى ئۈچۈن نېمىشقا ئوغلى جاۋابكار بولۇشى كېرەك؟» دې-
دى. ۋەلەدنىڭ ئوغلى ئۇنىڭغا: «سىز ئاللىبۇرۇنلا پۈتتۈپتىكىن
شاخسىز» دەپ جاۋاب بەردى.

بۇ پاجىئەنىڭ سىرىدىن بىرىنچى بولۇپ خەۋەر تاپقان كىشى
ۋەلەد ئىدى. بىراق ئۇ نېمىمۇ قىلالايتتى؟ قاتىلانىڭ
بىرى، ئۆز ئىنىسى ئىدى، شۇنداقلا قاتىلنىڭ ئاتىسى ئۇنىڭمۇ
ئاتىسى ئىدى.

«مەۋلانانىڭ يىغا - زارى يەتتە پەلەككە يەتتى، - دەپ
ئەسلىدۇ ۋەلەد، - ئۇنىڭ پىغانۇ نالىسىنى سەغىرمۇ^①، كەبىر-
مۇ^② ئاڭلايتتى. ئۇ قولغا چۈشكەن بارلىق ئالتۇن - كۈمۈشلى-
رىنى ھاپىز، مەششاقلارغا^③ تارقىتىپ بېرەتتى. شېئىر ئوقۇپ،
ئۇسسۇلغا چۈشمىگەن كۈنى، بىردەم ئارام يوق ئىدى. قوشاق
ئوقۇپ ئاۋازلىرى پۈتمىگەن، تىللىرى كالۋالىشىپ سۆزلەشكە
مادارى قالمىغان بىرمۇ ھاپىز قالمىتتى. پۇل - پۇ-
چەك، ئىنئام - ئېھسان دېگەنلەر ھەممىنىڭ كۆڭلىگە تەگدى.
ھەددىدىن زىيادە مەيخورلۇق قىلىشقاندەك، ھەممىسىلا ھارغىن
ۋە مەيۇس ئىدى. ئۇلار تىنىمىسىز ناخشىلىرى ۋە نالىلىرى،
ئۇيقۇسسۇزلىقلىرى بىلەن ھالىدىن كېتىشكەندى. ھارغىنلىقتىن
ئۇلار ئۆلەر ھالەتكە يېتىپ، يۈرەكلىرى كۆرۈنمەس بىر ئوتتا
كۆيۈپ، كۈل بولدى. پۈتۈن شەھەر قوزغالدى. شەھەر دېگىنى
نېمە! دۇنيا قوزغالدى. ھەممىلا ئادەم: ئىسلام ئىركانى، شەي-
خۇل ئەزم جاھان سارىڭدەك قىلىقلارنى قىلىپ يۈرۈيمىش-
ئۇنىڭغا ئەگىشىپ، خالايق ئىمانىدىن ئايرىلىپ، شەرىئەتنى

① يېتىم - يېسىرلار.

② باي، دۆلەتسىز كىشىلەر.

③ خەلق سەنتەتكارلىرى، سازەندىلەر - ت.

ئۇنتۇغانمىش. ھەممەيلەن ئۆزلىرىنى ئىشقى - مۇھەببەتكە ئۆر-
غانمىش. بارلىق ھاپىزىلار شېئىر ۋە ناخشا ئېيتىپ، سازەندە-
لەرنىڭ كەينىدىن سوڭۇلداپ ئەگىشىپ يۈرۈپمىش. سەغىرمۇ،
كەبىرمۇ ئۇسسۇلغا چۈشۈپ، سۆيگۈ ھەممىلا جايىنى قاپلىغان-
مىش. شېئىر بىلەن غەزەل تائەت - ئىبادەتنىڭ ئورنىغا دەسسە-
گەنمىش. نامازمۇ، نىيازمۇ تۈگەپتىمىش. ئىشقى — ئۇلارنىڭ
دەنۇ دىيانىتى، مەستلىك، بېھۇدىلىك — بىردىنبىر مەشغۇلا-
نمىش. شەمسى تەبرىزى بولسا، ئۇلارنىڭ شاھىنشاھى ئىمىش»
دېيىشەتتى.

جالالىدىن ھەقىقەتەنمۇ ئۆزىنى ئۇنتۇغانىدى. ئاشۇ كۈنلەر-
دە ۋەلەد بار كۈچى بىلەن قاتىللىقنى يوشۇرۇشقا، بولۇپمۇ ئۇنى
ھەممىدىن بۇرۇن ئۆز ئاتىسىدىن سىر تۇتۇشقا تىرىشاتتى. ئۇ-
نىڭدىن باشقا چارىسىمۇ يوق ئىدى.

دوستىنىڭ ئۆلۈمى ھەقىقىدىكى مىش - مىشلار جالالىدىن-
نىڭمۇ قۇللىقىغا ئانچە - مۇنچە كىرىپ قالاتتى. لېكىن ئۇ
ئىشەنمەيتتى، ئىشىنىشىنىمۇ خالىمايتتى.

«ئۆمرى باقىي بولدى، دەپ كىم ئېيتقان؟ شەمسۇل ئۈمىد
ئۈچتى^①، دەپ كىم ئېيتقان؟ قۇياشنىڭ دۈشمىنى تام تۆپىسىگە
چىقىۋېلىپ، كۆزلىرىنى چىڭ يۇمۇۋېلىپ، قۇياش پانتى، دەپ
ئويلايمىش».

بىرى كوچىدا شەمسىدىننى كۆردۈم، دەپ ئېيتىپتىكەن،
شائىر تونىنى شارىتىدە يېشىپ، ئۇنىڭ ئۈستىگە يېپىپ قوي-
غان. ئۇنىڭغا بۇ ئىشنى بىكارغىلا قىلغانلىقىنى، ھېلىقى كىشى
يالغان ئېيتقانلىقىنى باشقىلار ئۇنىڭغا دېگەندە، جالالىدىن ئۆ-
كۈنگەن ھالدا:

— مەن ئۇنىڭغا يالغان گېپى ئۈچۈن تونۇمنى بەردەم.

① ئۈمىد قۇياشى ئۈچتى - ت.

راست دېگەن بولسا، جېنىمنى بېرەتتىم! — دېگەن.

ۋەلەد ئاتىسى شەمسىنى تېپىش ئۈچۈن دەمەشققە ئاتلانغانىدى.

مۇ بىر نېمە دېمىدى.

ئۇ كېيىن بۇ ھەقتە مۇنداق ئەسلىمە يازغان:

«مەۋلانا شەمسىدىننى دەمەشقتىن تاپالمىدى. لېكىن

دوستىنىڭ سىرلىرى ئۇنىڭ قاراڭغۇ ئاسمىنى ئاي بولۇپ

يورۇتتى. ئۇ: بىز جىسمانىي جەھەتتىن بىر - بىرىمىزدىن

ئايرىلدۇق، لېكىن ئىككىمىز بىر نۇر، ئىككىمىزنىڭ چىرايمۇ

بىر. خالىساڭ ئۇنىڭغا، خالىساڭ ماڭا قارا. ھاي، تالىپلار!

كەمىنە ئۇ دېمەكتۇر، ئۇ بولسا مەن. . . . — دېگەندى. مەۋلانا

دەمەشققە خۇددى قىرغاقچىغا ئوخشاش باردى - دە، قىران

قارچىغىدەك بولۇپ قايتىپ كەلدى.»

دوستىنى ماددىي ئالەمدە يوقىتىپ قويغان جالالىدىن ئۇنى

ئۆز مەنىۋى ئالىمىدە قايتا كەشپ قىلدى.

ئەنئەنە بويىچە، شائىرلار غەزەل ئاخىرىدىكى ئاخىرقى بىر

يىمىتتا ئۆزلىرىنىڭ ئىسىملىرىنى مەلۇم قىلىپ پۈتۈپ قويۇش

دۇ. جالالىدىن بولسا، شەمسىدىن تەبىرىنى نامىدا غەزەللەر

يېزىشقا باشلىدى. غەزەللەرنى ئۇنىڭ قايتا كەشپ قىلغان دوستى

توقۇۋاتماقتا. شائىر بولسا پەقەتلا بىر كىتاب، پەقەتلا بىر ۋاسى

تىچى، خالاس. غەزەللەر ئۇنىڭ كۆڭۈل دۇنياسىدا تۇغۇلدى،

بەس، ئۇلار شەمسىدىننىڭمۇ غەزەللىرى. «كەمىنە ئۇ دېمەك،

ئۇ بولسا مەن.»

شائىر شەمسىنى ئىزدەپ بىر توپ دوستلىرى بىلەن ئىك

كىنچى قېتىم دەمەشققە ئاتلانغانىمۇ ۋەلەد ئۇنى توختاتىدىغان.

جالالىدىن بۇ قېتىم دوستىنى تاسادىپىي ئۇچرىتىپ قالارمەن،

دېگەن ئۈمىدە ھەربىر ئۆتكۈنچىنىڭ يۈزىگە تەلمۈرۈپ، كوچا،

بازارلارنى كەزمىدى، شېرىكلىرىگە خانىقا ۋە مەدرىسىلەر، ئاي

رىم تۇرار جاي، كارۋان سارايلارنى ئاڭتۇرۇشنى بۇيرۇمىدى.

بىر نەچچە ئاي ئۈزلۈكسىز كېچىنى - كۈندۈزگە ئۇلاپ دېگۈدەك
قىشاقلار قوشۇپ، ئۈسۈل ئويىناپ ئۆتكۈزدى. سۈيى سوغۇق،
نېسىزلىك ئاقىدىغان بەردە دەرياسى بويلىرىدىكى رەۋزە تۈل ئىس-
لام دەپ ئاتىلىدىغان، ياپيېشىل چىمەنزارلارغا پۈركەنگەن قە-
دىكى دەمەشەق كونيغا ئوخشاش، شېئىرۇ غەزەللىرىگە تولدى.
شەمسى مۇبادا شۇ ياقلاردا بولسا، بۇ مۇھەببەت چارلىشىغا مۇ-
قەرر بىرەر ئىنكاس قىلغان بولار ئىدى، بەلكى كەلگەنمۇ بۇلار
ئىدى، لېكىن شەمسى كەلمىدى.

جالالىدىن يەنە كونيغا قايتتى. بۇ قېتىم ئۇنداق جۇشقۇن،
ئىددەتلىك قىياپەتتە ئەمەس، يېڭى شاگىرت ۋە مۇرىتلىرىنىڭ
ئارىسىدا خىيالچان، ئويچان كۆرۈنەتتى.

ئۇ دوستىنى قۇچاقلىيالمىدى، ئۇنىڭ تەبەسسۇمىنى كۆ-
رۈشكە يەنە مۇيەسسەر بولالمىدى، ئۇنىڭ ئاۋازىنى ئاڭلىيالمى-
دى. لېكىن بۇ، ھەقىقەت قۇياشى ئەبەدىي ئوچتى، دېگەنلىكىم-
دۇ؟ «ئەگەر ئۇ مەن بولسام، مەن كىمنى ئىزدەيمەن؟ ئۇنىڭ
جامالى، ئۇنىڭ كامالىتى مەندە. بىر پىيالە مەيگە ئوخشاش
ئايناپ جۇشقۇنلىنىمەن، ھە، مەن ئۆز - ئۆزۈمنى ئىزدەيمەن!»
لېكىن ئۇ يەنە دەمەشەققە ئاتلاندى.

قويۇپ رۇم تۇپرىقىنى، بىز يەنە شەھرى دەمەشەققۇرمىز،
غۇبارى زۇلپى سۇنىبۇل، تەشەنئى بەزمى دەمەشەققۇرمىز.
سەگىر شەمسۇل - ھەقىقەت چېھرىسى ئاندا نىھان بولسا،
مۇقەررەركى، غۇلامدۇرمىز، مۇلازىمى دەمەشەققۇرمىز.

بەلكىم شەمسىدىن ئۆز يۇرتىغا كەتكەندۇ؟ تەبىرىدە يوشۇ-
رۇلۇپ ياتقاندۇ؟ ئۇ ئۆز دوستىنى ئۆز كۆزى بىلەن بىر قېتىم
كۆرۈۋېلىش ئارزۇسىدا شۇ ياققىمۇ مېڭىشقا تەييار ئىدى.
شەمسىنىڭ ۋەسلىنى سېغىنغان قەلبىم قۇلىقىمغا، تەبىرىڭگە

ماڭ! تەبىرىز تۇپرىقىنى تارغاق بىلەن تارا! دەپ شىۋىرلايدۇ...
ئاخىر بۇ قانلىق سىرنىڭ بېسىمى ئاستىدا چىدىغۇچىلىكى
قالمىغان ۋەلەد ئاتىسىغا ئۇنىڭ دوستىنىڭ بۇ يورۇق ئالەمدە
يوقلۇقى، ئۇنى ئىزدەش بىھۋدە ئاۋازچىلىك ئىكەنلىكىنى ئېيى-
تىش قارارىغا كەلدى. ئۇ ئىما - ئىشارەتلەر بىلەن سۆزلىدى،
ھەممە گەپنى بىراقلا ئوچۇق ئېيتىۋېتىش، جالالىدىنى ھالاك
قىلىش دېگەنلىك بولاتتى.

نىگارا نە قىلاي، باغرىمنى سوزان ئەيلىدىڭ، كەتتىڭ.
يېلىندىم، كەتتىڭ دەپ، بەندى ھىجران ئەيلىدىڭ، كەتتىڭ.
تېپىپ ھەر ئىشقا چارە ھەم قىلىپ ھەر دەردكە بىر دەردمان،
بۇ دەم بىچارە قالدىم، كۆزنى گىرىيان ئەيلىدىڭ، كەتتىڭ،
يۈزۈڭ ئاي ئەردى نۇرلۇق ھەم قۇچاقىڭ گۈلشەنۇ گۈلزار،
قارا تۇپراقنى كۆزلەپ، ۋاھ، خىرامان ئەيلىدىڭ، كەتتىڭ.
سېنىڭ تاتلىق سۆزۈڭ نەدە، تەپەككۈر يۇلتۇزۇڭ نەدە؟
قويۇپ دوستلارنى بۇندا، دىلنى ۋەيران ئەيلىدىڭ، كەتتىڭ.
نىچۈن ۋەسلىڭگە زار قىلدىڭ، پاناھنى ئىختىيار قىلدىڭ،
كۆڭۈل داغ ئىچرە قالدى، داغى ئارمان ئەيلىدىڭ، كەتتىڭ.
يېقىپ باغرىمنى شۇنچە ھەم نادامەت ئوتىغا تاشلاپ،
گويا سەن يوللىرىڭنى لىپمۇ لىق قان ئەيلىدىڭ، كەتتىڭ؟!

زامان جاراھەتلەرنى ساقايتىدۇ، كۆمۈرنى كۈلگە، تاشنى
تۇپراققا ئايلاندۇرىدۇ. لېكىن جالالىدىننىڭ قەلبىدىكى يارىلار
مەڭگۈ ساقايمىدۇ.

ئادا بولدى بارى، دوستۇم يوقالدى،
بۇنى كىم ئاڭلىسۇن، كىم غەمگە قالدى؟

چىگەرگە غەم ئوقى سانجىلدى پۈتكۈل،
سىپەر يۈز پارە بولدى، ياش تۆكەر ئۇل.
ياتارمەن غەم چېكىپ تۇپراق ئارا مەن،
ئاشۇ تۇپراق كەبى غەمدىن قارامەن.
قايان كەتتىڭ، قايان، ئاھ، شەمسى تەبرىز،
مۇبارەك قەدىمىڭدىن بارمۇ بىر ئىز؟
ئۇ ئالەم ئەھلىنىڭ پەخرى، بۇ راستتۇر،
لېكىن بۇ ئالەم ئەھلى كورۇ گاستۇر.
قۇلاقى، كۆزى جەزمەن بولسا ئىدى،
ئۇلار يىغلار ئىدى. ياق، يىغلىمىدى.
تىرىكلىك دەشتىدە گۈلشەن ئاشۇدۇر،
قۇلاقۇ دىللىرى روشەن ئاشۇدۇر.

ئارىدىن ئون يىل ئۆتتى. ئۇنىڭ ئېيتىپ بېرىشى بىلەن
«مەسنەۋى» نىڭ بىرىنچى كىتابىنى قەغەزگە چۈشۈرگەن «كاتىد-
جۈل - ئەسرار» ھېسامىدىن نەچچە يىللىق قەدىردانلىقنى شىپى
كەلتۈرۈپ، شائىردىن شەمسىدىن تارىخىنى ئالەمگە ئاشكارى-
لاشنى سورىدى. شائىر ئۇنىڭغا: «مېنى قىيىنما! بۇ قانلىق
ماجىرانى يادىمغا سالما! شەمسىدىن تەبرىزىدىن ئېغىز ئاچما!» دې-
دى.

دوستلىرى شائىردىن ئۆمرىنىڭ ئاخىرىغىچە بۇ ھەقتە سو-
راشقا پېتىنالمىدى. ئۇنىڭ يارىسىنى تاتىلاپ قويماسلىق ئۇ-
چۇن، بۇ ئىسمىنى زادىلا تىلغا ئېلىشىمىدى. شۇ سەۋەبتىن،
شەمسى بىلەن جالالىدىننىڭ «مۇلاقات» دېگەن كىتابى كۆچۈ-
رۈلمىگەن پېتى قالدى. شائىرنىڭ دوستلىرى ۋە ئىز باسارلىرى
ئۇنىڭ ۋاپاتى ھەققىدە «لام» دەپ ئېغىز ئېچىشىمىدى.
شەمسىدىن تەبرىزىنىڭ سىرلىق يوسۇندا غايىب بولۇشى،
ئۇنى قۇياشتەك، ھەقىقەتتەك باقىي دەپ بىلىدىغان بۈيۈك شا-

ئىرىنىڭ شېئىرلىرى ئارىدىن قانچىلىغان زامانلار ئۆتسىمۇ، يەنىلا ئۇنىڭ ھايات ئىكەنلىكىگە ئىشەنچ - ئۈمىد تۇغدۇرىدۇ. ئۇ گویا بىر كۈنى بولمىسا بىر كۈنى خۇددى بىر چاغدا كونيادا پەيدا بولغىنىدەك، يەنە مەۋلەۋىلەر خانىقاسى ئىشىكىدە پەيدا بولىدۇ. يېڭى مىڭ يىلىنىڭ ھىدايەت ئىگىسى بولۇپ كىرىپ كېلىدۇ. . . دېگەن ئىشەنچنى ئىلگىرى سۈرىدۇ.

پەقەت ئەسىرىمىزنىڭ ئوتتۇرىلىرىغا كەلگەندە، كونا، كىچىك خانىقانى رېمونت قىلىش ۋاقتىدا شەمسىددىن تەبرىزنىڭ قەبرىسى تېپىلدى.

ياغاچ قاپقاق، ئۇنىڭ تېگىدە تۆۋەنگە چۈشىدىغان شوتتا. ئېگىزلىكى ئادەم بويى كېلىدىغان، ھەيران قالارلىق ئۆي. سول تەرەپ تام تەرەپتە ئۈستى گەج بىلەن سۇۋالغان تۆت بۇرجەك مەقبەرە.

قەبرە ئۈستىدە سالجۇقىيلار دەۋرىدىن مىراس، ھازىر قۇرۇپ - تىنىپ كەتكەن قۇدۇقنىڭ ئىزناسى بار.

ئۇنىڭ نېرىسىدا مۇنار. ئۇ خېلىلا كېيىن، ئوسمانىيلار سەلتەنتى دەۋرىدە قۇرۇلغان. لېكىن مۇنارنىڭ تېمىغا قويۇلغان بىر تاشقا ئويۇلغان يېزىقلارنىڭ ئىسپاتلىشىچە، بىر چاغلاردا ئۇ تاش جالالىدىن رۇمىنىڭ ئاتىسىغا تەقدىم قىلىنغان گۆھەر تاش مەدرىسىنىڭ مۇنارىغا قويۇلغانىكەن.

ئاجايىپ قىزغىن بىر ھاياجان قوزغالدى. بىز تەقدىرگە مۇ، مەدھىيىگىمۇ ئىشەنمەيمىز. بۇنىڭدىن يەتتە يۈز يىلدىن ئارتۇق بۇرۇن سوغۇق دېكابىر كېچىسى ئاشۇ يەردە ئۆلتۈرۈلۈپ، يوشۇرۇن دەپنە قىلىنغان شەمسىددىن ئاتلىق بىرىنىڭ ھايات ئىكەنلىكىگىمۇ ئىشەنمەيمىز. لېكىن بىز ئادەملەرنىڭ كامالەتكە ئىنتىلىشىگە ۋە بۇ ئىنتىلىشنىڭ ئەبەدىيلىكىگە ئىشىنىمىز.

ئالتىنچى باب

ئورما

ھەر نەرسىنىكى زامان بۇزۇپ، خار ئەيلەر،
دۇنيانى خەزىنىچى يىغىپ، بار ئەيلەر.
ئىختىيار قىلسا ئەگەر ئەسلىگە قايتسا بەلكى،
غايىب پەردىسىدىن ھەق يەنە ئاشكار ئەيلەر.
— ئەبۇ ئەلى ئىبنى سىنا

داپ ساداسى

جالالىدىن ھۈنەرۋەنلەر رەستىسىنى بويلاپ ئاستا، خىيالغا
پاتقان ھالدا كېتىپ باراتتى. ئۇ سودىگەرلەر چازا قۇرۇپ چاي
ئىچىشىپ، خېرىدارلار بىلەن چاقچاقلىشىپ ئولتۇرۇشقان ئۈس-
نى يېپىق لاپاسلاردىن ئۆتۈپ، ۋاپۇرۇشلار رەستىسىگە چىقتى.
باھارنىڭ دەسلەپكى قىزدۇرۇشى چۈشتىن كېيىن خېلى يانغان
بولسىمۇ، لېكىن قۇياش يەنىلا گەدەنى ئوبدانلا قىزدۇراتتى.
دۇكانلارنىڭ سايىۋەنلىرىدىن تاكى يەرگىچە كەينى ئوچۇق، تۈم-
شۇقى ئۈستۈن قايرىلغان، ھەر خىل بېزەلگەن، سېرىق، قىز-
زىل، يېشىل ۋە كۆك يازلىق ئاياغلار مارجاندەك تىزىلغانىدى.
فەنت - ناۋات ساتقۇچىلار بالىلارنى تىنىمىسىز ۋارقىراپ چاقىرات-
تى. بازارنىڭ ئوتتۇرىسىدا لىق ئاپپىلىسىن قاچىلانغان سېۋەتنى
ئېشەككە ئارتىپ ماڭغان بىرى، ئۇنىڭ كەينىدىن بىر ھاممال
بىر دۆۋە پاخالنى يۈدۈپ، ئىككى پۈكلەنگەن پېتى كېلىۋاتاتتى.

ئۇ يىراقتىن قارىغاندا خۇددى يوغان كىرىپكە ئوخشاپ كېتەتتى. ئادەملەر جالالىدىننى كۆرۈپ، گەپ - سۆزلىرىنى توختىتىپ، ئورۇنلىرىدىن تۇرۇشۇپ، ئېھتىرام بىلەن سالام بېرىشەتتى. ئۇ بولسا بېشىنى تۆۋەن سېلىپ، خىيالغا پاتقىنچە ماڭاتتى.

ئەتراپىدا قانچىلىغان ئادەملەر! ئۇ ئۆزىنى دائىم ئاشۇلارنىڭ ئارىسىدا، شۇلارنىڭ بىرى دەپ بىلىسىمۇ، ئەمما ئۇ تولىمۇ يالغۇزلۇق ئازابىنى چېكەتتى.

ئۇ دوقمۇشقا بېرىپ قايرىلدى. دۇكانلاردا قىنىغا يېتىپ كېتىۋاتقان قۇياشقا ئوخشاش تاۋلىنىپ تاملاردا تىزىلىپ تۇرغان مىس لېگەنلەر، بويۇنلىرىنى قاقىردەك سوزغان نەپىس ئاپتوۋرلار، مىس ۋە تۆمۈرنىڭ جاراڭ - جۇرۇڭلىرى، ئادەملەرنىڭ ۋاڭ - چۇڭلىرى قوشۇلۇپ كەتكەنىدى.

ئۇ قىرىق ياشتىن ئاشتى. ئۇ پەللىگە يېتىپ، ئالەم ۋە ئادەملەرنى ئۆزىگە تارتقۇچە، ئۆمرى بىر يەرگە بېرىپ قالدى. ئۇ يەنە يالغۇز، ئۇ ھەممەنەپەس ئادىمىنى تاپتىم دېگۈچە، ئۇنىڭدىن ئايرىلىپ قېلىپ يەنە ئىزدەشكە باشلاش ئۇنىڭ پېشانىسىگە پۈتۈلگەنگە ئوخشايتتى.

يەردە بولسا، باھار، چۆللەرنى ئوت - چۆپلەر قاپلىدى. تېرەكلەر يوپۇرماق چىقاردى. ئەتىرگۈللەر دەسلەپكى غۇنچىلار بىلەن ياساندى.

ئۇنىڭ روھىمۇ قۇياشقا ئوخشاش، ھەممىلا تەرەپكە تارقاپ - سىڭىپ، ھايات بېغىشلايدۇ. ئەمما قۇياشمۇ ئۆز ئورنى ۋە يۈكسەكلىكىدە شۇنچە يالغۇز - تەنھا! كىم ئۇنىڭغا كۆزلىرى قاماشماي تىكىلىپ قارىيالايدۇ؟ ھەتتاكى قۇياشمۇ ئۆزىنى ئۆزى كۆرۈش ئۈچۈن ئەينەككە موھتاج.

ئۇنىڭ ئەتراپىدىمۇ قانچىلىغان ئادەملەر بار! لېكىن ئۇلارنىڭ كۆڭۈل ئەينىكى تەكەببۇرلۇق پەردىسى بىلەن تومۇلغان!

ئۇلار ئۆزلىرىنى ياخشى كۆرۈشەمدۇ؟ ياق، ئۇلارنىڭ ياخشى كۆرىدىغىنى، يەپ - ئىچىش، بايلىق، مال - مۈلۈك كۆپەيتىش. بايلىقنى كەلتۈرگۈچى پۇل، ئادەملىرىنى مالدەك ئۇيان - بۇيان ھەيدەشكە پۇرسەت بەرگۈچى ھاكىمىيەت. ئۇلارنىڭ قەلبى ئۈستى - ئۈستىلەپ بۇيۇملار دۆۋىلەنگەن ئامبار، شۇلارنىڭ ئارىسىدا ئۇلارنىڭ ئۆزلىرىمۇ جانسىز، مەنىسىز بىر بۇيۇم. ئۇنداقتا، بۇيۇملاردىن، ئېھتىياجىلاردىن ۋاز كېچىش كېرەكمۇ؟ ياق، لېكىن ئۇلارنىڭ ئوتتۇرىسىدا مۇناسىۋەت ئورنىتىش لازىم. ئامبارنى كۆڭۈل تەپەككۈرىغا ئايلاندۇرۇش كېرەك، ھەر بىر كېرەكلىك نەرسە ئۆز مەنىسىگە ئىگە بولسۇن، ئۇ ئىنساننىڭ بىردىنبىر روھى ئارقىلىق باشقا كېرەكلىك نەرسىلەر بىلەن باغلانسۇن.

ئۇنداقتا، روھ دېگەن نېمە؟ ئۇ ئەقىلمۇ، كۆڭۈلمۇ ئەمەس... بەلكى ئۇ بىرلىكنى ئالاھىدىلىككە قوشۇش، ئالاھىدىلىكنى بىرلىكتە كۆرۈش ئىشتىياقىدۇر. بەلكى ئۇ ئۆزىنى ۋە ئالەمنى بىلىپ، دائىم چوڭقۇر ۋە ئالغا بېسىش، يېڭى - يېڭى مۇھىتلارنى ئىگىلەپ، پۈتۈن تاشقى، زاھىرىي ئالەمنى ئۆز ئىچكى ئالەمىگە ئايلاندۇرۇش، ئۆز ئىچكى، باتىنىي ئالەمنى تاشقى ئالەم بىلەن قوشۇپ، بىر پۈتۈن قىلىش خاھىشىدۇر! روھىيەتتىن مەھرۇم ئادەم ئۈچۈن ئالەم مەنىسىز ۋە خىل-مۇخىل نەرسىلەر تولغان ئامبار. پەقەت ئىنسان مەنىۋىلىكى پۈتۈن كائىناتنى ئۇنىڭ ئۆز ئويىغا ئايلاندۇراالايدۇ... ھەر بىر قىياق، مايسىدا، ھەر بىر ساماۋى سەييارىدە، دەسلەپ ئويغانغان پىكىر، ئانا قورسىقىدا مىدىرلىغان بوۋاقتا ئومۇمىي بىر ماھىيەتنى كۆرۈپ، ئۇنى بار ۋۇجۇدى بىلەن ھېس قىلىشنى بىلىش كېرەك. ئىنسان روھىيىتىنىڭ بۇلىقى ئەمىرۇ ئەمەلدارلارنىڭ ئارىسىدا ئەمەس، سارايلار ۋە ھەشەمەتلىك ئايۋانلارنىڭ سەھنىسىدە

ئەمەس، مەنىۋى تەرەپتە — بېشى موھتاجلىقتىن قۇتۇلالماي،
ئۇيقۇ ۋە تاماققا تويماي، ھەر كۈنى، ھەر سائەت ئۆزىنى
باشقىلارغا بەخشەندە قىلغۇچى، بولمىسىنىڭ ھەر بىر سوقۇلۇشى
ۋە يىغىنىسىنىڭ ھەر بىر سانجىلىشى بىلەن جانىسىز ئىشپالار -
نەرسە - كېرەكلەرگە جان كىرگۈزۈپ، ئۆز روھىغا لىباس
كىدۈرگۈچى ئادەملەرنىڭ مۇھىتىدا، ئۇلارنىڭ مېھنىتىدۇر.
ئۇنىڭ قۇلىقىغا نەپىس، ئاھاڭدار سادا ئۇرۇلدى. بولمىقىلار
يۈرەكنىڭ سوقۇشىغا ئوخشاش بەزىدە قاتتىق، بەزىدە بوش تۈپ-
كۈلداپ ئاۋاز چىقىراتتى، ئۇلارنىڭ ئۇرۇلۇشى خېلىلا تېزلى-
شىپ، بەزىدە تاسادىپىي جىمىپ قېلىپ، قايتىدىن يەنە باشلى-
ناتتى. مانا شۇ يېقىملىق، ئاھاڭدار سادا ئۇنىڭ كۆڭلىدىكى
غەمىنى ئېرىتتى، دوست، ھەمدەملىك بىر مەھەل ئويغىنىپ،
پۈتۈن تېنىگە تارقىدى ۋە بارلىق ۋۇجۇدىنى چىرمىۋالدى.
ئۇ بىر ئاز توختاپ قۇلاق سالدى. بىر قولى يەكتىكىنىڭ
ياقىسىنى تۇتۇپ، يەنە بىر قولى ھاۋاغا كۆتۈرۈلدى. بىر قەدەم
ئالغا چامىدى. بېشىنى ئوڭ مۇرىسى تەرەپكە قىڭغايىتىپ، ئاۋ-
ۋال ئاستا، كېيىن ئىتتىك - ئىتتىك پىرقىراپ، چاڭ - تۈزەن
باسقان، ئادەملەر مىزىلىدىغان كوچىنىڭ ئوتتۇرىسىدا ئۇسۇلغا
چۈشۈپ كەتتى.

ئايا ياپراق، نېچكۈك بۇنداق قۇتۇلدۇڭ بەندى زىنداندىن؟
ئايان ئەتكىن، ئايان، بىزمۇ قۇتۇلساق بىر يولى ئاندىن!
ئايا سەرۋى، بېشىڭ كۆكتە، سىرىڭنى سۆزلە ئىنسانغا،
ئايان ئەتكىن، سوزايلى بىزمۇ بوي شۇ بۇرچى ئاسمانغا!...

بازار ئەھلى دەرھال نېرى - بېرى قىلىشىپ، ئوتتۇرىنى
ئېچىپ بېرىپ، ئۇسۇلغا چۈشكەن شائىرغا ھەيران بولغان
ھالدا قاراپ تۇرۇشاتتى.

ئىشككە ئەڭ يېقىن ئولتۇرغان خەلىپە قوللىنىدىكى كىچىك
كىتە يولغىسى بىلەن قىلىۋاتقان ئىشتمىن بېشىنى كۆتۈرۈپ،
ئۆسۈلغا چۈشكەن جالالىدىنغا كۆزى چۈشتى.

باشقا شاگىرتلىرى ئىش بىلەن بولۇپ، ھېچ نەرسىنى سەن-
سەن. ئۇستاز ئۇلارنىڭ يوللىرىدىن چىقىۋاتقان ئۇلارنىڭ ئالدىغا
زوق بېغىشلاۋاتقانلىقىنى بايقاپ قالدى. . . .

سالامىدىننىڭ يۈزىگە ئاستا - ئاستا نەپەس مۇم يۈگۈردى.
ئۇ خەلىپىگە ئىشارەت قىلدى - دە، يولقىسىنى قولغا ئېلىپ،
رەننەت ئۈچۈن تەييارلىنىۋاتقان نېپىز تىللا يوپۇرماقلارغا بىر
تەكشى ئۇرۇشقا باشلىدى. ئۇنىڭ نەزەر - كۆزى خالايتقىنىغا

ئوتتۇرىسىدا ئۆسۈلغا چۈشۈپ، شېئىر ئوقۇۋاتقان شائىرغا
ئىختىيارسىز تارتىلاتتى. يولقىلار ئېگىز - پەس ئورۇلاتتى.
ئەسلىدە ئۈستىمۇ يولقىسىنى ئوتتۇر كەلگەن يەرگە ئورۇۋالدى.

ئۇستىغا بىر ئىش بولغان ئوخشايدۇ، دەپ شاگىرتلار ئى-
شنى توختاتتى.

— ئورۇڭلار! قاتتىقراق ئورۇڭلار! — دەپ ۋارقىرىدى
سالامىدىن ئۇلارغا.

يولقىلار بەنە توكۇلداشقا باشلىدى. ئۇلارنىڭ ئالغىنى تېز-
لىشىپ، تېخىمۇ جاراڭلىق تويى ئالدى. جالالىدىن دۈكەن ئەڭ
ئىدى تېخىمۇ جىددىيلىشىپ پىرقىرايتتى.

ئايان غۇنچە قىزىل قانلار ئارا ئۆزۈڭنى تىرىك ئىتىگە
ئايان ئىتىگىن، نېدۇر سۆيگۈ، نېدۇر ئۆزۈڭنى تىرىك ئىتىگە . . .

سالامىدىن ئىختىيارسىز ئورنىدىن تۇرۇپ كىتى. ئى-
گىرتلىرىغا:

— ئۇرۇڭلار! توختىماي ئۇرۇڭلار! — دەپ توۋلىدى.
ئۇلار ئىككىسى بىرلىشىپ پىرقىراشقا باشلىدى. ئاھاڭمۇ
بىر، سۆزىمۇ بىر. ئۇلار ئۆزلىرىنى ئۇنتۇپ، ئالدى بىلەن
بىرلىشىپ كەتكەنىدى.

لېكىن سالاھىدىدىن قېرىپ قالغاچقا، ھاسىراپ توختاپ
قالدى، شائىردىن ئۆزىنىڭ جىسمانىي ئاجىزلىقى تۈپەيلى تەزىم
قىلىپ ئۆزى سورىدى.

شائىر دوستىنى قۇچاقلاپ سۆيىدى، ئۆزى يەنە ئۈسۈلغا
چۈشۈپ كەتتى.

بار ئىدى بۇندا بىر زەرگەر دۇكانى،
كۆز ئاچتى چەشمەنى مېھرى جاھانى.
ئەجەب مەنىسى يۈكسەك، چېھرىسى پاك،
قارايمەن شادىمان، مەستۇ، ياقام چاك.

شۇ كەچلىكى سالاھىدىدىن دۈكىنىنى شۇ بويىچىلا بىرىگ
ئىنتام قىلىۋېتىپ، شائىر بىلەن بىرگە كەتتى ۋە تاكى ئۆلگۈچ
شائىردىن ئايرىلمىدى.

يەنە ئول ئاي ساما سەھنىگە بالقىپ، ۋاھ، ئەجەب كەلدى،
ئەگەر شىددەتتە تۈركتۈر، كۆركى سۈرەتتە ئەرەب كەلدى.
ئەجەب لىباستادۇر ئۇ يار، غارايىپ كوزىدا ئۇ مەي،
يەنە بىزگە ئاشۇ مەستۇ خۇمار، ئەيشۇ تەرەب كەلدى.
كېتىپ تۇن، كەلدى تالغ، نەلەردە سىز، ئەي مەردى مەردانلار،
يەنە ئۇ شامچىراغ، ئۇ شەمئى ئەسرار پارقىراپ كەلدى.
كۆچۈپ يۈرمەيدۇ جانلار، بۇ گەپكە مەن ئىشەنمەسمەن،
جىمى تامچە ئاقار ئۇمانغا^①، شۇ سۆزدىن شەرەپ كەلدى.

① ئۇمان — دېھىز - ت.

شۇنداق قىلىپ، شائىر زەرگەر سالاھىدىنىڭ ئەينىكىدە شەمسنىڭ سۈرىتىنى ۋە ئۆزىنىڭ ئەكسىنى كۆردى.

پىرى سەئىد سىردانغا ئوخشاش، سالاھىدىدىن تەقۋادارلىقىنى چېكىگە يەتكۈزدى. پۈتۈن تەرىقەت يولىنى تولۇق قىلمىغۇچە ھەپتە، ئايلارنى تائەت - ئىبادەت، روزا - نىياز بىلەن يالغۇز - تەنھالىقتا ئۆتكۈزدى. لېكىن ئۇ سەئىدەك جىددىي، ئەسەبىي ئەمەس، تەبىئىي ۋە خاتىرجەم ئىدى.

ۋەلەد بۇ ھەقتە: «سالاھىدىدىن شەمسنىڭ پەزىلىتىنى كۆرگەچكە، ئاتام دوستلىرىغا: «مېنى قويۇڭلار، شەيخلىق مېنىڭ ئىشىم ئەمەس. بۇنىڭدىن كېيىن سالاھىدىنىڭ ئىرادىسى بويىچە ئىقتىدا قىلىپ، شۇنىڭغا ئەگىشىڭلار، دېگەندى. مەن ئاتامنىڭ ئالدىغا بارغىنىمدا ئۇ ماڭا: سالاھىدىنىڭ چىرايىغا قارا، ئۇنىڭدا ھەقىقەت سۇلتانىنى كۆرۈشكە غەيرەت قىلغىن. روھىيەت پادىشاھى، ئورنى ۋە چېكى يوق، مۈلكى - مەملىكەت ھۆكۈمدارى مانا، شۇ سالاھىدىدىن دۇر... بۇنىڭدىن كېيىن سەنمۇ شۇنىڭغا تەسلىم بولغايسەن، دېگەندى» دەيدۇ. جالالىدىن ئارتۇق ۋەز ئېيتىشنى خالىمايتتى. ئەمما سالاھىدىنىڭ ئۆتۈنۈشى بىلەن بۇ ئاخىرقىسى دەپ، يەنە بىر قېتىم مەسچىت مۇنبىرىگە چىقتى.

ئۇ سالاھىدىنىڭ قېشىدا شەمسنىڭ نامىنى تىلغا ئالماسلىقىنى ئىستەيتتى. «ئۇلارنىڭ ئارىسىدا پەرق يوق، - دەيتتى شائىر، - لېكىن ئارىقلار قەلبىمۇ رەشك تۇمانىدىن خالىي بولمىغاي».

ھەقىقىي روھىي ئۇلۇغلۇقنىڭ نېمىلىكىنى ئۆمرىنىڭ ئاخىرىغىچە بىلمىگەن مۇرىتلارنىڭ ئىچىنى قانچىلىك رەشك - ھەسەت تاتىلاۋاتقانلىقىنى تەسەۋۋۇر قىلىش قىيىن ئەمەس. ئۇ -

لار شەمسنىڭ غايىب بولغىنىغا خۇش بولۇشۇپ، بۈگۈن -
ئەتىگىچە شائىرمۇ بېسىلىپ قالار ۋە ھەممە نەرسە ئاۋۋالقى
ئىزغا چۈشەر، دەپ ئۈمىد قىلىشاتتى. شائىرنىڭ سالاھىدىدىن
بىلەن دوستلۇقى ئۇلارنىڭ ئاخىرقى ئۈمىدىنىمۇ يوققا چىقاردى.
ئۇنىڭ ئۈستىگە سالاھىدىدىن دېھقان بالىسى، شۇلارغا ئوخ-
شاش تۇرمۇش كەچۈرىدىغان ئاددىي بىر ھۈنەرۋەن ئىدى. باشقىدە
لارغا ئوخشاش تاماق يەيدىغان، كېچىسى ئۇخلاپ، كۈندۈزى
ئىشلەيدىغان، تىرىكچىلىكى ھەر كۈنى، ھەر سائەت كىشىلەر-
نىڭ كۆز ئالدىدا ئۆتىدىغان، ئاددىي كىشىنىڭ ئۇلۇغلۇقىنى
بىلىش ھەممىلا كىشىگە نېسىپ بولۇۋەرمەيدۇ. ئاۋام پەقەت
ئۇلۇغ ئىنسانلاردا ئۆزىگە ئوخشاش جەھەتلىرىنىلا كۆرىدۇ،
ئوخشىمايدىغان جەھەتلىرىنى تەن ئېلىشنى خالىمايدۇ، قوبۇل
قىلمايدۇ. شۇنىڭ ئۈچۈنمۇ «ئۆز يۇرتۇڭدا پەيغەمبەر يوق» دەپ
بىكارغا ئېيتىمىغان بولسا كېرەك. شۇ سەۋەبلەر تۈپەيلىدىنمۇ،
ئۇلۇغ ئەمەس، لېكىن ئۇلۇغلۇقىنى دەۋا قىلغۇچىلار ئۆزلىرىنى
ئۆز ئىللەتلىرىدىن دەبدەبىلىك مۇراسىملار، قاراۋۇللارنىڭ قى-
لىچلىرى بىلەن ساراي - قورغانلىرى، قوپال نۇتۇقلار ۋە
كاناي قىرىشلار بىلەن تولغان جىددىيلىكلەر ئارقىلىق ئاجرىتە-
شامدىكىن؟

مۇرىت ۋە دەرۋىشلەرنىڭ ئارىسىدا يەنە غەيۋەت، ئىغۋا
باشلاندى. بىرىدىن قۇتۇلۇپ، باشقىسىغا تۇتۇلدۇق، بىزنى يەنە
تەۋرەتكىلى تۇردى. ھېلىقى شەمسىدىن قانداقلا بولمىسۇن بىر
نۇر تارقاقچى ئىدى، بۇ سالاھىدىدىن بولسا كىچىككىنە يالتىرى-
غان بىر ئۇچقۇن. شەمسىدىن سۆز ۋە قەلەم ئىگىسى ئىدى،
ئالىي ھىممەت ۋە ئەللامە ئىدى. ئۇنىڭ شەيخىمىزگە دوست
بولۇشى دۇرۇس ئىدى!

بەزىدە تىرىكلەرنى پەسكە چۆكۈرۈش ئۈچۈن ئۆلۈكلەر ئاچا.
يىپ ماختىلىدۇ!

«قانداقلا بولمىسۇن، شەمسىدەدىن نازا كەتلىك بىر تەبرىز-
لىك ئىدى، — دەپشەتتى ئۇلار، — ئۇ بىز كىچىكىدىن تارتىپلا
بىلىدىغان بۇ سالاھىدەندەك قوپال كونيالىق ئەمەس ئىدى. بۇ
سالاھىدەدىن يا ئوقالمايدىغان، يا يازالمايدىغان، ياكى ئىككى
ئېغىز سۆزنى بىر - بىرىگە باغلىمايدىغان، ئۇۋالىلىق نېمە،
ساۋابلىق نېمە ئىكەنلىكىنى بىلمەيدىغان بىر نېمە، بۇ قانداق
قىلىپ بېشىمىزغا چىقىۋالدى؟ ئەتىدىن - كەچكىچە دۇكىنىدا
ئولتۇرۇپ، بولقىسىنى توكلدەتاتتى، قوشنىلىرىغا ئاراملىق
بەرمەيتتى. ئانچە - مۇنچە ئەپلەپ - سەپلەپ دۇئايى فاتىھە
ئوقۇيالىسىمۇ كاشكى، سوئال سورىساڭ قېچىرغا ئوخشاش زولك
ئولتۇرۇۋالدى. شۇنداق ئۇلۇغ ئالىم بولغان مەۋلانانىڭ قانداق
قىلىپ ئۇنىڭغا كۆڭلى چۈشۈپ قالغاندۇ؟ دەپشەتتى» دەپ
ئەسلىدۇ ۋەلەد.

سالاھىدەدىن ھەقىقەتەنمۇ ساۋاتسىز ئىدى. ئوقۇش ماھارىتى
پىكىر قىلىش ماھارىتىنى باسالمايغىنىدەك، سۆز راتسىئونال —
دەتتىقى تەپەككۈر ھەققىدە ئەمەس، ھېسسىي ئوبرازلىق تەپەك-
كۈر ھەققىدە، يەنى «كۆڭلىدە جۇش ئۇرغان ئىدىراك» ئۈستىدە
كېتىۋاتقاچقا، ساۋاتسىزلىق — ئەقىلسىزلىك، دېگەن گەپ
ئەس.

سالاھىدەدىن خەلق ئارىسىدىن چىققان، خەلقنىڭ ساغلام
زېھنى، ئۆتكۈر ھەقىقەت سەزگۈ سىغىمىنى ئۆزىدە جەملىگەندە
دى. باشقىلار يىللار بويى جاپالىق ئەمگىكى ھېسابغا ئۆزلەش-
تۈرگەن نەرسىنى ئۇ بىردەمدىلا تاللىۋالالايتتى. ئۇنىڭغا ئۇلۇغ
ئۇستازلاردىن سەئىد، شەمسى ۋە ئاخىرىدا جالالىدىننىڭ ئۆزى
«دەرس بېرىشكەندى. زەرگەر بىر قېتىم جالالىدىنغا: «ئۆزۈمدە-
كى نۇر مەنبەلىرىدىن ئۆزۈم خەۋەرسىز ئىدىم. سەن ئۇ مەنبە
بۇلاقلىرىنىڭ كۆزىنى ئاچتىڭ. پۈۋلەپ، يالقۇنچاتتىڭ» دېگەندە-
دى.

ئاۋام ساۋاتسىز ئۇستا سالاھىدىدىن ئەمەس، بەلكى ئۇنىڭ ئوقۇمۇشلۇق غەنىملىرى^① ئاۋام ئىدى.

سالاھىدىدىن ئۆزىنى ئۆزى چەكلەش ئارقىلىق ئۆزىدە شۇنداق ئىرادە كۈچىنى تەربىيىلىدىكى، ئۇ ھەتتا ئۇستازلىرىنىمۇ ھەيران قالدۇردى ۋە ئۆز تەسىرىنى خېلى يۇقىرى دەرىجىگە كۆتۈرەلدى. ئۇ توغرىلۇق ۋەلەد: «ئۆزىنىڭ قابىلىيىتى بىلەن ئۇ ھەممىدىن ئېشىپ چۈشتى. ئارىقلار يىللار بويى بېرىدىغان نەرسىنى ئۇ بىردەمدىلا بېرەلەيتتى. لەۋ ۋە تىلسىز سىرلارنى ئاچتى. بىر ھەرپ، ھەتتاكى بىر سۆزمۇ ئىشلەتمەي، ماھىيەت گۆھىرىنىڭ مېغىزىنى چاقتى. ئۇنىڭ نۇتقى دىلىدىن چىقىپ يەنە بىر دىلغا سىڭەتتى» دەپ يازغانىدى.

ئۆز دەۋرىنىڭ ئەڭ مەلۇماتلىق كىشىسى بولغان جالالىدىن نىڭ بار - يوق كۈچى ھافىزە^② قۇۋۋىتىدىن ئىبارەت بولۇپ، تەييارغا ھەييار ئىلىمخورلاردىن ھەزەر قىلاتتى. سالاھىدىدىن ھەقىقەتنى باشقىلارنىڭ بىساتىدىن ئىزدەمەيتتى. ئۆلۈك تىللاغا جان كىرگۈزۈپ، ئۇنى ئۆز قولى بىلەن تاپاتتى. شائىر ئىشەنەتتىكى، ئۆزىدىكى ئازغىنا كەمتەرىن ھەقىقەتنى تاپالغان كىشى، ئۇلۇغ ھەقىقەتلەرنىمۇ تاپالايدۇ. دېھقان بالىسى، زەرگەر سالاھىدىدىن غايىلەرنىڭ سۈرىتى ياكى ھەرپىنى ئەمەس، روھىنى بىلىۋالاتتى. جالالىدىننىڭ يېڭى ئېتىقادى بولغان ئىنسانغا مۇھەببەت، ئەمگەككە ئىززەت - ھۆرمەت قىلىشنى چوڭقۇر قەلبىدىن ھېس قىلاتتى. جالالىدىن بولسا، بىر چاغلاردا شەمىنىڭ ئەينىكىگە قارىغاندەك، ئۇنىڭ كۆڭۈل ئەينىكىگە تەلمۈرۈپ، ئون يىل داۋامىدا ئۆزىنىڭ ھەر بىر قەدىمىنى ئەمەلىيەتكە سېلىشتۇراتتى.

① غەنىم - دۇشمەن - ت.

② ھافىزە - ئىنساننىڭ بىرەر پەيغەمبەر، چۈشەنچە ياكى خاتىرىنى ئەستە ساقلاش

قابىلىيىتى - ت.

بىر قېتىم شائىر دوستلىرى بىلەن بولغان سۆھبەتتە «خۇم» دېگەن سۆزنى «خۇنب» دەپ ئىشلەتتى. سۆھبەتداشلار بىردىن بىرى ئۇنى تۈزەتمەكچى بولدى. شائىر ئۇنىڭغا: «مەن بۇنى سەندىن ياخشىراق بىلىمەن، لېكىن شەيخ سالاھىددىن شۇنداق تەلەپپۇز قىلىدۇ. بىزنىڭ ئۇنىڭغا ئەگەشمىكىمىز پەرزى ئەيىندۇر. ئۇنىڭ دېگىنى چىن» دەپ جاۋاب بەردى.

نۇرغۇن كىشىلەرنى ئازدۇر - كۆپتۇر غەپلەت باسدۇ ۋە ئۆزلىرىنىڭ غاپىللىقتا قېلىش شارائىتىغا قاراپ ئۇنى بەزىدە ئىللەت، بەزىدە پەزىلەت دەپ ئاتىشىۋالىدۇ. ئەمما، ئەڭ قورقۇنچۇق ئىللەت، غاپىل بولۇپ تۇرۇپ، ئۆزىنى ھەممە نەرسىدىن سەگەك تۇرىمەن دەپ بىلگۈچى ۋە شۇ ۋەجىدىن، ئۆزىنىڭ ھالاكىتى ئۈچۈن ئۆزىگە ئەرك بەرگۈچى غاپىللىقتۇر.

بەگ ۋە ئەمەلدارلار ئۈچۈن سالاھىددىن شەمسىددىننىمۇ خەۋپلىك ئىدى. ئۇ دۆلەتنىڭ تۆۋەن تەبىقىلىرىگە تەۋە، شۇڭا جالالىددىننىڭ سۆزلىگەن ۋەزلىرى ئاشۇلارنىڭ دىلىنى بەند قىلىپ، ئۇلارنى ھەرىكەتكە كەلتۈرۈشى مۇمكىن ئىدى. ئەمەلدارلارنىڭ قەلبىنى چىرمىۋالغان نەپرەت بىلەن قورقۇنۇپ شائىرغا سادىق دەرۋىش ۋە مۇرىتلارنىڭ يېنىپ تۇرغان «ياخشى رەشك» ئوتىغا ماي قۇياتتى.

ئەمما ئېنىق كۆرمەي تۇرۇپ، ھېچقانداق مۇھەببەتمۇ بولمايدۇ. شائىر شەمسىددىننى قۇۋۋەتلىگەن ھالدا: «ھەقىقەت ياخشىلىق ۋە يامانلىقتىن ئۈستۈن تۇرىدۇ» دەيتتى.

يەنە پىتىنە - ئىغۋا، قاتىللىقنى مەقسەت قىلغان ئىغۋا تارقىتىشتى. بۇ قېتىم زەرگەر سالاھىددىننى ئۆلتۈرۈشمەكچى ئىدى. لېكىن ئۇلارنىڭ نەزىرىدە ئىللەت ۋە ئەيبىدار بولۇپ كۆرۈلگىنى ئۇنىڭ پۇقرالىقى - ئەسلىدە سالاھىددىننىڭ كۈچ - قۇدرىتى ئىدى. بۇنداق كۈچكە شەمسىددىن تەبىرىزمۇ ئىگە ئەمەس ئىدى.

پىتىنچىلەردىن بىرى توۋا قىلىپ، ھەممە گەپنى جالالىدەنغا يەتكۈزدى. شائىر قورقۇپ كېتىپ، دوستىنىڭ بېشىغا يۈگۈردى. سالاھىدەننىڭ قەتئىيەت ئۇرغۇپ تۇرغان، خانىرى-جەم چىرايىغا كۈلكە يۈگۈردى.

— تەشۋىشلەنمەڭ! مېنى ھېچ نەرسە قىلالمايدۇ!

شۇ كۈنى ئۇ مەدرىسىگە ھەممىنى — دوستلىرىنىمۇ، دۈشمەنلىرىنىمۇ توپلىدى. كەلگەنلەرنى ئالدىرىماي كۆزدىن كەچۈرۈپ، ئۇلارنىڭ ھەربىرىگە ئۇزاق تىكىلىپ قاراپ تۇرغاندىن كېيىن:

— بىلىمەن، بەزىلەر مېنى ياخشى كۆرمەيدۇ، چۈنكى مەۋلانانىڭ مېنى يارىتىپ قالغانلىقى ئۈچۈن. لېكىن بىلىپ قويۇڭلاركى، مەن پەقەت ئادەتتىكى ئەكس ئەتتۈرگۈچى بىر ئەينەك، مەۋلانا ماڭا قاراپ ئۆز ئەمەلىيىتىنى كۆرىدۇ...

رىۋايەتكە قارىغاندا، بۇ سۆزلەر شۇنداق قەتئىيەت بىلەن ئېيتىلغانكى، پىتىنچىلەر توۋا قىلىشقا مەجبۇر بولۇپ، گۇنا بوغما يىلاننىڭ ئالدىدىكى توشقاندىك تىپىرلاپ قېلىشقان.

ئەمما گەپ پەقەت ئىرادە ۋە تەسىر كۈچىدە ئەمەس، بۇنداق سۈپەتلەرگە شەمسىددىن تەبرىزىمۇ ئىگە ئىدى. لېكىن شەمسى كونيادا مۇساپىر، باشقا يۇرتلۇق ئىدى. ئۇنىڭدا سۆز ۋە پالىئاج غايىلا بار ئىدى. سالاھىدەننىڭ كەينىدە كونييا شەھىرىنىڭ شۇنداقلا، پۈتۈن سالجۇقىيلار دۆلىتىنىڭ ئەخىيلەر جامائىتىگە ئۇيۇشقان ھۈنەرۋەنلىرى تۇرۇشاتتى.

كۇساتاغ يېنىدىكى جەڭدە شەرمەندىچىلەرچە مەغلۇبىيەتتىن كېيىن، سۇلتانلار ۋە ئۇلارنىڭ دۆلەت ھاكىمىيىتى بىلەن - يىلغا نەپسى چوڭىيىپ كېتىۋاتقان چىڭگىز قوشۇنىنىڭ ئەسەر دارلىرى ئۈچۈن باج - سېلىق يىغىش بىلەن بولۇپ كېتىشتى.

ئەمما باج - سېلىقلار نەدىن ئېلىنىدۇ؟ يەر ئىگىلىرى، ئەمەلدار ۋە بەگلەر ئەبگارلاشقان، ئۇلارنىڭ

مال - مۈلكى ئۇرۇش، ئاچارچىلىق، بۇلاڭچىلىق ۋە دېھقانلار-
نىڭ قوزغىلاڭلىرى تۈپەيلىدىن ۋەيران بولغانىدى. پەقەت ھۈنەر-
ۋەنلەرنىڭلا قولىدا ئاز - تولا مال - مۈلۈك، سەرمايە بار ئىدى.
ئۇلارسىز يەر ئىگىلىرىدىن باج - سېلىق يىغىۋېلىش بۇياقتا
تۇرمۇش، ھەتتا خەلقنى باشقۇرۇپ تۇرۇشقا زۆرۈر بولغان كى-
چىكىگە قوغداش قوشۇنىنى ساقلاپ تۇرۇشقا قۇربى يېتىشمەيتە-
تى.

ئەخىيلەر ئويۇشمىسى پەقەت ھۈنەرۋەنلەر جامائەسى بولۇپ
قالماي، ياۋروپادىكى ئوتتۇرا ئەسىر رىتسارلىق ئوردىنىنى ئەس-
لىتىدىغان دىنىي — جەڭگىۋار بۇرادەرلىك دېيىشكىمۇ بولات-
تى. ئۇنىڭغا ئەزا بولغان خەلىپىلەر^① قىلىچ تاقاپ يۈرۈشەتتى.
ھەقىقىي جەڭچىلەردەك بولمىسىمۇ، ھەر ھالدا، قورال ئىشلى-
تىشنى بىلەتتى. ياش ئەخىيلەردىن ئىبارەت جەڭگىۋار گۈرۈپ-
پىلار شەھەر مۇداپىئەسىگە قاتنىشاتتى: ۋاقىتنىڭ ئۆتۈشى بى-
لەن ئۇلار مەملىكەت ئىچىدە خېلى سالماقنى ئىگىلىگەن ھەربىي
كۈچكە ئايلانغانىدى.

پىتىنخور دەرۋىشلەرلا ئەمەس، ياللانما نۆكەرلەرگە ئىگە
ئافسۇڭكەك ئەمەلدارلارمۇ ئەخىيلەردىن چۆچۈشەتتى. ئەلۋەتتە بۇ
سەۋەبسىز ئەمەس ئىدى. ئەرەب سەيياھىنىڭ گۇۋاھلىق بېرىشى-
چە، چىڭگىزخاننىڭ غەلىبىسىدىن بىرقانچە ئون يىل ئۆتكەندىن
كېيىن، سۇلتان ئائىبلىرى بولمىغان جايلاردا ئۇلارنىڭ ۋەزىپى-
سىنى ئەخىيلەر ئۈستىگە ئالغان. ئاقساقاللار كېڭىشىنىڭ قارا-
رى بىلەن ئەخىي - جەڭچىلەر كۆڭلىگە ياقمىغان زېمىندارلار،
زالىم ۋە مۇستەبىتلەرنى سادىق مۇلازىملىرى بىلەن قوشۇپ قەتل
قىلىشقان.

ۋەزىر ئەزەم پەرۋاننىڭ ئۆزىمۇ ئەخىيلەر كۈچىنى ئېتىراپ

① خەلىپىلەر — بۇ يەردە، ئىز باسارلار، قورۇقچىلار مەنىسىدە ئىشلىتىلگەن - ت.

قىلىشقا مەجبۇر بولغان. ھۈنەرۋەنلەر جامائىتى بىزدىن باج - سېلىقلارنى ئارتۇق ئېلىۋاتىدۇ، دەپ شىكايەت قىلىشقاندا، شا ئىر ئۇنىڭغا مەكتۈپ ئەۋەتكەن، شۇنىڭ بىلەن پەرۋانە بۇيرۇقىنى بىكار قىلغانىدى. شائىر ئۇنىڭ يۈزىگە تىكىلىپ تۇرۇپ ھەقىقىي ئەمەلىي سۆزىنى قىلغاندا، پەرۋانە ئۇنىڭ ئالدىدا جىم تۇرۇپ سۆزىنى ئاڭلىغان، شائىردىن مەسلىھەت سورىغان، چۈنكى ئۇلۇغ شائىرغا يېقىنلىشىش بىلەن ئۇ ئەخسى بۇرادەرلەر ۋە ھۈنەرۋەنلەر جامائىتىنى ئۆز تەرىپىگە تارتماقچى بولغان.

زەرگەر سالاھىدىدىن ۋە كېيىنچىرەك ئەخسىلەر ئاقساقىلى ھېسامىدىن بىلەن دوستلىشىش شائىرغا ھەقىقەتەنمۇ زور تايانچ بولدى. ئەمدى ئۇنىڭ كەينىدە پۈتۈن - سۈرۈك خەلق تۇراتتى. ئەركانى دۆلەت - ۋەزىر ۋە ۋۇزرا، ئەمەلدار ۋە بەگلەر شائىرنى زىيارەت قىلىشقا كېلەتتى، ئۇنى زىياپەتلەرگە تەكلىپ قىلىشاتتى. ئەمدى ئۇنىڭ شاگىرت ۋە دوستلىرىمۇ تۈرلۈك تائىپە - تەبىقىلەردىن: سودىگەر ھاجى ئەمىر، يىپەكپۇرۇش ئەخسى ئەھمەد، پاختىچى نەسىرىدىن كەتانى، دېھقان ئەلى مۇ-ھەممەدلەرگە ئوخشاش كىشىلەر ئىدى.

لېكىن كۆپ سانلىق دوستلىرى ھۈنەرۋەنلەر: سابىق قۇل سىريانىۇس، ساتىراش چۇپان دېللەك، ئۇستا ياغاچچى بەدىردىن، ھاپىزلاردىن ئوسمان شېرىپىدىن ۋە كامال كەۋۋەل، نەيچى ھەم-زە، راۋابچى ئەبۇبەكرى، رەسسام بەدىردىن ياۋاش، سۈرەتچى يۇنانلىق ئەينۇد - دەۋلە، ئەرمەنلىك ئۇستا كەلايان، مېمار بەدىردىن تەبرىزى، ھاممامچى ئەخسى نەتۈر، پايتەخت ئەخسىلەر-رىنىڭ ئاقساقىلى ئەھمەد شاھ، مۇسۇلمانلار، يەھۇدىيلار، خرىستىئانلار، يۇنانلار، ئىرانلىقلار، ئەرەبلەر ۋە تۈركلەر ئىدى.

شائىر مەدرىسىدە ئۇلار بىلەن سۆھبەت - مۇزاكىرىلەر قىلاتتى. ئاشۇلارنىڭ يار - يۆلىكىدە يىراق - يىراق جايلارغا

سەيلى - ساياھەت قىلاتتى. مىللادىكى پىراۋۇسلاۋلارنىڭ دانىش-
مىنى ئەپلاتۇن موناستىرىدا ھەپتىلىپ تۇرۇپ قالاتتى. كونيانىڭ
ياغلىرى، ئۈزۈمزارلىقلىرىدا ئۈسسۈل ئويناپ، شېئىرلار ئو-
قۇپتى. ئاشۇلار - ھۈنەرۋەن ۋە سودىگەرلەر، دېھقانلار ۋە
سابىق قۇللار، ئەخسى بۇرادەرلەر ۋە ئەخسى جەڭچىلەر ئۇنىڭ
شېئىرلىرىنى يېزىپ، يادلاپ، ئەل ئىچىگە تارقىتىشاتتى. شۇ-
لار شائىرنى ئۆلىمالارنىڭ ھەسەتلىرى، ئەمەلدار ۋە يەر ئىگىلى-
رىنىڭ نەپىرەتلىرىدىن ساقلايتتى.

بۇ نەپىرەت ئۆمرىنىڭ ئاخىرىغىچە ئۇنىڭغا ھەمراھ بولدى.
ئارىدىن بىرنەچچە يىل ئۆتكەندىن كېيىن، قۇدرەتلىك ۋەزىر،
سۇلتان ئاتىسى ساھىب ئاتا ئۆز مۇرىتلىرىغا: «مەۋلانا ئۇلۇغ
زات، لېكىن، ئۇنى ئاۋام ئارىغا ئېلىۋالغان. ئۇنى مۇرىتلىرى-
دىن ئاجرىتىپ، ھېلىقىلارنىڭ بىرىنى قويماي ئۆلتۈرۈۋېتىش
لازم» دېگەن.

بۇ گەپنى شائىر ئاڭلاپ، ئۇمۇ سالاھىدىنىڭ ئوخشاش،
پېنىمىمۇ بۇزماي، كۈلۈپلا قويدى:

— مەيلى، قوللىرىدىن كەلسە، بىلگىنىنى قىلسۇن!
ئادەدى ئادەملەرنىڭ ئىخلاسى ۋە مۇھەببىتى، ئۇلارنىڭ
زەرگىر سالاھىدىنىڭ سىياسىدا ئەكىس ئەتكەن مەنىۋى يۈك-
سەكلىكى ئاستا - ئاستا شائىرنىڭ ئەلەم ۋە ھەسرەتكە يار -
بۈلەك بولۇپ، جىددەيلىكىنى پەسەيتتى. پىللارنىڭ ئۆتۈشى
بىلەن ئۇ ئۇلۇغۋار تەمكىنلىك يولىنى تۇتتى. چۈنكى ئەمدى
رەھىي ئۇيغۇنلۇققا ئېرىشكەن، ھەر بىر ئەمىلى پىكىرىگە، ھەر-
بىر سۆزى كۆڭۈل رايىغا ئۇيغۇن كېلەتتى. ئۇ:

«ئەبەدىيەت سۈيىدىن ئىچىپ، ئەبەدىي ئۇيقۇغا چۆكمە-
شۇق. بىز زاماننىڭ چېنى - دىلى، بەلكى بايرىقىدۇرمىز»
دېگەندى.

خەلق ئۇنى پەقەت ئەقلى، ئىدراكى بىلەنلا ئەمەس، قەلبى

بىلەن قوبۇل قىلدى، ياخشى كۆردى. بۇ ھال شائىرنىڭ ھەقىقەتەنمۇ ئۆز ئېتىقادىنىڭ ھەققانىيلىقىغا ئىشەنچ - ئۈمىدىنى يەنىمۇ ئاشۇردى.

سۆز

سالاھىدىن بىلەن دوست بولۇپ يۈرگەن يىللىرى، شائىر ئۆمرىنىڭ ئەڭ بەختلىك ئۆتكەن چاغلىرى ئىدى. ئۇنىڭ تېخى كۈچ - قۇۋۋىتى بار ئىدى، يەنە كېلىپ تازا كامالەتكە يەتكەندى. ئەتراپىدا دوستلىرى، مەسلەكداشلىرى يېتەرلىك ئىدى. ئۆلتۈرۈپ قۇدۇققا تاشلانغان تەڭدىشى يوق شەمسى ئۇنىڭ ئۆزىدە، زەرگەر سالاھىدىنىدا ۋە مەسلەكداشلىرىنىڭ پىكىر پائالىيىتىدە ياشايتتى.

دۇنيادىكى زىندانلارنىڭ ئىچىدە ئەڭ دەھشەتلىكى، ئادەمنىڭ بېشىدىكى زىندان. جالالىدىن ئۇنىڭدىن قۇتۇلدى: قېتىپ قالغان قانۇن - قائىدىلەر، رەسىم - يوسۇنلاردىن قۇتۇلدى. ئۇ: «مەن دەستارنى يەشتىم، تائەت - ئىبادەتلەر جېنىمغا تەگدى» دەپ ئېيتقاندى.

ھەممە مۇسۇلمان ئەنئەنىلىرىگە زىت بولغان ھالدا، ئۇنىڭ ئىزدەشلىرىنىڭ ئارىسىدا ئاياللارمۇ پەيدا بولدى. چۈنكى مۇھەببەت تەلقىنى، ئىنسان قەلبىنى ئۇلۇغلاش غايىلىرى خوتۇن - قىزلىرىنى چەتلەپ ئۆتەلمەيتتى.

كېيىنكى سالنامىچىلەر تەقۋادارلىق ۋەجىدىن ئۇلارنىڭ ناملىرىنى تىلغا ئېلىشمايدۇ. ئەمما ئايرىملىرىنىڭ تەخەللۇسلىرى بىزگىچە يېتىپ كەلگەن.

ئۇلاردىن بىرى، سازەندە ۋە ناخشىچى، مۇخلىسلىرىنىڭ ئىنىئام - ئېھسانى بىلەن بېيىغان، گۈزەللىكى تۈپەيلىدىن تا.

ۋۇس دەپ ئاتالغان ئايال ئىدى. ئۇ ھەممە ئايال خىزمەتچىلىرىنى تارقىتىۋېتىپ، شائىرنىڭ مەسلەكداش - ئىشداشقا ئايلانغان. جالالىدىننىڭ دوستلىرى ئۇيۇشتۇرغان سورۇنلارغا ئەرلەر بىلەن تەڭ قاتنىشىدىغان باشقا بىر ئايالنى فەخرىنىسا دەپ ئاتىدۇ.

شائىرنىڭ شاگىرتلىرىدىن بىرى بولغان بىر ئايال تاقەت شەھىرىدىكى دەرۋىشلەر خانىقاسىنىڭ مۆتىۋەللىسى ئىدى. شائىرنىڭ ئەمىر ۋە ئەمەلدارلار بىلەن خۇشى يوق ئىدى. لېكىن، ئۇلارنىڭ ئاياللىرى بىلەن ئىشتا بىللە بولۇشنى ياخشى كۆرەتتى، چۈنكى ئۇلارنىڭ قەلبى ئەرلىرىگە ئوخشاش ھاكىمىدە يەت ۋە ئاچ كۆزلۈك تەسىرىدىن تاشتەك قېتىپ كەتمىگەنىدى. ئەمەلدار ئەمىنىدىن مىكائىلنىڭ ئايالى كەچلىرى ئاياللارنى يىدە غىپ، ئاياللار سورۇنلىرىنى تۈزۈپ، شائىرنىڭ شېئىرلىرىنى ئوقۇشاتتى. ئۇنىڭغا گۈللەر تەقدىم قىلىشىپ، گۈلاپ^① سېپىدە شەتتى. ئاشۇ ئاياللارنىڭ ئارىسىدا سۇلتان غىياسىددىن بىلەن گۈرجىستان مەلىكىسى تاماراننىڭ قىزى، ۋەزىر ئەزەم پەرۋاندنىڭ ئايالى گۈمىج خېنىممۇ بار ئىدى. ئۇنى گۈرجى^② دەپ ئاتىشاتتى.

گۈرجى خېنىم ئېرىنىڭ قېشىغا، دۆلەتنىڭ ئىككىنچى بايئەختى قەيسەرىگە مېخىش ئالدىدا جالالىدىننىڭ رەسىمىنى سىزىشى بۇيرۇدى: «مۇبادا ئايرىلىش پىراقى مېنى تاقەتسىز- لەندۈرسە، ئۇنىڭ چىرايىنى بولسىمۇ كۆرۈپ تۇراي» دېگەنكەن ئۇ.

مەلىكە بۇ ئىشنى كۈنىستاننى پۇلدا تەلىم ئالغان قابىلىيەتلىك رەسىم ئەينۇد - دەۋلەگە تاپشۇرغان.

① گۈلاپ - ئەتىر، خۇش بۇراق سۇيۇقلۇق - ت.
② گۈرجى - گۈرۈزىن قىزى، گۈرۈزىلىق - ت.

رەسسام ئۇزۇن مۇلاھىزە قىلىدۇ. ئاخىر، ئىسلام دىنىدا ئادەم ۋە ھايۋانلارنىڭ تەسۋىرىنى سىزىشنى مەنئى قىلىدىغانلىقى ئۈچۈن، ئۇ ئۆزىگە ئىشەنچلىك بىرنەچچە ياردەمچىلىرى بىلەن ئۈدۈل مەدرىسكە، جالالىدىننىڭ ئالدىغا بارىدۇ. ئۇ سۆزلەشكە تەمشلىشىگە، شائىر ئۇنىڭ نىيىتىنى بايقىۋېلىپ:

— مەيلى، قولۇڭدىن كەلسە سىزىۋەر، — دەپ جاۋاب بېرىدۇ.

پەرۋاننىڭ خوتۇنى ھەر ھالدا يېرىم گىرۇزىن ئىدى، ئەينۇد - دەۋلە بولسا، ئىسلام دىنىنى قوبۇل قىلغان يۇنان. ئەمما جالالىدىن — سۇلتان ئۆلىماننىڭ ئوغلى، يەتتە ئەۋلادىغا چە مۇسۇلمان ئىدى. ئۇنىڭ ئۆز رەسىمىنى سىزىشقا رازىلىق بېرىشى، تەقۋادارلىق نۇقتىئىنەزەرىدىن كاپىرلىققا تەڭ چوڭ گۇناھ ئىدى.

ئەينۇد - دەۋلە دەرھاللا ئىشقا كىرىشتى. ياردەمچىلىرى ئۇنىڭغا ئەڭ ياخشى قاھىرە قەغىزى، موي قەلەم ۋە بوياقلارنى ئەكىلىپ بېرىشتى. رەسىمدە شائىرنىڭ بوي - تۇرقى ئەكس ئەتتى. ئاۋۋال رەسسام ھاياجانلىناتتى. ئىش ئاخىرلاشقاندا، ئەينۇد - دەۋلە سىزىلغان رەسىم جانلىق تەسۋىر ئەمەس، شائىر-غا بىر ئاز ئوخشاپ قالدىغان، نۇرسىز بىر سايە سىزىلىپتۇ، دەپ باشقىدىن باشلىدى. بىراق، ئالدىدا تۇرغان كىشىنىڭ چى-راي ئىپادىسىدىن ئىچكى دۇنياسىنى پەرق ئېتىش تەس ئىدى. ئۇ پات - پاتلا ئۆزگەرتىپ تۇراتتى، گويا ئۇنىڭ قىياپىتىدە تۈرلۈك - تۈمەن ئادەملەر بار ئىدى.

ئەينۇد - دەۋلە يىگىرمە پارچە قەغەزگە موي قەلەم سۈركىدى. لېكىن بىرەردىنمۇ كۆڭلى قانائەت تاپمىدى. ئاخىر ئۇنىڭ كۆزلىرىدىن ئەلەم ياشلىرى مۆلدۈرلەپ تۆكۈلدى.

جالالىدىن ئۇنىڭغا شېئىر بىلەن تەسەللى بەردى:

ئۆزۈمنى كۆرسەم ئىدىم! بولسا ئىمكان!
قوشۇلسا ھەممە رەڭ، مەھسۇلى چەندان.
مەگەر روھىمكى ئارامىن يوقاتمىش،
لېكىن جېنىم ئەجەب ئارامىنى تاپمىش.
ئەگەرچە جايلىشار جېنىمغا ئوممان،
ئۆزۈممۇ بەھرى ئوممان بىرلە يەكسان...

گۈرچى خېنىم ئەيىن - ئۇل - دەۋلە ئىشلىگەن يىگىرمە
نۇسخا رەسىمنىڭ ھەممىسىنى ساندۇققا قاچىلىدى - دە، قەيسە-
رىگە ئېلىپ كەتتى.

ئۇ رەسىملەرنىڭ تەقدىرى مەلۇم ئەمەس. لېكىن ئارىلىق-
نىكى يەتتە ئەسىر تۈرلۈك چەكلىمىلەرگە قارىماي، شائىرنىڭ
بويى بىلەن تەڭ قىلىپ سىزىلغان رەسىمدىن كۆچۈرۈلگەن نۇسخا-
خا تاكى بىزنىڭ زامانىمىزغىچە يېتىپ كەلگەندى. ئەمما، ئاشۇ
بىردىنبىر نۇسخا 1906 - يىلى ئىستانبۇلدا ئېنىكاپى خانىقاسى
بىلەن بىللە كۆيۈپ كەتتى.

خەلق مۇھەببىتىنىڭ ھىمايىسىگە ئېرىشكەن جالالىدىن
ئەدى سۇلتانلارنىڭمۇ كۆزىگە تىكىلىپ تۇرۇپ، كۆڭلىدىكى
كېيىنى توغرىدىن توغرا ئېيتالايتتى.

مەدرىسىگە، ئۇنىڭ ئالدىغا سۇلتان ئىززەتتىن كەي كا-
ۋۇس I ئۆزىنىڭ مەھرەملىرى بىلەن بارىدىغانلىقىنى ئالدىن
ئۇقتۇرۇپ قويغاندىن كېيىن كەلگىنىدە، شائىر مېھمانلارغا جاي
كۆرسىتىپ قويۇپلا، گويا ھېچقانداق ئىش بولمىغاندەك، شا-
كىرتلىرى بىلەن سۆھبىتىنى داۋاملاشتۇرۇۋەرگەن.

ئۇ سۇلتاننىڭ ئۆزىنىڭ نەسەبەتلىرىگە موھتاج ئەمەسلىكى-
نى، ئۇنى ئاڭلىغان تەقدىردىمۇ ئۇنىڭغا ئەمەلمۇ قىلماقچى ئە-
مەسلىكىنى، ئۇ ئاكا - ئۆكۈلىرى بىلەن تەخت - تاج تالاشلىرىدا

مەۋلانانىڭ نوپۇزىدىن پايدىلانماقچى بولۇۋاتقانلىقىنى بىلەتتى.
سۇلتان ياغاچچىلار، ساتراشلار، كۆنچىلەرنىڭ ئارىسىدا
بىرنەچچە ۋاقىت ئولتۇرغاندىن كېيىن، كەمتەرلىك بىلەن باش
ئېگىپ:

— مەۋلانا ھەزرەتلىرى، مېنى ئۆز پەندى مۇبارەكلىرىگە
مۇشەررەپ قىلغايلا! — دەپ ئىلتىجا قىلدى.

— ساڭا قانداق نەسىھەت قىلاي! — دەپدى شائىر، —
سەن چوپان بولۇشنىڭ ئورنىغا بۆرە بولدۇڭ. ئاسراش - كۈ-
تۈش ئورنىغا تالان - تاراج قىلدىڭ. ئاللا سېنى سۇلتان قىلدى،
سەن بولساڭ ئىبلىسى لەئىننىڭ يولىنى تۇتتۇڭ!
رىۋايەتلەرگە قارىغاندا، سۇلتان بۇ سۆزلەرنى ئاڭلاپ، يىغ-
لاپ چىقىپ كەتكەنمىش.

سۇلتان ئۆز مەھرەملىرى ۋە جالالىدىننىڭ شاگىرتلىرىنىڭ
ئالدىدا راست يىغلىدىمۇ، يوقمۇ، بۇنى ئېيتىش قىيىن. لېكىن
يىغلىسا ئەرزىيتتى. چۈنكى شائىرنىڭ جاۋابى پۈتۈن شەھەر،
ئەخىيلەر جامائەسى، جىمىكى ھۈنەرۋەنلەرنىڭ ئۇنىڭغا قارشى
ئىكەنلىكىنى بىلدۈرەتتى. ئۇلارنىڭ ياردىمىسىز تاج - تەخت
تالىشىش جىددىي ئېلىشىشلىرىدا غەلبە قازانغىلى بولمايتتى.
دېگەندەكلا ئىززەتلىرىنىڭ قىسمىنى تېزلا ئايان بولدى.
تەختكە ئۇنىڭ ئاكىسى ئولتۇردى. ئىززەتلىرىدىن كەي كاۋۇس I
غۇربەتچىلىكتە پاناھ ئىزدەپ، ئاۋۋال كونستانتىنوپولدا، كېيىن
سەرسانلىق - سەرگەردانلىق ئىچىدە يىراق قىرىمدا يۈرۈپ،
ئۆمرىنى تېجىمەللىكتە ئۆتكۈزدى.

جالالىدىننىڭ سۆزى ئەمەلىيەتكە ئايلاندى. ئۇ: «مەن تۈپ-
راقنى گۆھەرگە ئايلاندۇرسام، سازەندىلەرنىڭ دېپىنى تىللاغا
توشقۇزسام، ئۇسسۇلۇققا تەشنىلارنى شارابقا، قاقاس چۆللەرنى
شەربەتكە قاندۇرسام؛ پۈتۈن يەر يۈزىنى جەننەتكە ئايلاندۇرۇپ،

سۇلتان تەختىگە پاسىبانلارنى ئولتۇرغۇزۇپ، مىڭلاپ دارلارنى چىقىپ، ئورنىغا مۇنبەرلەر سالدۇرسام» دەيتتى. ئۇ ئۆزىنى «خوجايىنلارغا ئازادلىق خېتى»^① بەرگۈچى قىلىپ، ئۇستازلارغا ئۇستاز بولغۇچى شاگىرت» دەپ ئاتىدى. «دۇنياغا تۇنۇگۈنلا كەلدىم، لېكىن دۇنيانى گۈللىندۈرۈش ئىشى بىلەن مەشغۇل بولۇۋاتىمەن» دېگەندى ئۇ.

بەلكى شائىر ئۆزىنى مۆجىزىكار، ھىدايەت ئىگىسى دەپ ئويلىغاندۇ؟ ياق، ئۇ مۆجىزىگە ئىشەنمەيدۇ.

ئۇ شاگىرتلىرىغا:

— ماڭا مۆجىزە ھەققىدە نەقىللەرنى دېيىشىدۇ، گويا بالانچى بىر كۈندە كەبىگە يېتىپ بارغانمىش. بۇنداق مۆجىزىنى بورانمۇ يارىتالايدۇ. ئۇچۇپ بىر دەمدىلا خالىغان يېرىگە يېتەلەيدۇ. زىددىيەتتىن قۇتۇلۇش، پەسكەشلىكتىن خالىي بولۇش، جاھالەتتىن ئەقىل - پاراسەتكە، روھسىزلىقتىن روھلۇقلۇققا كۆتۈرۈلۈش — مانا بۇ مۆجىزە. شۇڭا، سەن تۇپراق ئىدىك، گىياھقا ئايلاندىك. ناباتات دۇنياسىدىن بىر تامچە قان بولۇپ، ھايۋانات دۇنياسىغا ئۆتۈك. ئاخىر ھايۋانات دۇنياسىدىن ئىنسانلىققا ئايلاندىك. مانا بۇ، قالتىس مۆجىزە!

ئادەم پۈتۈن ئالەمنى ئۆزىگە قارىتالايدۇ. ئادىمىيلىككە خاس ھەممە نەرسە ئۇنىڭ ئۆز ئالىمىگە ئايلىنىدۇ. ئۇ ئۆز شېئىرلىرىدا ئۆزىنىڭ مۆجىزىكارلىقى توغرىلۇق ئەمەس، يەر يۈزىدە ئىنسان بولۇش مۆجىزىسى ھەققىدە، ئىنساننىڭ چەك - چېگرىسىز ئىمكانىيەتلىرى توغرىلۇق سۆزلەيتتى.

ئۇ ئەللىك ياشقا تولدى، يۈزلەپ، مىڭلاپ شېئىرلار يازدى. شائىرنىڭ ۋاپاتىدىن كېيىن «كاتىبۇل ئەسرار» لار ھەممە-

① ئاللىق خېتى - ت.

نى يىغىپ «دېۋانى كەبىر» گە كىرگۈزدى. ئۇنىڭدا ئىككى مىڭ يەتتە يۈز ئۈچ غەزەل، بىر مىڭ يەتتە يۈز توقسەن رۇبائىي ئورۇن ئالدى، جەمئىي ئەللىك مىڭ مىسراغا يېقىن ئىدى. ئۇلارنىڭ ھەممىسى مەلۇم بىر سەۋەبلەر تۈپەيلىدىن توقۇلغان، يېزىلغانىدى. چىڭگىز قوشۇنى بىلەن بولغان جەڭ ياكى مەجنۇنلارنىڭ يوپۇرماق چىقىرىشى، بالىلىق چاغلىرىدىكى ئو-يۇنلىرى ياكى ئېچىرقاپ ھالسىرىغان ئىت، تاسادىپىي كەلگەن پىكىر، دوست - دۈشمەننىڭ سۆزى — يىغىنچاقلىغاندا ئۇلارنىڭ ھەممىسى ئۇنىڭغا شېئىر ئۈچۈن دەستەك ۋە باھانە ئىدى. شەمىي كەلگەندىن كېيىن ئۇ قولغا قەلەم ئالدى. ھاياجانلىنىپ، جىددىيلەشتى، سۆزلىسە ۋارقىراپ - توۋلاپ، ھەتتاكى، خاپا بولۇپ كېتەتتى. لېكىن ئۇنىڭ سۆزى، توۋلىشى، ھەتتا خاپا بولۇشى خۇددى خېمىكىنىڭ تاۋىسىغا چۈشكەن قەلەيدەك، ئۇنىڭ ئوتىدا ئېرىپ، شېئىرىيەت ئالتۇنىغا ئايلىناتتى، ئۇلارنى «كاتىبۇل ئەسرار» لار شېئىرىي دېۋانلار خەزىنىسىگە قوشاتتى. ئۇ شاگىرتلىرى بىلەن بولغان بىر سۆھبەتتە: بەلختە قالسام، شائىر ئەمەس، ۋائىز بولغان بولاتتىم، نېمەش قىلىشى، شېئىر ئوقۇش - يېزىش ئۇ يەردە ئۇياتلىق ئىش ھېسابلىناتتى، بۇ يەردە — رۇم ئېلىدە خەلق مۇزىكا ۋە شېئىرىيەتنى سۆيگەنلىكى ئۈچۈن شېئىر توقۇيمەن، دېگەندى.

كىم بىلىدۇ، جالالىدىن بەلختە قالغان بولسا، نېمە كۈندىلەرنى كۆرگەن بولاتتى. ئوچۇقنى دېگەندە موڭغۇللارنىڭ قولىدا ئۆلۈپ كېتەتتى، تېخى.

لېكىن، بىر نەرسە ئېنىقكى، شېئىر ئۇنىڭغا مەقسەت بولغان ئەمەس. ئۇ دانىشمەن ۋە ئاجايىپ بىر سىما ئىدى. ئۇ ئۆز سەنئىتىنىڭ پەردە بولۇپ، ئاساسىي نەرسە — ئىنسان ۋە ئۇنىڭ قىسمىتىنى، ئۇنىڭ ئالەمدىكى ۋەزىپە - بۇرچىنى تونۇپ قويۇشىنى خالىمايتتى.

جالالىدىن شېئىرىيەت ھەققىدە ئاز سۆزلەيتتى. «شېئىر-
نىڭ نېمىلىكىنى ئۇقىسام، ئۇ ھەقتە نېمە سۆزۈم بولغاي؟
مېنىڭ شائىرلىق ماھارىتىمدىن كۆرە، ئۇنىڭدىن مۇھىمراق
ماھارىتىم بار» دەيتتى.

بىراق جالالىدىن ئۈچۈن شېئىرىيەتنىڭ قانداق بولىدىغانلىقىنى،
قاپىيە ۋە شېئىرىي ۋەزىنلەر ھەققىدە نېمىلەرنى ئويلايدىغانلىقىنى،
بۇنى ئۇنىڭ ئۆز شېئىرلىرىدىن، زېرەكلىك بىلەن قەيت
قىلىشلىرىدىن بىلىش مۇمكىن: «مەن قاپىيە ئۈستىدە باش
قاتۇرسام، مەھبۇبەم دەيدۈكى، مېنىڭ يۈزۈمدىن باشقا ھېچنې-
مىنى ئويلىما. . . نېمە ئۇ ھەرپ؟ باغنىڭ چۆرىسىدىكى قۇرۇق
تام! مەن بېيىت ۋە قەغەزدىن قۇتۇلدۇم. شائىرلار باش قاتۇردى-
دىغان بۇ نەرسىلەرنىڭ ھەممىسى — بىر پۇل، بىر پۇل، بىر
پۇل!»

ئۇنىڭغا زامانداش شائىرلار يېڭى قاپىيە، يېڭى ئوخشىتىش
ئۈستىدە باش قاتۇرۇپ، سۆز ۋە قاپىيىنىڭ يېتىشمەسلىكىدىن
قاخشىدۇ. بىراق ئۇلار ئۆزلىرىنىڭ پىكىرلىرىنىڭ چوڭقۇر
بولمىغانلىقىدىن نالە قىلىشسا ئورۇنلۇق بولغان بولار ئىدى.
پادشاھقا مەدھىيە، بۇ — پادشاھقا مەدھىيىلا، خالاس. ساراي
شائىرى ئۈچۈن قالغىنى ئەمدى ماھارەت: ئۇ نوقۇل ماختاشنى
يورۇقراق، خۇشامەتنى قويۇقراق، ئوخشىتىشنى يېڭىراق قىل-
لىش ئۈستىدە ئويلىنىش ئىدى.

جالالىدىن بۇنداق شېئىرىيەتتىن قەتئىي يىراق ئىدى.
«قەلبىنىڭ قايناق قازىنىدىن قانلىق كۆپۈك چاچراتقايمەن، ئىك-
كى ئالەم سىرىنى بىر سۆز بىلەن ئاچقايمەن!» . ئۇ يەنە:
«قاپىيە، سۆز ۋە فونۇن (پەن، پەنلەر يىغىنىدىسى) بولسۇن
بىرى كۈمپەيكۈم. تامامەن بىز ئۇنىڭدىن خالىي سۆھبەت قىل-
مىز بۈگۈن!» دېگەندى.

جالالىدىنمۇ بەزىدە قاپىيە ۋە شېئىرىي ۋەزىنلەردىن قىس-
قىدۇ.

لاتتى. ئەمما ئۇلارنىڭ ئازلىقىدىن ئەمەس، پىكرىنى چېتىشتى.
رۇپ زەنجىرلەپ قويۇشىدىن نالە قىلاتتى. ئۇدىن ۋە مەزھەپ
قامال - چەكلىرىدىن قۇتۇلۇپ، بىدئەت ۋە خۇراپات زىندانىدىن
قۇتۇلۇپ، تەبىئىيىكى، قاپمۇ مەزىنلىرى ئالدىدا قاتتىقچە تىك
تۇرالمىدى.

جالالىدىننىڭ ئىلغارلىقىنى چۈشەنمىگەنلەر، ئۇنىڭ قاپى
يەلىرى ئېنىق قاپمىلەر ئەمەس، دەپ ئەيىب تېپىشماقچى بو-
لۇشقانىدى، ئايرىم كىشىلەر تاكى ھازىرغىچەلا شۇنداق دەپ
پەرەز قىلىشىدۇ. ئەمما ئۇنىڭ پىكرى، ھېس - تۇيغۇسى ئەندى.
ئىۋى ساراي شېئىرىيىتى ئۆلچەملىرىگە سىغىمىسا قانداق قىلىدۇ.
شائىر ئۆزىمۇ بۇنى ھېس قىلاتتى.

«بۇ دۇنيا پانىي ۋە باقىدۇر. قانداقلا بولمىسۇن پانىي
ئىكەن، ئاز - ئازدىن كېتىدۇ، باقىلارمۇ ئاز - ئازدىن يېتىدۇ.
دۇ». ئۇ كېلەچەكنىڭ شائىرى ئىدى. «ئەسكى - تۈسكى
نەرسىلەر بىلەن سودا قىلىدىغان سېتىقچىلارنىڭ زامانى ئۆتتى.
بىز يېڭى رەختلەر بىلەن سودا قىلىمىز. بازار ئۆزىمىزنىڭ!»

ئۇنىڭ شېئىرىيەت ھەققىدىكى تەسەۋۋۇرى زامانداش ۋە
ئىزداشلىرى ئۈچۈن شۇنچىلىك مۇرەككەپ ئىدىكى، ئۇلار ئۇنى
تولۇق ئىگىلەپ يېتىشەلمەيتتى، شۇنىڭ ئۈچۈن «دۇانى كەبىر»
نى ماھىيەتكە قاراپ ئەمەس، شەكىلگە تايىنىپ، كلاسسىك شې-
ئىرىيەتنىڭ قانۇن - قائىدىلىرى ئاساسىدا ئۈزۈشتى. بىر خىل
ۋەزىندە يېزىلغان شېئىرلارنى ئايرىم بىر جىلدقا يىغىپ، ئېلىپ-
بە تەرتىپى بويىچە بېرىشتى. باشقىچە تەرتىپتە بېرىش ھېچكىم-
نىڭ، ھەتتا بۈيۈك شائىرنىڭ ئەڭ يېقىن «كاتىبول ئەسرارى»
ھېسامىدىن چەلەپىنىڭمۇ خىيالىغا كەلمىدى.

جالالىدىننى ئەللىك يېشىدا بىر شائىر ۋە تەپەككۈر ئېرى-
شىشى مۇمكىن بولغان ھەممە نەرسىگە ئېرىشتى «يېشىكە بولات-
تى. كونييا باغلىرى، ئۈزۈمزارلىقلىرىدا، گۆھەر تاش مەدرىسە-

سى قوينىدا تۇغۇلغان شېئىرلار قولدىن - قولغا، ئېغىزدىن -
ئېغىزغا كۆچۈپ، مىڭلاپ كىلومېتىر ئارىلىقلارنى بېسىپ ئۆت-
تى. ئۇنىڭ سۆزى مۇسۇلمان دۇنياسىنىڭ ئەڭ ئۇزاق بۇلۇڭلىق
رىغىچىمۇ يېتىپ باردى. ئۇنىڭ ھەممە چېگرالىرىدىن -
سەمەرقەند ۋە بۇخارا، تەبىرىز ۋە قاھىرە، يەمەن ۋە دەمەشق،
كورداۋا ۋە مەلەگىدانلاردىكى ئادەملەر، چىڭگىز قوشۇنلىرىنىڭ
ئىستىبداتلىقى ۋە سەلىپچىلەرنىڭ دەرد - ئەلەملىرى ھۆكۈم
سۈرگەن كېچىلىرى خۇددى مەشئەلگە تەلپۈنگەندەك ئۇنىڭغا تەل-
پۈنۈشەتتى.

لېكىن شائىر ئۆزى ئېرىشكەنلىرىگە زادىلا قانائەت قىلمايتتى.
ئۇ ئۆمرىنىڭ ئاخىرىغىچە ئالغا قاراپ ئىنتىلگەنىدى. چۈنكى،
ئېرىشكىنىڭلا قانائەت قىلىش - مەنىۋى ئۆلۈم، زامان
بىلەن ھەمئەپەس بولۇپ، بىرلىكتە قەدەم تاشلاش - ھاياتلىق
ئىدى.

ئاشۇ ئەھمەد ئەنۇ، ئەمما بۇرۇنقى ئەھمەد ئەھمەد،
سەبەندەر قۇشمەنۇ، لېكىن بۇرۇنقى دانىنى يېمەسەن.
ئاشۇنداق پادىشاھ بولغان، جىمى شاھلار قىلار ئارمان،
ئاشۇ شاھ بىر ئۆزۈم، لېكىن بۇرۇن سەن كۆرمىگەن ھېچ ئان.
ئۇنىڭ دەۋرانى ئۆتتى، ھەق بۈگۈن مەن، بىر بەنى ئادەم،
يىقىلدى نەچچە دانىشمەن بۇ ھېكمەتنى تېتىپ ھەردەم.
ئىچەرمەن كاسا - كاسا بۇ ھەقىقەت شەرىپتىن ئەمما،
ئۇرارمەن تىك، بويۇم شىردەك تۇتۇپ مەن ئۇشۇ مەيداندا.
ۋەلىي بولغىن ۋە يا مەستۇ ھاراقكەش بۇ ماڭا پەرقسىز،
جۈمەمۇ، شەنىمۇ، يەكشەنبەمۇ كۈنلەر ماڭا پەرقسىز.

جۈمە مۇسۇلمانلارنىڭ، يەكشەنبە خرىستىئانلارنىڭ مۇقەددەس
كۈنى. لېكىن شائىر ئۈچۈن بارلىق دىن ۋە مەزھەبلەر

ئوخشاش. ئۇ پۈتۈن دۇنياغا، ئىرقى، دىنى، مىللىتى، تەبىقىسىدىن قەتئىينەزەر، بارلىق ئىنسانلارغا ئوخشاشلا باراۋەر مۇرا. جىئەت قىلىدۇ: «ماڭا ۋەھدەت مەيىنى تۇتقىن، باشقىلارنىمۇ ئۇنىڭدىن بەھرىمەن قىل، تاكى جامائەت جەم بولۇپ، پەقەت سۈرەت - شەكىلدىكى پەرقلەرنى بىر تەرەپ قىلايلى. بىز ھەممىمىز بىر تۈپ دەرەخنىڭ شاخلىرى، بىر قوشۇننىڭ جەڭچىلىرىمىز» .

جالالىدىننىڭ ئىنسانىيەتنىڭ بىرلىكى ھەققىدە قىلغان سۆزى شۇ دەۋر ئۈچۈن مىسىلسىز جاسارەت ئىدى. شائىر ئۆزىنىڭ بىر مەسلەكتىكى سەپداش - ئىشداشلىرىدىنمۇ تۇيغۇ، تەپەككۈر - دا ئەنە شۇنداق جاسارەتنى تەلەپ قىلاتتى.

«بىز شۇنى كۆردۈككى، ھەممە خۇشاللىق، ئۇلۇغۋارلىق ئاشۇ خەلق ئارىسىدا، ئادەملەر جەمئىيىتىدە ئىكەن. شۇنىڭ ئۈچۈن ئاشۇ خەلققە جان تىكىپ خىزمەت قىلىشقا بەل باغلىدۇق» .

ئۇ خەلق شائىرى ئىدى، شۇنداقلا پۈتۈن ئىنسانىيەتنىڭمۇ شائىرى ئىدى. ھەر بىر ئۇلۇغ سەنئەتكار ئۆز باھاسىنى، ئۆز ئىجادىنىڭ قەدىر - قىممىتىنى ياخشى بىلىدۇ. بۇنى جالالىدىن رۇمىمۇ بىلەتتى.

بىر كۈنى ئۇ شاگىرتلىرىنىڭ بىرىنىڭ ھۇجرىسىغا كىردى. شاگىرت ئۇنىڭ دىۋانىنىڭ ئۈستىدە سوزۇلۇپ ياتاتتى. — ئەستەغپۇرۇللا! — دەپ ھەسرەت چەكتى شائىر، — بىزنىڭ سۆزىمىزنى ئاستىغا بېسىپ ياتقىنىنى! ئەمما تەڭرى ئالدىدا قەسەم قىلىمەنكى، بۇ كىتابلارغا سىڭدۈرۈلگەن روھ مەغرىپتىن مەشرىققىچە پۈتۈن دۇنيانى كېزىپ يۈرسە، جىمىكى خەلقلەر ئۇنى ئەڭگۈشتەر بىلىپ پايدىلىنىۋاتسا...

جالالىدىن ئىنسانىيەتنىڭ باقىيلىقىغا ئىشىنەتتى. شۇنداقلا ئۆزىنىڭمۇ ھاياتلىقىغا ئىشەنچى كامىل ئىدى. «بىز سۈدەك

ئېقىپ ئۆتىمىز، ئەمما خەلقنىڭ قېنىدا مەيدەك ياشايمىز. بىر كۈنى پۈتمىزنى سوزۇپ تۇپراقتا ياتساقمۇ، خۇددى كېمىگە چۈشۈپ يەلگەن ئاستىدا ئۇزاقلارغا سەپەر قىلغان سەياھەتەك دائىم ئەمەلىي ھەرىكەتتە بولىمىز».

ئۇ يېڭىلىمىگەندى. يەتتە ئەسىردىن بېرى ئۇنىڭ شېئىرلىرىنى مەسچىت ۋە خانىقالاردا، بەزمىلەر ۋە دارىلفۇنۇنلاردا ئوقۇشماقتا. ئالىملار ئۆگەنمەكتە. ساۋاتسىز دېھقانلار يادقا ئېلىشماقتا.

ھىندىستاندىن شىمالىي ئافرىقىغىچە جالالىدىننىڭ شېئىرلىرى يېتىدىن تەلىم ئالمىغان، ئۇنىڭ تەسىرىگە يولۇقمىغان بىرەر شائىر مۇ يوقتۇر. ئون توققۇزىنچى ئەسىردىكى ئىران خەلق قوزغىلىڭىنىڭ باشلىقى سۇلايمانخان ئۇنىڭ شېئىرىنى ئوقۇۋېتىپ، كىتابقا سەجدە قىلغانىدى.

ئاج ئەمدى يۈزلىرىڭنى، رەخمۇرەڭ باغلانى ئىستەرمەن، لېۋىڭ ئاج، قەترە - قەترە نېمەتى دەريانى ئىستەرمەن. بۇلۇتلار پەردىسىنى يىرت، يۈزۈڭنى ئاج ماخا، ئەي كۈن، سائادەت بەرگۈچى ئول شولائى دۇنيانى ئىستەرمەن. قۇلاقىغا يېتەر ھەردەمدە ئاۋازىڭكى، ئۈچ، دەرسەن، خاقانلار چارلىغان لاچىن كەبى سودانى ئىستەرمەن. ئۆزۈڭسەن ئابى رەھمەت، بىر نەپەستە ئۈچ ئالار دولقۇن، دېڭىزىمەن چېگرىسىز ئەمدى، ئاشۇ ئەلانى ئىستەرمەن. گادايدۇرمەن، لېكىن كۆز سالمىغاي مەن دۇر - تاشلارغا، قۇياش بىلەن مۇنەۋۋەر چوققىدا ئەنقانى ئىستەرمەن. جالالىدىن ئاشۇ دەۋرنىڭ خەلق تىلىدا ئىجاد قىلدى. پارس

تېلى ئوتتۇرا ئەسىردە يېقىن ۋە ئوتتۇرا شەرقتىكى مىللەتلەر ئارىسىدا خۇددى ياۋروپادىكى لاتىن تىلىغا ئوخشاش ئورتاق ئەدەبىي تىل ۋە زىپىسىنى ئۆتەيتتى. لېكىن جالالىدىننىڭ ھەلبىتى شۇنىڭدە يېزىلغان ئەرەبچە شېئىرلىرى، يۇنان خەلق تىلىدا پۈتۈلگەن پارچىلىرى، تۈركىي تىلىدا يېزىلغان مىسرىلىرى بار. ئۇنىڭ ئەسەرلىرى دۇنيانىڭ نۇرغۇن تىللىرىغا تەرجىمە قىلىنغان. گىوتې ۋە گېگېلارمۇ ئۇنىڭ ئەسەرلىرىنى مۇتالىئە قىلىپ ئىنتايىن ياخشى تەسىر ئالغان. XX ئەسىردىكى ھىندىستاننىڭ بۈيۈك شائىرى مۇھەممەت ئىقبال ئۇنى ئۆز ئۇستازى ۋە پىرى دەپگەندى. ئۇلۇغ تۈرك شائىرى، كوممۇنىست نازىم ھېكەمەت تۈرمىدە يازغان رۇبائىلىرىنىڭ بىرىنچى بېيىتىدا جالالىدىن رۇمىنىڭ مىسرىلىرىنى مىسالغا ئېلىپ، ئىككىنچى بېيىتىدا ئۆزى ئۇنىڭغا جاۋابلارنى يازغانىدى. ئۇ ئۆزىنىڭ ئا. خىرقى رومانىدا «مەسنەۋى» نىڭ مۇقەددىمىسىدىن مىساللارنى كەلتۈرگەن.

جالالىدىن ئۆزى ۋە ئىزباسارلىرىنى «ئاشىقلار» دەپ ئاتايتتى. بىرىنچى تۈرك ئاشىقلىرىدىن بىرى قارا دەڭىز بويىدىن كونيغا ئىلىم ئېلىش ئۈچۈن كەلگەن ياش دېھقان ئىدى. ئۇ جالالىدىننىڭ ۋاپاتىدىن سەل بۇرۇن شائىرنىڭ بىر قېتىملىق سۆھبىتىگە قاتناشقنىدا، ئۇنىڭ شېئىرلىرىنى ئاڭلىغانىدى. ئۇ قېرىغان چېغىدا ئاشۇ ئىش توغرىلىق تۈرك تىلىدا شېئىرىي ھېكايە يازدى.

شۇ دەۋرگە كەلگەندە، دەرۋىشلەر يولىغا كىرگەن، تۈرك تىلىدا قەلەم تەۋرەتكەن سۇلتان ۋەلەد ئەمەس، فېئوداللارغا قارشى چىققان خەلق ھەرىكىتىگە ۋە بابا ئىسھاق تەرەپدارلىرىغا قوشۇلغان ئاشۇ دېھقان، جالالىدىن رۇمى شېئىرلىرىنىڭ ئىسمى يانكار گۇمانىستىك روھىغا ۋارىسلىق قىلدى. ئۇ ئاددىي دېھقاندىن چىققان بۈيۈك تۈرك شائىرى يۈنۈس ئەمرە ئىدى.

مانا ئارىدىن ئالتە ئەسىر ئۆتتى، تۈرك شېئىرىيىتى
ئايرىم - ئايرىم ھالدا ئىككى ئېقىم بويلاپ ماڭدى. بىرى،
ئۆزىگە خەلق ئىجادىيەت ئەنئەنىلىرىنى سىغدۇرگەن ئاشىقلار شېئىرىيىتى؛
يەنە بىرى، سۇلتانلار، ئىمتىيازلىق تەبەقىلەر ۋە
ئۇلارنىڭ ھاكىمىيىتىگە ئاسايىشلىق بېغىشلىغان ئەنئەنىۋى دەۋر
ۋان شېئىرىيىتى. بىرىنچى ئېقىمنىڭ باشلىغۇچىسى، يۈتۈس
ئەمرە؛ ئىككىنچى ئېقىمنىڭ باشلىغۇچىسى — سۇلتان ۋەلەد.
بۇ ھەر ئىككى ئېقىم جالالىدىن رۇمى دېگەن دەڭىزدىن باشلىنىدۇ.

ئۇ ئەللىك يېشىدا ئەنە شۇ دەڭىزى — ئۆزىنىڭ پۈتۈن
بىلىم تەجرىبىسى، ھەق ۋە ھەقىقەت يولىدا تاپقان بارلىق بىلىم
تىنى ئىنسانلارغا قالسۇن، دەپ ئايرىم بىر كىتاب قىلىشقا
تەييارلاندى. ئەۋلادلار «پارىسى قۇرئان» (پارسچە سۆزلۈك
قۇرئان) دەپ ئاتالغان بۇ كىتابنى ئۇ ئاددىيلا قىلىپ «مەستە
ۋى» دەپ ئاتىدى.

مەسنەۋى — قاپىيىلىك قوش مىسرا دېگەنلىكتۇر. كۆپ
لىگەن شائىرلار مەسنەۋىدە كىتاب تۈزۈشكەن. لېكىن ئەمدى
«مەسنەۋى» دېيىلسىلا جالالىدىن رۇمىنىڭ ئەسىرى كۆزدە تۇر-
تۇلىدۇ.

بۇ كىتابنىڭ قانداق يېزىلغانلىقى ئۆزىدىنمۇ كۆرۈنۈپ تۇر-
رىدۇ. كوچىدا، شاگىرتلار بىلەن ئۇچرىشىش سورۇنلىرىدا،
ئۆيدە، ساما يىغىنلىرىدا ياكى ھامامدا شائىر ھاياجانلىنىپ،
شېئىر ئوقۇشقا باشلايتتى. ھېسامىدىن شۇ جايدىلا كەشتىلەپ
تىكىلگەن جىلتىسىدىن قەغەز، بەلۋاغىدىن سىياھدان، يېڭىدىن
قەلىمىنى ئېلىپ، ھەممە ئىشىنى قايرىپ قويۇپ، ئۇنىڭ ئوقۇ-
ۋاتقان شېئىرلىرىنى يېزىۋالاتتى.
«مەسنەۋى» دىن پەقەت شائىرنىڭلا ئاۋازى ئەمەس، ئۇنىڭ

ھەسۆھبەتلەرنىڭمۇ ئاۋازى ئاڭلىنىدۇ. ئۇلار سوئال بېرىش-
دۇ، بەزىدە ئېتىراز بىلدۈرىدۇ. بېرىلگەن سوئاللار بىلەن شا-
ئىر ساياھەتلەرنى ئەسلىەيدۇ، ئۇنىڭدىن شۇ كۈننىڭ ۋە -
قەلىرى — ئۆلىمالار بىلەن بەس - مۇنازىرە، مەھسۇلاتنىڭ
كەملەپ كېتىشىلىرى، سارايدىكى نىزاھ - ئىختىلاپلار، خەلق-
نىڭ ئۆرپ - ئادەتلىرى، ئۆزى مۇتالىئە قىلغان كىتابلار،
ئەپسانىلەر، لەتىپىلەر، قۇرئان سۈرىلىرى، مۇتەئەببى، ئەتتار
ۋە سەنئى شېئىرلىرى، ئاتىسى سۇلتانۇل ئۆلىمانىڭ رىۋايەتلى-
رى، شەمسىددىن بىلەن ئۇچرىشىشلار، سەئىد سىردانىنىڭ نە-
سەھەتلىرى بىر - بىرىگە ئۇلىشىپ كېلىشكە باشلايدۇ. ئۇ
ھەممىسىنى بىناكارنىڭ ماھارىتى، ئىجاتكارنىڭ سالاھىيىتى بى-
لەن ئىشقا سالدى، مۇھىم ئورۇننى تېپىپ ئىشلىتىدۇ.

ئۇنىڭ سۆھبەتداشلىرى ئارىسىدا بىرىنچى ئورۇننى ھېسا-
مىددىن تۇتىدۇ. ئۇ ئىلھام بېرىپ، ئىشقا دەۋەت قىلىپ تۇرغاند-
لىقى ئۈچۈن، شائىر ئۇنىڭغا تەشەككۈرنى بىلدۈرىدۇ. «قۇياش
چىقتى، — دەيدۇ ئۇ، — كېچىچە يېزىشقا مەجبۇر قىلغىنىم ئۇ.
چۈن مېنى كەچۈرگەيسەن. . . ھېسامىددىنجان، مېنىڭ ئېتى-
كىمدىن تۇتۇپ، كۆپ يىللىق قەدىردانلىق ھەققى، شەمسى
ھەققىدە ھېكايە سۆزلىشىڭنى سورايمەن» دەپ ئۇنىڭدىن ئىلتى-
ماس قىلىدۇ.

جەڭگى - جېدەللەر، پەلسەپىلىك رىۋايەتلەر، بەس - مۇنا-
زىرىلەر، لەتىپىلەرنىڭ ھەممىسىلا شېئىرغا ئايلىنىۋەردى. شا-
ئىر نەزمىدە شۇنداق ئەركىن ۋە راۋان سۆزلەيتتىكى، كۆپ
ھاللاردا ئادەتتىكى سۆز بىلەن سۆزلەپمۇ ئۇنىڭغا يېتىشكىلى
بولمايتتى. ئۇ كېرەك سۆزنى دەرھاللا تاپالايتتى. ئاشۇ ئەركىن-
لىك ۋە سادىدلىق، ھەممەنەپەسلىك سەزگۈسىنى ئويغىتاتتى. شا-
ئىرنىڭ قەلبىدە ئاشۇ قۇرلارنى تۇغدۇرغان ۋەقەلەرگە كىتابخان
گويا يەتتە ئەسىرىن ھالقىپ بېرىپ قاتنىشىۋاتقاندىك بولىدۇ.

بىر قېتىم تاڭغا يېقىن خېلىدىن بېرى ئاغزىغا ھېچ نەرسە
سالمىغان جالالىدىن بىر بۇردا نان يەيدۇ ۋە يېمەكلىكنىڭ ئۇنىڭ
پىكىر قىزغىنلىقىنى بىر ئاز باسىدىغانلىقىنى ھېس قىلىدۇ. شۇ
چاغدا ئۇ ھېسامىددىندىن قەلىمىنى يەنە بىر قېتىم قويۇپ تۇ-
رۇشنى سورىغان: «ھاسىلى مەقسەت ھەمىشەم سەۋر بىلەن»^①.

«مەسنەۋى» نىڭ بىرىنچى جىلدى مۇشۇ يوسۇندا ئاخىرىغا
چىقتى. لېكىن «يەنە بىر قېتىم» ئاسانلا كېلىۋەرمەيدۇ. ئۇ
ھېسامىتتىن بىلەن بىر چىشلەمدىن نان يەپ، قەلەمنى قويغان
ئاشۇ سەھەردىن تاكى بۇ ئۆلمەس كىتابنىڭ ئىككىنچى جىلدى
باشلانغانغا قەدەر ئارىدىن توپتوغرا بەش يىل ئۆتتى.
بۇ ئارىلىقتا جالالىدىنغا يەنە بىر يوقىتىش، زەرگەر سالا-
ھىددىنىڭ ۋاپاتىنى كۆرۈشمۇ بار ئىدى.

«مەۋلانا بىلەن سالاھىددىن ئىككى تەندىكى بىر جانغا ئوخ-
شاش ئىدى. ئۇلار ئون يىل بىر - بىرى بىلەن بىر نىيەت بىر
مەقسەتتە خۇشال - خۇرام، ئىناق، ھىجران ئازابىنى تارتماي،
بىرلىكتە ئۆتۈشكەنىدى. دىلى پاك، ئاق كۆڭۈل دوستلىرى
ئەتراپىغا زىچ ئۇيۇشقانىدى. ئۇلار قوش دېڭىز، باشقىلار كۆپۈك
ئىدى؛ ئۇلار قوشماق ئاي، باشقىلار يۇلتۇز ئىدى؛ ئۇلار ئىككى
شاھ، باشقىلار مۇلازىم ئىدى. ئۇلاردىن ھەممەيلەنگە مەدەت ۋە
مەنپەئەت يېتەتتى» دەپ يازغانىدى ۋەلەد.

لېكىن سالاھىددىن بەكمۇ قېرىپ كەتكەنىدى. كېسەل بار-
غانچە شىپقاپ كېلىپ ئاخىر ئۇنى پۇتلاشتۇرغانىدى. ئۇ خۇددى
شامدەك ئېرىپ كېتىۋاتاتتى، لېكىن ئۇنىڭ ئىرادىسى مۇستەھ-
كەم بولۇپ، ئۆزىنىڭ تارتىۋاتقان كېسەل ئازابىنى باشقىلارغا
زادىلا بېلىندۈرمەسلىككە تىرىشاتتى. ئۇ بۇ ياۋۇز كېسەل بىلەن

بارلىق كۈچنى چىقىرىپ ئېلىشتى.

ئادەتتىكىدەك، مەۋلانا ئۇنى ھەر كۈنى كۆرگىلى كېلەتتى. ئۇ دوستىنىڭ مۇستەھكەم ئىرادىسىنىڭ بۇ پالاكت كېسەلنى يېڭىشىگە ئىشىنەتتى.

بۇ ھەقتە ۋەلەد: «مەۋلانا ئۇنىڭ ۋاپات بولۇشىنى زادىلا كۈتمەيتتى. شۇڭىمۇ سالاھىدىنىڭ كېسەللىكى ئۇزۇنغا سوزۇلدى. ئاخىر ئۇ: «ئىجازەت قىل، بۇ دۇنيانى تەرك ئەيلەپ، ئازابلاردىن قۇتۇلاي، دەپ ئۆتۈنۈشكە مەجبۇر بولدى» دەپ يازغانىدى.

مەۋلانا سالاھىدىنىڭ بىرەر تىلىكىنى يەردە قالدۇرمىغانىدى. قانچىلىك ئېغىر بولمىسۇن، ئۇ بۇ قېتىممۇ ئۇنىڭ تىلىكىنى قوبۇل قىلىشقا مەجبۇر ئىدى. ئۆز دوستىدىن ئايرىدلىپ قېلىش، دەپمەك، ئۇنىڭ مۇشەققىتىنىڭمۇ چېكىگە يەتكەنلىكى ئىدى...

ئۇ سالاھىدىنىڭ يۈزىگە ئۇزاق تىكىلىپ تۇرغاندىن كېيىن ئاخىر خوشلاشتى. شۇنىڭدىن كېيىن ئۇنى كۆرەلمىدى. شۇ كەتكىنچە ئۈچ كۈن كۆرۈنمىدى. كېسەلنىڭ ئىلتىماسىنىڭ ئىجابەت بولغانلىقىنى بايقىدى. ئۆلۈمگە رازى بولغان سالاھىدىدىن مۇنداق ۋەسىيەت قىلدى: «مېنى قاينۇ بىلەن ئەمەس، خۇشاللىق بىلەن ئۆزىتىڭلار. ساز - ناخشىلار بىلەن قەبرىگە قويۇڭلار».

شائىر ۋە ئۇنىڭ دوستلىرى ئۇنىڭ ۋەسىيىتىگە ئەمەل قىلدى. 1258 - يىلى 29 - دېكابىر دەپنە مۇراسىمى ئۆتكۈزدى. بۇنداق ئىشنى تېخىچە مۇسۇلمان دۇنياسى كۆرمىگەنىدى. داپ ۋە ناغرىلار گۈمبۈرلەپ، سۇنايلار چېلىنىپ، ھاپىزلار شېئىر ۋە ناخشا توۋلاپ ماڭدى. سورۇن ئالدىدا مەۋلانا يالاڭۋاشتا قۇسسۇلغا چۈشۈپ، غەزەلخانلىق قىلاتتى.

ئۆزۈلدۈك ئوق كەبى، ھىجرىتىدە ئول يايى كامان يىغلار،
سالاھىدىدىن، ساخا كىم ئادەمسۇر، بىگۇمان يىغلار!...

ئۆلىما ۋە موللىلار يەنە غەزەپلىنىشكە باشلىدى: بۇ تەلۋە،
بۇ ئاسىي بەندە نېمىلەرنى قىلىۋاتىدۇ؟ ئەمما جالالىدىننىڭ ئۆزى-
گە بىۋاسىتە بىر نېمە دېيىشكە ھېچكىم جۈرئەت قىلالمايتتى.
سالاھىدىدىنغا يىغلايدىغان يىغىسىنى يىغلاپ بولغاندىن كې-
يىن، شائىر نەق بەش يىلغىچە سۈكۈت ئىچىدە يۈردى. شە-
مىدىدىن تەبىرىزى شائىرنىڭ ئىچىگە بىر ئوت يېقىپ، ئۆزى ئاشۇ
پالقۇندا پەرۋاندىك كۆيۈپ كۈل بولدى، ئەمما جالالىدىننى
شائىر قىلىپ يېتىشتۈرۈپ قويۇپ كەتتى.

شەمى ياققان ئوتتا جالالىدىننىڭ ئۆزىنىڭمۇ كۆيمىكى
نۇرغان گەپ ئىدى. لېكىن سالاھىدىن ئۇنى ئۇ ئوتتىن ساقلاپ
قالدى: ئۇ بۇ ئوتنى بەگلەر نەپىتىنىڭ قارا بورىنىدىن قوغدى-
دى، ئۇنى ئۆزىنىڭ قۇدرەتلىك ئىرادىسىگە بويسۇندۇرۇپ، يول-
غا سېلىپ تۈردى، سالاھىدىنغا ياندېشىپ، شائىر ئەقلى ۋە
ئۇلۇغۋار ئىشلارنى قىلدى، ئىلمىي كامالەت چوققىسىغا كۆتۈ-
رۈلدى.

ئەمدى ھەممە نەرسە كۆيۈپ تۈگەشكەن، ھەممە گەپ دېيى-
لىپ بولغان، ئەگەر «مەسنەۋى» نىڭ ئىلھامچىسى، ئەخىي
تۈرك لەقەملىك ھەسەن ھېسامىدىن بولمىغان بولسا، ئۇ زەر-
گىرنىڭ ئۆلۈمىدىن كېيىن سەئىد بورھانىدىنغا ئوخشاش، ئۆز
خىيالىغا چۆككىنىچە، جىمىمىدە ئولتۇرىۋېرەتتى.

كونيادىكى پۈتۈن ئەخىيلەر جامائىتى ئاقساقلىنىڭ ئوغلى
ھېسامىدىن ئاتىسىنىڭ ۋاپاتىدىن كېيىن، شۇ جامائەتنىڭ باش-
لىقى بولۇش ۋەزىپىسىنى رەت قىلىپ، بىر كىچىك خانىقاغا
بۆتۈنلەشكەن، شائىرغا «كاتىبول ئەسرار» بولدى. ئۇ شەمىنى
ياغلاپ، ئۇنىڭغا ئېتىقاد قىلغانلارنىڭ بىرى ئىدى. سالاھىدىن

بىلەن بىرلىشىپ، شائىرنى بەگ ۋە ئۆلىمالارنىڭ خىرىسلىرىدىن قوغدىدى. ئەخىيلەرنىڭ ئاقساقىلى سۈپىتىدە ئۆز مۇرىتلىرىغا كەسىپ - ھۈنەرنى تاشلىۋەتمەي، شائىرغا، ئۇنىڭ شاگىرتلىرىغا قارىشىپ تۇرۇشنى بۇيرۇدى.

سالاهىددىن دۇنيادىن كۆز يۇمغاندىن كېيىن، شائىر ئۆز ئىز باسارلىرىغا يول باشلىغۇچى ئۈستاز قىلىپ «كاتىبول ئەسەر» نى تەيىنلىدى. ھېسامىددىن ئۇلارغا دەرس بېرىپ، پەندۇ نەسىھەتلەرنى قىلىپ، تۈرلۈك ئىشلاردا كېڭەش - مەسلىھەتلەرنى بېرەتتى، قىيىنچىلىقلارنى ئاسان قىلاتتى. شائىر مەدرىسگە چۈشكەن ھەممە مەبلەغ - ئىئانلەرنى ئۇنىڭغا بېرەتتى. ھېسامىددىن ئۇنى ئۆز ئىختىيارى بويىچە خىراجەت قىلاتتى.

بىر قېتىم يۇقىرى ئەمەلدارلاردىن بىرى بولغان تاجىددىن مۇھتاز ئاقساراي شەھىرىدىن نۇرغۇن مەبلەغ ئەۋەتىپ، ئۇنىڭ ھېسابىغا دۇئا تەلەپ قىلغان. مەۋلانە ئۆز ئادىتى بويىچە پۇلنىڭ ھەممىسىنى ھېسامىددىنغا تاپشۇردى. ۋەلەد دادىسىغا:

— ئۆز ئۆيىمىزدە ھېچ نەرسە قالمايدى، سىز بولسىڭىز ھەممە نەرسىنى ھېسامىددىنغا بېرىۋەردىڭىز، بىز قانداق قىلىمىز؟! — دېدى.

شائىر بۇنىڭدىن خاپا بولغان ھالدا:

— ئوغلۇم، قەسەم قىلىمەنكى، ئون مىڭ سوپى بىلەن زاھىد ئاچلىقتىن ئۆلۈپ كېتىۋاتسىمۇ، ئۆيىمىزدىكى ئاخىرقى بىر ناننىمۇ ھېسامىددىنغا بېرىمەن، — دېگەندى.

دوستلىرىدىن بىرى شائىردىن سورىدى:

— شەمسى، سالاهىددىن ۋە ھېسامىددىن ئۈچىنىڭ قايسىسى ياخشى؟

— ھەي بۇرادەر! شەمسى قۇياش ئىدى. سالاهىددىن

بولسا، ئاي. شاھ ھېسامىددىن بولسا، يۇلتۇز. قۇياش پات.

ما، تۇننى ئاي يورۇتىدۇ، مۇبادا ئايىنى بۇلۇن ئوسۇۋالسا،
تۇننى يۇلتۇزدىن باشقا يەنە ئېمە يورۇتىدۇ؟
شائىر ئۆزى ياخشى كۆرگەن ۋە ئايرىلىپ قالغان كىشىلەر
ئۇنىڭ ئۈلگىسىنى ھېسامىدەندە كۆرەتتى. شۇنىڭ ئۈچۈن
ئۇنىڭغا — ھېسامىدەندە مېھرىنى باقىلغان، ئۇنىڭغا كۆڭۈل
بۆلگەن، ئۇنىڭ ھەممە تىلەك - ئارزۇلىرىنى ئورۇندىغان.
زامانداشلىرىنىڭ ئىسپاتلىشىغا قارىغاندا، ئۇ ئىككىسىنى دەپ
لەپتە كۆرگەن كىشى مەۋلانانى شاگىرت، ھېسامىدەندىكى —
ئۇستاز دەپ قالاتتىكەن.

«مەسنەۋى» ئۈستىدە ئىشلىگەنلىرى ئۇلارنىڭ ئۆزئارا
مېھرى، غەمخورلۇقى بارغانچە كۈچەيگەن. بۇنىڭغا كىتابنىڭ
ئۆزى ئىسپاتتۇر. ئۇنىڭ ھەر جىلد، ھەر بايىدا ھېسامىدەندىكى
شەننىڭ ھەمدۇسانالار تېخىمۇ ئېنىقراق يورۇپ تۇرىدۇ. بۈيۈك
داستاننى داۋاملاشتۇرۇشقا ئۈندەپ، شائىرغا بەش يىل تەشۋىق
نىلغانمۇ ئاشۇ ھېسامىدەندىكى ئىدى. مىلادىيە 1264 - يىلى،
ھىجرىيە 662 - يىلى رەجەب ئېيىنىڭ 15 - كۈنى جالالىدىن
«مەسنەۋى» نىڭ ئىككىنچى بايىنىڭ دەسلەپكى مىسرالىرىنى
مۇنداق باشلىغان:

«مەسنەۋى» مەشقى ۋاقىتلىق توختىدى،
لازىم ئىدى، ئاز ۋاقىتلىق توختىدى.
سۈت قىزىل قان رەڭگىن ئالغۇچە تا،
ئانا قارىنىدا بالا بولغۇچە تا،
ۋاقىت لازىم، ۋاقىت ئۆتەر بىر - بىر ساناق.
ئول ھېسامىدەندىن مۇنسى^①، شامچىراغ.

تارتتى يۈكسەك تىزگىنىنى بۇ تامان،
«مەسنەۋى» دولقۇنلىنىپ ئاقتى راۋان.

«مەسنەۋى» — جاھان ئەدەبىياتىدا مىسلى يوق كىتاب.
شۇنداقلا ئۇ شائىرنىڭ ئۆز قولى بىلەن تۈزۈلگەن كىتابمۇ ئەمەس.
ئۇنىڭ بىرەر ھادىسە، ۋەقە قاتارلىقلارغا قارىتا يېزىلغان
پارچە شېئىرلىرىمۇ ئىنتايىن ئەھمىيەتلىكتۇر. ئۇ ئادەتتە ئوقۇ-
لىدىغان شېئىرلارغا ئوخشاش ئوقۇلماي، ئۈزلۈك ئاھاڭغا سې-
لىپ ئوقۇشقا، قىرائەت قىلىشقا لايىقلاشتۇرۇلغان. XX ئەسىر
شائىرلىرىغا باھا بېرىشتە ئۆلچەم قىلىنىدىغان بۇ كەشپىياتنى
جالالىدىن VIII ئەسىردىلا ئەمەلگە ئاشۇرغانىدى.

«مەسنەۋى» نى ئۇلۇغ سەنئەتكار ياراتتى. لېكىن ئۆزى
ئانچە قىيىنلىپ كەتمەي بارلىققا كەلتۈردى. ئۇنى شېئىرىي
شەكىلنىڭ داھىي ئۈستىسى دۇنياغا كەلتۈردى. لېكىن بۇ ئىش-
نى ئۇ شەكىل ئۈستىدە ئۆزىنى كۆپ ئۇرۇپ كەتمەيلا ئەمەلگە
ئاشۇردى.

«مەسنەۋى» ئالدىنقىلا ئويلىنغان رېجىغا ئىگە ئەمەس،
ھېچقانداق قائىدىگە بويسۇنمايدۇ. ئۇنىڭ بىردىنبىر نىزامى —
ئەركىنلىك. پىكىر، روھىي ئەركىنلىك، ئىپادىلەش ئەركىنلى-
كى، ھالەت - كەيپىيات ئەركىنلىكىدۇر.

ئون بەش يىل ئىچىدە ئالتە جىلد - يىگىرمە بەش مىڭ
ئالتە يۈز ئون سەككىز بېيىت يېزىلغان. ئەمما بۇ ئۇسلۇبى،
دۇنيا قاراش نۇقتىسىنى زەرى بىلەن يىرىك بىر كىتابتۇر.
بۈيۈك شائىر تەپەككۈرنىڭ قۇدرەتلىك ساھىبى ئىكەنى
ئىدى. ئەنە شۇ قۇدرىتى بىلەن قۇراشتۇرۇش قىيىن بولغان
نۇقتىلارنى قۇراشتۇرۇپ، قىياس قىلىش قىيىن بولغان نەرسە-
لەرنى قىياس قىلىپ، ماھىيەتنى ئېچىشنى بىلەتتى. ھالەتلەر-
نىڭ زەنجىرسىمان بولۇشى، «مەسنەۋى» نى ئالغا يېتەكلىگۈچى

ئاسىل، ئۇ دائىم جالالىدىننىڭ دىئالېكتىكىسىدىن كۈچ - قۇۋۋەت ئالىدۇ.

شائىر تەپەككۇرغا چۈشۈپ، پىكىرلىرىنى ئۈنلۈك سۆز لەشكە باشلايدۇ. بىر پىكىر ئىككىنچى پىكىرنى، ئىككىنچى ئۈچىنچى پىكىرنى باشلاپ كېلىدۇ. ئۇ پىكىرنىڭ تەستىقى ئۈچۈن خەلق ھېكايەتلىرىنى ئەسلەيدۇ. ھېكايەتلەردە ئادەم ۋە ھايۋانلار ھەققىدە سۆزلىنىدۇ، ئۇلارنىڭ ئىشلىرىدىن شائىر يەنە بىر نەپساننى ئېسىگە ئالىدۇ. بىردىنبىلا ئۇ قەھرىمانلاردىن بىرىنىڭ قىياپىتىگە كىرىپ، ئۆز دەردىنى ئېيتىشقا باشلاپ، لىرىكىنىڭ يۈكسەك ئاسمىنىغا كۆتۈرۈلىدۇ. ئوقۇغۇچىنى بىردەم كۆلدۈرۈپ، بىردەم يىغلىتىدۇ. ئاندىن ئۆزىنى ئوڭلاپ، بىرىنچى ھېكايەتكە قايتىدۇ. يەنە ئۇ ھېكايىنىڭ ئوتتۇرىلىرىغا كەلگەندە قەھرىماننىڭ روھىي ھالىتىنى تەھلىل قىلىپ، پەلسەپىلىك قاراشلىرىنىڭ بايانغا چۈشىدۇ. شاگىرتلىرىنىڭ سوئاللىرىغا جاۋاب بېرىدۇ. يەنە ھېكايىگە كۆچىدۇ، ئۇنى ئاخىرىغا چىقىرىپ، دەسلەپتە يۈزەكى دەپىلىپ، ئىنچىم بايان قىلىنغان پىكىرنى ئىزاھلاشقا چۈشىدۇ.

ئەركىن شېئىرىي داستان ھاياتقا، كىشىلەر ئارىسىغا قاراپ ئاقىدۇ. بەزىدە يامغۇر تامچىلىرىنىڭ شۇبۇرلاشلىرىدەك، كۈن بىلەن تۈننىڭ ئالمىشىپ، يىللارنىڭ ئۆتكىنىدەك ياشراق، بەزىدە دە يالقۇنلاپ، ئۆتكۈرلىشىپ، بەزىدە خۇشال - خۇرام، بەزىدە بولسا پەردىنى قايرىپ قويۇپ يالىڭاچ چىقىدۇ.

— بۇ كىتابنىڭ مەزمۇنى نېمە؟ ئالەم ۋە ئىنسانىيەت بىرلىكى ھەققىدە، شۇنىڭ بىلەن بىرگە ئالەمنىڭ رەڭمۇرەڭلىكى بىلەن ئادەملەرنىڭ خىلمۇ خىللىقى ھەققىدە، ئىنساننىڭ ئۇلۇغۋار ئىشلىرى توغرىسىدا، شۇنداقلا ئىنساننىڭ زەئىپلىكىلىرى توغرىسىدا، مۇھەببەت ھەققىدە، نەپرەت ھەققىدە، «مەسنەۋى» نىڭ مەزمۇنىنى بايان قىلىش ئۈچۈن «مەسنەۋى»

ۋى» گە تەڭ كىتاب يېزىش كېرەك.

بۇنداق ھەجىمدىكى ئېپىك ئەسەر ئادەتتە خەلق تەرىپىدىن ئەسىرلەر داۋامىدىلا يارىتىلىدۇ، «مەسنەۋى» دە كۆپلىگەن ئەل-لىرىنىڭ چۆچەك، رىۋايەت، ھېكايە، ئەپسانە، ماقال ۋە تەمسىللىرى جەملەنگەن. لېكىن بۇ كىتابنى بىر كىشى ياراتقان. ئەنە شۇ نەرسە تەسەۋۋۇرغا سىغمايدۇ. ئېھتىمالىم، ئاشۇ سەۋەبتىن ئۇنى ئوتتۇرا ئەسىردە «پارسچە قۇرئان» دەپ ئاتاشقان.

كېيىنچىرەك «مەسنەۋى» نى «تەسەۋۋۇپ قامۇسى» ۋە «ئۆز دەۋرى خەلق ئىجادىنىڭ قامۇسى» دەپمۇ ئاتاشتى. بىراق ئۇنى ھەقىقىي رەۋىشتە، ئىلمىي بىلىملەر مەجمۇئەسىدە ئەخلاى قىي قائىدىلەر توپلىمى، پسخو ئانالىز توغرىسىدا قوللانما دەپمۇ ئاتاش مۇمكىن.

ئۇنىڭدا ھەممىلا نەرسە بار. ھەممە نەرسە توغرىلۇق سۆز-لەنگەن. ئۇ بىرلىكى چەكسىز رەڭدارلىقتا كۆرۈنگۈچى ئالەمگە ئوخشايدۇ.

«مەسنەۋى» دېڭىز سەيياھى سىندىبانىڭ سەرگۈزەشتىلىرى ھەققىدە، شاھلار، سەلتەنەتلەر تارىخى ھەققىدە سۆزلىمەيدۇ. «مەسنەۋى» ئالەمنى بىلىش ۋە ئۆزىنى ئۆزى چۈشىنىشكە ئىنتىلگەن ئىنسان روھىنىڭ بۈيۈك ناخشىسىدۇر.

بۇ ئادەتتىن تاشقىرى كىتابنى پەۋقۇلئاددە قىسمەت كۈتەتتى. ئۇ كىتاب پۈتۈشى بىلەن ئادەملەر ئۇنى يادلىۋېلىشقا كىرىشتى. «مەسنەۋى» نى يادقا بىلگەن كىشى مەسنەۋىخان^① نامىنى ئالاتتى.

ئىراندا، ئوتتۇرا ئاسىيادا، ھىندىستاندا، كۆپرەك كىچىك ئاسىيادا مەخسۇس مەكتەپلەر — «دەررۇل مەسنەۋى» ئېچىدلىپ، جالالىدىن رۇمىنىڭ داستانىنى ئۆگىنىش، ئىزاھلاشقا

① مەسنەۋىخان — مەسنەۋىيىچى. مەسنەۋىنى ئېيتقۇچى - ت.

كىرىشكەن. «مەسنەۋى» توغرىسىدا ئونلاپ توپلاملار تۈزۈلۈپ،
ئەرەب، تۈرك ۋە پارس تىللىرىدا يۈزلەپ جىلد تەھلىل ۋە

ئوتتۇرا ئەسىر خرىستىئان ياۋروپاسىنىڭ دىنىي مۇتەئەسسە
سىپلىكى، دۇنيانىڭ كۆپلىگەن مەدەنىي خەلقلەرنى ياۋايى دەپ
بىلىدىغان بۇرژۇئا ياۋروپاسىنىڭ جاھىلانە تەكەببۇرلۇقى تۈپەي-
لىدىن تاكى XIX ئەسىرگىچە ياۋروپا بۇ كىتابتىن خەۋەرسىز ۋە
مەنپەئەت ئالالماي قالدى.

مەشگۈلۈك

كونيادا ھاكىمىيەت كۈنسىرى ئاجىزلىشىپ كېتىۋاتتى.
بەزىدە ئۇ يەردە، بەزىدە بۇ يەردە ئىسيان ئوتلىرى ئۆرلەشكە
باشلىغانىدى. بەگلەرنىڭ ھاكىمىيەت تالىشىشلىرى، قازىلارنىڭ
زوراۋانلىقلىرى، باج - سېلىق يىغقۇچى ئەمەلدارلارنىڭ ئەلەم-
لىرى ئاخىر بېرىپ مەملىكەتنى خانىۋەيران قىلدى. يېزىلار
چۆلدەرەپ، كارۋان يوللىرىنى ئوت - چۆپ بېسىپ كەتتى.
يوللاردا قاراقچىلار تىمىسقىلاپ يۈرۈشەتتى. بىر چاغلاردا قۇد
رەتلىكلىكى بىلەن تونۇلغان سالجۇقىيلار دۆلىتىنىڭ زاۋاللىق
كۈنى يېقىنلىشىپ قالغانىدى.
جالالىدىن بۇنىڭغا شاھىد بولۇشنى خالىمايتتى. ئۇ ھېسا-
مىددىنى ئۆزىگە خەلىپە قىلىپ ئۆستۈرگەندىن بۇيان ئارىلىقتا
ئون يىل ئۆتتى. «مەسنەۋى» نىڭ ئالتىنچى جىلدى ئاخىرلى-
شىپ قالغاچقا، ھېسامىددىن ئاخىرقى سەھىپىلەرنى ئوقۇپ،
شائىرنىڭ كۆرسەتمىسى بىلەن ئاخىرقى قېتىم تەھرىرلەپ، تۈ-
زىتىش كىرگۈزگەندى. چالا قالغىنى پەقەت ئۈچ شاھزادە ھەق-
قىدىكى ھېكايەت ئىدى. لېكىن ئۇ شەمسىنىڭ كىتابىدا بار،
ئۇنى ۋەلەدمۇ ئاخىرغىچە يېزىپ قالدۇرۇشى مۇمكىن ئىدى.

شائىرنىڭ ئۆمرى ئاخىرلىشىپ، سائىتى يېتىپ قالغانىدى.

يەتمىش يىل جەرياندا تىنىم تېپىش، شەپقەت كۆرۈش دېگەننىڭ نېمىلىكىنى بىلمەي، سەرسانلىق - سەرگەردانلىقلار، مۇشەققەتلەر چېكىپ، ھەقىقەتنى ئىزدەشلەر شائىرنىڭ ئىرادىسىنى تاۋلىغان بولسىمۇ، سالامەتلىكىنى خوراتقان، زاھىدلىق يىللىرى، جۇدالىق، ئىشقىي ئازاب چېكىشلەر بىلەن كۆيۈپ - قاغجىرىغان تېنى ئەمدى ئۇنىڭ بۇيرۇقىغا بويسۇنمايتتى.

ئۇ ھېسامىدەنغا يازغان بىر خېتىدە مۇنداق دەپ يازغانىدى: «تېنىم خۇددى بىر يېغىر باسقان ئات، گاھ ھالسىزلىنىپ يېتىپ قالىدۇ، گاھ يولۇۋاسقا، گاھ توكۇر ئېشەككە ئايلىنىدۇ، دىلىم ئەمرىگە بويسۇنمايدۇ، ئۇنىڭ دېگەنلىرىگە ئۇنمايدۇ. بەزىدە سىلكىيدۇ، بەزىدە نوقۇيدۇ. بىردەم چەتكە قاقىدۇ، بىردەم تىك تۇرۇپ قالىدۇ. يا تىرىلمەيدۇ، يا ئۆلمەيدۇ»

بىر قېتىم كىرە خېنىم ئۇنىڭ سالامەتلىكىنىڭ ياخشى ئەمەسلىكىنى كۆرۈپ، ئىختىيارسىز ھالدا:
— خوجىمىز ئۈچ - تۆت يۈز يىل ياشاپ، ئالەمنى مەنا ۋە ھەقىقەت نۇرىغا تولدۇرسا، نېمە بولار ئىدى! — دېگەندە:
— نېمىلەرنى دەۋاتىسەن! مەن مىسىرنىڭ پىرئەۋىنى ئەمەسقۇ! — دېگەن تېرىكىپ جالالىدىن.

ئەدە ئۇ دۇنياۋى زېمىنى، ئەدە ئۇ دۇررى جاھان؟! تېز ئېچىڭ زىنداننى، تېز، زۇلمەت بېسىپتۇ بىئامان! ئۆزگىلەرگە ياخشىلىق ئىستەپ، ئۆزۈم زىنداندىمەن، مەن بىراۋنىڭ مېلىغا قول سوزمىغانتىم ھېچقاچان!

ئۇ كۆپىنچە كۈنلىرىنى سۈكۈت ئىچىدە، ئوي - خىيالغا پاتقان ھالدا ئۆتكۈزەتتى. بەزىدە ئۆلۈم ھەققىدە غەلىتە شېئىر-

قەپەستىن ئۇچقان ئىنسانلار! كۆرەيلى، يۈز ئىچىڭىز بىز بار!
قەيىقى سۇغا چۆككەنلەر! بېلىقتەك كۆرسىتىڭ دىدار.
بەگەر دۇردانىگە ئوخشاش ھايات سىزنى غۇبار ئەتسە،
غۇبارى خۇددى سۈرمە، سۈرتىلەر كۆزلەرگە ئۇ تەكرار.
تۇغۇلغانلار! ئۆلۈم قاقسا ئىشىكىنى، مەي ئىچىڭىز، يايىڭىز!
ئۆلۈم ئاشىققا ياتتۇر، تېز تۇغۇلماق چارسىن ئويلاڭ؟

1273 - يىلىنىڭ كۈزى كونيادا قاتتىق سوغۇق بولدى.
يامغۇر كۆز ئاچۇرمايتتى. ئۈستىخاندىن ئۆتكۈدەك سوغۇق شا-
مال چىقىۋاتتتى.

بىر جۈمە كۈنى شائىر ئۆيىگە كېتىۋېتىپ، شارىلداپ يېغى-
ۋاتقان يامغۇردا قالدى. ئۈستۈپشى چۆپ - چۆپ ھۆل، تىترى-
گەن پېتى ئىشىكتىن ئۆيگە كىرىپ كەلدى.
ئەتسى ئۇ ئورنىدىن تۇرالمىدى. ئۈزۈنچاق، بۇغداي ئۆڭ-
لۈك يۈزى قىزىتمىسى ئۆرلەپ كەتكەنلىكتىن قىزىرىپ كەت-
كەن، كۆزلىرى غەلىتە چاقنايتتى.

كىرە خېنىم تېۋىپلارغا ئادەم ئەۋەتتى. ھايات ئۆتمەي،
تېببىي ئىلىمنىڭ مەشھۇر ئەللىملىرى ئەكەلدىن بىلەن غە-
زەنفەرى يېتىپ كېلىشتى. لەخمە بولۇپ ياتقان مەۋلانىنى ئۇزاق
تەكشۈردى. ئاخىر كېسەلنى بەزگەك دەپ بېكىتىشتى.
بىرنەچچە كۈن دورا ئىچۈرۈپ، مەلھەم سۈرۈپ، ھەتتا قان
ئېلىشتى. ئاخىر قىزىتمىسى پەسىيىشكە باشلىدى.

يېڭى ھەپتىنىڭ چارشەنبە كۈنى سەھەردە شەھەرنى بوغۇق
گۈلدۈرلىگەن ئاۋاز ئويغاتتى. ئۆيلەر سىلكىنىپ تەۋرەيتتى.
ئادەملەر ۋەھىمە ئىچىدە ھويلىلار، كوچىلارغا قېچىپ چىقىش-
تى.

كۈندۈزى يەنە ئىككى قېتىم يەر تەۋرىدى. بەزى جايلاردا
ئۆيلەر ئۆرۈلدى. كەمبەغەللەر مەھەللىسىدە ئۆيلەر ئۆرۈلۈپ،
ئادەملەر ئۇنىڭ ئاستىدا قالدى. كونيئا ئاھالىسى — بەگلەردىن
تارتىپ، تاكى پەرۋانغىچە بولغان ھەممىسى چېدىر ۋە ئاددىي
كەپلەرگە كۆچۈپ چىقىشتى. كەچقۇرۇن جالالىدىننى ھۈنەرۋەنلەر بازىرىدىن ئالتە نەپەر
ئەخمى يوقلاپ چىقتى. ۋەلەد ئۇلارنى ئاغرىقنىڭ قېشىغا باشلاپ كىرىپ تۇرغۇزدى.

شائىر بېشىنى كۆتۈرۈپ، تەككىگە يۆلىنىپ ئولتۇردى. ئۇ
ئىككى پۈتىنى داستىكى سوغۇق سۇغا چىلىۋالغان ۋە ئالدىدىمۇ
سۇ تولدۇرۇلغان ئىدىش بار ئىدى. ئۇ بىردەم — بىردەم ئالدىدىمۇ
نىنى ھۆللەپ، قىزىتمىسىنى بېسىش ئۈچۈن كۆكسىگە، يۈزلى-
رىگە سۈرتەتتى.

ئەخمى ئاقساقاللار — ئىش بىلەرمەن كىشىلەرنىڭ مەۋلا-
نىنىڭ ھۇزۇرىغا كېلىشتە باشقا مۇددىئالىرىمۇ بار ئىدى. ئۇلار
ئاسماندا ۋە يەردە، ھەتتا يەر ئاستىدا تۈرلۈك ۋەقە، سىر-
لار بار — شائىرغا بۇ ئايان، دەپ ئىشىنىدىغانلىقتىن، بۇ يەر
تەۋرەشنىڭ ئاقىۋىتى نېمە بولار، بىز نېمە قىلساق بولىدۇ،
كىمگە تايىنىش كېرەك، دەپ سوراشماقچىدى. لېكىن شائىر-
نىڭ كېسەل ھالىتىنى كۆرۈپ، سوئال سوراشقا پېتىنالمىدى.
جالالىدىن بۇنى بايقىۋالدى. قەدىمكى سالنامىلەردىن يەر
تەۋرەش سەۋەبلىرى ئۇنىڭغا مەلۇم ئىدى. كونيادا يەر تەۋرەش-
نىڭ ئادەتتە دەسلەپكى ئىككى قېتىملىق زەربىسى خەتەرلىك
بولاتتى. ئومۇم دائىملا شۇنداق بولىۋەرمەيتتى. شۇڭا شائىر
ئۇلارنىڭ يوقلاپ كەلگىنىگە رەھمەت ئېيتقاچ، ئۆزى قىيىنالغان
ھالدا، نەپىسى قىسىلىپ، ئۆپكەسى پۇۋلەپ تۇرىمۇ:
— بۇ يەر تەۋرەشتىن ئەمدى چۆچۈپ كەتمەڭلار! بىزنىڭ

بۇ بەختسىز يېرىمىز مايللىق لوقما سوراۋاتىدۇ، — ئۇ ئالىقىنىڭ
نى ئولتۇرۇشۇپ كەتكەن كۆكسىگە يېقىپ، كۈلۈمسىرىدى، —
بۇنى تۇپراققا تاپشۇرۇش كېرەك. شۇ چاغدا ئۇ تىنچىيدۇ...

ئەتىسى شەيخ سەدرىدىن كۈنيەۋى ھەيۋەتلىك تون كىيىپ،
بېشىغا ئۈچ غۇلاچ كەلگۈدەك سەللە ئوراپ، مۇرىتىنى ئەگەش-
تۈرگىنىچە پەيدا بولدى. ئاشۇ قېرى تۈلكىنىڭ دەستىدىن جالا-
لىدىن كۆپ ئەرزىيەت چەككەندى. شائىرنىڭ شېئىرلىرى،
سۆيۈملۈك راۋابى، ساز ۋە سامالىرىغا شەيخ ئاتقان ئۆچمەنلىك
ۋە تۆھمەت تاشلىرى، شەكسىز ئۇنىڭ ئۆلۈمىنى يېقىنلاشتۇرغان-
ئىدى. شائىرلار كېسەل سەۋەبىدىن ئەمەس، كۆڭۈل
ئاغرىقى — ئەلەم دەستىدىن ئۆلۈپ كېتىدۇ، دەپ بىكارغا
دېيىشىمگەن. بىراق شەيخ سەدرىدىن ئەقىللىق ئىدى، ھەر
ھالدا ئۆز ۋاقتىدا چېكىنىپ، ئەس - ھوشى بارىدا قانات -
قۇيرۇقىنى يىغىۋېلىشقا ئەقلى يېتەتتى. ئۇ كېيىنكى يىللىرى
شائىرغا ھۆرمەت بىلدۈرۈش بىلەن چەكلىنىپ قالماي، ئۆزىنى
ئۇنىڭ مۇخلىسى دەپ ئېلان قىلغانىدى.

بۈگۈن ئۇ ئۆلۈم ھالىتىدە ياتقان شائىرغا ئۆزىنىڭ
ھال - ئەھۋال سوراپ كەلگەنلىكىنى ئېيتىپ، جىسمانىي جە-
ھەتتىن ئاجىزلاپ كەتكەن مەۋلانا روھىي جەھەتتىن چارچىغان
بولۇشى مۇمكىن، ئەمدى ئۆتكەن گەپ - سۆزلەرنى ئوغلى
ۋەلەد، خەلىپىسى ھېسامىددىننىڭ ئالدىدا ئەسلەپ ئولتۇرماس،
دەپ ئۈمىد قىلاتتى. سەدرىدىن بۇنىڭدىن ئۆزىگە مەنپەئەت
كۈتەتتى. بۇ ئاخىرقى ئۇچراشقانلىقىنى دەستەك قىلىپ، ئۇ
ئۆزىنى شائىرنىڭ ۋارىسى ۋە ئىزباسارى دەپ ئېلان قىلماقچى-
ئىدى؛ چۈنكى، ئۆلۈكلەر ئېتىراز بىلدۈرەلمەيدۇ - دە.
شەيخ ئىشارەت قىلدى. مۇرىتى تەزىم بىلەن ئالدىغا چى-
قىپ، بىرى ئانار، بىرى ئالۇچا شەرىپتىگە تولدۇرۇلغان ئىككى

كومزەكنى شائىرنىڭ يېنىغا ئەكىلىپ قويدى. بۇ شەرىپەتلەر قىزىتىمنى بېسىشقا ياردەم بېرىدۇ، دەپ ئويلايتتى. شەيخ بېشى يەرگە تەگكۈچە ئېگىلىپ، تەزىم قىلغاندىن كېيىن:

— مەھبۇبى ھەبىبىمىز ئاللاھۇ كېرەم ئۆزى شىپالىق بەرگەي، سۇلتانۇل روھ! — دەدى.

جالالىدىن چۈشەكتە قەدەنى بىر ئاز رۇسلاپ، قىلچىمۇ ئىستىھزا ئىپادىسى بىلدۈرمەي، قىزغىن جاۋاب بەردى:

— مەھبۇبى ھەبىبىمىز ئاللا بىلەن ئۇنىڭ بەندە ئاشىقى ئوتتۇرىسىدا نېپىز بىر كۆڭلەك، يەنى، بىر چەك بارمىش! سىزچە قانداق، بىلمەيمەن، ئەمما، مەن ئاشىق - مەشۇقلار يالىڭاچ بولۇپ قۇچاقلاشسا ياخشى دەپ، ئويلايمەن. ئاللا سىزنىڭ ئۆزىڭىزگە شىپالىق بەرگەي، مۆھتەرەم شەيخ.

ئۇ ئۆزىنىڭ پۇتى تەرەپتە يۈكۈنۈپ ئولتۇرغان ھېسامىدىنغا قارىدى:

بولسىمۇ ئۈستۈمدىكى كىيىم نېپىز، شۇنچە مەيىن، ئىشقى قۇچىقىدا گويا ئۇ جۇۋىدەك بەكمۇ قېلىن. كۆڭلىكى تەننى يېشەي، قىپپالنىڭ بولسۇن بۇ جان، مەن جىمى ئالەم بىلەن قۇچاقلىشاي شۇندىن كېيىن...

شائىر توختاپ نەپىسىنى رۇسلىدى. سۈكۈنات قوينىدا ھېسامىدىننىڭ قولىدىكى قومۇش قەلەمنىڭ شىتتىرلىغىنى ئاڭلىدى. ئۇزۇن يىل داۋامىدا قۇلىقىغا سىڭىپ قالغان ئاشۇ ئاۋاز ئۇنىڭغا باشقىدىنلا يېڭى نەپەس ئاتا قىلدى. شائىر بېشىنى ئېگىپ ئولتۇرغان شەيخ سەدرىدىن، قولىدا قومۇش قەلەمنى تۇتقىنىچە قاراپ ئولتۇرغان ھېسامىدىنغا قاراپ، خۇددى ئۆزىگە ئۆزى سۆزلەۋاتقاندەك قىلىپ دەدى:

كۆڭۈل ئىچىرە نېچۈك ئالەم، نېچۈك سۇلتان، بىلمەسەن،
بىلىم سارغايىدى، پۇتلار ئۈستىدە چەندان، بىلمەسەن.
مۇنەۋۋەر بىر قۇياشمەن، دولقۇنىدا ئۈنچە ئۇممان مەن،
زېمىن ئاستىدىدۇر، دىلدا ياتار ئاسمان، بىلمەسەن.
جاھان بوستانىدا بال ھەرىسىمەن، ئۇچقىنىم - ئۇچقان،
ھەسەلدەك سۆزلىرىم، لېكىن ساڭا پىنھان، بىلمەسەن.
كەلامدىنمۇ مۇبارەكتۇر ئۇلار، مەن ئاشىيان قۇردۇم.
كېلىك دەيمەن شۇ كەپتەرلەرگە مەن، ئەي جان، بىلمەسەن!
ئەقىل يانتۇر ساڭا، باشىڭدا يوقتۇر بەم - پاراسەت ھەم،
بىلەر مەن، دەپ لاپ ئۇرما، ئۇرغىنىڭ يالغان، بىلمەسەن!

شەيخ سەدرىددىن كۆزىنى يەردىن ئۈزۈپ خىيالغا چۆكۈپ،
خەلىپىسىنى ئەگەشتۈرگىنىچە ھويلىدىن چىقتى. بۇ بىچارە
ھويلىدا ئە چۆرىلەر، ئە خىزمەتكارلار، ئە خوش چىراي يىگىت-
لەر، ئە ھەرەم ئاغىسى، ئە دەرۋازىۋەن بولسۇن. بۇ جايدا ئۇ
ئۆز ئۆيىدىكى قىممەت باھالىق گىلەملەر، كەڭ، يۇمشاق كۆرۈ-
ملار^①، زەرەپاپ پەردىلەرنىمۇ ئۇچراتتى. لېكىن بۇ يەردە ئۇ
شۇنداق بىر قۇدرەتلىك كۈچكە دۇچ كەلدىكى، ئۇنىڭ ئالدىدا
سەلتەنەتنىڭ بۇ ئالىي ئۆلىماسى بارلىق دۆلىتى ۋە شان -
شۆھرىتى بىلەن قۇياش نۇرىغا يولۇققان شېشە مۇنچاقتەك، ئۆ-
زىنى ئۆزى ئېچىنىشلىق ۋە بۈچەك ھېس قىلدى.
ئۆزىنىڭ پۈچەكلىكى ئەمدى ھەممەيلەنگە ئايان بولۇپ كې-
تىدىغاندەك شۈمبە يىگىتىچە ھويلىدىن چىقىپلا ئاسمانغا قاراپ،
بۈيۈك بىر بەختكە ئىگە بولغاندەك، ئاجايىپ بىر شىددەت بىلەن
ئۆيىگە قاراپ ماڭدى.

شەيخ بىلەن بولغان سۆھبەت شائىرغا قىممەتكە چۈشتى.
ئۇ كۈن بويى بىر ئېغىزمۇ گەپ قىلىشقا مادارى يەتمەي يېتىپ
قالدى.

1273 - يىلى 16 - دېكابىر - شەنبە كۈنى ھاۋا ئوچۇق
بولدى. شائىر ئۆزىنى خېلىلا يەڭگىل ھېس قىلدى. كۈن بويى،
تاكى كۈن پاتقۇچە ئۇنىڭ سالامەتلىكىنى سوراپ يوقلاپ كەلگەن
لەر بىلەن سۆھبەتلەشتى. ھېسامىدىن ئۇنىڭ ھەر بىر سۆزىنى
يېزىپ تۇردى.

كۈن بويى ۋەلەد ۋە كىرە خېنىمىدىن تۇغۇلغان ئوغلى ئەلىم
چەلەبىي نۆۋەتلىشىپ ئاتىسىنىڭ يېنىدىن ئايرىلمىدى.
ۋەلەد نۇرغۇن كېچىلەرنى ئۇيقۇسىز ئۆتكۈزدى. يۈزى قارى-
يىپ سوزۇنچاق بولۇپ، مەڭزىلىرىدىكى قىزىللىقتىن ئەسەرمۇ
قالمىغانىدى.

تالكا ئاتارغا يېقىن ئاتىسى ئۇنى ئاستا چاقىردى. ئوغلنىڭ
ئۇيقۇسىزلىقتىن قىزىرىپ كەتكەن كۆزلىرىگە ئېچىنىش ۋە مېو-
رىبانلىق بىلەن تىكىلدى.

— مەن بىر ئاز ياخشى... بېرىپ ئارام ئېلىۋال...
ۋەلەد ئۆرۈلۈپ، ئۇنىڭدىن كۆز ياشلىرىنى يوشۇردى ۋە
تاشقىرىغا چىقتى. جالالىدىن ئۇنىڭ كەينىدىن قارىغىنىچە دې-
دى:

مېنى قوي ئەمدى، مەن كۆڭلۈڭنى بۇزارمەن،

كۆيۈك جېنىم بىلەن قانچىپ ئۈزەرمەن.

مۇھەببەت بەھرىدە شۇ خۇلقۇ ئادەت

مېنى قويماستىرك، غەرق قىلغۇسى پات.

ئەپۇ قىلغىن مېنى ھەم تۇتمىغىن بەك،

مېنى قويغىن، ئۆزۈڭنى قىينىما بەك.

بۇ ئالەم ۋادىسىدا كۆز يېشى — دەريا،
تالاي تۈگمەن ئۇنىڭدىن چۆرگىلەر، ئاھ.
شۇ باغرى تاش ھامان كەل، دەپ سالار ئۇن،
ئۇنىڭدىن ھېچ ئىنسان سورىماس خۇن.
ساداقەتتىن ماڭا سۆز ئاچما، ئاشىق،
ئىشىش ھەق مەشۇقىڭ، بول ئاڭغا سادىق...

ھېسامىدىن قوللىرى تىترەپ، ئۇستازنىڭ بۇ سۆزلىرىدىن
نى قەغەزگە سىياھ بىلەن ئەمەس، يۈرەك قېنى بىلەن يازدى.
بۇ — شائىرنىڭ ئالەمگە ئەڭ ئاخىرقى ئىشقى ئىقرارى،
دەريا — دەريا تۆكۈلگەن كۆز ياشلار بىكارغا كەتمەس، ئۇلار،
ئاخىر ھەقىقەت تۈگمەنلىرىنى چۆرگىلىتەر، دېگەن ئۈمىدى ئىدى.
بۇ يەنە، ئوغلۇم ۋەلەد ماڭا مىراسخور بولۇپ قالماي،
ھەقىقىي ئىزباسار، بەلكى ھەقىقەتكە سادىق ئىسيانكار بولسۇن،
دېگەن ئىشەنچىسىمۇ — ئارزۇسىمۇ ئىدى.

يەكشەنبە ئېغىر جىمجىتلىق بىلەن ئۆتتى. شائىرنىڭ كې-
سلى ئىنتايىن ئېغىرلاشتى. بۇ غەۋەر ھۈنەرۋەنلەر بازىرىغا،
ئۇنىڭدىن دەرۋىشلەر خانىقاسىغا، مەسچىت — مەدرىسە، ھويلا
ۋە ئۆيلەرگە، بەگ ۋە ئەمەلدارلارنىڭ قورغانلىرىغا، سۇلتان
سارىيىغا، كەمبەغەللەرنىڭ مەھەللىلىرىگە، ئۆپچۆرىدىكى
يېزا — سەھرالارغىچە تارقالدى. پۈتۈن كونيادە ھەشەتلىك زەربى-
نى كۈتۈپ، نەپىسىنى ئىچىگە يۈتۈپ تۇراتتى.
قۇياش غەربكە ئېڭىشىپ، تىك تاغ چوققىلىرىنى شەپىق
نۇردا بويىدى، شەھەر كوچىلىرىدا نالە — زار، پەرياد كۆتۈرۈل-
دى.

بەلخ ۋائىزى سۇلتانۇل ئۆلىمانىڭ ئوغلى، ۋەلەد ۋە ئەلىم

چەلەپىنىڭ پەدەرى بۇزۇكۋارى^①، شەمسىدىن تەبرىزىنىڭ دوستى — جان خىگىرى، زەرگەر سالاھىدىن، ھېسامىدىن چەلەپى، ئالاھىدىن سىرپانۇسلارنىڭ پىرى — ئۇستازى، سالا چۇق سۇلتانلىقىنىڭ پۇقراسى، تەسەۋۋۇپ ئەللامىسى، مەدرىسە مۇتەۋەللىسى مەۋلانە مۇھەممەد جالالىدىن ئالەمدىن ئۆتتى.

لېكىن «مەسنەۋى» ۋە «دىۋانى كەبىر» نىڭ مۇئەللىپى، ئىنسانىيەت بىلەن بىرگە، ھەر بىر يېڭى ئەۋلاد بىلەن قايتا تۇغۇلىدىغان بۈيۈك شائىر ۋە دانىشمەن جالالىدىن رۇمى كىشىلىك دۇنياسى بىلەن ئەبەدىي بىرگە بولۇپ قالدى.

ئۇنىڭ ئۆزىمۇ بۇنى بىلەتتى: «مەن تەختتىن تاۋۇتقا سەك-رەيدىغان سۇلتانلاردىن ئەمەسمەن، مېنىڭ پېشانەمدە ئەبەدىيەت مۆھىرى چاقنايدۇ» دېگەندى. ئۇ مۇنداق ۋەسىيەت قىلغانىدى:

مەن ئۆلگەن كۈن، تولا بەك قىلماڭىز غەم،
 ئۇنى ھىجران كۈنى دەپ ئويلىماڭ ھەم.
 بۇ ھەرگىز ھىجران ئەمەس، ۋەسلى ۋىسالدۇر،
 ۋىسالدا غەم يېيىش — كۆپرى ئۇۋالدۇر.
 قۇياش پاتسا يەنە بولغۇسى پەيدا،
 تۆكۈلسە يەرگە دان — بولغاي ھۇۋەيدا^②.

شائىرنىڭ ئوغۇللىرى، دوستلىرى ۋە شاگىرتلىرى بىردە شېئىر ئوقۇپ، بىردە سۈكۈتتە تۇرۇپ، كېچىچە ئۇنىڭ بېشىدا تۇرۇپ چىقىشتى.

تاك ئېتىش بىلەن چارچىلارنىڭ ۋارقىراشقان ۋاڭ — چۇڭلىرى كۆچىنلارنى بىر ئالدى:

① بۇزۇكۋارى — باشپانامى، ئاتىسى، ئۇلۇغ ئانىسى — ت.
 ② ھۇۋەيدا — كۆرۈنمەك، ئېنىق بولماق، ئۇنۇپ چىققاق — ت.

— سەلاتى جىنازا! . . . سەلاتى جىنازا! . . . سەلاتى جىنازا! . . .

كونيانىڭ كۆپلىگەن خانىدانلىرى، كارۋان سارايللىرى، خا-
نىقا ۋە مەدرىسلىرىدىكى كىشىلەر ئاشۇ ئاخىرقى ۋىدالىشىش
غەۋدىسىنى كۈتۈپ تۇرۇپ ئۇخلايدىغانىدى. چارچىلارنىڭ ئاۋازى ئاڭلى-
نىشى بىلەن مىڭلاپ خالايق كوچىلارغا ئېتىلدى. ئەرلەر،
ئاياللار، بالىلار، ئەخىي بۇرادەرلەر، ئاقساقاللار، خەلىپىلەر،
ساراي مۇلازىملىرى، سودىگەرلەر، يېزىلاردىن كەلگەن دېھقان-
لار، يالىڭايىغ، يالاڭۋاشتاق كىشىلەر، يىغىپ ئېيتقاندا
چوڭ - كىچىكنىڭ ھەممىسى قىرىق يىلدىن ئوشۇقراق شەھەر
خەلقىگە تونۇش ئاشۇ كۈلرەڭ يوپۇق يېپىنغان تاۋۇتقا ئۆزلىرى-
نىڭ مۇرىسىنى تۇتۇپ بېرىشنى ئارزۇ قىلىشاتتى. ئادەت بويىچە
قەبرە بېشىدا سويۇپ، غەرىب - غۇربالارغا تارقىتىپ بېرىش
ئۈچۈن سەككىز ئۆكۈزنى تاۋۇت ئالدىدا ھەيدەپ مېڭىشتى.
ماتەم ئەھلى ساراي ۋە جىنازا نامىزى ئوقۇلىدىغان، مەس-
چىت جامائىتى يىغىلىدىغان ئالامىدىن دۆڭلۈكىگە بارىدىغان
باش ئاچالغا كېلىشى بىلەن خالايق ئۇنى تەرەپ - تەرەپتىن
كېلىپ قورشىۋېلىشتى. تۈركلەر بىلەن خۇراسانلىقلار، يۇنانلار
بىلەن ئەرەبلەر، پراۋۇسلاۋلار بىلەن يەھۇدىيلار — ھەممىسى-
لا شائىر بىلەن ۋىدالىشىشقا كەلگەن، ھەرقايسىسى ئۆز
قائىدە - يوسۇنى بويىچە شائىر بىلەن خوشلىشاتتى. ھاپىزىلار
قۇرئان ئوقۇيتتى، بىرلىرى تەۋرات، پراۋۇسلار روھانىيلىرى
ئىنجىل ئايەتلىرىنى مۇڭلۇق ئاھاڭ بىلەن ئېيتىشاتتى. ئاشىقلار
راۋاب چېلىپ، نەغمە داپلىرىنى ئۈرۈپ، ئۈسسۈلغا چۈشەتتى.
ئىشقى - مۇھەببەت ھەققىدە كۆيۈپ - پىشىپ قوشاقلار ئوقۇشات-
تى. خالايق ئورنىۋالغان بۇ ماتەم سورۇنىدا جىنازىنى ئورنىدىن
قوزغاپ مېڭىشقا ئىلاجىسىز ئىدى.
شۇ ئەھۋالدا تۇرغاندا، پەرۋاننىڭ قىزى ئىشارىتى

بىلەن — ئۇ ساراي دەۋرۋازىسىنىڭ ئالدىدىكى ئېگىزلىكتە تۇراتتى، ساقچىلار قىلىچلىرىنى يالىڭاچلاپ ئادەملەرنى ئۇرۇپ قوغلاپ، يول ئېچىشقا باشلىدى. تازا مالىمانچىلىق بولۇپ كەتتى: تىلاۋەت — يىغا زارلار، قىرائەت بىلەن ۋارقىراش — جارقىراش. لار، مۇزىكا بىلەن غەزەپلىك توۋلىشىشلار بىر — بىرى بىلەن قوشۇلۇپ، ئاجايىپ قالايمىقانچىلىققا ئايلاندى. . .

بۇ شائىرنىڭ ۋاپاتىدىن كېيىن، ئۇنى خەلق تىن ئاجراتماقچى بولغان بىر ئۇرۇنۇش ئىدى. كىم بىلىدۇ، تاۋۇت تاسادىپى يەرگە چۈشۈپ كەتمىگەن بولسا، بۇ ئادەملەر توپىنىڭ قىستىشى بىلەن نۆكەرلەر، تاۋۇت ئەتراپىدىكى ئۆلىما ۋە فەقىھلەر، شائىرنىڭ دوستلىرىنىڭ ھالى نېمە بولار ئىدىكىن. قارىسىلاپ سۇنغان تاۋۇتنىڭ ياغاچلىرى ۋە يەردە ياتقان ئاق كېپەننى كۆرگەندە، ئادەملەر بۇ قورقۇنچلۇق ئەھۋالدىن ھەيران بولۇشۇپ، تۇرۇپلا قېلىشتى. دوستلىرى شائىرنى قوللىرىدا كۆتۈرۈشتى، تاۋۇتنى تۈزەشتۈرۈۋاتقان ئۈستىلارنىڭ تاقۇر — تۇقۇرنى بېسىپ، قۇرئان ئايەتلىرى يەنە گۈرۈلدەپ ئاڭلىنىشقا باشلىدى، چوقچىيىپ تۇرغان قالپاقلارنىڭ ئۈستىدىن قېلىن دەسسە تار ئورغان ئۆلىمالارنىڭ ئارىسىدىن ئورۇق، يېرىمجان بىر گەۋدە سۇغۇرۇلۇپ چىقتى. ئۇ مۇئىننىدىن پەرۋانە تۇرغان يەرگە قاراپ يۈگۈردى. بۇ — ئاشۇ يېرىمجان بوۋاي، بىر چاغدا جالالىدىنغا جاھىللارنىڭ سوئاللىرىنى كۆتۈرۈپ كەلگەن يۈگۈرۈك فەقىھ ئىدى. ئۇ پەرۋانىنىڭ ئالدىغا بېرىپ، بېشى يەرگە تەگكۈچە تەزىم قىلىپ، قويۇق ساقاللىرىنى توپىغا مېلىپ:

— ئاھ، ئالەم پاناھ، مۇرۇۋەتكە تولغان، ئەمىرۇل ئۆمە، را! دىنىي — ئىمان پېشىۋالىرى تەشۋىش ئىچىدە قالدى، ئۆز شەيخىنى دەپنە قىلىۋاتقان مۆئمىنلەرنىڭ ئارىسىدا ناسارالار ۋە يەھۇدىيلەر نېمە قىلىدۇ؟ پادىشاھى ئىسلامنىڭ مەرىكىسىگە كېلىشىكە ئۇلار قانداق جۈرئەت قىلىشقان؟ ئۇلارنى قوغلاشقا پەرىما.

نى ئالى بېرىشكى، تاكى بەندەئى مۆمىن جالالىدىن مۇھەممەدكە
سەلاتى جىنازا ئوقۇغاي! . . . دەدى. . .
— راست دەدىڭ، فەقىھ! — دەپ ئۇنىڭغا بېشىنى ئىر-
غىقتى پەرۋانە. شۇنداقلا خرىستىئان روھانىيلىرىنى چاقىر-
تىپ، ئۇلارغا ئۆز قوۋملىرىنى ئېلىپ چىقىپ كېتىشنى بۇيرۇ-
دى. . .
— ئەي مەرھەمەتلىك ھۆكۈمدار! قۇياش يەر يۈزىنى يو-
رۇتقاندەك، مەۋلانا ھەقىقەت نۇرى بىلەن پۈتۈن ئىنسانىيەتنى
يورۇتتى. قۇياش — ھەممىنىڭ مۈلكى، شۇنداقلا مەۋلانا
ئېيتقانىكى: «يەتتىش ئىككى خەلق مەندىن بىلىم ئۆگىنىدۇ.
مەن — بىر نەيدۇرمەنكى، ھەربىر پەدىدىكى سازىمدا يۈزلەپ
سادالار ياڭرايدۇ!» ئەگەر قوۋملىرىمىزغا بۇيرۇساقمۇ، ئۇلار
قۇلاق سالمايدۇ. . . دەدى بىر روھانىي.
— مەۋلانا بىر نانغا ئوخشىشىدۇ، — دەپ ئۇنى قۇۋۋەتلى-
دى يەھۇدىيلەر جامائىتىنىڭ روھانىيسى ھەيەفقا، — نان ھەم-
مىلا ئادەمگە لازىم. ئەمىرىم، ئاچلارنىڭ ناندىن يۈز ئۆرۈگەنلى-
كىنى نەدە كۆرۈۋېدىڭىز؟ . . .
مۇئىنىدىن پەرۋانە ئىلاجىسىز ھالغا چۈشۈپ قالدى. ئۇ
نېمىمۇ قىلالايتتى؟ بىرەر كۈچ بۇ مەرىكىدە مۆمىنلەرنى غەيرىي
دىنلاردىن ئاجرىتالمايتتى. جالالىدىن ئۈچۈن ئۇلارنىڭ ھەممى-
سى ئوخشاش ئىدى. . .
مەيلى سەن كىم بولمىغىن، كەل بەربىر،
دەھرىيۇ ئاتەشپەرەست بول، بەربىر،
نەچچە رەت ئەھدىڭنى بۇزغىن، بەربىر،
نا ئۈمىد قويماس سېنى ئاستانىمىز،
مەيلى سەن كىم بولمىغىن، كەل بەربىر. . .

تاۋۇتنى يەلكىلىرىگە ئېلىشتى. يەنە شېئىر ئوقۇش،
دۇئا - تىلاۋەت، نەغمە - ناۋا، ئاھۇ زارلىق سادالىرى ئەتراپىنى
بىر ئالدى. قىستا - قىستا ئىشقا سېلىندى. يەنە جالالىدىننىڭ تاۋۇتى
يەرگە چۈشتى. ئادەملەرنىڭ مۇرىسىدە كۆتۈرۈلۈپ بارىدىغان بۇ
ئارىلىققا شائىر ھايات ۋاقتىدا يىگىرمە مىنۇتتىلا يېتىپ بارغان
بولاتتى. مانا مۇشۇنچىلىك ئارىلىقتىكى يولدا تاۋۇت تۆت قېتىم
سۇندى. ساقچىلار ئادەملەرنى تۆت قېتىم كالتەكلەشتى. شائىر -
نىڭ قانات - قولى بولۇپ كەلگەن ئۈستىلار تۆت قېتىم ئۇنىڭ
ئاخىرقى ئورنى - تاۋۇتنى تۈزەپ ياساشتى.

سەھەردە يولغا چىققان قوشۇن پەقەت كەچكە يېقىن مەس-
چىتكە يېتىپ بارالدى.

تاۋۇتنى تاش سۇپىغا قويۇشتى. ئالدىغا شەيخ سەدرىدىن
كونيەۋى چىقىپ، يېڭىدىن تەسبىھنى ئالدى. شائىر ئۆز تاۋۇتى
ئۈستىدە جىنازا نامىزى ئوقۇشنى گويا ئۇنىڭغا ۋەسىيەت قىلغان.
مىش.

— مەرھەمەت قىلىڭ، ئاھ، پادىشاھۇل ماشايىخ! — دەپ
ۋارقىرىدى جارجى شەيخ سەدرىدىن.

سەدرىدىن تاۋۇتقا يېقىنلاشماقچىدى، شائىرنىڭ كۆزلىرى-
نى ئۇۋۇلاپ يۇمدۇرغان تېۋىپ ئەكمەلىدىن چىداپ تۇرالمىدى:
— ھەي جاكارجى، ئاغزىڭنى يۇم! پادىشاھۇل ماشايىخ
پەقەت يالغۇز مەۋلانانى ئىدى! — دەپتى.

سەدرىدىن قولىدىكى تەسبىھنى تۇتقىنىچە تاشتەك قېتىپلا
قالدى. پۈتۈن شەھەر ئالدىدا رىياكارلىقى پاش بولغاندەك، بېشى
پىرىرىدە بىر قايدى - دە، گۈپپىدە قىلىپ يەرگە يىقىلدى.
ئۇنى ئۇ يەردىن ئاچىقىپ كەتكەندىن كېيىن، جىنازا نامى-

زىنى قازى سىراجىدىن ئوقۇدى. — سىزنىڭ نىسبىتىڭىز ئىكەنلىكىڭىز
— خالايسىز، مەرھۇمنىڭ قانداق كىشى ئىكەنلىكىنى بىلىش
لەمسىزلەر؟ — سىزنىڭ نىسبىتىڭىز ئىكەنلىكىڭىز
— بىلىمىز! — مەيداندىكى ھەممەيلەن گۈررىدە قىلىپ
جاۋاب بېرىشتى. — سىزنىڭ نىسبىتىڭىز ئىكەنلىكىڭىز
— مەرھۇم قانداق ئادەم ئىدى؟ — سىزنىڭ نىسبىتىڭىز ئىكەنلىكىڭىز
— ياخشى ئادەم ئىدى! . . . جايى جەننەتتە بولسۇن! . . .
بۇ دەھشەتلىك كۈنمۇ ئاخىرلاشتى. سۇلتانۇل ئۆلىمايى
بەلخى ۋە زەرگەر سالاھىدىن كونيياۋى قەبرىلىرىنىڭ يېنىدا يەنە
بىر قەبرىە پەيدا بولدى. قۇربانلىققا سويۇلغان ماللارنىڭ گۆشى
رى كەمبەغەل — نامراتلارغا تارقىتىپ بېرىلدى. خالايسىز تارقىتىپ
لىشقا باشلىدى. — سىزنىڭ نىسبىتىڭىز ئىكەنلىكىڭىز
ھەممىدىن كېيىن شەپەق نۇرىغا پۈركەنگەن شەھەرگە قايتىپ
قان كىشى — ھېسامىتىدىن ئىدى. ياق، ئۇنىڭ دوستى،
يۆلەنچۈك تېغى، ئۇنىڭ پىرى ئۇستازى مەۋلانە جالالىدىن قارا
تۇپراققا ئەمەس، ئۇنىڭ قەلبىگە دەپنە قىلىندى. ئۇ غۇۋا ناماز-
شام قاراڭغۇسىدا ئۆيلىرىگە تارقىشىپ كېتىۋاتقان ئەنە شۇ ئىدى.
سانلار قەلبىدە ياشايتتى. ئۇستاز راست ئېيتقان: — سىزنىڭ نىسبىتىڭىز
ئىكەنلىكىڭىز ئىكەنلىكىڭىز ئىكەنلىكىڭىز ئىكەنلىكىڭىز
ئەگەر ئۆلسەم، مېنى ئەسلا قارا تۇپراقتىن ئاقتۇرماڭ،
ياشارمەن ئەھلى ئارىقى كۆڭلىنى مەڭگۈ ماكان ئەيلەپ . . .
ئاشۇ كۈندىن ھازىرغىچە يەتتە يۈز يىل ئۆتتى. بىز كونييا-
دىكى ئالاھىدىدىن دۆڭلۈكى ئۈستىدە تۇرماقتىمىز. شەھەرنى
قورشاپ تۇرغان شەھەر سېپىللىرىدىن ئەسەرمۇ قالمىغان. شا-
مال دەرەخلەرنىڭ يوپۇرماقلىرىنى يېنىك تەۋرەتمەكتە. پەقەت
بىرىم ۋەيرانە ھالدا چوقچىيىپ تۇرغان مۇنار بۇ يەردە بىر

چاغلاردا مۇسۇلمان دۇنياسى قۇدرەتلىك سۇلتانىنىڭ سارىيى ئىكەنلىكىدىن دېرەك بېرەتتى.

دۆڭلۈك ئۈستىدىن شەھەرنىڭ باش ئۆتۈشمە يولىنىڭ ئا. خىرىدىكى مەسچىت مۇنارلىرى كۆزگە چېلىقاتتى. مەسچىت گۈمبىزى يېشىلغا مايىل ئىدى. ئۇ بىر قارىسا دېڭىز دولقۇنىغا، بىر قارىسا كونيانىڭ قىش ئاسمىنىغا ئوخشايتتى. بۇنىڭدىن يەتتە يۈز يىل بۇرۇن ئەنە شۇ يولدىن جالالىدىن رۇمىنى كۆتۈرۈپ ئۆتۈشكەن. يېشىل گۈمبەز — قۇببەئى ھەزرە ئۇنىڭ قەبرە ئۈستىدە ئىككى يېرىم ئەسىر كېيىن ياسالغان.

مەسچىتتە ھازىر مۇزېي جايلاشقان. ئۇ يەردە شائىرنىڭ پاختىلىق چوڭ چاپىنى^①، ئۈچ دانە يۇڭ تەككىسى، شېئىرلىرىنىڭ دەسلەپكى روخېتى، زامانداشلىرىنىڭ قول يازما كىتابلىرى ساقلانماقتا. قۇدۇققا تاشلانغان شەمسىدىن تەبرىزىدىن قالغان ئەلەم ۋە كەشتىلەنگەن قېيىق قالپاقمۇ شۇ يەردە.

ئىچكىرىكى كەڭ سەينادا توختىماي شىرىلداپ سۇ ئېقىپ تۇرىدۇ. ئەتىگەندىن كەچكىچە زىيارەتچىلەرنىڭ ئايىغى ئۈزۈل-مەيدۇ. ئەتراپتىكى يېزا - قىشلاقلاردىن كەلگەن، قاش - كۆزنى قارا رومال بىلەن ئورنىۋالغان دېھقان ئاياللار، قارا كۆزەينەك تاقاپ، تار ياكى كەڭ يوپىكا كىيگەن، بوينىغا فوتو ئاپپارات ئېسىۋالغان ياۋروپالىق ساياھەتچىلەر، ئەنقەرە ۋە ئىسپانىيەدىن كەلگەن يولۇچىلار، ئافغانىستان ۋە ھىندىستان تەرەپتىن كەلگەن سەيياھلار، ھۈنەرۋەنلەر، ئەمەلدارلار، تالىپلار قاتارلىق كىشىلەر يۈرۈشەتتى.

كىشىلەر مۇزېيغا ئاياغ كىيىملىرىنى يېشىپ قويۇپ كىرىدۇ. ئۇنىڭغۇدا پەس ئاۋازدا قەدىمكى ئاھاڭ — شائىر ياخشى

① «تون» دەپ ئاتىلىدىغان چاپان - ت.

كۆرگەن راۋاب ۋە نەي بىلەن ئورۇندالغان ساز چېلىنىپ تۇردى.
دۇ. ئەينەكلىك تەكچىلەرگە ئاپئاق لىباسلار كىيىپ، ئۇسسۇل
ئوينىۋاتقان ئاشىقلارنىڭ كىچىك - كىچىك ھەيكەللىرى قويۇل-
غان. كىمدۇر بىرى يېنىمدا پىچىرلاپ، جالالىدىننىڭ قېلىن
ئاق قەغەزگە يېزىلغان خېتىنى ئوقۇدى:
— ھەرقانچە ئوخشاش بولساڭ، ئاشۇنچىلىك بار بولغىن،
ھەرقانچە بار بولغان بولساڭ، شۇنچىلىك ئوخشاش بولغىن.
مەسچىتنىڭ تاملىرىغا XVI ئەسىرنىڭ مەشھۇر خەتتاتلىرى
خەتتى نەستەلىق نۇسخىسىدا بىر تۇتاش خەت يېزىشقان، قارىغان
كىشىگە ئاجايىپ شېئىر گۈلشىنىگە ئوخشاش كۆرۈنىدۇ. يەنە
كىمدۇر بىرى يېنىمدا تۇرۇپ ئوقۇدى:

جاھان شەربەتلىرى ماڭا نە لازىم،
قېشىمدا تۇرسا لىق بىر كاسە قىمىز.
ياشارمەن ئاچلىقۇ مۈشكۈلدە گەرچە،
تېگىشمەيمەن ھۆرلۈكۈم قوللۇققا ھەرگىز.

سۇلتانۇ سەلاتىن، ۋەزىرۇ - ۋۇزىرالارنىڭ ئىزلىرى ئالەم-
دىن ئاللىقاچان ئۆچتى. ئۇلارنىڭ پەرمانۇ پەرمايشلىرى قېنى؟
سالجۇقىيلار سەلتەنىتىنىڭ پادىشاھلىرى ۋە ئۇلارنىڭ غالىپلى-
رىنىڭ ناملىرىنى بۈگۈن كىممۇ ئەسلەپ ئولتۇرىدۇ؟
يەتتە يۈز يىل ئۆتتى. جالالىدىننى ئەسلەپ، زىيارەت قى-
لىپ كەلگۈچىلەرنىڭ ئايىغى ئۈزۈلمىدى. ھەر كۈنى ئون ئالتە
مىڭغا يېقىن زىيارەتچى كېلىپ تۇرىدۇ. ئۇلار نېمىشقا كېلىش-
دۇ؟

كوچىغا چىققاق، قۇياش كونييا شەھىرىنى ئۆزىنىڭ ئىللىق
نۇرلىرى بىلەن يورۇتۇپ تۇرغانلىقىنى كۆرىمىز. ئاسماندا رې-

شاكتىسى ئاپرۇپىلاندىن چىققان ھورسىمان ئاق تۇتۇندىن ھاسىل بولغان ئىسى تارقىلىپ كېتىۋېتىپتۇ. يەتتە يۈز يىل. راستىنى ئېيتقاندا، جالالىدىن رۇمى بۈگۈنكى ئادەملەرنىڭ ئايىغى ئايغا يەتكەنلىكىنى ئاڭلىيالىغان تەقدىردىمۇ، ئۇنىڭغا ئانچىلىك ھەيران قالماستى. ئۇ ئۆز ئەقلى ۋە روھى قۇدرەتلىرىنى تىزگىنلىۋالغان ئىنسانىيەت ئالەمىنى ئۆزىگە بويسۇندۇرىدۇ، دەپ ئىشىنىپتۇ. مەقسەت تارتاتتى، ئۇنىڭ ئۈچۈن مەقسەت — ئىنسانىي كامىللىق ئىدى.

بىرلا ئىش بولسا، ئۇنىڭ ئىشلىرىنى ئۆزىگە بويسۇندۇرىدۇ، دەپ ئىشىنىپتۇ. مەقسەت تارتاتتى، ئۇنىڭ ئۈچۈن مەقسەت — ئىنسانىي كامىللىق ئىدى.

بىرلا ئىش بولسا، ئۇنىڭ ئىشلىرىنى ئۆزىگە بويسۇندۇرىدۇ، دەپ ئىشىنىپتۇ. مەقسەت تارتاتتى، ئۇنىڭ ئۈچۈن مەقسەت — ئىنسانىي كامىللىق ئىدى.

بۇ كىتاب سابىق سوۋېت ئىتتىپاقى ئۆزبېكىستان جۇمھۇرىيىتى غوپۇر غولام نەشرىياتىنىڭ ئۆزبېكچە ساسىسى 1985 - يىلى 1 - نەشرى 1 - باسمىغا ئاساسەن تەرجىمە ۋە نەشر قىلىندى.

مەسئۇل مۇھەررىرلىرى: پاتىگۇل مىجىت
مەمەت تۇردى مىرزا ئەخمەد
مەسئۇل كوررېكتورى: پەرىدە ئەلى
مۇقاۋىنى لايىھىلىگۈچى: ئەكبەر سالھ

جالالىدىن رۇمى

ئاپتورى: رادىي فىش (سابىق سوۋېت ئىتتىپاقى)
تەرجىمە قىلغۇچى: ھاكىم مۇسا

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى №348)
شىنجاڭ شىنخۇا كىتابخانىسىدىن تارقىتىلدى
ئۈرۈمچى شەھەرلىك گۇاڭدا باسما زاۋۇتىدا بېسىلدى

فورماتى: 850×1168 مىللىمېتىر 1/32

باسما تاۋىقى: 12.75 قىستۇرما ۋارىقى: 2

2003 - يىلى 9 - ئاي 2 - نەشرى

2003 - يىلى 9 - ئاي 1 - بېسىلىشى

تراژى: 1-3000

ISBN 7-228-08560-4

باھاسى: 19.00 يۈەن

مؤلفون لانتھلگوجی : لیکتور سلو



جمال الدین رومی

مجموعہ سخنِ عشق

ISBN 7-228-08560-4
(民文) 定价: 19.00元

ISBN 7-228-08560-4



9 787228 085606 >